



خوشحال ٲرتي — بد حال ماڻهو


سهيڙ: ذوالفقار هاليپوٽو





خوشحال ڌرتي۔ بد حال ماڻهو

سهيڙيندڙ
ذوالفقار هاليپوٽو



ڊسٽرڪٽ ڊولپمينٽ ايسوسيئيشن ٿرپارڪر
District Development Association Tharparkar (DDAT)

حق ۽ واسطا محفوظ

ڪتاب جو نالو: ٿر: خوشحال ڌرتي - بدحال ماڻهو

موضوع: چونڊ مضمون، ڪالم، تجزيا ۽ رايا

سهيڙيندڙ: ذوالفقار هاليپوٽو

تعداد: 1000

صفحا: 296

پهريون ڇاپو: اپريل 2014ع

فارميٽنگ: نديم احمد سولنگي

ڇپائيندڙ: ڊسٽرڪٽ ڊولپمينٽ ايسوسيئيشن ٿرپارڪر

ڇپائيندڙ: سنڌيڪا اڪيڊمي ڪراچي، سنڌ

(ڊسڪلیمر: هي ڪتاب والٽيئر بنيادن تي عوامي جان ۽ جاڳرتا لاءِ پڌرو ڪيو ويو آهي. هن ڪتاب جو مقصد ڪوبه مالي يا ڪمرشل فائدو وٺڻ نه آهي. هن ڪتاب ۾ شامل چونڊ مضمون، ڪالم، تجزيا ۽ رايا سنڌ جي نمائندا اخبارن ۽ رسالن مان کنيا ويا آهن. ادارو ۽ سهيڙيندڙ هن نوٽ ۾ روزاني ڪاوش، روزاني سنڌ ايڪسپريس، پندرنهن وار نيوز ميگزين افيئر، روزاني جيجل، روزاني عوامي آواز روزاني عبرت ۽ ٻين ادارن جا ٿورا مڃتا ڏيا. سهيڙيندڙ ۽ ڇپائيندڙ ادارو انهن ليکڪن جو به ٿورا ٿوڻو آهي، جن هن سهيڙ لاءِ خصوصي مضمون لکيا.)

All rights reserved

Title of the Book: THAR: Khushaal Dharti – Badhaal Manhoon
(Selected articles, Essays, Columns, Opinions)

Compiled by: Zulfiqar Halepoto

Copies: 1000

Year of 1st Edition: April 2014

Computer Layout : Nadeem Ahmed Solangi

Printer: Sindica Academy, Karachi - Sindh

Printed by: District Development Association Tharparkar (DDAT)

Professors Colony, Near Dargah Hussain Shah,

Mithi, Siran-69230, Phone: 0232-262166

ارپنا

”ٿر ٿر اندر ٿاڪ، عُمَر ماروئڙن جا،
لاٿائون لطيف چئي، مٿان لوئيءَ لاک،
عُمَر ڪريو آڪ پھريو ٿي پَن چَران.“
(لطيف)

ٿر جي مٽي ۽ ماڻھپي جي عاشقن
مسڪين جهان خان کوسو، فقير مقيم ڪنڀار
چاچا نواز علي کوسو، رائجند رانور، ليڙو ڪولھڻ

۽

ٿر جي مارو ماڻھن جي نالي جن پنھنجي نيڻن اڳيان
۽ پيرن هيٺان اڻ ڪٽ وسيلا هوندي به سڪ نه سنڀريا

فهرست

9	ڪرشن شرما	ٻه لفظ
11	ذوالفقار هاليپوٽو	ٿر جي هنج ۾ سڌڪندڙ سنت
15	عبدالقادر منگي	ٿر ۾ سوڪهڙو هاڻي ۽ اڳي
22	بدر ابڙو	ڪفن کي ڪيسا نه هوندا آهن
25	عبدالقادر جوڻيجو	جون پيڻرون ۽ پٽون نه مٿي
28	بئريسٽر ضمير گهمرو	سند مان ٿر جو درد ڪيئن ڦٽي نڪتو؟
33	علي پلھ	رياست ۽ حڪمرانن جي ايجنڊا تان
39	مهتاب اڪبر راشدي	گم ٿيل انساني حقن جو تصور
47	نصير ميمڻ	شايد هڪ ٻي صدي گهرجي
52	مير حسن آريسر	ٿر ۾ سٺي حڪمرانيءَ جو ڌڪار
56	اعجاز منگي	اصل ۾ بهتر انتظامڪاري جو ڌڪار آهي!
60	جاويد قاضي	سو ديس مسافر منهنجو ڙي.....!!
64	اختر بلوچ	ڪارپوريت سياست ۽ ٿر جي ڪٿا
67	غلام حسين رنگريز	ڇا ٿر جي ماروئڙن جون مرکون واپس نه موٽنديون؟
71	زاهده حنا	مورن کان ماڻهن تائين درد ڪٿا
73	سهيل سانگي	هي صحرا موت جو صحرا ڇو؟
77	نواز ڪنير	امداد جي ورهاست وارو روايتي طريقو ۽ غير شفافيت جا امڪان
80	دودو چانڊيو	ٿر جي امداد ۾ جهنگلي جيوت جو ٻه حصو هجڻ
85	سترام مهيشوري	گهرجي
97	علي اڪبر راهمون	ٿر جو ڌڪار ۽ سرڪاري بي حسي
100	اياز لطيف پليجو	ٿر ڌڪار: اصل ذميوار ڪير؟
		ٿرين جي سورن جي ڪهاڻي حڪمرانن کي ڪڏهن سمجه ۾ ايندي؟
		هي اسان جو ٿر آهي ڇا؟
5		ٿر: خوشحال ڌرتي، بدحال ماڻهو

104	نوراحمد جنجهي	ٿر ۾ ڏڪار: سبب ۽ مستقل حل
110	سيد طلعت حسين	سند جو ڏڪار ۽ قيادت
113	ناصر علي پنهور	موسمي تبديليون، ڏڪار ۽ ادارن جو ڏيوالپڻو
116	خالد ڪنيار	ٿر ۾ ڏڪار
120	نصرت جاويد	خدا کان فقط اڄوڪي ماني جو فرياد
123	عاجز جمالي	ٿر ۾ ڏڪار، گرو پاڻي ۽ ڪريون حقيقتون!
133	عمر قاضي	ٿر ۾ ڪهڙا ٿاڪ.....؟!
137	ڊاڪٽر منير پرڳري	ٿر ۾ رڳو توهن به ڪونهي
141	اختر حفيظ	ٿر ڏڪار: هٿرادو يا قدرتي
144	سرمد عزيز	مختصر: درد جو ڪو ديس ناهي!
147	حميد سومرو	ٿر جي درد ڪٿا، سند ڪٿا آهي!
151	ظفر امام	ٿر جو ڏڪار يا اسان جو ذهني ڏڪار؟
156	علي حسن	غربت جي مار
162	عبدالقادر رانٽو	جي هڪ تنهنجو واعدو وفا ٿي پوي ها
165	اله بخش راڻوڙ	ٿر جي ڏڪار جو مستقل حل ڳوليو
168	نصير ڪنير	ڏکي تو ڏڪار
172	ماڪن شاھ رضوي	ولهون، ويلا، واڻ جوڳين جهليا جيءَ تي..!
174	الياس ٿري	ڏڪار جو مستقل حل...!!
176	ارشاد لغاري	اصل مسئلو غريب جو آهي!!
		ٿر ۾ سند انتظاميا جي واٽرائپ ۽ مرڪز ۾ دهشتگردن جو ڌاڪو
179	ابراهيم ڪنير	ٿر: جتي اڄ، رڄ ۽ درد جا آڪيرا آهن
182	شنا عباس دشتي	اڇو ته هن ”مجرمائي اعتراف“ تي ماتم ڪريون!!
184	ستار سروي	ٿر جي حالت تي سياست نه پر عملي طور
187	سلیم جروار	ڪجهه ڪرڻ جي ضرورت ...
190	زرار پيرزادو	ٿر جو ڏڪار ۽ حڪومتي نااهلي
192	ڊاڪٽر مسرت خواجا	ٿر واسين لاءِ جامع مستقل منصوبا بنديءَ جي ضرورت
194	ظفر امام	ٿر ۽ ميڊيا
198	روزينہ جوڻيجو	ٿر صورتحال ۽ ڪجهه تجويزون
200	افسانہ کرل	ٿر جون حالتون، سياسي انقلاب ۽ سند
204	مهوش شبير عباسي	ٿر ۾ آيل ڏڪار ۽ اسانجو ڪردار
207	طارق عزيز شيخ	ٿر لاءِ هاڻي مستقل منصوبا بنديءَ جو سوچيو
210	سرويچ ساريو	غلط حڪمرانيءَ جو عذاب پوڳيندڙ ٿري ماڻهو

216	يوسف ڪاپورو	ٿر جي صورتحال اصل حقيقت
219	عابد سيلاتي	هي ڪهڙو ڊرامو آهي؟
223	صنم سنڌي	ڏڪاريل ڏيه ٿر ۽ حڪمرانن جو ڪردار
226	پروفيسر رخسانه مغل	سنڌ جي سونهن ٿر سڌڪن ۾
228	سرمد قريشي	ٻڌ ڀاءُ ساڌو...
232	گلڻ ڀنڊ	ٿر ڏڪار ۽ حڪومت جو ڪردار
235	مهتاب منجهڙو	انتظامي ڏڪار
237	فدا حسين شيخ	ڇا سنڌ آڪ ۾ اٽڪيل نانءُ آهي
240	امير بخش پڙدي	اڇڙي ٿر جا منظر
243	شاهد خاصخيلي	ٿر کي "وڌي آڪسيجن" بدران پيرن تي بيهاريو!
246	سيد يار محمد شاهه	ڏڪار: ذميوار ڪير!
249	حمزو پنهور	هي درد ڪنهن جو آهي
251	نواز خاصخيلي	ٿر ۾ آيل ڏڪار ۽ ڪجهه تجويزون
253	مقصود چانڊيو	ڇا ٿر واسي انسان ۽ سنڌ ڇاوانه آهن
255	جڪ پرڪاش مورائي	ٿر ۽ ٿاريلن کي سمجھ سائين
260	غلام حسين خاصخيلي	ٿر ۾ ڏڪار ۽ معصوم ٻارڙن جو موت
264	سلمان قريشي	بدانتظامي جو مثال ٿر
266	حبیب الله ٽالائي	ديس جي هنن ماڻهن جي به ڪا سار لهو
270	ارباب عبدالخالڪ	"ٿر پاليسي" حاضر آهي!
275	زاهد جلباڻي	ڇا منمنجو "ٿر" واقعي ڪنهن آفريقي ملڪ ۾ آهي؟
278	ايڊووڪيٽ شبير شر	ڏڪار جو مستقل حل ڳوليو وڃي
281	شاد الطاف ميمڻ	گولاڙجي: ماڻهن جو ساھ من ۾ آهي!
284	سمير مينڌرو	ٿر سانحو: خراب حڪمراني جو بدترين مثال
288	خالد ڪنڀار	ٿر مسئلي جو حل ڇا آهي؟
292	ڊاڪٽر برڪت نوناري	ٿر جو درد، جيئن مون ڏٺو!

ٻه لفظ

ٿر (پارڪر) جيڪو پنهنجي جاگرافيائي ۽ اتها سڪ پسمنظر جي ڪري سدائين اهميت وارو خطوليڪجي ٿو. ۽ هاڻ تنهنڪي قدرتي وسيلن رياست وٽ نمايان درجو ڏياري ڇڏيو آهي. پر افسوس سان چوڻو ٿو پوي ته انهي خوبصورت ۽ قدرتي وسيلو رکندڙ ضلعي جا اٽڪل 15 لک ماڻهو رياست جي ترجيحات ۾ شامل ناهن. جهالت، بڪ، بيماري، بيروزگاري ۽ اڄ جو جن سدائين موت جو رقص ڪندو رهي ٿو جنهن جي ڪري ٿر پارڪر هميشه رياستي ادارن جي امدادن ۽ دنيا جي همدردي لاءِ واجهائيندڙ علائقو رهندو پيو اچي. ٿاڦيل سياسي قيادت يا طاقتور ڌرين جي آسرواڙ رکندڙ خاندانن ٿر جي نصيبن جا مالڪ رهندا آيا آهن، جن جون نگاهون ۽ وفائون ماروئڙن بجاءِ محلن ۽ ملڪيتن ناهن ۾ ڪتل رهيون آهن. انهي جونتيڄو جواڻ نندي کان ننڍي آنت اها پوءِ قدرتي هجي يا ناهل حڪمراني جي ڪري اچي تمام وڏو نقصان ڏئي ٿر جي زندگي ۾ يونچال آڻي ڇڏي ٿي.

اصول انصاف، منشور ۽ انساني قدرن کان محروم طرز حڪمراني ٿر ۽ ٿر جھڙن ٻين علائقن ۾ ٿيندڙ انساني جانين جي زيان جي جوابدار آهي. صحت، تعليم، پاڻي ۽ ٻيون بنيادي ضرورتون مهيا ڪندڙ ادارا سياسي اقربا پروري، رشوت ۽ ڪميشن ڪلچر جا ڪليا ڍڪان بنجي ويا آهن.

ٿر جي موجوده ڏڪار واري صورتحال کي آئون بنيادي صحت جي سهوليتن جي ناڪامي قرار ڏيان ٿو ۽ انهي کان سواءِ ضلعي انتظاميه ۽ چونڊيل نمائندن جي غفلت سمجهان ٿو.

ڊسٽرڪٽ ڊيولپمينٽ ائسوسيئيشن ٿر پارڪر 1992 ۾ تنهن وقت جي ڊپٽي ڪمشنر ۽ اعليٰ قدرن جي مالڪ سائين عبدالقادر منگي جي اکين ۾ سرچندڙ خواب جي تعبير آهي، جنهن چاهيو ٿي ته ٿر ۾ علم، انصاف، ۽ خوشحالي هجي. پنهنجي محدود وسيلن آهر اسان جي تنظيم سنڌ حڪومت ۽ ٻين ملڪي توڙي غير ملڪي ادارن جي مالي مدد سان سرگردان علم آهي.

ٿر جي موجوده حالتن تي مختلف اخبارن ۾ ڇپيل مضمونن کي سهيڙي سنڌ جي متحرڪ اديب دوست ذوالفقار هاليپوٽي هڪ وڏو ڪم سر انجام ڏنو آهي.

سندس اها محنت ٿر ۽ ٿر ۾ ايندڙ قدرتي آفتن جي اثرن جي نوعيت کي سمجهڻ ۾ مدد ڏيندي . جنهن جو فائدو يقينن ٿر جي عوام کي ٿيندو ڇو ته هن ڪتاب ۾ ڏنل تجويزون انتهائي ڪار آمد آهن. جنهن تي عمل ڪندي حڪومتي ۽ غير حڪومتي ادارا ٿر جي جتاندار ترقي لاءِ منصوبا بندي ڪري سگهندا. ڪتاب جي متعلق دوستن جا رايو اسان جي رهنمائي ڪندا.

ڪرشن شرما

ايگزيڪيٽو ڊائريڪٽر

ڊسٽرڪٽ ڊيولپمينٽ ائسوسيئيشن

ٿرپارڪر _ سنڌ

ترجي هنج ۾ سڌ ڪندڙ سنڌ

تر جي بحران هڪ اهڙي بحث کي جنم ڏنو آهي، جنهن سنڌ سميت ٻين صوبن جي سياسي قيادت، سول سوسائٽي ۽ ميڊيا کي پنهنجي وڪڙ ۾ آڻي ڇڏيو آهي. بين الاقوامي ميڊيائي ادارا پڻ تر ۾ لٿل آهن. تر ۾ آيل هيءُ بحران ڪو نئون ناهي. تر هر سال ڏڪار ڏسي ٿو ٻارڙا غذائيت جي ڪوت سبب مري وڃن ٿا، ڳوهراريون عورتون ويڙهه کان پهرين يا ويڙهه دوران ٻارن سوڌو پنهنجي ساهه جي تند وڃائينديون آهن. ٻيڙا آسمان مان ڪنهن غيبي امداد جي اچڻ جي آس رکيو پساهه پورا ڪندا آهن ۽ پوءِ انسانن توڙي ڍور ڍڳن جي هڪ اهڙي لڏپلاڻ شروع ٿيندي آهي، جنهن جو محور ساهه بچائڻ هوندو آهي. ان سڄي صورتحال ۾ تر جو ماحولياتي بيس يعني تر جو پاڻي، آب ۽ هوا، جهنگلي جيوت، وڻ ٽڻ ۽ ٻيو به گهڻو ڪجهه سڪ مان انهي هجرت کي ڏسندو پنهنجي بربادي تي ڳوڙها ڳاڙيندو آهي، ڇاڪاڻ ته تر جو ماحولياتي بيس انسانن ۽ جانورن وانگر لڏپلاڻ نٿو ڪري سگهي. هڪڙي لڏپلاڻ رضاڪارائي هجي ٿي، جيڪا تر جا ماڻهو وسيلن جي اثاث جي ڏينهن ۾ بيراجي علائقن ڏانهن ماني ڳڀي خاطر ڪندا آهن پر تر ۾ هر چوٿين پنجين سال هڪ اهڙي به لڏپلاڻ ٿئي ٿي جيڪا غير رضاڪارائي ۽ ساهه ڪڍڻ جي سمورن وسيلن جي بند ٿيڻ جي صورت ۾ ٿئي ٿي.

تر ۾ آيل هيلوڪي ڏڪر ۽ ٻين بحرانن جي ڪري جيڪو بحث شروع ٿيل آهي، ان ۾ گهڻو ڪري بحران جي ور چڙهيل ماڻهن ۽ مال موڙي کي بچائڻ ۽ مري ويل انسانن توڙي چوپائي مال جي عيوضي ۽ صوبائي، وفاقي توڙي بين الاقوامي ادارن ۽ ٻاهريان حڪومتن کان آيل امداد بابت تذڪرو ٿئي ٿو. تمام گهٽ ان ڳالهه تي بحث ڪيو پيو وڃي ته تر جو اڄوڪو بحران دراصل پوري ملڪ اندر ڪجهه وقت پرايندڙ بحرانن جي پيانڪ فلر جو ٽرييلر يا بهريون سين آهي. تر جي بحران هڪ دفعو ٻيهر پاڪستان توڙي سنڌ اندر ان بحث کي گرميو آهي ته ملڪ اندر پاڻي جي وڌندڙ خطرناڪ اثاث، دريائي وهڪرن ۾ ڏينهنون ڏينهن ايندڙ لات، ماحولياتي تبديلي ۽ آبادي ۾ ٻي پناهه اضافي جي ڪري سڄو ملڪ تر بطرح ڏانهن وڌي رهيو آهي. بين الاقوامي تحقيقي ادارا توڙي اسان جا سنجيده ريسرچ ڪندڙ ادارا متوڙي هر هر چئي

رهيا آهن ته پاڪستان بنيادي طور هڪ زرعي ملڪ آهي. پاڪستان اندر انسانن جي جياپي جو دارومدار مقامي سطح تي پيدا ٿيندڙ اناج ۽ ٻين زرعي جنسن تي آهي، تنهن ڪري پاڪستان کي هڪ اهڙي غريب دوست، زراعت دوست ۽ انسان دوست معاشي ۽ اقتصادي حڪمت عملي ۽ منصوبابندي جي ضرورت آهي. جنهن جي نتيجي ۾ سڄو ملڪ تر ٿيڻ کان بچي پوي.

تازو گذريل قومن جي اداري رٿيون ڪندي چيو آهي ته پاڪستان اندر انساني ترقي ۽ سماجي اوسر جا ڪيترائي اشارا (اينڊيڪيٽرز) آفريقا جي ملڪن کان به هيٺ لهي ويا آهن. اها هڪ خطرناڪ صورتحال آهي. اڃا 2010ع ۽ 2011ع جي ٻوڏ جي تباهين مان سنڌ نڪتي ئي ناهي ته ٿر جي ڏڪر ۽ ٻين بحرانن سان کي اهو سوچڻ تي مجبور ڪيو آهي ته آخر سنڌ وطن جي ماڻهن ۽ وسيلن جو ڌڻي سائين ڪير ٿيندو؟ ان جي بجاءِ جي ڊگهي مدي جي منصوبابندين ڏانهن ڌيان ڪير ڏيندو؟ هن وقت جيڪي وسيلا موجود آهن تن جي منصفاڻي ۽ شفاف ورڇ جو ذمو ڪير ڪندو؟ حڪومت جي انهيءَ طرز جي مجرماڻي گورننس ائين ئي جاري رهندي يا انهن دوستن ۾ انهن بحرانن کي منهن ڏيڻ لاءِ ڪڏهن ڪا سنجيدگي پيدا ٿيندي. سنڌ جي ايرڊ زون توڙي ٻين بيراجي توڙي زرعي علائقن تي تحقيق ڪندڙ دوست اوهان کي ٻڌائي سگهندا ته هن وقت خيرپور ۽ سانگهڙ جو اڇڙو ٿر، سنڌ جو ڪاڇو ڪوهستان ۽ ايسٽائين جو گهوٽڪي کان ٺٽي تائين درياھ جي ٻنهي پاسن کان ڪڇي ۾ جهڙوڪر ڏڪر جي صورتحال آهي. انهن علائقن ۾ به ٿر جهڙي صورتحال آهي. تنهن ڪري ٿر جو بحران انهيءَ ڳالهه جو موقعو فراهم ڪري ٿو ته اسان جا حڪمران سڄي سنڌ لاءِ ڪي اهڙيون پاليسيون جوڙين جو وسيلن ۾ مالا مال هي وطن ۽ ان جا ماڻهو ٻن وقتن جي ماني کائي سگهن.

انهيءَ ڪري منهنجو خيال آهي ته ٿر جي موجوده صورتحال کي خيال ۾ رکندي مستقبل ۾ پوري سنڌ کي پنهنجي وڪڙ ۾ آڻيندڙ بحرانن ۽ ان جي سببن تي سنجيدگي سان ويچارو وڃي. اهو ويچار تڏهن ممڪن بڻجي سگهندو جڏهن اسان هن ملڪ ۾ لاڳو ٿيل معاشي ۽ اقتصادي ايجنڊا کي سمجهندا سڀين. اها ايجنڊا مڪمل طور تي غريب دشمن، سنڌ دشمن ۽ طبقاتي استحصال تي ٻڌل آهي ۽ انهيءَ ڪري نه رڳو سنڌ ۽ ان جو منڙو ٿر اڄ قدرتي، انساني وسيلن ۾ مالا مال هوندي به غريب آهي پر ملڪ جا ٻيا علائقا به اوهان کي ٿر جهڙو ئي منظر پيش ڪندا. گذريل ويهن تيهن سالن کان ٿر بابت جيڪو ڪم سول سوسائٽي ڪري پئي ان ۾ انٽرنيشنل ڊونرز کان ويندي مقامي سطح جي ڪميونٽي تنظيم تائين ايترو ته تحقيقي مواد موجود آهي جو رڳو ان مان ڏهه سيڪڙو لٽريچر تي عمل ٿئي ته شيون بهتر ٿي سگهن ٿيون. مثال طور ٿر جي اڄوڪي بحران جو بنيادي سبب پاڻي جي اثاٽ آهي. ٿر جو ڪجهه

حصو ڪئنال مستمر تي هجڻ ڪانسواءِ باقي سمورو تر بارشن جي پاڻي تي گذر ڪري ٿو ۽ تر ۾ ماڻهن کي پيئڻ جي صاف پاڻي جي فراهمي کان وٺي چوٽائي مال جي استعمال لاءِ گهريل پاڻي کان ٿيندي ماحولياتي تبديليءَ کي منهن ڏيڻ لاءِ پاڻي جي دستيابي بابت ڪيتريون ئي رپورٽون موجود آهن. خود سنڌ سرڪار توڻي وفاقي حڪومت جي ڪيترن ئي ادارن پاران اهڙي تحقيق ٿيل آهي. پوءِ ڇا سبب آهي جو انهن تي عمل نٿو ٿئي.

رين واٽر هارويستنگ کان وٺي ننڍي سطح تي فيملي فارمنگ تائين تر توڻي سنڌ جي باقي اهڙن علائقن جهڙوڪ اڇڙو ٿر، ڪاڇي ۽ ڪوهستان ۾ پاڻي جي کوٽ کي منهن ڏيڻ لاءِ، دستياب پاڻي مان ئي سڄو سال ساهه کڻڻ بابت ڪيترائي ڪتاب لکيل آهن پوءِ ڇا سبب آهي جو انهن پٺن کي پڙهڻ يا ڏسڻ لاءِ سرڪار تيار ٿي نه آهي. تر جي ماڻهن، ماحوليات ۽ مٽي کي زرخيز بڻائڻ ۽ خوشحال رکڻ لاءِ تر کي قدرت انيڪ وسيلو ڏنا آهن، تر جا تاريخي، تهذيبي ۽ ثقافتي ماڳ، تر جو خوبصورت لينڊ اسڪيپ، تر جي واري پٽون ۽ اوجا پهاڙ. هي سڀ اهي ذريعا آهن جيڪي هڪ پروگريسو توڙا رازر پاليسي جي نتيجي ۾ تر کي ايترو امير بڻائي سگهن ٿا جو ٿري ماڻهن جي غذائيت جي کوٽ ۾ مرڻ جي نوبت ٿي نه اچي. پوءِ حڪومت کي ڪهڙو ڦاھو ٿو اچي جو توڙا رازر کي هٿي وٺي وٺرائي.

منهنجو خيال آهي ته تر جي بحران کي ڏسڻ ۽ انهيءَ بابت ڪا راءِ ڏيڻ مهل موجوده معاملن کي ضرور ذهن ۾ رکيو وڃي. هڪڙو ته متاثر ماڻهن کي فوري طور تي امداد جي ضرورت آهي، ماڻهن کي ساهه کڻڻ لاءِ گهريل بنيادي ضرورتن جي شين جي فراهمي سڀ کان وڏو چئلينج آهي. اهو معاملو فوري گهرج آهي، تنهن ڪري ڪنهن نه ڪنهن سطح تي حل ٿي سگهي ٿو پر بدقسمتي سان گذريل ڪيترن ئي بحرانن کي ذهن ۾ رکندي هر ڪامن سينس رڪنندڙ ماڻهو اهو بنا هڪ چٽي سگهندو ته امدادي سامان ۾ گهڻيون لڳنديون ۽ شفاف ورهاست جو ڪلچر پري پري تائين نظر نه ايندو. تر جي اڄوڪي بحران جو سڀ کان وڏو شڪار عورت ۽ ٻار آهي. پاڻ سڀ سمجهون ٿا ته فوري امداد توڻي ڊگهي مدي جي لاءِ جڙندڙ پاليسين توڻي منصوبابندي ۾ عورت ۽ ٻار جي حال ۽ مستقبل جو ڪو ڏس پتو نه ملندو، ڇاڪاڻ ته ساڳيو معاشي ۽ اقتصادي ڍانچو سنڌ دشمن ۽ غريب دشمن ۽ انسان دشمن هجڻ سان گڏوگڏ عورت دشمن ۽ ٻار دشمن به آهي.

ماحولياتي تبديلي ۽ کاڌ خوراڪ ۾ کوٽ جا ماهر گلا ڦاڙي ڦاڙي چئي رهيا آهن ته سنڌ جي ساحلي پٽي، سنڌ جو ٿر، ڪاڇو ۽ ڪوهستان هڪ اهڙي جامع منصوبابند، اقتصادي ۽ معاشي ويزن جو گهرجائو آهي جو سنڌ جا ماڻهو هر سال ايندڙ ڪنهن به قسم جي آفت کي منهن ڏئي سگهن، پر سنڌ جا حڪمران ان رڌڏانهن ڌيان

ڏيڻ بدران "بيلي وڃڻ" جي بنياد تي "وقت ٽپايو" واري پاليسي تي عمل ڪري رهيا آهن. هو اهو نه ڏسي رهيا آهن ته سندن غير سنجيدگي ۽ لاپرواهي پوري سنڌ کي ٿر بڻائڻ جي سانحي ڏانهن ڌڪي رهي آهي پر هنن جو به ڏوهه ناهي جو هو جنهن پيڪيج ۾ اقتدار ۾ آيا آهن ان پيڪيج ۾ ان سنڌ دشمن ۽ غريب دشمن اقتصادي ۽ معاشي پاليسين کي هٽي وٺرائڻ آهي. جنهن سان ملڪ جي اقتصادي طبعي استحڪام، بين الاقوامي مالياتي ادارن، ڪارپوريت سيڪٽر سميت عوام جي رت پيئندڙ سمورين ڌرين جي اتحاد کي اڃا تقويت ملي ۽ غريب ڏينهن ڏينهن پورو ٿيندو وڃي.

ٿر جي بحران کي فوري امداد، وچولي مدي جي تڪڙن ۽ ڊگهي مدي جي سنجيده ويزن ۽ منصوبابندي جي ضرورت آهي. جيڪڏهن ائين نه ٿيو ته اهي سانحاً هر سال ورجائبا ۽ اسين هر سال ماتم ڪري ماٺ ڪري ويهي رهنداسين. هاڻ ته لڳي ٿو ته اسان رڙيون ڪري ڪري حڪومتن تي تنقيد ڪندي ۽ انهن سان وڙهندي وڙهندي اهڙن بحرانن ۽ حڪومتن جي بدترين طرز حڪمراني کي قبولڻ شروع ڪري ڇڏيو آهي ۽ اڄوڪي جديد نوآبادياتي ۽ بينڪي سرمائيدارائي نظام جو اولين هٿيار اهو ئي آهي ته ماڻهن کي رڙيون ڪرائي ڪرائي ٽڪائي گهر ويهاري ڇڏيو. انهي کان اڳ جو پاڻ به سڀ رڙيون ڪري ۽ شيون تبديل ٿيندي نه ڏسي مياوس ٿي گهر ويهي رهون، اچو ته اڄوڪي سياسي اسٽيٽسڪو کي ڊاهي ان غريب دشمن ۽ سنڌ دشمن استحصال، معاشي ۽ اقتصادي ڍانچي کي تبديل ڪرڻ لاءِ حقيقي عوامي سياسي عمل جو حصو ٿيون.

ذوالفقار هاليپوٽو

MUNAIZAs, A/15,

Latifabad # 03,

Hyderabad

zhalepoto@yahoo.com

0092 300 8377241

ٿرم سوڪھڙو هاڻي ۽ اڳي

عبدالقادر منگي

سنڌ فيسٽيول جنوري 2014ع جي وچ ڌاري ختم ٿيو ته ٿرم ۾ مور مرڻ جون خبرون اچڻ شروع ٿيون.

مور ڇا مٿا ماڻهن مرڻ جون خبرن جي ماهوڪار شروع ٿي وئي. سوڪھڙو بيماري، بڪ، لاچارِي.

سنڌ حڪومت گڙ آرس پڇي اڌ ڪليل اکين سان سجاڳ ٿي پر پوري طرح نه وري سمهي پئي ايئن ته پيو ٿيندو آهي نئين ڳالهه ٿوروئي آهي. سن هزار ڪٽڪ جون پوريون جو موڪليون سي ماڻهو ڪو بڪ ۾ مڙندا ٿوروئي، ٿري پڪا ٿي ويا آهن، گاهه ڪاڻي به جيئرا. هنن کي جيئن جو ڏينگ اچي ويو آهي.

باني ها بيماري ۾ ڪجهه مٿا هوندا اهي به پاڙ سيارو سخت هيون نمونيا ٿي هوندي ان ۾ سرڪار جو ڇاهي. الله چاڻي ٿري چاڻن. ڏهن سالن کان وڏو ڪو مٿو ئي ڪونه. ڪجهه مايون ويهر ۾ ميون هونديون ننڍي هوندي جو شاديون ڪنديون ڪچي عمر ۾ ايئن ته ٿيندو. وري ويهر به ڏاڍن کان ٿيون ڪرائين، ڪو Infection ٿي ويو هوندون.

ڏڪار ۾ ڪو وڏو ماڻهو مٿو آهي؟

سرڪار ٿي چوي ته ٿرم ۾ ڏڪار ڪونهي. سڀنيڪ آهي حڪومت کي بدنام ڪرڻ جي سازش آهي. ميڊيا حڪومت کي بدنام ڪيو هروڀرو ميڊيا کي شغل گهرجي. نه آفيسرن جو ڏوهه آهي نه سرڪار جو. ميڊيا فوتين جو انگ اکر ڏيندي رهي 224. (اڄ 2014-03-26 KTN) جي نيوز

سرڪار ٿي چئي ته ڏڪار ڪونهي ته ڪو سو ڏيڍ ماڻهو مٿا هوندا. سنڌ اسيمبلي جي Opposition ٿي چئي ته جيڪڏهن وزيراعليٰ ٿرم ۾ چوپڳو بيسو آهي جتي ٿري مايون کيس منهن به نٿيون ڏيکارين، احتجاج ۾ احترام ۾؟ يا لڄ ۽ وزيراعظم چو آيو. آرمي چو پهتي هڪدم شروع ۾ سرڪار 10 ڪروڙ امداد جو اعلان ڪيو بحري تائون جي مالڪ ملڪ رياض احمد 20 ڪروڙ روپيا پنهنجا ملازم ريتائڙڊ

جنرل ۽ بريگيڊيئر به تر موڪلي ڇڏيا ته تر جي واهر ڪن.
 جاويد جبار ۽ غفار بلو ته ڪراڙا ٿي ويا آهن پر تر ۾ ڪم ڪندڙ نوجوان
 تنظيمون به سراپجي ويون. سنڌ سرڪار وانگر ڪا واهر نظر نه پئي آين ته ڇا ڪجي.
 تر ڊيپ جو ڏيئو ته ٿر ڪرڻ لڳو. ظفر جوڻيجو رات دير تائين ميٽنگ ڪندو رهيو.
 تر ڊيپ جو بائيڪار، ڊاڪٽر سونو ڪنگراڻي ڪراچي جي 'حصار' مان
 نڪري تر جا گس پاسا وٺي اچي پهتو. سندس ليڪچر Face book تي پڙهڻ جو
 موقعو مليو شايس اٿس دراصل ڊاڪٽر سوني کي سونو ڪرڻ ۾ تر ۽ تر ڊيپ جو وڏو
 هٿ آهي.

بافي اسان جهڙا پري ويٺا ڇڙو هاءِ هاءِ پيا ڪن. ميدان ڪن بين جي هٿن ۾
 آهي.

تر جو مسئلو ڇاهي؟ ميڊيا، پريس، NGOs، بڪ، بيروزگاري، بدحالي، بي
 ڪاري، جهالت، تعليم جي ڪمي، ۽ Good Governance جي اڻ هوند. Lack
 of planning وسيلن جي ڪمي، تر جا ماڻهو تر جا چونڊيل نمائندا؟ اهي سڀ
 Factor تر جي مسئلن کي Project ڪرڻ جو سبب آهي. ڪي Positive ڪي
 Negative اها توهان سڀني کي خبر آهي ته ڪنهن جو ڪردار هاڪاري ۽ ڪنهن
 جو ناڪاري

اهي بحث به هلن۔ پر نيٺ ڇا ڪجي؟

اهو ڪو نئون قصو نٿي ڳالهه ڪونهي ان ڳالهه جو ئي ڏک آهي ته اهو نئون
 قصو نٿي ڳالهه ڪونهي، نسلن کان تر پوڳي رهيو آهي، پر اسان جا حڪمران صاحب
 اختيار پوءِ به بي پرواهه بادشاهه!

سائين خداوسطي هن دفعي ته سنجيدگيءَ مان ويهي ڪو مستقل حل ڪيو.
 تر جا سور سڃاڻون سڀني Stake Holders کي گڏ ويهاريو جنهن رينجرز
 آرمي جو مشينريه ميڊيا جا، NGOs ۽ سول سوسائٽي، ڪامورا MNA, MPA ۽
 Senator.

ڪجهه مشورا

ڊي سي ٿر کي لاتعداد اختيار ڏنا وڃن

ڪا نئين ڳالهه ڪونهي هاڻي ويجهڙاڻپ جي ڳالهه آهي. Emergency
 ۾ ڊپٽي ڪمشنر کي تر ۾ Emergency جي اعلان ڪرڻ جو اختيار هجي. جنهن
 جي لامحدود مالي ۽ انتظامي اختيار هجي. ويجهي زماني ۾ اهي پاور DC وٽ هئا پر
 هاڻي ته هو ويچارو پنهنجي پگهار به نٿو کڻي سگهي. باقي عقيل الزمان جو ڪهڙو
 ڏوهه. جميل الزمان جو ڪهڙو قصور خزانو مراد علي شاهه وٽ، سمري سائين وڏي وٽ

رهيومخدومن کي ترڪڙ جي فيصلن جي نذر ڪيو ويو

ڊپٽي ڪمشنر جا اختيار Emergency ۾ وڌائجن جڏهن ڊي سي محسوس ڪري ته ڏڪار جي صورتحال نمودار ٿيڻ واري آهي. ته هو با اختيار هجي ته ايمرجنسي ڊيڪليئر ڪري ان لاءِ تعداد اختيار صاص ڪري جيڪي انتظامي سان گڏ مالي به هجن، حڪومت ان جي حڪم جي پابندي ڪرائي. بيراج جو پاڻي ٿر لاءِ چوند؟

ڪوئلو به آهي ۽ ٻيا معدني وسيلا به صحت لاءِ پاڻي جي به ضرورت آهي. بيراج جي پاڻي جا گهڻا ئي پراگرام ٿيا ويا آهن پر پيئڻ ۽ آبادي لاءِ سرڪار کي پاڻي جو بندوبست ڪرڻو پوندو. چولستان کي 250 ڪيوسڪ (m) ملن ٿا ته پوءِ ٿر کي ڇو نه ڪاري پاڻي تي وڻڪاري ۽ فصل ڇو نه ريسرچ ڪجي يا اسان جي دشمن انڊيا ۽ اسرائيل جي Research مان فائدي وٺڻ تي پابندي آهي؟ انهن جي تجربن مان فائدو وٺجي.

انساني وسيلا (Human Resources)

تريا ڏاڍا ڏاها آهن ڪراچي جي هر ٽئين گهر ۾ ڪو ٿريو ملندو کين تربيت ڏجي، گهرو ملازم لاءِ، بورچيءَ لاءِ، ڊرائيور لاءِ ۽ ڪنهن Technical work لاءِ هڪڙو Resources Center ناهي کين وڏن شهرن ۽ پرڏيهه موڪلجي يا صرف اهو ڪم ڪشميري، گلگندي، پشوري ۽ ڪوئٽا جا پٺاڻ ڪري سگهن ٿا، پاڻي ضروري آهي کين جتي روزگار ملندو اتي ٿر جا مسئلا به حل ٿيندا.

گهڻو وقت تائين اها ڳالهه هلندي رهي ته Forces ٿري روڊ ٺاهڻ نٿي ڏئي ۽ ٻيا ترقيءَ جا ڪم به نه ٿي ڪرڻ ڏي، ايستائين جو ٿري ماڻهن لاءِ Forces ۾ نوڪري به ناپيدا ڪوڙيا سچ پر، هيئن ته ايئن ناهي ننگر، چاچري ۽ ڏيپلي تائين پڪا روڊ بجلي جا ٿنڀا، ٽيليفون ۽ موبائيل جي سروس ۽ وري ٿري ماڻهن کي Forces ۾ سرور ماڻهن جو out look ڪيترو تبديل ٿي ويو آهي پوءِ به اسان ان مان فائدو نه ٿا وٺون ڏوهه ٿر جو؟ ٿرين جو سياري جي موسم جو يا محڪمن جو؟ هيترا سارا پبلڪ جا نمائنده ڪهڙي ڪم جا جن کي ڪروڙن جا Funds ٿا ملن ٿا ۽ نوڪرين جي ڪوٽا به. انساني وسيلن کي ڊگ لائجي.

NGOs جو ڪردار

رضاڪار تنظيمون، اين جي اوز ترست فائونڊيشن ۽ الاڻي ڇا ڇا؟ ڪنهن زماني ۾ پاڪستان جي ٺهڻ کان اڳ ۾ ۽ پاڪستان جي ٺهڻ جي لڳ ڀڳ 1960 تائين گهڻو رضاڪار تنظيمون سماج سڌارڪ جو ڪم ڪنديون هيون هر هنڌ

شهرن ۾ وڏا وڏا ادارا پنهنجي مدد پاڻ (Self Half) جي بنياد تي ٺهرايا، ڪجهه مسلمانن به سنڌ مدرست الاسلام ان جو شاندار مثال آهي ۽ جناح ڪورٽس بلڊنگ ۾ پوءِ (PL 480) پي ايل 480 جي آمريڪي امداد جي بدعت هت پاڪستان ۾ داخل ٿيڻ کان پوءِ هر شي بدلجي وئي. اسان جي روش، سواءِ سونهن سوڀيا، ايوب خان واه واه ٿي وئي پوءِ به اها (غير فطري ترقي) ايوب خان جي ڳچيءَ ۾ پئجي وئي ته پياري پاڪستان جي به رضاڪار ٿي گم ٿي ويا.

پيسا پئيو سٽيو دفتر ٺاهيو گاڏيون، وٺو سامان وٺو، جڳهون رهڻ لاءِ ۽ آفيس لاءِ، ايستائين جو Rest Houses جي لاءِ به وٺو پنهنجي ڀڳهار به مقرر ڪريو ٻين جي به ڪريو. انهن تي به خرچ ڪريو نئين فيش جي Terminology ٺاهيو پڙهيل، الڳ ٿيل ڪي متاثر ڪيو جن دفترن ۾ ڪم هجي اتي ٺاه نوه سان وڃون، وڌيڪ رعب رکڻ لاءِ شهرن مان ڪجهه سيٽيٽيون مابين به ملازم ڪري رکڻ، بڪ ٽڪ.

ڪم ڇو نه ٿيندو پيسا ايترا جو پيسا اچن نه پوءِ هاڻي ٿر ۾ ڏڪار ڇا جو؟ ڪنهن دوست ٻڌايو ته سنڌ جي اير زون Arid zone کي ترقي وٺرائڻ لاءِ SAZDA، Sindh Arid Zone Development Authority ٺاهي ويئي. عام خلقت سازدا کي سازدا گهٽ ساجده جي نالي سان وڌيڪ سڃاڻندا هئا. (آج سازدا، ساجده غن ڏون مڙين پهنس گئي) ان سازدا ايترا ڪوه ايرڊ زون ۾ ٺهرايا جو حساب سان زمين جو ڪو هڪ وال به بچيل ڪونه هوندو. NGOs به ڪافي ڪم ڪيو 1992ع ۾ هڪ انگريز بادشاهه هوندو John Beau clerk هڪ تنظيم جو چيف ان تنظيم جو نالو هيو. Save the children fund، هن جو هيڊڪوارٽر هيو اسلام ڪوٽ ۾ جڻ ان انگريز بادشاهه کي خبر هجي 1992ع ۾ اسلام ڪوٽ جي لڳ ڪوٽلي جو زخيمو نڪرندو، پوءِ سست ٿي تڏا ويڙهي ويو اسان جو پيارو عبدالرحمان نقاش، موهن، زاهدا شيخ ۽ ٻيا ڪيترا نالي وارا همراھ ان ۾ ڪم ڪندا هئا. سرگواسي موهن راجا به اسلام ڪوٽ ۾ هڪڙي ميوزيم ٺاهيو هاڻي ته اسلام ڪوٽ ڇا مان ڇا ٿي ويو آهي.

پوءِ اهو گورو روانو ٿي ويو ۽ پنهنجي تنظيم Save the children fund ”ٽرڊيپ“ جي حوالي ڪئي. يا ٽرڊيپ کي ان تنظيم جي ڪڪ مان پيدا ڪيو ويو. ٻي نالي واري تنظيم هئي ”ٻانهن ٻيلي“ ٺف سنڌي نالو. ان جو مالڪ ڪرتا ڌرتا مائي ماڀ جاويد جبار صاحب. ان کان علاوه ڪجهه مقامي سطح جون تنظيمون. وڏي بحث مباحثي کان پوءِ ماروٽا (Maroora) ڄاڻي. مون کي اهو اعزاز حاصل آهي ته ان تنظيم جي پهرين گجائي مون ان وقت Preside over ڪئي جڏهن منهنجي بدلي ٿي چڪي هئي.

مون جڏهن ميٽنگ ختم ٿيڻ کان اڳ ۾ مڪڙ جو ذڪر ڪيو جيڪا 1993ع ۾ وڃ ڌاري ٿر ۾ لٽل هئي ته جاويد جبار جي ساٿين مابين ۽ مردن ۾ اچي ڦر فوت پئي ته

الائي سنڌي اسان جو ذڪر ٿا ڪن الاهي ڇا

پوءِ کين ڊاڪٽر ڪولاچي ٻڌايو ته اصل مڪر Locust آهن، تڏهن وڃي ساهه ۾ ساهه پين. هاڻي ٻانهن پيلي Slow ٿي وئي آهي. ترديپ وڏي ترقي ماڻي، ڊاڪٽر سونو Star ٿي ويو. ترديپ کي ظفر جوڻيجو ٿو سڏي. سوني کي تمغا مليا پر ماڻهن کي ڪو نه وڻيا. ترديپ سوني ڪيو ۽ سوني کي سونو ترديپ ڪيو.

مارٽن جي ڪڏهن ڳالهه ٻڌي آهي، ان جو اڌو سربراهه نور محمد بجير هاڻي CSSP جو CEO آهي حيدرآباد ۾ ڪرشن شرما ۽ بين دوستن جي NGO، جي ٿر ۾ بهار لڳي وئي آهي. پر آهن سڀ پگهار ٿي.

جڏهن Media هاڻوڪا شروع ڪئي ته حڪومت سان گڏ NGO، جي به اهڙي حالت ٿي ڄڻ چوري ڪندي پڪڙجي پيا هجن. ماڻهن ڪنهن تي به Corruption جو الزام نٿو لکان، مرڪن نيڪ نامن نالا سندن پائيواري ڪٽي يا وري به شاباس اٿن ٿر ۽ ترين جي خدمت ڪيائون ۽ ڪن پيا ۽ ڪندا رهندا.

سائين Awake ness ۽ Awakening جا پروگرام Micro finance جا پروگرام نه هلندو جنهن ۾ پوري محنت سان لوڪ ماڻي ڪي ڏهن سالن ۾ هڪ پڪري ڀڄي ٿي جيڪا ڏڪار ۾ مريو وڃي، مٿس ئي ميدان اچو. مارٽن جي ماڊل Follow ڪيو. سهڪار ڪيو هڪ ٻئي سان علائقي ورهائي ڪٿو حڪومت ۽ ٻين ادارن جي رضاڪارانه طور امداد ورهائڻ ۾ مدد ڪريو ۽ سندن رهنمائي ٿر جي NGO، سڃ ۾ هن وقت Priority ٿر هئڻ گهرجي ۽ صرف ٿر.

ميديا جو رول

سال 1991 جڏهن ٿر جو موجوده ضلعو ٿر پارڪر ضلعو وڌي ٿر پارڪر ضلعي، جنهن جو هيڊ ڪوارٽر ميرپور خاص هيو. ان مان الڳ ڪري ٿر ضلعو ٺاهيو ويو.

ضلعي جي پريس ڪلب 1992 ۾ وجود ۾ آئي. اهو ڏوهه مون کان سرزد ٿيو جو ڪلب جي پهرين چونڊيل عهديدارن کان حلف ڪٿايو. کيس حلف ڪٿائڻ کان پوءِ مون چيو هيو ته مٿس ٿي ذميداري نڀائجو. هنن اڃان تائين اهڙي ذميداري نڀائي آهي جو ڳالهه ٿي نه ڀڄو. ڪٿائو جاني پهرين خبر ڪاوش ۾ ٿر سيمينار جي حوالي منهنجي خلاف هلائي. مون کيس گهرائي سندس پني ٽپي، هو هڪو بڪو ٿي ويو کيس اڃان تائين خبر نه پئي آهي ته مان سندس پني ڇو ٽپي.

هاڻي ته پريس ڪلب وٽ پنهنجي بلڊنگ دڪان وغيره آهي. سڀ صحافي ڏاڍا مٿس ٿي ويا آهن، ڪراچي، جا صحافي، جڏهن ٿر ۾ اچن ٿا ته سندن رحم ڪرم تي آهن، رهاڻش لاءِ ٽرانسپورٽ لاءِ Contacts لاءِ پر ايئن نه هئڻ گهرجي ته صرف

اختيارن کي استعمال کجي پر ذميداريءَ سان! Balance ڪرڻ ضروري نقصان جي رپورٽ ته هجي. پر جيڪڏهن حڪومت کي اقدام ڪري ٿي ته سندن جوڳي ساراها! شرجيل انعام ميمڻ کي شاباس هجي حڪومت جي نقط نظر کي چڱيءَ ريت واضح ڪرڻ جي ڪوشش ڪئي آهي. سائين وڏي به وس ڪيو آهي. پر لڳي ٿو حڪومت جي پنهنجي ادارن ۾ رابطي جو فقدان آهي حڪومت پنهنجو ڪيس پاڻ خراب ڪيو آهي، ڪڏهن هڪ ڳالهه ٿا ڪن ته ڪڏهن ٻي ماڻهو ڪهڙي ڳالهه کي سچ سمجهن.

شاهه صاحب ٿو چوي ته پريس سان ملي حڪومت جي خلاف ڪنهن نه ڪنهن سازش ڪئي آهي. ٻيو ته ڪجهه ناهي! ته پوءِ سائين توهان هر هر چوڻا اچو PM چو آيو PM صاحب توهان جي ماني چوڻ ڪاڏي. توهان دبئي Position واضح ڪرڻ چو ٿا ويڃون. بلاول صاحب چو تڪليف ڪئي. توهان آفيسرن کي چو بدلي ڪيو. وزير صاحب کي چو هٽائڻ جو اعلان ڪيو. توهان چو چيو ته هاڻي مخدوم فهمي کي خبر پوندي اڌ رات جو گل ڪڍي چو پهتا پر جائز لاءِ.

سائين PM صاحب نه مسڪرايو نه بلاول صاحب سان ڳالهايو ۽ نه توهان جي ماني ڪاڏي! Country به ڪا شيءِ هوندي آهي. انهن سڀن جو اڳ ۾ خيال رکڻ وارن کي رکڻ گهرجي ها. هر ڳالهه CM نه ڪندو آهي. نه انهن جو جواب ڏيندو آهي. وزيرن ۽ مشيرن جي فوج ڇا لاءِ آهي؟ انڌن منڊن آفيسرن کي حساس جڳهن تي رکڻ ڇا معنيٰ! ۽ بيمار وزير! سائين توهان کي ڪردار ادا ڪرڻ گهربو هيو توهان جي پارٽي تنظيم ٿر ۾ چو نظر نه آئي ۽ پبلڪ جا نمائندا!! ڇا ارباب صاحب جهڙي ماڻهوءَ کي توهان جو وائو جواب ڏئي هئا، شرجيل ڪوشش ڪئي!

سائين! سازش ته نه ڪئي، پر توهان جا پنهنجا جن کي حڪومت ڊهرڻ مان فائدو هيو انهن خبرون اچڻ. حڪومت جون وايون بتال ٿيڻ مان ضرور مزو ورتو ۽ سوچيو ته من ڪو Change ٿي وڃي. ڪنهن ڪوشش ڪئي ته توهان کي مخدومن سان ويڙهائي. توهان بهتر چاڻئون ٿا!

توهان کي خبر آهي. ته ڪير ٿي سگهي ٿو يا ٿي سگهن ٿا توهان شايد ظاهر ڪرڻ جي سگهه نه ٿا ساريو.

توهان جا MPA ۽ وزير اسيمبلي ۾ ڳالهائي سگهن ٿا ٻاهر چو نه؟ پنهنجن حقن ۾ چو نه ٿا رهن. هڪ وزير توهان کي چيو ته توهان هلڻ جي دعوت ٿي ڪونه ڏني؟ وزارت کان اڳ ۾ به Chopper کان سواءِ سواري نه ڪندا هئا. هاڻي ارباب صاحب روڊ ته چڱا نهرايا آهن اهو گهر ايشن ٿي هلندو اگر هلندو ته.

سائين وڏي ٿر جي ڌڪار کي مينهن ڏيڻ لاءِ ڪيئي اقدام ڪيا ۽ ڪيئي اعلان ڪيا. پهريون حڪم ته ڪن آفيسرن کي هٽائڻ جو هيو ٻيو 60 هزار ڪلڪ جو

ورهائڻ جو حڪم ڪيو پاڻ به سندس چواڻي 26-03-2014 تائين ٿر جا 6 چڪر کاتي چڪو آهي ۽ اچڙو ٿر به پر وڃ ۾ ڪٽڪ ورهائيندي. Transporters ڪٿو جواب ڏنو چيائين ته پوئين ڏڪار جون ورهائيل پورين جو بل، ست ڪروڙ روپيه ادا ڪريو ته پوءِ ڪٽڪ کي هٿ لايون، ٿيندو اهوئي آهي ته ڪامورا ايلاز منت ڪري Emergency ۾ ڪم ڪڍي ويندا آهن پوءِ سرڪار پيسا ڏيڻ کان جواب ڏيندي. پيسا ڏيڻ وارا هٿ چوندا ته اسان جي خرچي؟

پوءِ جڏهن ٻيهر Emergency ايندي ته اهوئي حشر ٿيندو. ان کان علاوه اهو به اعلان ڪيو ويو ته ٿر ڊيولپمينٽ ڪارپوريشن ٺاهينداسون ٿر جي ڏکڻ سورن کي مستقبل بنياد تي حل ڪرڻ لاءِ خيال واه جو آهي، اميد ته نيت به نيڪ هوندي SAZDA جي پيڻ نه ثابت ٿئي.

آءُ جوش ۾ ته ايترو لکي ويس اصل قصو اهو آهي ته ڊاڪٽر ذوالفقار هاليپوٽو جيڪو ’ٿر‘ جي موجوده حالتن تي سنڌيءَ ۾ ڪتاب سهيڙيو آهي، ان بن ابتدائي ڪلمات لکڻ لاءِ حڪم ڪيو آهي.

واه جي مڙسي آهي سندس 2010 ’جي مهاڀوڙ‘ تي سهيڙيل ڪتاب به ماسٽر پيس هليو. هن ڪتاب ۾ آيل مضمون ۽ Write up’s وقت جي اعليٰ هنن جا لکيل آهي. سنڌ حڪومت کي وڌيڪ جاکوڙ جي ضرورت ئي ڪونهي جيڪڏهن انهن تجويزن تي ئي عمل ڪري ته ايندڙ وقت جي لاءِ ٿر جي درد جو درمان ٿي پوندو. وڌيڪ گذارش ڪندو هلان ته 1992 ۾ ’ٿر سيمينار‘ ڪيو ويو هو. ان ۾ به ڪجهه متفق تجويزون ڏنيون ويون هيون جيڪي منهنجي سهيڙيل ڪتاب ’ٿر‘ ۾ موجود آهن، انهن مان به فائدو وٺي سگهجي ٿو.

آخر ۾ مان هن ڪتاب آڻڻ تي ذوالفقار هاليپوٽو صاحب ۽ ڪرش شرما (DAAT) جي ڪرتا ڌرتا کي پيشگي مبارڪون ڏيان ٿو.

ڪراچي

4_4_2014

ڪفن کي کيسا نه هوندا آهن

بدرابڙو

فقط ٻه اڏائي سال اڳ جي ڳالهه آهي جو مون ٿر ۾ ايڏو مينهن ڏٺو جو لڳو ٿي ته آسمان ۾ ڪو ٽوڙي بند ٿيو آهي. ان برسات ۾ مون ٿر جي رستن تي ماڻهن کي سڄي رات برسات ۾ اڀو بيٺل ڏٺو هو. بئراج ايراضي (جن کي ٿري لوڪ 'سنڌ' چوندا آهن) وارا ماڻهو ٿر ۾ پناهه وٺڻ پهتا هئا. هي من کي جهنگهڙيندڙ منظر هئا. اڳي، آئون سوچيندو هئس ته ماڻهون ڪهڙين حالتن ۾ ۽ ڪيئن پنهنجي وطن مان لڏيندا آهن؟ سو خبر پئي ته اهڙين شديد حالتن ۾ ائين لڏيندا آهن: سامان ۽ ٻار ڪلهن تي، وسندي مينهن مال هلندو ويندو. ڪنهن نانگ بلا رستي ۾ ڪڪي وڌو ته ڍور تي ٿي پيو هوندو ڪو ماڻهو مري پيو ته ان کي اتي ئي ڪنهن مٿانهين جاءِ تي واريءَ ۾ پوري ڇڏيندا!... ۽ هلندا ويندا. هي منظر ته ڏکوئيندڙ هئا پر انهن ڏينهن ۾ ٿر جون ڀٽون سنڌوءَ جي ميداني علائقي ۾ رهندڙ ماڻهن ۽ مال جون پرجهلو ٿي بيٺيون هيون. هي نظارو ئي ڪو ٻيو هو! ماڻهو ڌرتي پاڻ نه ڇڏيندا آهن. حالتون ڇڏائينديون آهن.

ڇا ته منظر هو! سڄي سنڌو ماڻهي ڄڻ ته نوح نبيءَ واري ٻوڏ هيٺ هئي. جنهن ۾ زندگي بچائيندڙ ڪو به ٻيڙو نه هو. هر ڪنهن کي پنهنجي مڙسيءَ سان تري پار پوڻو هو. ماڻهو ۽ مال سنڌ جي ٽڪرن ۽ ٿر جي ڀٽن طرف پري پري تائين مال ڪاهي وڃي رهيا هئا. ٿر ريڙهه ٻڪري ڳئون ۽ اُٺن جو ملڪ آهي. ٿر ۾ گپ چڪ واري جانور جو ڪهڙو ڪم؟ پر مون اتي ترين ۾ مينهن کي تڙگندي ڏٺو! ان کان اڳين برساتن ۾ ته ماڻهن مٺيءَ ۾ ٻيڙيون به هلندي ڏٺيون آهن. ڪمال هو! ٿر جو اڻڄ اهڙو ڪونه هو جتي خشڪي هجي. جتي ماڻهو تڙي وڃائي لپتي پوي ٿڪ ڀڄي يا چيلهه سڌي ڪري نانگ بلائون وٺن تي هيون ۽ ماڻهو وٺن کان پري ڪلئي آسمان هيٺ... اُهي پيرين! مٿي تي پلاستڪ جون چادرون هڻن ۽ برساتي ٿڌ ۾ ڏڪندڙ جسم. هي سنڌ جا مالدار هئا. جن ٿر جي ڀٽن تي پناهه ورتي هئي.

۽ هاڻي. ابتي صورتحال آهي. ٿر ڏڪار ۾ آهي. ٿرين جو مال مري رهيو آهي بلڪ لکن جي تعداد ۾ مري چڪو آهي. چارو ختم ٿي چڪو آهي (جيڪو روڊ رستن جو چار پوڻ کان پوءِ به رسي نه سگهيو آهي) ۽ بڪن ۾ پياهه ٻڪريون مثال ڍورن جو چمر

چهاڙي رهيو آھن. ڇٽلن وارا ڏکونيندڙ ڏانهن وارو گيت ورجائي ورجائي ٻڌائيندا آهن. ’منهنجي ٿر جو حال جي پڇندين، روئي پوندين!‘ ٿر جو حال ڏسي روئڻ نه ٿو اچي، دل ڏکي ٿي وڃي! ٿر ’هڏاوان پيڇرا‘ تي ويو آهي. هڪڙا پيڇرا ٿر جي واريءَ ۾ پورجي رهيا آهن ۽ ٻيا آخري پساهه کڻي رهيا آهن. سندن اکين مان حسرتون ڳالهائي رهيون آهن. ڦٽڙن ۾ سگهه نه آهي جو ٽڙيون رڙي سگهن ... ماڻهن جا آواز تيل ختم ٿيل ڏيڻ جي روشنيءَ وانگر جهيٽا ٿي ويا آهن. ڳالهائڻ لاءِ به ڪجهه طاقت ڪيئي!

مون مٺيءَ جي هڪ دوست کان پڇيو هو ”معاملو ڪيترو گڻپير آهي؟“ چيائين ”آهي، پر ايترو نه جيترو ميڊيا کنيو آهي!“ جڏهن ميڊيا حڪومتي مشينري، وزيرن، مشيرن ۽ آفيسرن جا راز فاش ڪيا ۽ حالتن جي سنگيني بيان ڪئي ته سڀ واٽڙا ٿي ويا. پهرين مور مٿا، پوءِ ڍورن، پوءِ ٻار مٿا ۽ هاڻي اها جهنگلي جيوت به مرندي پئي وڃي. جنهن جو گذارو جيتن ۽ ماڪوڙن تي آهي. ايڏو زيان ٿيو آهي. چوڌاري ڍونڍ پيو آهي ... پر هاڻي ته ٿر ۾ ڳجهون به ناهن جو ڍونڍ کائڻ! منهنجو مٺيءَ وارو دوست به واٽڙو ٿي ويو، چيائين: ”ٿر ته سڌائين ايئن هوندو آهي. اسان انهن حالتن جا عادي ٿي ويا آهيون!“ پوءِ هو چپ ٿي ويو. جڏهن خدا جي خلق کي درد سهڻ جي عادت پئجي وڃي ۽ چپ چاپ مرڻ کي ’خدا جي مرضي‘ سمجهي ويهي رهي ته پوءِ ڇا ڪجي؟ هيءُ مايوسي ۽ ناآميديءَ جي حد آهي.

مون ڪٿي لکيو ”اقتدار جا ڏٺي! ڪوڙ نه ڳالهائيو ٿر ۾ بڪ ۽ اڃ جو ذميوار خدا ناهي. اها توهان جي بي رحمي ۽ بي حسي آهي!“ ڳالهه ڪنهن کي وٺي يا نه وٺي، حق سچ ته چئبو! هڪ ڏڪر ٿيندو آهي جڏهن کائڻ پيئڻ لاءِ ڪجهه نه هجي، ۽ ٻيو ڏڪر ٿيندو آهي جڏهن ان ته موجود هجي پر ڪو خريد ڪري نه سگهي! توهان جو چا خيال آهي ته مٺيءَ اسلام ڪوٽ يا عمر ڪوٽ ۾ ان ڪونه آهي؟ اهڙي ڪا به ڳالهه نه آهي. ان جا دڪان ڀريا پيا آهن. ڇا کپيو؟ ڪلڪ، ڊال، اتو گيهه چانهه کنڊ، ڀاڄيون! سڀ موجود آهي، سوال آهي جيڪو وٺي سگهي! جنهن وٽ خريد جي سگهه ناهي سو ڪٿان وٺندو؟ اهو آهي ٻيو ڏڪر! تنهن ڏينهن KTN ڇٽل تي هڪ ماڻي آسمان ڏانهن هٿ کڻي چئي رهي هئي: ”ڪلڪ پنجاهه رپيا ڪلو! آئون ڪٿان وٺان؟ نه ابا اسان بڪيا چڱا آهيون!“ ماڻيءَ جي ڏانهن ٻڌي مون کي ماڻ لڳي وئي. سوچيو ته سهي ماڻيءَ ڪهڙي آپ ڌار ڏانهن پئي ڪئي؟ چيائين پئي ”ان ته پيو آهي، پر اسان خريد نه ٿا ڪري سگهون ... ڇا ڪريون؟ عزت نفس آهي، پنڊاسون ڪونه تنهن کان ته بڪ وگهي مرڻ چڱو!“ ٿر ايئن ئي بڪ مري رهيو آهي، ”يلي بڪ ڀرم جي شل نه وڃي شان!“

خبرون آيون ته ماڻهو بڪ کان مرڻ ٿا کائين. جيئرا ڍور مثل ڍورن جو چمر چهاڙين ۽ ماڻهو مرڻ کائين ... ڀلا ٻيو ڇا ڪن؟ جتي سرڪار عالمي ادارن جي دٻاءُ تي ماڻهن جو رت چوسي، عوامي نمائيندا ترقياتي اسڪيمن مان چاليهه سيڪڙو مٿان ئي

مٿان 'پنهنجو حصو' وٺي وڃن. اتي ماڻهو ڇا ڪن؟ اهي حصا پتيون ڪاغذن ۾ ڏنل ڪونه آهن. پر ڪنهن کي خبر ڪونه آهي ته ايئن ٿي رهيو آهي ... هي عام معلومات جو سوال آهي ته "دنيا جي ڪهڙي ملڪ ۾ ايئن ٿيندو آهي؟" جواب آهي "پاڪستان ۾. خاص ڪري سنڌ ۾!"

پاڪستان سرڪار کي احساس ٿي نه آهي ته سرڪاري پاليسين هوريان هوريان ماڻهن کي هٿرادو ڏانهن ڪيئن ڌڪيو آهي! ملڪ مان ڪٿڪ ته ڪونه ڪٽي آهي. نئون فصل به خير سان مارڪيٽ ۾ اچي چڪو آهي ته پوءِ ماڻهن کي ميسر چو نه آهي؟ سرڪار بهادر کي غير ملڪي ناڻو ڪڍي. ڊالر ڪڍي ... پوءِ ڪٿي ڇا به ڪرڻو پوي! هر قيمت ڏيڻ لاءِ تيار آهن. عوام جو پيٽ ڪٽڻ لاءِ به تيار! عجيب ڳالهه آهي ته ڪاٺ جو سڄو معياري اُن، ميوو گوشت، هر شئي ايڪسپورٽ پئي ٿئي ۽ غير معياري مال امپورٽ پيو ٿئي! خدا جي خلق عالمي اگهه تي مقامي مارڪيٽ مان خريداري پئي ڪري وڃ مان ڊالر اسٽيٽ بئنڪ کي بيو ملي. ۽ ايڪسپورٽ امپورٽ جو نفعو ٻئي پاسا واپاري پيا ڪمائين! ... اڙي بابا! وات جو گرھ به ايڪسپورٽ ڪبو آهي ڇا؟ دال پٽاڻو بصر سيڪجهڙا هڪڙو مال اسمگل پيو ٿئي. بيو ايڪسپورٽ! مان مڃيان ٿي ڪونه ٿو ته ڪو سرڪار جو پنهي ڪمن ۾ هٿ ڪونه آهي - چوڪيدار ٿي چور لڳا پيا آهن. محافظ ٿي ڀاڳين تي بندوق تائي بيٺا آهن. وري جو ڏسو ته ڪٿي ايتري جو بادشاهه سلامت کان وزيرن، اميرن، ڪامورن ۽ ڪوٽارن تائين هڪ هڪ ڪٿي ڪٿي ائين شريڪ آهي. ڇڻ ترقياتي ۽ امدادي سامان عبدالله شاه غازيءَ جو لنگر هجي! ڏينهن ڏني جو، زوران زوري پوليس وارا به مال کنيو پنهنجي گاڏيءَ ۾ پيا وجهن! ڪئمر ا جي اک کان ڪجهه به نه ٿو لڳي! تنهن ڏينهن مٺيءَ جي اسپتال ۾ سال ڏيڍ جو جيئرو لاش ماءُ جي جهوليءَ مان چوڌاري ڦرندڙ VIPS کي ڏسي الاڻي ڇا سوچي رهيو هو. شايد سوچيندو هجي 'هي منهنجي قبيلي جا ته نٿا لڳن. هي اوڀر ڪير آهن ۽ ڇا ٿا ڪن؟ اهي ڇا ڪندا؟ هن ٻارڙي کي ته شايد بک جو احساس ٿي ڪونه هو. جسر جڏهن حد کان وڌيڪ بي حال ٿي وڃي، تڏهن ڪو به احساس باقي نه بچندو آهي. ڪٿي بک ۾ احساس مري ويندا آهن. ۽ ڪٿي هٻج ۾ بي حس ٿي ويندي آهي. ترڪان وڌيڪ بک ته اميرن، وزيرن، ميمبرن ۽ عوامي نمائندن ۾ آهي. ادا! پيٽ ڀرجي سگهي ٿو. ڪو به نٿا ڀرجي سگهن. ڪو نالو ته ڪٿي ڪهڙي ڪو به جو پيٽ ڀريو آهي؟ ڪو زور سان چوي يا نه چوي پر ماڻهو جڏهن پاڻ ۾ ويهن ٿا ته ڳالهائين ٿا. اندر جون باهيون ڪڍن ٿا. چون ٿا، "هو سمجهن ٿا ڪين مرڻو ناهي - قبر ۾ ڪٿي ويندا ڇا؟ ڪفن کي ته کيسو به ڪونه هوندو آهي!"

Daily Kaiwsh, Hyderabad- March 21st, 2014

جون پيٽرون ۽ ڀٽون ته هئي

عبدالقادر جوڻيجو

ماڻهوءَ جو ڪڏهين جهان سان جهيڙو ته ڪڏهين جيءَ سان جهيڙو رهندو ئي رهندو آهي. گذريل ڪيترن ڏينهن کان وٺي نه ته ٽي ويءَ نه ٽي وري ڪا اخبار اکين اڳيان رهي. جو جيءَ سان جهيڙو ڪندي زندگيءَ ۽ موت جي وچ ۾ لڙهندو رهيس. اک پٽي سين ته اوچتو ئي اوچتو ارباب غلام رحيم جو موبائيل فون تي ڏوراپو اچي مليو ته ٿر ۾ هيڏو ويٺل وهي ويو. پر هڪڙو اکر به نه لکيئي، امڙ کي ايئن ته نه وسار. جڏهين پنهنجو حال ٻڌايو مانس ته همدردي ڪندي رهجي ويو. پوءِ به ٿر جون ميارون پاڻ ڏانهن ٽي ٿيون. سولاجار ٽي ڪٽ تي ستي ستي لپ لپ ٽپ تي انگريزيءَ ۾ مضمون لکي ڇڏيو سون ۽ ڇپجي به ويو. گهٽ ۾ گهٽ مٿي ته ڏانهن پهتي. هاڻي وهڻ جهڙا ٿيا آهيون. سو خدمت ۾ حاضر آهيون.

جيتري قدر ٿر جي حالتن جو تعلق آهي ته 1899ع ۾ ڇپنو ڏڪار پيو ۽ لڳ ڀڳ ڏهه سال هليو. ڪي ماڻهوانهيءَ کي "ڪارو ڏڪار" ڪري به چوندا آهن. پر ايڏي ڊگهي ڏڪار ۾ به اهڙي قيام ڪانه آئي. جهڙي هن سال آئي. هڪڙو ته انهيءَ وقت آبادي ڇڊي هئي، پيو ته ماحوليات سڌي هئي ۽ ٿيو ته انگريز بادشاهه سياڻو هو جنهن وسان ڪونه گهٽايو. جيئن ته ماحوليات ۾ تڏهين ڪو خرابو ڪونه هو. انهيءَ ڪري نئين وڏن ۽ مردن عورتن جي جسم ۾ قوت مدافعت (Resistance Power) وڌيل هئي. انهيءَ ڪري وڏي جهڙپ کان ٿر جي خلقت بچي ويئي. برقرار ماحوليات جو وڏي ۾ وڏو ڪرشمو اهو هو ته حيث جڻا، پڪي پڪڻ، جانور اپ جا بدلجندڙ رنگ روپ ماڻهن کي اڳواٽ ڪن ڪٿائي ڇڏيندا هئا ته ڇڏي جند ڇڏايو. جوانهيءَ وقت ساھ وارن جون جبلتون (Instincts) ڪم ڏيکارينديون هيون. انهن اشارن کان پوءِ ڏڪار جو پهريون نشانو ڳيرا هوندا هئا، جيڪي سڪل وٺن جي سڪل تارن ۽ تارين تان اڃ ۽ بک وگهي ڪري پوندا هئا ۽ پٿر تي ساھ ڇڏيندا هئا. ٻئي ڏڪ ۾ ڍڳيون بک وگهي هيٺيون ٿي ڪري پونديون هيون ۽ انساني سهاري جي باوجود اتي نه سگهنديون هيون.

جو سندن تنگن ۾ ست ڪونه رهندو هو ۽ بنا ڦٽڪڻ جي خاموشيءَ سان ساه ڇڏينديون وينديون هيون. ٽٽي ڌڪ ۾ ٻڪريون گاه يا سڪو چارو نه هڻڻ ڪري واري ڪاٺينديون هيون. نتيجي ۾ دستن جي ڪري هڪ هڪ ٽي مري وينديون هيون. ڏيئي وٺي اٺ ست جهلي ويندو هو جيڪو ماڻهن کي سنڌي سائي پٽ تائين پهچائي ڇڏيندو هو. تنهن هوندي به ٿورا گهڻا ٻار نبل عورتون ۽ پوڙها مرد ڌڪار جي ست سهي ڪونه سگهندا هئا ۽ وات تي ئي دم ڏيندا هئا. انهي صورت ۾ سنڌي زبان جي اها چوڻي ٺهڪي اچي ٿي ته "مرڻ مهڻو ناهي".

ايئن ڇيني ڌڪار کان پوءِ ننڍا وڏا ڪيئي ڌڪار آيا، پر اهو ڪجهه ٿيندو رهيو جيڪو پاڻ ڄاڻائي آيا آهيون. پر هن پيري ڪجهه ٻيو ئي ٿيو. هڪڙو ته ماحوليات جو خرابو حد کان مٿي چڙهي ويو آهي ۽ انساني جسم ۾ ست سهڻ جي جڳهه نه رهي آهي. جو خوراڪ جي گهٽتائي هڻڻ جي باوجود بچي سگهي، پر سڀ کان وڌيڪ جنهن شئي اثر ڏيکاريو اهو آهي سخت سيارو. هڪڙو ته مينهن پاڇاڻو پيو ۽ هڪڙو ئي پيرو پيو. جڏهين ته فصل ۽ گاه لاءِ گهٽ ۾ گهٽ مينهن جا ٽي لامارا ٿي ڪتا، اهي نه پيا. ٻيو ته سيءُ به پاڇاڻو پيو جيتريقدر منهنجي سانڀر آهي ته ڳچ سالن کان پوءِ پهريون پيرو سيءُ جو پڌ پڙيءَ تي وڃي پهتو. اڳ بنهين گهڻو سيءُ پوندو هو ته چوندا هئا ته پارو ڪريو آهي. پاري ڪرڻ جي صورت ۾ گهرن کان ٻاهر پيل متن ۽ گهڙن ۾ پاڻي مٿان هلڪو برف جو ته ٺهي ويندو هو. انهيءَ کي جي آڱر جو ڌڪ هڻبو هو ته برف جو ته ٺٽي پوندو هو. پر هن پيري گهڙا ۽ مٽ تر تائين برف سان ڀريل هئا، جنهن جو صاف صاف مطلب آهي ته پارو ڪونه ڪريو پر ٽيمپريچر ٻڙي تائين پهچي ويو. انهيءَ جو ڪارڻ موسمياتي تبديليون آهن.

پاڻ جي ئي سانڀر ۾ اڳي جڏهين سخت سيءُ پوندو هو ته ٻارن کي ڪرتيو ٿي پوندو هو ۽ ٻار ڪنگهي ڪنگهي اونڌا ٿي ڪري پوندا هئا ۽ الٽيون ڪندا هئا، پر بنا ڪنهن دوا درمل جي اهو ڌڪ جهلي ويندا هئا. جو ماحولياتي بچاءَ جي ڪري ٻارن ۾ ڌڪ جهلڻ جي سگهه هوندي هئي، پر هن پيري ماحولياتي بچاءَ نه هڻڻ ڪري نمونيا جي ابتدائي نشاني ڪرتيو ظاهر ٿيو. پوءِ ڪرتيو وڌي وڃڻ جي ڪري سخت قسم جي نمونيا (ڊبل نمونيا) ۾ تبديل ٿي وئي ۽ پهرئين ساهه منجهڻ لڳو. پوءِ مريض دم ڇڏڻ شروع ڪيو. ايئن ڪيترائي ٻار عورتون ۽ نبل مرد مرڻ لڳا. انهيءَ جو ڪارڻ خوراڪ جي گهٽتائي، سخت سيءُ ۽ ماحولياتي خرابو آهي. سو هن پيري ڌڪار جي بدران سخت سياري ماڻهن کي ماريو.

ڪجهه اهڙا به اطلاع آهن ته رڌون به مري ويون. پهرئين ڳالهه ته رڌ جو مال ئي ناهي. ٻئي ڳالهه ته رڌ اتان جو مال آهي. جتي سخت سردي به پوندي آهي ۽ سخت گرمي به پوندي آهي. اصل ۾ رڌ ۾ رڌ پالڻ ايئن آهي، جيئن سائيبيريا ۾ اڪ پوکڻ. هتي

اهو عرض به ڪري ڇڏجي ته سياري ۾ سڀ کان اڳ ۾ اک سڙندو آهي. سو ڀلا
 سائبريا ۾ ڪيئن اسري سگهندو پر ٿر جي ماڻهن کي اهو عقل الائي ڪنهن ڏنو ته
 ريڊون ٻالڻو. جڏهين ته ٿر ۾ ريڊ جالي ئي نٿي سگهي. سو ريڊن کي هونئن ئي اوڀري
 ماحول ۾ مرڻو ئي هو. ريڊ ڏئي وٺي ٿر جي مهراڻي واري ڪس ۾ رڻ ڪارونجهر جي
 آسپاس واري علائقي ۾ ڪنهن حد تائين جالي سگهي ٿي.
 سو تازو جيڪو ٿر ۾ انساني توڻي مالي نقصان ٿيو آهي، انهيءَ جا جوابي
 ڪارڻ آهن. باقي ٿورو لکيو گهڻو سمجهندا.

سنڌ مان تر جو درد ڪيئن ڦٽي نڪتو؟

بئريسٽر ضمير گهمرو

صدين کان سنڌ کي هڪ مهذب، خوشحال ۽ ترقي يافتہ قوم جي سڀني جي ساڻيان ۾ رڪاوٽ بڻجندڙ سنڌ جي جسم جي اهر حصي ٿر جي غربت، افلاس، بيماري، پڪ ۽ ناخواندگيءَ تي ڪٽڪي اُتي سياست ڪري رهيا آهن، جن تہ ٿر سميت سموري سنڌ ڪجھہ هفتا اڳ ئي جنت جو ٽڪرو هئي، پس هاڻي لاپرواهي ۽ غفلت جي ڪري اها دوزخ ۾ تبديل ٿي وئي آهي. ٿر صدين کان حڪمرانن جي نظر کان انڪري اوجھل رهيو آهي، جواتي تمام زرخيز زمينون ۽ صنعتون گهٽ آهن، جيڪي سنڌ جي ٻين حصن ۾ پرمريت جو وسيلو آهن پر جيئن ئي سنڌ ۾ ڪاري سون، قيمتي پٿرن ۽ گرنائيت جي، مرڪز کي خبر پئي تہ ان سنڌ سرڪار کي سهڪاري ڪري ٿر جي وسيلن تي تاريخ جي وڏي هالن ڪٺي ۽ ڪجھہ وقت ئي اڳ ملڪ جي وزير اعظم ۽ پيپلز پارٽيءَ جي شريڪ چيئرمين ان ڪاري سون کي عالمي ڪمپنين ۽ غير سنڌي نيڪيدارن حوالي ڪرڻ لاءِ ٿر جو رخ ڪيو، جيڪڏهن ان وقت اهي ٻئي عوام کان ٿورو ئي پڇي وٺن ها تہ ٿر ۾ خوراڪ ۽ پاڻيءَ جي ڇا حالت آهي، تہ هوند کين ٻيهر تڪليف نہ ڪرڻي پوي ها پر سموري سنڌ وانگر ٿر جا بہ وسيلائي صرف حڪمرانن جي نظر ۾ ايندا رهيا آهن ۽ ٿر توڙي سموري سنڌ سان مرڪز ۽ ان جي گماشتن جي ساڳي روش جاري آهي، چو تہ بنگلاديش وانگر کين سنڌ جا محروم ننڍڙا ۽ اڀاھج ماڻهو نہ پر سنڌ جا وسيلو گهرجن ۽ انهن وسيلن تي ٻين صوبن ۽ ڏيهي ايجنٽن جا لکين گهر تہ هلن، ڪارون جيترا خزانہ تہ ڀرجن پر سنڌ جو عوام تعليم کان محروم هجي، پڪ، بيروزگاريءَ ۾ ڦاٿل هجي ۽ هيپاٽائيتس ۽ ٻين موذي مرضن ۾ روز ڏڻن جي حساب ۾ شڪار ٿئي ۽ اها ڳالهہ جيڪڏهن ڪنهن مخصوص علائقي مان ابھر ٻارڻن جي بي موت مرڻ سان ظاهر ٿئي، تہ نجم سيني سميت مرڪز جا سڀ دهلاري پاڻ ۽ پنهنجي ايجنٽن جي کاتي ۾ وجهڻ بجاءِ ان جو الزام بہ سنڌ تي مڙهين، چو تہ محڪوميءَ ۾ رهندڙ قومن کي مست ۽ نااهل چوڻ پيدا گيرن جو عالمي شيوور هيو آهي.

اها ڪنهن کي خبر نہ آهي تہ سنڌ توڙي بلوچستان ۾ چونڊن ۾ آخر مرڪز کي جعلسازي ڪرڻ جي ضرورت چو محسوس ٿئي ٿي؟ ۽ اهي سنڌ تي پنهنجي مرضيءَ جي ڪابينا ۽ وڏو وزير مڙهڻ جي سنڌ کان ڪيتري قيمت وصول ڪن ٿا. ڇا سنڌ جا

هر سال سوين ارب ٻڌڻڪاڻن بهتر حڪمراني ۽ هڪ علائقي ۾ خوراڪ جي مرڪزن ۽ اسپتالن جي بدتر حڪمراني به جدا جدا شيون آهن؟ ڇا مرڪز سنڌ تي پنهنجي سهڪاري ڪابينا ۽ وڏو وزير مڙهي هر سال سنڌ جا سوين ارب ٻڌڻڪاڻي سنڌ جي عوام کي اهو پيغام پيو ڏئي ته اوهين نااهل آهيو اوهان جي سرڪار نااهل آهي ۽ اسين هر ڳالهه کان آڃا آهيون. ڇا سنڌ تي گذريل ڇهن سالن کان مسلط ڪابينا ۽ وڏو وزير سنڌ جا ڀاڙيا مرڪز جا خيبر خواه آهن؟ ان ڳالهه کي ڇڏڻ لاءِ ضروري آهي ته حقيقتن جو جائزو وٺجي.

سهڪاري حڪومتن ذريعي مرڪز پاران سنڌ مان ڪنيل هزارين ارب رپيا

سنڌ تي پنهنجي ٽڪسات ذريعي مڙهيل موجوده ڪابينا ۽ وڏي وزير ذريعي مرڪز گذريل ڇهن سالن ۾ آئين ۽ قانون جي سنگين ڀڃڪڙي ڪندي ٻارنهن هزار ارب رپيا منتقل ڪيا. سنڌ جي عوام سنڌ ۾ مرڪز پرست حڪومت ۽ قيادت، جنهن جو رواجي سويلين لبادو آهي، جي قيمت مرڪز کي اين اي سي، گئس ۽ تيل جي مدد ۾ ٻارنهن هزار ارب رپين جي ادا ٿيڻ سان ڪئي. تازو ئي مرڪز تسليم ڪيو ته هن گذريل ٻن سالن ۾ سنڌ مان 13 بلين ڊالر يعني لڳ ڀڳ 13 سئو ارب رپين جي گئس وڪرو ڪئي پر آئيني طور صوبي جو آءِ حصو هجڻ ۽ مالڪي هجڻ باوجود سنڌ کي رڳو نالي ماتر نام نهاد رائلٽي ڏني وئي آهي. نه صرف گئس جي مدد ۾ مرڪز جا پنهنجا انگ اکر آهن. پر هڪ اندازي موجب مرڪز آئين جي سنگين ڀڃڪڙي ڪندي سنڌ مان پنهنجي سهڪاري حڪومتن جي ڏيڏي تي هر سال هڪ هزار ارب رپيا ٻڌڻڪاڻي رهيو آهي. اهڙيءَ طرح سنڌ تي اين اي سي ذريعي مالي ون يونٽ هڻي گهٽ ۾ گهٽ هزار ارب ٻيا ٻڌڻڪاڻي رهيو آهي ۽ جيڪڏهن گذريل 6 سالن جو ئي رڳو حساب ڪجي ته قاتل علي شاهه ڪابينا کي اقتدار ۾ رکڻ لاءِ سنڌ جي عوام 12 هزار ارب رپين جو نقصان ڀريو. اهي 12 هزار ارب رپيا سنڌ جا مرڪز جي پنهنجي آئين جي هوندي به آخر ڪين ڪنهن ڏنا؟ سنڌ ۾ پ پ پ ۽ مسلم ليگ جي وڏيرن 2010ع ۾ مالي ون يونٽ واري اين اي سي تي گوادر ۾ صحيحون ڪيون. اهڙيءَ طرح گئس ۽ تيل جي مدد ۾ ٺهندڙ رقم تي رواجي بيانن ۽ ٺهراءن کان سواءِ نه ته آئيني طور سپریم ڪورٽ سان رجوع ڪيو نه وري مرڪز سان مهاڏو اٽڪايو. هاڻي جن 12 هزار ارب رپيا مرڪز کي رشوت ڏئي، مالي ون يونٽ تي صحيح ڪري چارٽر آف ڊيموڪريسي کي ٻئي ڏئي موجوده پنجاب جي عدالتي سرشتي کي سنڌ تي مسلط ڪرايو آهي، انهن کي مرڪز ڇو هٽائيندو؟ جڏهن هنن سنڌ جا وسيعا مرڪز وٽ گروي رکي نوڪري ورتي آهي، ته پاڻ به اهڙي ڪرت شروع ڪئي آهي. جيئن ڪو ڪامورو پئسا ڏئي پوسٽنگ وٺندو آهي ته اهي پئسا ماڻهن مان ڪڍندو آهي يا نيڪن مان. ته سنڌ سرڪار به اهڙي مرڪز وٽ سمورا سنڌ جا وسيعا گروي رکي پاڻ

هڪ ڪاموري وانگر سنڌ هلائي رهي آهي. اهو ته خير مرڪز ۽ سنڌ جي وڏيرن جو پاڻ ۾ سنڌ جي عوام ۽ وسيلن خلاف سمجهوتو آهي. اچو ته ڏسون ته سنڌ ڪاٻينا ۽ ان جي وڏي وزير رهيل سنڌ جي وسيلن سان ڪهڙو حشر ڪيو آهي. سنڌ جا وسيلا ۽ سنڌ ڪاٻينا:

سنڌ جي وسيلن تي مرڪز جي وڏي حاضريءَ کان پوءِ سنڌ ۾ رهيل وسيلا پوءِ به گهٽ نه آهن، جڏهن کان پ پ سرڪار حڪومت ۾ آئي آهي ته گذريل ڇهن سالن دوران به بجيت ۾ کين لڳ ڀڳ ٽي هزار ارب رپيا ملي چڪا آهن. انهن پنجن مان خير سان اڌ کان وڌيڪ ته سرڪاري ملازمن جي پگهارن ۾ پئسا وڃن ٿا پر جيڪو اڌ بچي ٿو ان مان 15 سئو ارب رپين مان گذريل ڇهن سالن ۾ لڳ ڀڳ هزار ارب رپيا سنڌ ڪاٻينا ۽ سندن همٿو هزار کن پيورو ڪريٽس جي حوالي ٿيا آهن، ان کان سواءِ هزار ارب رپين کان وڌيڪ رقم سنڌ جي روينيو ٽيڪس، ۽ ڪاروبار مان ڪڍيا اٿن. جيڪو هڪ محتاط اندازو آهي. معنيٰ ته سنڌ گذريل ڇهن سالن ۾ 12 هزار ارب رپيا مرڪز کي ۽ ٻه هزار ارب رپيا سنڌ جي وڏيرن ۽ ڪامورن حوالي ڪيا. سنڌ پنهنجي چوڏهن هزار ارب رقم خرچ ڪرڻ کان پوءِ به ٿر جي ماڻهن لاءِ گدامن ۾ پيل سٺ هزار ٻورين کي ورهائڻ لاءِ ٽرانسپورٽ جو خرچ ڀري نه سگهي ۽ سنڌ جي عوام جا چوڏهن هزار ارب رپيا ڪٽڻ کانپوءِ مرڪز صرف هڪ ارب ۽ سنڌ سرڪار ڏهن ڪروڙن جو اعلان ڪيو. ڇا اهو سنڌ جي عوام سان 21 هين صديءَ جو وڏو مذاق نه آهي؟ جتي پنجاب جي هڪ ٺيڪيدار کي ڪوٺي جي علائقي ۾ ڪاري پاڻيءَ کي مني پاڻيءَ ۾ تبديل ڪرڻ لاءِ هڪ ڏينهن ۾ 27 ارب رپين جي رقم ادا ڪئي وئي. اُتي 60 هزار ڪٽڪ جي ٻورين کي ٿرين تائين پهچائڻ لاءِ سرڪار وٽ ٻه ٽي به ڪروڙ رپيا دستياب نه هئا ۽ ڏي سي ۽ ڪمشنر جڏهن کين خط لکيو ته انهن کي ڪنگهيو ٿي نه. ته ڇا ڏي سي ۽ ڪمشنر پنهنجي گهران پئسا ڀري ڪٽڪ ٽرانسپورٽ ڪرڻ جو بندوبست ڪن ها؟ دراصل جڏهن معاملو ڳچيءَ ۾ پوندو آهي ۽ نظر عوام تي نه پر ٿر جي ڪوٺي تي هوندي ته فطرت شديد رد عمل ته ڪندي ۽ ٿر ۾ به ائين ٿيو. منهنجي خيال ۾ ته سموري سنڌ جي صورتحال ٿر جهڙي آهي، ٿر ۾ بڪ، مفلسي، بيماري ۽ پاڻيءَ جي کوٽ آهي، ته سنڌ جي ٻين علائقن جهڙوڪ بدين، ڪاچي ۽ ڪڇي جي ڪهڙي صورتحال آهي. ڇا سنڌ جي ڪيترن ضلعن ۾ زندگي محفوظ آهي؟ ۽ اها عوام کي پڪ آهي ته ٿر وانگر جڏهن سموري سنڌ پنهنجي بيوسيءَ خلاف اُتي بيهندي ته تڏهن به مرڪز ۽ وڏيرا سنڌ جي عوام تي ساڳيون ٺٽوليون ڪندا، جيڪي برطانيا انڊيا تي ۽ آمريڪا ڪارن تي ڪندو هو پر ڪجهه ئي عرصي کان پوءِ برطانيا پنهنجي گهمبڙ کي ٽوڙي نه رڳو انڊيا کي ڇڏي ويو ۽ آمريڪا ڪارن کان معافي ورتي ۽ فطرت جو ڪمال آهي ته اڄ آمريڪا جو صدر هڪ ڪارو آهي.

خراب حڪمراني ڇا آهي؟

مرڪز جي رٿ لڳي پئي آهي ته سنڌ ۾ بدتر حڪمراني آهي. ان ۾ ڪوبه شڪ نه آهي ته سنڌ بدتر حڪمرانيءَ جو بيريءَ طرح شڪار آهي پر ڇا مرڪز پاران آئين جي خلاف ورزي ڪندي گڏيل مفادن واري ڪائونسل ۽ صوبن جي معاملن تي چوويهه ڪاٽا ٺاهي وزير مقرر ڪرڻ، سنڌ جي تيل ۽ گئس جا هزارين ارب رپيا ٻڙڪائڻ، سنڌ تي مالي ون يونٽ مڙهي هزارين اربن جو ٽيڪس ڪٽڻ، وڏيرن سان ٻٽ ٿي سنڌ تي ڪرپٽ ۽ نااهل آفيسر مسلط ڪرڻ، ڇا بهتر حڪمرانيءَ جو مثال آهي؟ ڇا سنڌ جي عوام کي سڌو موقف رکڻ کان روڪڻ لاءِ سنڌ تي نام نهاد چونڊيل عمل ذريعي وڏيرن کي مسلط ڪري ان تي بدامني ۽ جهالت مڙهڻ بهتر حڪمراني آهي؟ ڇا وڏيرن جي حڪومت کي تحفظ ڏيڻ لاءِ چارٽر آف ڊيموڪريسي کي پٺي ڏئي سنڌ تي پنهنجي مرضيءَ جو عدالتي سرشتو مڙهڻ، مرضيءَ جا جج مقرر ڪرڻ بهتر حڪمراني آهي؟ سنڌ ۾ وڏيرا يا مرڪز هڪ سڪي جا ٻه پاسا آهن ۽ ٻئي سنڌ ۾ لاتانونيت ۽ اقربا پروريءَ ۾ ڀاڱي پائيوار آهن. سنڌ ۾ ڪو وڏيرن يا مرڪز کي چئلينج ڪري ٿو يا سنڌ جي آجپي ۽ بهتر حڪمرانيءَ جي ڳالهه ڪري ٿو ته انهن کي مختلف حيلن پنهان سان روڪي نه رڳو تهمتن جو نشانو بڻايو وڃي ٿو، پر ڌمڪايو ۽ ماربو وڃي ٿو. سنڌ ۾ بدانتظامي ۽ بدترقيءَ جي نتيجي ۾ ڪيئي گهراڻا ارب پتي ته ٿيا آهن پر سنڌ پٽيانگ ۽ رک ٿي وئي آهي.

ٿر جو ڪوئلو:

اها ڪنهن کي خبر نه آهي ته هن ملڪ جي آئين ۾ ڪوئلو نه رڳو صوبائي اسمر آهي پر آئين جي آرٽيڪل 157 هيٺ سنڌ کي بجليءَ جي قيمت (Tariff) مقرر ڪرڻ جو به اختيار آهي. مرڪز 2008ع ۾ ٿر ڪول اٿارٽي ٺاهڻ جو اعلان ڪيو جنهن کي عدالت ۾ چئلينج ڪري مرڪز جي اهڙي سازش کي اسان ناڪام بڻايو پر سنڌ جي موجوده وڏي وزير ان ساڳئي نوٽيفڪيشن کي سنڌ اسيمبليءَ جي ميمبرن کان پاس ڪرائي مرڪز کي غير آئيني طور ان ۾ شرڪتدار بڻايو ۽ پنجاب جي ڪمپنين ۽ نيڪيدارن کي سوين ڪلوميٽر ٿر جا ڪوئلي جا بلاڪ، گرينائيٽ جا نيڪا پيڙن مٿ تي ڏنا ويا. ملڪ جي ٽنهي صوبن ڪوئلي جون سموريون اسڪيمون پاڻ هلائڻ لاءِ مرڪز کي جواب ڏئي ڇڏيو پر سنڌ جي وڏي وزير ڊاڪٽر ثمر مبارڪ واري مرڪز جي ناڪام منصوبي تي به حامي ڀري ۽ ٿر جي ڪوئلي جون جيڪي به اسڪيمون آهن، انهن ۾ سنڌ کان ٻاهران آندل ماڻهن کي روزگار ڏيئي ترين کي ٺڌلڪو ڪيو ويو. اسڪيمن ٺاهڻ وقت ٿر جي قيمتي زمينن کي ڳوٺاڻن کان زوري ڪسي نه رڳو ايترو پورٽ ٺاهيا ويا پر انهن کي پنهنجي ماڳن ۽ زمينن جو معاوضو ڏيڻ کان به نابري واري وئي، جيڪڏهن ٿر جي ڪوئلي تي مرڪز، وڏيرن ۽ نيڪيدارن

جي ٻري نظر نه هجي ها ته هوند هزارين ٿري ٿوري رقم مان نه رڳو هزارين روزگار جا موتعا پسن ها پر خوشحال زندگي به گهارين ها. ٿر جي بي بها ڪوٺلي ۽ گرينائيٽ جي ذخيرن کي پنهنجي ڪاروباري مفادن لاءِ استعمال ڪرڻ هڪ ڳالهه جڏهن ته ٿر جي ماحوليات، پاڻي، جهنگلي حيات، چوپائي مال ۽ عوام جي روزگار لاءِ بندوبست بنهه به الڳ ڳالهيون چو آهن؟ پوءِ ڇا اهو حال صرف ٿر جو آهي ۽ سموري سنڌ ڪنهن ٿر جو ڏيک نه ڏئي رهي آهي؟ ڪوٺلي کي زمين مان ڪڍڻ لاءِ ته جتن آهن. باقي ٿري ماڻهن جي پيٽ جي باهه وسائڻ لاءِ سرڪار وٽ ڪوپلان نه آهي.

گئس ۽ تيل:

ٿر جي ٿوروئي ڀرسان بدين ۾ ڀلا ڪو گهٽ تيل ۽ گئس نڪري ٿو ڇا اتان جي صورتحال يا جوهي جي صورتحال جتان پاڪستان جي 13 سيڪٽر و گئس نڪري ٿي. ٿر کان مختلف آهي؟ ها فرق آهي ته صرف ڊگري جو ۽ ائين سنڌ جي پيٽ مان نڪرندڙ وسيلن جي هزارين ارب رپين جي دولت هجڻ باوجود گئس ۽ تيل جي ڪميشن ۾ هزارين نوڪريون ڀلا جوهي، بدين، ٿر ۽ ڪنڌڪوٽ وارن کي چونڌيون ڏنيون وڃن. ڀلا وڏيرا اوهان کي تيل ۽ گئس جي ڪمائيءَ تي ته ڪجهه به نه ٿا چون. ته ڪجهه هزار نوڪريون ٿي ٿر، ڪاڇي ۽ اتر. لاڙ جي ماڻهن کي ڏيئي ڪين زندگيءَ سان سلهاڙيو ها پر تندي الهيار کان ڪنڌ ڪوٽ تائين آخر ڇو ملازم ٻين صوبن مان اچن ٿا، ڇا سنڌ جي تيل ۽ گئس جي ڪمائي به مرڪز جي ۽ نوڪريون به سنڌ کان ٻاهر وارن ماڻهن جو نصيب آهي. ڀلا جي عوام جي گهر تي وڏي وزير کي هٿايو به وڃي ۽ جيڪڏهن ”رئيس“ مرڪز جي آشيرواد سان اهڙو فيصلو ڪري به وجهي، ته ڇا گذريل رڳو ڇهن سالن ۾ سنڌ کي پنهنجي ڪمائيءَ جا 12 هزار ارب رپيا موٽي ملندا؟ يا ايندڙ وڏيرو 2015ع ۾ ائين ايف سي جي مالي ون يونٽ تي صحيح نه ڪندو يا تيل ۽ گئس جي ڪمائيءَ جي آئين موجب، مرڪز کان وٺڻ لاءِ گهر ڪندو يا سپرمر ڪورٽ ۾ ويندو؟ سنڌ جي عوام جي مسئلن جو حل سپرمر ڪورٽ جي هڪ سو موٽو ايڪشن کان وڌيڪ آهي. هي مرڪز ۽ وڏيرن پاران گذريل ڇهن سالن ۾ سنڌ جي چوڏهن هزار ارب رپين جي واپسي ۽ ايندڙ ٿرلٽ روڪڻ وارو مسئلو آهي. جنهن کي هن ملڪ جو ڪوبه آئيني فورم مڪمل حل نه ٿو ڪري سگهي. واعدا به ڪندا ۽ ڪجهه عرصي کانپوءِ پنهنجي بيگهي جيئن جو تيسن جاري رکندا.

ان ڪري سنڌ جي عوام کي نه رڳو ٿر جي ماڻهن لاءِ باڪارڻ گهرجي پر اهو به سمجهڻ گهرجي ته هنن اک نه پٽي ته سموري سنڌ نه رڳو ٿر بلجي ويندي پر مرڪز ۽ وڏيرا پنهنجي بيگهي وڌيڪ مڃائيندا.

رياست ۽ حڪمرانن جي ايجنڊا تان گم ٿيل انساني حقن جو تصور

علي پلھ

ڇا اهي ڏينهن هاڻ به آهن رهيا جو ماڻهو پاڻ سان ٿيندڙ زيادتين وارن ۽ پاڻ تي ايندڙ مصيبتن ۽ تڪليفن کي پنهنجو چونڊيل نمائندن ۽ عملدارن جي ڪرپشن ۽ نااهلي نظام جي ناڪامي ۽ ادارن جي collapse ۽ بدانتظامي کي خدايا ديوتائن جي ڪاوڙيا انهن طرفان آيل امتحانن سان گنڍين ۽ چونڊيل نمائندن، سرڪاري عملدارن، ڪوڪلي سرڪار پنهنجي غير ذميواري، ڪرپشن ۽ لاپرواهي کان آڃا ٿي وڃن؟

ذميوارن کي سرڪار کان سزا اچي يا ته اچي پر اها ڳالهه هاڻي ڇاچري جي ڏورانهن ٿر ۾ پنهنجي معصوم ٻارڙي کي ٽچ پيارڻ وارا لمحا ياد ڪري پنهنجي معصوم ٻارڙي جي بک، بدانتظامي، سرڪاري سستي ۽ ڪرپشن هٿان ٿيندڙ قتل تي پارائتو ڏيندي چوي ٿي ”غريبن جا مال ڪاٽي توهان جا به ويڙها ته وسندا“ پنهنجي ٻارڙي جي موت کي رياست هٿان قتل سمجهندڙ ان ماڻي کي ته اڄ سمجهه ۾ اچي ويو آهي ته انگريزن جي دور ۾ غلامي ۾ ڪيتري آزادي ۽ اڄ آزادي ۽ جمهوريت جي دور ۾ ڪيتري غلامي آهي. ان ماڻي جي ان پارائتي مان اهو به لڳي ٿو ته هن

جو چونڊيل نمائندن ۽ رياست سرڪاري عملدارن ۽ سرڪار تان اعتماد ڪڍي ويو آهي ۽ هاڻي کيس مدد ۽ انصاف جي توقع آهي ته فقط سندس خدا مان. ٿر مان پنهنجي معصوم ٻارڙي جي وڇوڙي تي پار ڪيندڙ ڪيتريون ئي اهڙيون مائرون آهن جيڪي رياستي ادارن مان مايوس نظر اچن ٿيون.

هڪ وڪيل هجڻ جي نعتي منهنجي ذهن ۾ اهو سوال ٿو اڀري ته جيڪڏهن ڪنهن هڪ ماڻهو کي ماريندڙ ماڻهو خلاف خون جو ڪيس داخل ٿئي ٿو ته سوين معصوم ٻارڙن جي موت جي ذميوارن کي چوٽ Immunity ڇو؟ هڪ ته پيدا ڪان وٺي ڊپٽي ڪمشنر ۽ سيڪريٽري کان وٺي وزير ۽ صوبي جو سربراھ سڀني جو تعلق هڪ ئي حڪمران پارٽي سان آهي جن وٽ ڪٿڪ به هئي. دوائون به هيون، بک ۽

بدحالي جي ماريل ماڻهن تائين پهچڻ لاءِ گاڏيون ۽ وسيلا به نه هئي ته فقط نيت نه هئي چونڊيل نمائندن به ان سڄي ڪرپشن، سستي ۽ بيقاعدگي تي اهڙي اک بوت ڪئي جو هاڻ هو ڪيترا به سونا ٿي پون پر تري مائرن جي ٿيندڙ نقصان جي معيار زندگي ۾ نه لاهي سگهندا. انهن سڀني ذميوار ڌرين کي اهو ميڇڻو پوندو ته ٿر سنڌ جو اهو خطو آهي جتي برسات نه پوڻ يا گهٽ پوڻ ڪري هميشه سوڪهڙو ۽ ان جي نتيجي ۾ ڌڪار جو خطرو هر سال رهندو آهي ۽ ڌڪار ٿر جي ماڻهن لاءِ ڪا نئين ڳالهه نه آهي نئين ڳالهه آهي ته اها سرڪار، سرڪاري عملدارن ۽ چونڊيل نمائندن جي بي حسبي، بي قدري ۽ بي ڌياني جي ڪري هاڻي ٿر جي ماڻهن ائين چوڻ شروع ڪري ڇڏيو آهي ته ٿر ۾ سوڪ ۽ ڌڪار قدرتي آهي پر بڪ بدحالي بيماري ۽ ٻارڙن جا موت انتظامي آهن ۽ ان بدانتظامي جي سزا ذميوارن کي ملڻ گهرجي. ان سڄي معاملي تي سنڌ هاءِ ڪورٽ جي بينچ رليف ڪمشنر، ڪمشنر ميرپورخاص ۽ اڳوڻي DC ٿر کي طلب ڪيو آهي ته هو 8 اپريل ڪورٽ کي جواب ڏيڻ لاءِ تيار ٿي اچن. ان تاريخ تي اسان کي اميد آهي ته ڪورٽ سڳوري ذميوارن خلاف ايڪشن ڪندي جيڪو ماڻهن ۾ ڪورتن تي اعتماد سان گڏوگڏ رياست تي اعتماد بحال ڪندو.

ٿر ۾ ايل ڌڪار ڪوهڪ رات ۾ نه آهي آيو ٿر ۾ ڌڪار اچڻ جي خبر ان ڏينهن اچي وئي هئي جنهن ڏينهن ٿر ۾ مورن مرڻ شروع ڪيو. ننگر پارڪر، ڇاڇرو ۽ ڏيپلي جا ڪوھ سڪڻ شروع ٿي ويا نانگن ۽ پلاٽن انڊيا ڏانهن هجرت ڪرڻ شروع ڪئي ٿر جي شاعرن ڌڪايل شعر چوڻ شروع ڪيا، اُتي جي مسڪينن جي رڻيون ۽ ڪوڪون اخبارن ۾ ڇپجڻ لڳيون پر انسوس جو آهي سڀ اينڊيڪيٽر گڏجي به سرڪار جي ڪن تي جون نه سوري سگهيا.

اسان جي صحافي دوست پاڪستان ۽ سنڌ سرڪار جي ڪارڪردگي تي تبصرو ڪندي ڏاڍي سٺي ڳالهه ڪئي ته جمهوريت ۾ ڌڪار ۽ بدحالي جي ڳالهه سمجهه کان ٻاهر آهي. جنهن تي مون کيس مشهور امرتاسين جي ريسرچ Development Researcher بابت پڙائيندي چيو ته امرتاسين موجب فنڪشنل جمهوريت جي نان فنڪشنل ۽ غير حقيقي جمهوريت هجڻ جي پڪ ڪري ڇڏي آهي.

لڳي تو اسان واري ديس واري جمهوريت امرتاسين جي ٽيسٽ ۾ فيل ٿي چڪي آهي. ٿر ۾ ايل سوڪڙي ۽ ڌڪار هڪ ٻي اهم ڳالهه کي به وائڪو ڪيو آهي. اها اها ته اسان پاڪستان ۾ ڪيترا به انساني حقن جا گيت ڳايون، سيمينار ڪريون، بينر کڻي ريلين ڪڍون پر اسانجي رياست ان جي ادارن ۽ چونڊيل نمائندن (جيڪي به عوام جا گهٽ رياست جا وڌيڪ هوندا آهن) انهن جي روين، حلت چلت، عملي

ڪردار ۽ پاليسي اهو ظاهر ڪري چڪي آهي ته پاڪستاني رياست ۽ ان جي حڪومتي مشينري وٽ انساني حقن جو ڪوبه تصور ڪونهي- انساني حق پاڪستاني رياست ۽ ان جي ادارن جي ايجنڊا تي ئي نه آهن- پاڪستان جو اقوام متحده جو ميمبر هجڻ اقوام متحده کي انساني حقن واري قانون تي صحيحون ڪري پارٽي ٿيڻ يا اقوام متحده جي انساني حقن جي تحفظ ڪرڻ واري اهم باڊي هيومن رائٽس ڪائونسل جو 2 دفعا ميمبر هجڻ فقط هڪ ڊرامو آهي جيڪو يورپ ۽ آمريڪا ۽ ٻين ملڪن ۽ عالمي برادري کان امداد وٺڻ لاءِ رچايو ويو آهي- باقي انساني حقن سان رياست ۽ حڪومت جي سچائي تان ماڻهن جو يقين ڪجي ويو آهي- پاڪستاني رياست انساني حقن جي عالمي قانون سان ٿوري به سچائي هجي ها ته ان جو اثر عوام تي نظر اچي ها ۽ پاڪستاني رياست ۽ خاص طور تي سنڌ حڪومت انساني حقن جي عالمي قانونن تي ڪيل صحيحن جو تقدس رکن ها- قومي قانون هجي يا بين القوامي، ملڪ جو آئين هجي يا اقوام متحده جو حقن وارو چارٽر، اهي سڀ ان ڳالهه تي متفق آهن ته رياست اندر رهندڙ شهري جي تحفظ جي بنيادي ذميواري رياست تي هوندي آهي- هر رياست وٽ پنهنجي شهري جي حقن جي تحفظ لاءِ ٽي ذميوارين هونديون آهن-

پهرين ذميواري: شهرين کي انساني حقن جي آگاهي Awareness & Promotion هر رياست لاءِ اهو ضروري آهي ته هو ۽ پنهنجي شهرين جي حقن جي عزت ڪري انهن کي سندن حقن بابت آگاهي ڏئي ۽ انهن حقن جي اهميت ۽ امڪاني خطرن ۽ تدارڪ جي باري ۾ جاڳرتا ڏئي-

ٻئي ذميواري: انساني حقن جو تحفظ (Protection) هر رياست مٿان اها ذميواري هوندي آهي ته جيڪڏهن ڪو پٽاخوڙ، ڏاڙيل، مافيا، وڳوڙي دهشتگرد يا ڪو ٻيو رياست جو ڪارندو (State Actor) ان جي شهري جي حقن سان هٿ چراند ڪري ته اها رياست جي ذميواري آهي ته هو ان شهري جي حقن جو تحفظ ڪري ۽ ان ذميواري مٿهون خلاف قدم کڻي-

رياست جي اها ذميواري اتي ختم نٿي ٿئي ته هو فقط موجوده خطرن کان شهرين جو تحفظ ڪري پر ڪنهن به امڪاني خطري کان شهرين تي تحفظ ڏيڻ لاءِ به مڪمل تيار هجي- پوءِ خطرو ڪنهن فرد کان به ٿي سگهي ٿو ته ڪنهن قدرتي آفت کان به جنهن ۾ زلزلو، سيلاب، ٻوڏ، ڏڪار ۽ ٻيون قدرتي آفتون اچي وڃن ٿيون-

ٽي ذميواري: حقن جي حصول لاءِ عملي اپاءُ وٺڻ (fulfillment) رياست جي ٽي ذميواري اها آهي ته هو شهرين جي حقن جي حاصلات لاءِ ادارا ٺاهي، بجيٽون رکي ۽ اهڙيون پاليسيون ٺاهي جو هر شهري کي پنهنجو حق حاصل هجي ۽ هر شهري پنهنجا حق بنا ڪنهن رنگ نسل، ذات پات، ۽ سياسي لاڳاپي جي فرق کان سواءِ

انجواء ڪري سگهي. پاڪستان ۽ سنڌ ۾ موجوده حالتن ۽ انساني حقن جي صورتحال تي نظر وجهي ته لڳندو ته پاڪستاني رياست اهي ٽئي ذميوارين نڀائڻ ۾ ناڪام ٿي چڪي آهي ۽ ان ناڪامي پٺيان ان جي لاچارِي Inability به آهي ته نيت جي کوٽ Unwillingness به -

هيستائين پاڪستاني رياست اقوام متحده جي هيٺين انساني حقن جي قانونن تي صحيحون ڪري ان جي سرڪاري طور تي پارٽي ٿي چڪي آهي:

- 1) International Convention on Genocide (Oct. 1957)
- 2) International Convention on Civil Rights (June. 2010)
- 3) International Convention on Economic, Social Cultural Rights (April 2010)
- 4) International Convention against Torture (June 2010)
- 5) International Convention on Elimination of all forms of Racial Discrimination (ICERD) (Sep.1966)
- 6) International Convention on Rights of Children (CRC) (Dec. 1990)
- 7) International Convention on the Elimination of all forms of discrimination against Women (CEDAW) (March. 1996)

جيڪي صحيح ڪرڻ کان پاڪستاني رياست لنوا ٿي

- 8) International Convention on Protection of Individuals from enforced disappearances _____ No Party
- 9) International Criminal Court _____ No Party
- 10) International Convention on Rights of refugees _____ 1951 No Party

انهن سڀني قانونن تي صحيحون ڪرڻ کانپوءِ رياست جي عالمي برادري سان اها ڪميٽمنٽ هوندي آهي ته هو پنهنجا سڀ وسيلا ڪتب آڻي پنهنجي اندر انهن انساني حقن جي قانونن تي عمل ڪرايو ويندو. تازو انساني حقن جي عالمي تنظيم Human Rights Watch هيومن رائٽس واچ پاڪستان ۾ شهرين ۽ انهن جي حقن سان ٿيندڙ تاديبن جي رپورٽ 2014 ڇاپي پاڪستان جي عالمي برادري جي اڳيان پٽ واهڪي ڪري ڇڏي آهي.

ان پنهنجي رپورٽ ۾ پاڪستان اندر انساني حقن جي ٿيندڙ لتاڙ جو پهريون ذميوار پاڪستان جي فوج ۽ ٻين ايجنسين کي ٺهرايو آهي. رپورٽ ۾ چيل آهي ته

پاڪستاني ملٽري ڪنهن جي به اڳيان جوابده ناهي رهي ۽ سندس پاران شهرين تي دهشتگردن طرفان ٿيندڙ حملن ۾ ماڻ ۽ لاجاري واري پاليسي اختيار ڪئي آهي۔

رپورٽ ۾ اهو به آهي ته ڪجهه اسلامي جماعتن جا هٿيار بند گروپ بنا روڪ ٽوڪ جي مذهبي اقليتن تي حملا ڪندا رهيا ۽ رياست جا ادارا خاموش تماشائي بنجي ڏسندا رهيا۔ ان رپورٽ ۾ پشاور جي چرچ ۾ دعا لائڱ گڏ ٿيندڙ 81 معصوم ٻارن، پوڙهن، عورتن جو به ذڪر آهي جيڪي بم ڌماڪي ۾ مارجي ويا۔ Human Rights Watch (هيومن رائٽس واچ پاڪستان) جي رپورٽ ۾ لکيو آهي ته رياستي ادارا ماڻهن کي عذاب ڏيڻ، ماوراءِ عدالت قتل ڪرڻ، ماڻهن کي اغوا ڪري گم ڪرڻ، بيمعزيتين ڪرڻ ۾ اڳڀرا رهيا ۽ رياست روڪڻ ۾ ناڪام ۽ لاجار رهي۔

بلوچستان ۾ سياسي مخالفت کي مارڻ ۽ سنڌ ۾ ساڻڻ وارو عمل جاري رهيو ۽ قانون تماشائي۔ سنڌ جي گادي واري شهر ۾ ماڻهن کي ٽارگيٽ ڪري ماريو ويو ۽ رياست بيوس نظر آئي 2012 ۽، 2012 دوران ———

22 کان وڌيڪ پوليو جا قطرہ پيارڻ وارن ورڪرن کي قتل ڪيو ويو جن جي ذميواري به قاتلن قبولي پر ڪوبه داد فرياد نه ٿيو۔ ڪجهه اسلامي گروپ جا هٿيار بند مذهبي اقليتن، خاص طور تي شيعن کي ماريندا رهيا پر رياست خاموش رهي۔ 400 شيعن کي ماريو ويو پر انهن خاندانن کي ڪوبه انصاف نه مليو۔ پاڪستان اندر موجود Blasphemy Law تحت ڪيترن عيسائين ۽ احمدين کي سخت سزائون ڏنيون ويون ۽ هندوئن کي اغوا ڪيو ويو جو انهن يورپ، انڊيا ۽ ٻين ملڪن ڏانهن پڄي وڃي پناه ورتي۔ عورتن جي تحفظ ۽ انهن جي حقن لاءِ ڪيترا ئي قانون پاس ڪيا ويا پر زنا، غيرت جي نالي تي قتل، تيزاب اڇلائڻ، زبردستي شاديون ۽ عورتن ۽ چوڪرين خلاف تشدد ۽ ڏوهه جو انگ ڏينهن ۽ ڏينهن وڌندو ويو ۽ رياست پنهنجيون ذميواريون نڀائڻ کان قاصر رهي۔

Human Rights Watch (هيومن رائٽس واچ پاڪستان) جي رپورٽ عدالتن جي ڪردار تي لکندي چيو آهي ته عام ماڻهو انصاف لاءِ ڪورتن اڳيان واجهائيندا رهيا پر اتان انصاف نه مليو عدالتون ۽ حڪومت جهيڙي ۾ مصروف رهيا ۽ ماڻهو انصاف جي ڳولا ۾ ڌڪا کائيندا رهيا۔ وڏي ڳالهه ته پاڪستان ملٽري ۽ ان جا ٻيا ادارا ماڻهن کي اغوا ڪري گم ڪندا رهيا عدالتون انهن اڳيان لاجار۔

آخر ۾ اهو به لکيل آهي ته جڏهن انهن سڀني حقن جي لتاڙ کي ميڊيا ۾ رپورٽ ڪيو ويو ته صحافين کي ڌمڪايو ويو، تشدد ڪيو ويو ۽ ماريو ويو۔

هاڻي سڄي ملڪ اندر ٿيندڙ انساني حقن جي لتاڙ، تشدد کي ڏسي وري رياست جي ڪردار کي ٿر واري صورتحال ۾ ڏسجي ته خبر پوندي ته رياست جو ڪردار محافظ وارو هوندو آهي جنهن کي انگريزي ۾ Protector چئبو آهي پر اسان وٽ رياست جو

ڪردار ان تماشاڻي وانگر يا بچ ڪري مزو ڏسندڙ وارو رهيو جنهن کي اسان Perpetrator رياست چونڊاسين جيڪا پنهنجي عملدار ادارن ۽ پوري مشينري سميت Corrupt غافل , غير ذميوار رياست بنجي وئي آهي جنهن پنهنجن ئي شهرين جي حقن جي لتاڙ شروع ڪري ڏني آهي يا لتاڙ ڪندڙن جي ساٿي بنجي وئي آهي جنهن جي اڳيان شهري جي ڪوڪ ۽ ڏانهن ٻڏي نٿي وڃي- اهڙي صورتحال ۾ شهري رياست ۽ ان جي اداري کان مايوس ٿي پنهنجي حقن جي تحفظ لاءِ عالمي برادري ڏانهن موٽڻ ڪندا آهن -

بين القوامي قانون موجب جيڪڏهن ڪا رياست ناڪام Fail ٿي وڃي, لاچار Inable هجي يا وري شهرين کي تحفظ ڏيڻ جي کيس نيت ئي نه هجي ۽ دهشتگرد , وڳوڙي ڌاڙيل , پتاخور ۽ چور جن جي هٿان عوام جي جان مال ۽ عزت محفوظ نه رهي ۽ هر شهري ڪنهن گروه کي پئسا ڏيئي پنهنجي سيڪورٽي خريد ڪري شروع ڪري ته پوءِ اهڙي صورتحال ۾ ان رياست جو رياست چٽوراڻو ڪنهن به صورت ۾ صحيح نه رهندو ۽ بين القوامي انساني حقن جي قانون موجب ان رياست جي شهري کي ذميواري عالمي برادري تي عائد ٿيندي- ان کان پهرين جو اها صورتحال پاڪستاني رياست تي اچي کيس گهرجي ته پنهنجا سڀ وسيل ڪم آڻيندي پنهنجين شهرين ۽ انهن جي حقن جو تحفظ ڪري -

هن سڄي ٿر واري صورتحال يا جرنل ملڪ جي صورتحال کي نظر ۾ رکي ڏٺو وڃي ته اسان بحثيت قوم , اداره , عملدار ۽ اسانجا حڪمران سڀ Reactive آهن يعني جڏهن به ڪا مصيبت , ڪا آفت , ڪو ڊزاسٽر اچي ته پوءِ حرڪت ۾ ايندا آهيون جڏهن ته پوري دنيا جي سڌريل ملڪن ۽ ان جي ادارن هاڻي ماڻهو جي آيل مصيبت يا قدرتي آفتن کي منهن ڏيڻ لاءِ- Proactive , Preventive & Pre-emptive اپروچ اختيار ڪري ورتي آهي ۽ اتي انساني حقن جي تحفظ ۽ هڪ زندگي کي تحفظ نه ڏيڻ جي صورت ۾ عملدار شرمساري مان استيعفائون ڏيئي ڇڏيندا آهن ۽ اُتي جا اداره ڪميٽيون جوڙي غير جانبدار انڪوائريون ڪرائي ذميوار ماڻهن کي سڙائون ڏئي ريكارڊ قائم ڪندا آهن ته جيئن وري مستقبل ۾ ڪوبه ماڻهو اهڙي غفلت يا حرڪت نه ڪري سگهي-

شايد هڪ ٻي صدي گهرجي

مهتاب اڪبر راشدي

ٿرپارڪر جو ڏڪر. چئن مهينن کان ٻارڙن جي موتن جو سلسلو ۽ سوڪهڙي سبب جانورن جي چاري جي ڪميءَ سبب. ڏورن جو مرڻ، اسان جي روزمره جي گفتگوءَ جو موضوع بڻيل آهي. ان سان گڏوگڏ ميڊيا به پنهنجي ذميواري محسوس ڪندي، ڪڏهن ڪئميرا جي اک سان، ته ڪڏهن، ٽي ويءَ تان ڪو شوز ۾ ته وري اخبارن ۽ رسالن وسيلي عام توڙي خاص لاءِ سڄي حقيقت آڏو رکندي پئي اچي. پوءِ جيئن هميشه ٿيندو آهي. گهڻي جاني ۽ مالي نقصان ٿيڻ ۽ حڪومتي ساک کي گهڻي حد تائين ڇيهو رسڻ کان پوءِ حڪومتي ادارا چرڪ ڀري جاڳي پوندا آهن. ٿر جي معاملي ۾ به ائين ٿيو. ميڊيا جي هاءِ گهوڙا ڪرڻ کان پوءِ، سڄي سنڌ حڪومت بشمول پيپلزپارٽيءَ جي چيئرمين بلاول ڀٽو زرداري ۽ وزيراعظم پاڪستان جناب نواز شريف به پنهنجي لائو لشڪر سميت اچي ٿر ۾ لٿا. هنن رات وڃ ۾ ٺاهيل ڪئمپن ۽ اسپتالن ۾ ”عزت“ سان ويهاريل ترين جو حال احوال پڇيو ۽ هڪ ارب رپين جي وفاق طرفان امداد جو اعلان ڪيو. اتي وزيراعليٰ سنڌ صاحب، کلي، وزيراعظم کي اها به نويد ڏني ته هي ٿرڀاتيون، پنهنجو گھونگھت مورو نه لاهينديون آهن. پر اڄ تنهنجي ڪري پنهنجو گھونگھت به مٿي کنيو اٿن. (اها ”خوشيءَ“ جي خبر وزيراعظم کي ڏيڻ سان وزيراعليٰ صاحب جو ڪهڙو مقصد هو سا ڳالهه سمجهه ۾ نه آئي!).

ان کان پوءِ به وزيراعليٰ موصوف جا، ٿر جا به ٽي دورا ٻيا به ٿي چڪا آهن. پهرين دفعي واري دوري ۾ ته وزيراعليٰ صاحب، ”اعتراضن“ جي ور چڙهيل هئا ۽ کاهي، سڄي هڙتي آفيسر ستي رکيائين، ها ٻي ڳالهه آهي ته اڪثر معطل ڪيل آفيسر، معطل ٿي ڪونه ٿيا، مطلب ته انهن جا اهڙي قسم جا حڪم ناما نڪتا ٿي ڪونه هيا ڇاڪاڻ ته انهن ”مٿي پھتل“ اميرن ۽ وزيرن تائين. اهڙا آرڊر ڪيندڙن جا ته قلم ٿي نه هلندا آهن. ائين ڪرڻ مهل يا ته قلم جي چهنج چڄي ٿي ويندي آهي. يا وري ٻين مان مس ٿي ڪڍي ويندي آهي. اهڙي صورتحال ۾ جڏهن ته ”جمهوريت جي حسن“ جي روايت کي برقرار رکندي جڏهن وزيراعليٰ هٿ ۾ گل دستو کڻي، پاڻ ڪنهن در تي پهچي توبه تائب ڪري اچي ته ان کان پوءِ اڳ ۾، نڪتل يا نه نڪتل تبديليءَ جا هڙتي

پروانا پنهنجي افاديت وڃائي ويهندا آهن.

جيئن ته منهنجو پويون ڪالم به انهيءَ موضوع تي هيو. هن ڪالم کي پوئين تحرير جو تسلسل ئي سمجهندا ڇو ته، ٿر جي صورتحال، اڃا تائين مڪمل طور قابو ۾ ڪونه آئي آهي، اتي جواتي آهي، صوبي جو حاڪم اعليٰ، ڏک پڄاڻي، تيار ٿي ويو آهي ۽ هوش ۾ اچڻ کانپوءِ، سنڌ اسيمبليءَ جي ڦلور تي بيهي فرمايائون ته، ٿر جي ڏڪر جي آڙ ۾، سنڌ حڪومت جي خلاف سازش پئي ٿئي. مان ان کي بي نقاب ڪندس، اسيمبلي جي ٻئي ڏينهن جي ڪاروهنوار ۾، ڪلاڪ ڏيڍ، ٿر تي ڳالهائڻ لاءِ مختص ڪيو ويو اهڙي نموني ٿر جي قسمت کلي ۽ سنڌ جي چونڊيل نمائندن، مخالف ڌر ۽ حڪومتي بئنچن تي ويٺلن، ٿر جي صورتحال تي ڳالهائڻ مخالف پارٽين مان ”وقت جي ڪميءَ“ صرف ٻن ميمبرن کي ڳالهائڻ جو موقعو ڏنو ويو. باقي ٻين جا هٿ ڪڍيا ئي رهجي ويا. جواب ۾ وزير اعليٰ صاحب حڪومتي موقف بيان فرمايو ۽ ڪائونسل اڳ ۾ وزير اطلاعات کي به مخالف ڌر وفائي حڪومت، وزيراعظم جي اعلان ڪيل هڪ ارب رپئي جي امداد جو هڪ رپيو به موصول نه ٿيڻ تي پنهنجا چوه چنڊيا، پر سڀ کان وڌيڪ حيران ڪندڙ بيان، وزير اعليٰ صاحب جن جو هو، جنهن ۾ هو ٿر متعلق هن مهل تائين ڏنل هڙتي بيانن تان ڦري ويو، اعتراض وري منزل گذاري هو معرفت جي اعليٰ ڏاڪي تي پهتل پئي نظر آيو. ٻئي ڏينهن جي هڙتي اخبارن ۽ ٽي وي چئنلن تان سندن بصيرت افروز تقرير جا جيڪي نقطا بيان ڪيا ويا، سي هي هئا.

1: ٿر ۾ ٻارڙن جي مرڻ ۾ ڊاڪٽرن جي ڪا به غفلت ناهي. اهو سڄو قدرت جو ڏوهه هو. هن دفعي ٿڌ ئي ايتري پئي، جو ٻارن کي نمونيا ٿي پئي.

2: ٿري مايون (چريون) پنهنجي ڪاڻن گهرن ۾ ئي دايڻ جي هٿان ٻار جهڙن کي ترجيح ڏين ٿيون، ڇا به ڪري بيهو اصل ڳالهه نه ٿيون ٻڌن، منٿون به ڪيون ته اسپتال اصل ڪو نه وينديون. (جهڙ ته اسپتالون هنن جي چوٽرن جي پٺيان موجود آهن) پوءِ ٻار مرندا نه ته ڇا وري جيئندا؟.

3: اسان ته نومبر ۾ ئي ٿر پارڪر کي ڏڪار سٽيل قرار ڏئي ڇڏيو هو. (ان ڳالهه جي تصديق ٿيڻ ضروري آهي. ڇاڪاڻ ته اخباري ذريعن وٽ اهڙا خط ۽ نوٽيفڪيشن موجود آهن، جنهن مطابق ڊپٽي ڪمشنر، آڪٽوبر مهيني ۾ ٿر ۾ ايندڙ ڏڪار جي جارڻ ڏني هئي. پر ان کي ڏڪار سٽيل ضلعو قرار ڏيڻ وارو نوٽيفڪيشن 28 فيبروري تي ڪڍيو ويو هو).

4: ميرپورخاص ۾ ڪڻڪ جو وڏو اسٽاڪ رکيو هو. جيڪو مٺي منتقل ڪرڻو هو. پر ٽرانسپورٽرن، من ماني ڪري وڌيڪ پاڙا گهريا، ان ڪري اها ڪڻڪ اتي جو اتي پئي رهي.

وزير اطلاعات کي وري اهو ڏک ٿي بيٺو آهي ته ٻين ضلعن ۾ به ماڻهو مرن ٿا. پوءِ رڳو ٿر کي چوڻو فوڪس ڪيو وڃي؟ ۽ آخر ۾ وزير اعليٰ، حسب روايت، پيپلز پارٽيءَ جي شاندار ڪارنامن ۽ ماڻهن جي لاءِ ڪيل خدمتن کي ورجايو ۽ فرمائيا ٿين ته انهن خدمتن جي صلي ۾ ئي ته اسان ٿر جون سڀ سيٽون کنيون آهن ۽ اهو پڻ چيائين ته جن جا ٻار گذاري ويا آهن، انهن مان اهڙن ماڻهن کي به لک رپيا معاوضو ڏينداسين جن ڪڏهن عمر ۾ به لک ڏنائين نه آهن ڇا ٿا پانيو! سنڌ حڪومت جي حساسيت کي ۽ حالتن جو کين ڪيترو ادراڪ آهي، اها ته خبر سڀني کي پئجي وئي آهي، حڪومتي ۽ وزيرن، وزير اعليٰ ۽ سرڪاري نمائندن ۽ آفيسرن جي سنڌ هاءِ ڪورٽ ۾ ڏنل بيانن جا تضاد ختم ٿي نه ٿا ٿين.

ان صورتحال ته ماڳهين، حڪومت جي رهي سهي ساڪ به ختم ڪري ڇڏي آهي. وزير اعليٰ صاحب، حڪومت خلاف ٿيندڙ جنهن سازش کي بي نقاب ڪرڻ جو انڪشاف ڪيو هو، اهو وعدو به ڪو نه پاڙيائين، اها سازش سندن خلاف ڪير پيو ڪري، هو ٻڌائي ڪونه سگهيو.

جنهن ڏينهن، اسيمبليءَ جي فلور تي حڪومت طرفان هي سڀ انگ اکر بيان ڪيا پئي ويا. اوڏي مهل، ٿرپارڪر جو ڊپٽي ڪمشنر به سنڌ هاءِ ڪورٽ ۾ ڪي انگ اکر پيش ڪري رهيو هو. وزير اعليٰ فرمايو ته 59000,2 گهرن ۾ ڪڻڪ ورهائي وئي آهي ۽ صرف 000,20 گهر رهيل آهن. جڏهن ته ڊي سي بيان داخل ڪرايو ته 000,50,1 خاندانن ۾ ڪڻڪ اڃا ورهائي آهي. اسان جي انهن انگن اکرن ۾ نه به پئڻن ۽ ان ڳالهه تي اعتبار به ڪيون ته هاڻي حڪومت تمام سنجيدگيءَ سان ميدان ۾ لهي چڪي آهي ۽ صورتحال هاڻي قابو ۾ آهي ته به ٿر مان ايندڙ خبرون ان جي نفني ڪندي ملن ٿيون. ڊاڪٽرن جي تقري ٿيل آهي ته اها ڳالهه به ڊي سي ڪورٽ سڳوري جي رڪارڊ تي آندي ته 27 مان 15 ڊاڪٽرن، ڊيوٽيءَ تي رپورٽ ڪونه ڪيو آهي. هاڻي، سيڪريٽري هيلٿ مني بهتيل آهي ۽ پنهنجن هٿن سان آرڊر ورهائڻ جو ارادو ٿورو ڪري، پر ٻڌائڻ وارا اهو به ٻڌائين پيا ته ان لسٽ ۾ به آخري وقت تائين ٿير گهير جاري آهي ۽ ”سفارش“ وري پنهنجا ڏند ٽيڙي، ڪن کي رکڻ ۽ ڪن کي اتي ويڃڻ کان ”بچائڻ“ ۾ مشغول آهي.

ڀاڻ سڀ ڄاڻون ٿا ته 15 لکن جي آباديءَ واري هن وارياسي علائقي ۾ 1967 کان وٺي هن مهل تائين 14 دفعا ڏڪار جي صورتحال ظاهر ٿيندي رهي آهي. 1968, 1985, 1986, 1987, 1995, 1996, 1999, 2001, 2004, 2005, 2007 ۽ 2014 ۾ هن، پيري گهڻي ياڱي موت، ڏيپلي، مني ۽ ننگر پارڪر مان رپورٽ ٿيا آهن. مارچ 2013ع کان وٺي ٿر پارڪر ۾ 30 سيڪڙو بيمارين کان گهٽ وسي آهي. حڪومت جي ٻڌايل ڊيٽا مطابق ڏيپلي، ڇاڇري ۽ اسلام ڪوٽ ۾ ته هڪ ڦڙو به مينهن

جو ڪو مشڪل وسيو هجي. اتي، ڊي سي، آصف اڪرام جي رپورٽ مطابق پهرين چئن مهينن ۾ جڏهن کان ڏڪر منهن ڪڍيو آهي ته ڪل 191 ماڻهو فوت ٿيا آهن. جن ۾ 49 ۽ 30 عورتون پڻ شامل آهن (اهو انتظاميه طرفان. تمام غير معمولي اعتراف تصور ڪرڻ ڪپي). جڏهن ته وزير اعليٰ فرمايو ته جي بڪ وگهي ماڻهو مرن ها ته، پوءِ 10 ورهين کان مٿي ته ڪوبه نه فوت ٿيو آهي.

ان سڄي حقيقت کان پوءِ حڪومت کي ته هاڻي مڃڻ ڪپي ته، نااهلي، بدانتظامي ۽ ڪرپشن اهي ٽي عنصر اهڙا آهن، جنهن حڪومت کي نه صرف ملڪي، بلڪ غير ملڪي سطح تي پڻ نه صرف ناقابل اعتبار بڻايو آهي، بلڪ ان جي ساڪ ڪي پڻ ڏڪر سايو آهي.

ان سڄي صورتحال کان پوءِ حڪومتي لٽاڙ وري شروع آهي. وزير اعليٰ فرمايو ته اسان هزارين ڪلوميٽر روڊ رستا ٺهرايا آهن. ٻيا به ٺهرائينداسين. پيٽڙ جو پاڻي مهيا ڪنداسين. ايندڙ ٻن سالن جي اندر اتي 1000 ميگاواٽ جو ڪوئلي تي پاور پلانٽ هنيو ويندو. اسان هزارن ماڻهن کي روزگار ڏنو. وري هاڻي به ڏينداسين. ٿر ۾ ڪوئلو گرڻاڻيٽ ۽ ٻيا قدرتي وسيلا آهن اهي سڀ استعمال ڪنداسين.... ڪنداسين... ڪنداسين... اها گردان نه ڄاڻ ڪڏهن کان جاري آهي. زمان مستقبل ۾ ڳالهائڻ الائي ڪڏهن ختم ٿيندو؟ ڪاش ڪڏهن اهو به ٻڌڻ ۾ اچي ته اسان هي ڪري ڇڏيو، اي ڪاش... بس اعتبار ئي ڪونه ٿو اچي. سنجيدگيءَ جي ضرورت آهي. هر سطح تي سچ ڳالهائڻ ۽ سچ ٻڌڻ جي ضرورت آهي. ورنه، لڳي اهو ٿو ته رڳو ٿر کي، انسانيت جي تقاضائن مطابق ايڪويهين صديءَ جي تقاضائن سان هم آهنگ ڪرڻ جي دعويٰ ڪندڙن پنهنجو رويو نه مٽايو ۽ رڳو لفاظي ۽ نعريازيءَ تي زور رهين ته سندن مڙني واعدن جي تڪميل لاءِ شايد هڪ ٻي صدي درڪار ٿيندي... پوءِ اها ترقي ڏسڻ لاءِ جيڪي جيئرا.

وهي حاڪم وهي غربت

وهي قاتل وهي غاصب!

بتاو ڪٿي سالون مين

همارا حال بدلي گا؟

اعتراف ئي اعتراف...

ها! اسان اعتراف ٿا ڪريون ته اسان کان ڪوتاهي ٿي آهي. ها! اهو به اعتراف ٿا ڪريون ته، گدامن ۾ ڪڻڪ ته موجود هئي، پر انتظامي لاپرواهيءَ سبب، اها ڪڻڪ ماڻهن تائين نه پهچي نه پھتي. اهو به سچ آهي ته... ڪجهه پار مٿا آهن، پر اوترا نه، جيترا ميڊيا ٻڌائي پئي... اها ڳالهه به درست آهي ته... ته ڪجهه ڏور ڍنگر به

مٿا آهن. پر ايئن ته هر سال ئي ٿيندو آهي....(اهو به سچ آهي ته اسان ستا رهندا آهيون. جيستائين ڪو اسان کي ڏونڌاڙي نه اٿاري) اهي اعتراف. سنڌ جي وزيراعليٰ جا آهن. جيڪي پوين ٻن ٽن هفتن کان ميڊيا جي وسيلي. سنڌ جي عوام تائين پهتا آهن.

ڪي ميري قتل ڪي بعد اُس ني جفا سي توبه.
هائي! اُس زود پشيمان ڪا پشيمان هونا.

تمام سولو آهي. معذرت ڪرڻ... مڃي وٺڻ. اعتراف ڪرڻ... في الحال ته جند چٽي ٿي وڃي. هونئن جو توهان رپورٽرن جي ٻيچ پڇان ۾ ڦاٿل رهو ۽ پيا غير مطمئن ڪندڙ جواب ڏيو تنهن کان بهتر آهي ته هڪ ئي دفعو پنهنجي ”بهترين“ ڪارڪردگي جو ”اعتراف“ ڪيو ۽ ميڊيا جو وات بند ڪيو.

پر ڳالهه شايد ايتري سولي به ناهي. سوين معصوم زندگيون حڪومتي بي حسيءَ جو شڪار ٿي ويون ۽ بحث ان تي پيو هلي ته اهي ٻار بک وگهي مٿا يا سيءَ جي ڪري پيو بحث اهو به چڙجي ويو آهي ته مرڻ وارا ٻار به سئون. بلڪ هڪ سئو ستونجاهه آهن. هلو مڃيوسين. توهان ئي درست آهيو پوءِ ڀلا اهي به ڇو مٿا؟ شايد اسپتالن ۾ دوائون موجود نه هيون.... نه... نه... دوائون ته (شايد) هيون. پر اُتي ته ڊاڪٽر ئي ڪونه هئا.... توهان کي ته خبر آهي ته ٿر جهڙي علائقي ۾ ته ڪو وڃڻ لاءِ تيار ئي ڪونه ٿو ٿئي... سنڌ جي مٿان. سنڌ جي ماڻهن جي ”محبوب“ جماعت جي حڪمراني. پوين پنجن سالن جي ڪامياب مُدي پوري ڪرڻ کانپوءِ وري پبلڪ جي بيحد اصرار تي قائم ٿي آهي. نه رڳو اهو ته عوام انهن کي زوريءَ اهو مينڊيٽ ڏنو بلڪ خیر سان انهن کي وزيراعليٰ به اهو ئي مليو جيڪو ”وڏڙن“ جي نشاني آهي. هتي جون ايليا جو هڪ شعر ياد اچي ٿو:

گذشتہ عهد گذرتي هي مين نهين آتا

يه حادثہ پي لکو معجزون ڪي خانون مين

جو رد هوئي ٿي جهان مين ڪئي صدي پھلي

وه لوگ هر په مسلط هين اس زماني مين

سنڌ جي ڪا تقدير ئي اهڙي آهي. ماڻهو ته هتي موتي ڏاڻا پيدا ٿيندا آهن. پر حڪمران. کين الائي ڪهڙي جرم جي پاداش ۾ اهڙا ملندا آهن. جيڪي سندن سور لاهڻ بجاءِ مصيبتن جا انبار مٿن چاڙهيندا. ڪاميابين جا ڪوڙا ڏهل وڃائيندا. پنهنجو ڪم ڪڍي هليا ويندا آهن. پيپلز پارٽيءَ جي هيءَ حڪومت سنڌ ۾ پنهنجي پوئين حڪومت جو تسلسل آهي. گهڻي ڀاڱي ساڳيو طرز حڪمراني. تن صوبن ۾ پارٽيءَ جي تڏا ويڙهه کانپوءِ توقع اها هئي ته هو پنهنجي ڪيل سڀني ڪوتاهين جو جائزو وٺندا ۽ جيئن ته تن صوبن مان جند آزاد ٿي چڪي اٿن ته سنڌ تي مهر جي نظر وجهي هتي هاڻي بهترين

انتظام ۽ حڪمرانيءَ جا نوان مثال قائم ڪندا، پر سنڌيءَ ۾ مثال آهي ته چري ڪيئن؟ ته جواب ملندو، ويران وڃي... هتي به معاملو ايئن ئي سمجهو. سواءِ هڪ ٻن کاتن جي جتي ڪا تبديلي آئي باقي معاملو ساڳيو ئي آهي.

سواءِ تعليم کاتي جي، جنهن جو پويون سينئر وزير يا تدبير، بي انتها ڪارناما انجام ڏيڻ کانپوءِ مسلسل دٻئي ۽ لنڊن جي دورن تي آهي ته موجوده سينئر وزير تعليم به ”اعتراض“ جي منزلن مان پيو گذري... ها، اسان اعتراف ٿا ڪريون ته... اسڪول بند آهن، اهو بلڪل صحيح آهي ته... ڪيترا استاد غلط ڀرتي ٿيا. اها به حقيقت آهي ته انهن غير قانوني ڀرتي ڪرڻ وارن ذميوار آفيسرن کي ڳولي به لڌو اٿئون... پر انهن ڪورٽ سڳوريءَ جو در ڪٽڪايو آهي، سو جڏهين فيصلو ٿئي؟

سولگي ايئن ٿو ته سنڌ حڪومت، اعترافات ڪري ”معرفت“ جي اعليٰ منزل تي پهچي چڪي آهي ۽ سنڌ جي عوام جي پهچ کان تمام گهڻو مٿي آهي. انگن اکرن کي هڪ پاسي رکي، جيڪڏهن حقيقتن کي ڏسون ته پوءِ سوال ڪو هڪ نه، بلڪ ڪيترائي ٿا اٿن. سڀ کان پهرين ته انهن اعتراضن کانپوءِ ٿيو ڇا؟ وزير اعليٰ موصوف ڪجهه وزيرن کان سندن کاتا ڪسيا، جيڪي ظاهر آهي ته ناراض ٿيا. ڪي وزير ڪيتري عرصي کان سين تان غائب هئا... سي اوچتو ظاهر ٿيا، خبر پئي، بيماريءَ جي بستري تي هئا. قوم جي بيماريءَ جو ٻڌي پنهنجي بيماري وساري ميدان ۾ اچي ويا. جيڪي ”خادم“ هئا، سي سڻجي ويا، جيڪي ”مخدوم“ آهن، تن جو لڳي ٿو ته متان بچاءُ ٿي وڃي، ڀلا جي سنڌ جو ”خادم اعليٰ“ پاڻ هلي، ڪٿي ويندو ته پوءِ اڳيان ته خير ئي خير سمجهو. هر سياسي پارٽيءَ ۾ اندروني ۽ ٻاريون ڪيتريون ئي ڪهاڻيون ٿي سگهن ٿيون. ڪيترائي اقتداري گروپ هوندا، ڪي وڏن آڏن ۽ اڏين کي ويجهو ته ڪي وري ان ڳالهه جا منتظر ته ڪڏهن ته ڪنهن کي چُڪ ٿئي ته هنن لاءِ اقتدار جي ايوانن ۾ ويڃڻ لاءِ ڪا راهه کُلي.

پريشانيءَ جي ڳالهه هيءَ آهي ته حڪومت ايندڙ ڪنهن به آفت يا ڏکي صورتحال جو اندازو لڳائي، ان مطابق ڪابه تياري ڪرڻ ۾ هميشه ناڪام رهي آهي. پوءِ چاهي، سانوڻيءَ جي مند ۾ ايندڙ سيلابي صورتحال هجي، توقع کان وڌيڪ اير باران هجي يا وري ٿر جي وارياسي وايو منڊل مطابق هميشه ڪنيل قدم، جن ۾ وقت سِر، موسمي صورتحال جو جائزو وٺي، اُن علائقي کي ڏڪاريل علائقو ٻڌرو ڪرڻ (جيڪي رڪارڊ مطابق اُن مهل جي ڊپٽي ڪمشنر آڪٽوبر ۾ اها رپورٽ حڪومت کي موڪلي، اناج، دوائن ۽ جانورن جي چاري سميت، پنهنجي گهر موڪلي ڏني هئي ۽ جنهن جو جواب پنجن مهينن کانپوءِ فيبروريءَ جي آخري تاريخ تي نوٽيفڪيشن جي صورت ۾ ٻڌرو ٿيو) سوال اهو ٿو پيدا ٿئي ته هي سڀ معاملا اوچتو ڪونه ٿا ٿين. رڳو حڪومت ئي ڪن لاتار ڪرڻ جي بادشاهه آهي. هونئن ته ٽڪي ٽڪي جي ڳالهه تي پيو وزير اعليٰ صاحب نوٽيس وٺندو آهي، پر

هتي ڇو ته معاملو پنهنجي ماروٽن جو هو، ان ڪري کين اها به پڪ هئي ته نه ڪو احتجاج ڪندو، نه ڪو شهر بند ڪرائيندو، اهي ويچارا، لکڻي جو ليک سمجهي، پنهنجي گلن جهڙن پڇڙن کي ٿر جي واريءَ ۾ دفن ڪندا، چار لڙڪ ٻاڙي به ڪري ويهي رهندا. ان ڪري حڪومت جي ڪپتان ان مسئلي کي نوٽيس وٺڻ جي قابل به نه سمجهيو. وري جڏهن، صورتحال هٿن مان نڪري وئي ۽ سڌسما جي ذريعي، آئينو ڏيکارڻ شروع ڪيو ته ايترا نوٽيس اڻوڻي ويا، جو هاڻي، وري انهن جي واپسيءَ جو سفر شروع ٿي ويو آهي. مثلاً روينيو جي وزير کان کاتو واپس وٺڻ، ڪجهه ڏينهن اڳ ۾ پڪ پڪائي هئي، ڪلهه ڳالهه ڪچي ٿي وئي، پويون حڪم هوا ۾ تنگيو پيو آهي. چون ٿا اهڙو حڪم نامو ته ڪڏهن نڪتو ٿي ڪو نه هو. مخدومن بيماريءَ جي بستري تان اٿي ٿوري ڪر موڙي سروري جماعت، رستا روڪ ڪري احتجاج ڪيو ته ڪلهه سي ايم صاحب، هڪ گلدستي سميت، مزاج پرسيءَ لاءِ پاڻ نفيس بنفيس، سندن دولت ڪڍي تي حاضر ٿيا. اهڙا احڪامات به کيس پرڏيهه ۾ وينل پارٽيءَ جي قيادت طرفان موصول ٿيا. (ڪپتان صاحب پنهنجي مرضيءَ مطابق ڪو قدم کڻي ته ڏسي...!) هاڻي سڀ نيڪ ٿي ويو. ڏٺڪا وزير بچي ويندا... نڌٺڪا هٿ پير هڻندا. آخري ترار وڃي آفيسرن تي ڪرندي... اُهي به ڊڪي ڊڪي ڪنهن ادي يا اديءَ جو پاند جهليندا. الله انهن جي به پلي ڪندو. ميڊيا، ان ميلي کي مڃايون رکندي رڳو انهن کي منهن ڏيڻ لاءِ ڪا هلچل ڪجهه ڏينهن به به هلندي ان کانپوءِ الله الله خير صلا... وري به ڪنهن قدر تي آفت، يا حادثي جي انتظار تائين... خاموشي.

سنڌي ميڊيا ته انهن معاملن تي گهڻو ئي رڙندي آهي، پر ”اصل“ نوٽيس ته تڏهن وٺبو جڏهن ”قومي“ ميڊيا تي بربڪنگ نيوز اچي پوءِ اسان سڀ سڌا آهيون، پوءِ ته ڪو سرڪاري عملدار ان جو به جواب ڏيڻ جي قابل نه ٿوري ته ڏڪار سٽيل علائقي ۾ ويل سرڪاري اهلڪار ۽ عوامي نمائندن ۽ ميڊيا جي مهمانن کي ايتري پُر ٽڪلف مانجهندي ڏيڻ جي ضرورت ڪهڙي؟ تڪڙا فيصلا... واپس ٿي ٿيندا آهن. سو سڀ ڪجهه ڪرڻ کان پوءِ، هاڻي فيصلا واپس ٿيندا. ڏڪ پڄاڻي وياسين. سنڌ ڪائونسل، تيمر جي ڪپتان کي ٿر جي صورتحال کي بهترين نموني منهن ڏيڻ تي شاندار پيٽا ڏئي (سابق) صدر کي کيس تمغ حسن ڪارڪردگي ڏيڻ جي سفارش اميد ته ڪري چُڪي هوندي شابس ته ان ڪپتان کي آهي، انهن سابق ۽ حاضر اڌن ۽ ادين جي سٺ به اهڙو ئي سهي ٿوسگهي.

باتي... ان صورتحال ۾ افتخار عارف جي نظم ”بارهوان ڪلاڙي“ جي آخري رانديگر جي دعائن ۽ خواهش مطابق، ته شل ڪو رانديگر ڦيري کائي ڪري تنگ پڄيس، متوڦا ٿيس ته کيس ڪيڏڻ جو موقعو ملي جي مصداق... پاڪستان جو وڏو حاتم طاڻي... ملڪ صاحب پنهنجي لاڙ لشڪر سميت ڪروڙين رپيا خرچ ڪرڻ

لاءِ اتي پهچي چڪو آهي. ڪيترين ئي غير سرڪاري تنظيمن کي گهٽ ۾ گهٽ هڪ بن سالن جو داڻو پاڻي ملي چڪو. سنڌين جي سنڌ گريجوئيٽس ايسوسيئيشن اُتي موجود آهي. محموده سلطانہ جو پٽ ”عالم آن لائين“ غم ۾ ٻڌل، سرزمين تي پهچي، سامان به پيو ورهائي، حڪومت کي وائڪوبه پيو ڪري ۽ داد به پيو حاصل ڪري باقي اسان هٿڙي، قوم پرست، خود پرست، آرام پرست، جلسا پرست ۽ تقرير پرست پنهنجي پنهنجي ڪرت ۾ مصروف آهيون. گهڻين جاين تي ترين جي ان صورتحال تي غم ۽ ڪاوڙ جي اظهار ۾ احتجاجي ريليون ڪڍي پنهنجو فرض پورو ڪيو. جيڪي وڏيون گاديون ۽ انهن جا وڏا انهن ريگستاني علائقن جي مُريدن جي ڀل تي وڏا ٿا سڏائين. اُهي ان پاسي ويڃڻ کان پاسو ڪن. نه ته اهي مريد وري سائين جي ديدار لاءِ پروانا وار نڪري ايندا. ڪا واهر نه گهرندا، بلڪه پاڻ گهريندا.

حڪومتي مشينري، حرڪت ۾ اچي چڪي آهي، حڪومت کي جاڳائڻ لاءِ پهرين مرڻ ضروري آهي. پڇڙو مري ويو ته پوءِ ماءُ پيءُ وري ڪهڙا جيئرا سڏبا. ڏور ڍنگر مٿو ته تري پورهيت جڻ ته اڌ مري ويو. سوا هو ڪم ته ٿي چڪو... ڇا هاڻي ڪنهن ٻئي سانحي جو انتظار ڪيون، يا سنڌين جي سوچ کي، قربانين، شهيدن، مزارن ۽ قبرستانن جي سحر مان آزاد ڪري ڪا اصلي ۽ حقيقت واري واٽ ڏيکاريون. امدادن ۽ اسپورٽس پروگرامن بجاءِ پنهنجا هڏ چوري عزت واري مانيءَ جي حصول ڏانهن مائل ڪيون.

اعتراف ڪرڻ جي موسم آهي ته اڄو ته اهو به اعتراف ڪيون ته ٻيلي، پاڻ شايد اهو ڪجهه اڃا نه ڪري سگهيا آهيون، جنهن سان سنڌي ماڻهو پنهنجي حقيقي سگهه کي سمجهي ۽ امداد جي نالي ۾ ملندڙ پئسي يا ڪٽڪ کي پنهنجي پير سان ٽڏي ۽ حڪمرانن کان رهبرن کان، پنهنجا حق چڪي وٺي، پانهون نه ٻڌي، پانهون ٻڌرائي بيوسيءَ جي تصوير نه بڻجي، اکين ۾ اڪيون وجهي ڳالهائي صوفي شاهه عنايت جي درگاهه تي وڃي چوڪڙيون ٺاهي رڳو صوفي راڳ نه ٻڌي بلڪه شاهه عنايت جي فلسفي تي عمل پيرا ٿي، جو ڪيڙي سو کائي، جو نمر و بلند ڪري شاهه لطيف تي حاضري ڏئي، ”تتي ٿڌي ڪاه ڪانهي ويل ويهڻ جي“... جو وظيفو وٺي اچي، باقي هن مهل پاڻ جتي بيٺا آهيون ان جي تصوير به شاهه سائين ئي ٻڌائي آهي ته:

ڏونگر نه ڏوري سِڪڻ جون سڌون ڪري
وٺي گهر گهري پرين مٿان جندڙو!
پوءِ رڳو رڳيون ڪنداسين يا پاڻ به ڪجهه ڪنداسين؟

ٿر ۾ سٺي حڪمرانيءَ جو ڏڪار

نصير ميمڻ

ٿر ۾ جاري کاڌ خوراڪ ۽ دوا درمل جو ڏڪار دراصل هڪ وڏي ڏڪار جو حصو آهي، جيڪو آهي سنڌ ۾ سٺي حڪمرانيءَ جو ڏڪار. در حقيقت ٿر ۾ جيڪا صورتحال پيش آئي آهي، ان کي سٺي ته ڇڏيو رڳو نالي مائٽر حڪمرانيءَ سان به تاري پيو سگهجي. پاڪستان ميٽرولاجيڪل ڊپارٽمينٽ جي هڪ تازي رپورٽ موجب، ٿر ۾ گذريل سال چوماسي دوران لڳ ڀڳ 30 سيڪڙو گهٽ مينهن پيو. عام طور تي ٿر ۾ پونڊڙ برسات جو 87 سيڪڙو جون کان سيپٽمبر ۾ يعني چوماسي دوران وسندو آهي. گذريل سال گهٽ پيل برساتن جي وڃ ۾ ٿر پارڪر ضلعي جي مختلف علائقن ۾ گهٽ وڌ هئي. مثال طور، چور ۾ سالياني برساتن جو لڳ ڀڳ 96 سيڪڙو مينهن وسيو جڏهن ته ان جي ابتڙ مٺيءَ ۾ رڳو 46 سيڪڙو برسات ٿي. مجموعي طور فيبروري 2013ع کان مارچ 2014ع دوران مٺيءَ ۾ 31 سيڪڙو گهٽ مينهن پيو. ٿر جو 90 سيڪڙو علائقو باراني آهي، انهن علائقن ۾ معمول کان گهٽ برساتون پوڻ جو لازمي نتيجو فصلن جي گهٽ پيداوار ۽ مال جي چاري جي اثاٽ جي شڪل ۾ نڪرندو آهي. مال ۽ ان مان ملندڙ کير، مکڻ عام غربت ستيل ٿر جي غذا جو واحد وسيلو آهي. خاص طور تي ٿر جي عورتن ۽ ٻارن جي غذائيت جو اڪيلو وسيلو مال آهي. گهٽ برساتن جي نتيجي ۾، گهٽ چاري جي نتيجي ۾ عورتن ۽ ٻارن ۾ غذا جي اثاٽ پيدا ٿي. اڳي ئي ڪمزور عورتن کي وڌيڪ ٻارن جي ڄمڻ ۽ غربت سبب هر طرح جي ڏکيائين کي منهن ڏيڻو پوندو آهي. مٿان سرڪار پاران سيپٽمبر 2013ع ۾ موڪليل ڪٽڪ به نه ورهائي وئي، ان صورتحال سبب غريب گهراڻن جي عورتن ۽ خاص طور تي ٽيچ پياريندڙ عورتن جي صحت تي وڌيڪ ناڪاري اثر پيا. نون ڄاول ٻارڻن کي ٽيچ جي شڪل ۾ ملندڙ غذائيت جي اثاٽ ويتر نستو ڪري ڇڏيو هو. ان صورتحال ۾ نمونيا ۽ ٻيون بيماريون ٿيڻ جي نتيجي ۾ ٻارن جي قدرتي مدافعت نه هجڻ جي برابر هئي، جنهن ڪري وڏي انگ ۾ ٻار بيمارين ۾ وڪوڙجي ويا، جيڪي مائٽ جيئن تيئن ڪري ٻارن کي ضلعي هيڊ ڪوارٽر اسپتال تائين پهچائي سگهيا. انهن کي اتي علاج

جون گهريل سهولتون نه ملي سگهيون ۽ اهڙيءَ ريت ٻارن ۾ موت جي شرح ۾ اوچتو واڌ آئي. ان سڄي صورتحال کي تن مرحلن تي روڪي پيو سگهجي.

- گذريل سال برساتون گهٽ ٿيڻ سبب سوڪهڙي فصلن جي اپت ۾ لاٽ ۽ چاري جي گهٽتائيءَ جو اندازو لڳائي علائقي ۾ هنگامي اپاءَ گذريل سال ئي وٺڻ گهربا هئا.

- سيپٽمبر ۾ جڏهن ڪڻڪ املائي وئي ۽ جنهن به سبب جي ڪري ان جي ورڇ نه ڪئي وئي ته نومبر - ڊسمبر تائين ان تي هڪدم قدم کڄڻ گهرجي ها.

- اهي ٻئي ڪم نه ٿيڻ سبب بيمارين جي امڪان کي نظر ۾ رکندي صحت جي سهولتن کي هنگامي طور بهتر بنائي، اتي دوائن ۽ ٻين سهولتن کي يقيني بنائجي ها. هيئر اخبارن ۾ ڊاڪٽرن جي ڀرتين جا اشتهار ڏيڻ بجاءِ اهي ان وقت جاري ڪري عملو ڀرتي ڪجي ها.

اهي ٽي ڪم وقت سر ڪرڻ سان هيءَ صورتحال جنم نه وٺي ها. اهي قدم وقت سر چو نه کنيا ويا؟ ان جو اڪيلو ڪارڻ خراب حڪمراني آهي. سنڌ ۾ سفارشي آفيسرن جو راج آهي ۽ اهي هر طرح جي پڇاڻي کان آڃا آهن، چو ته انهن جا هٿ قانون کان ڊگها آهن. رشوت، اقربا پروري ۽ ميرت جي لتاڙ سبب هر کاتي جو خانو خراب ٿي چڪو آهي. مانيٽرنگ جو نظام موجود ئي ناهي، جيڪڏهن ائين نه هجي ها ته اها صورتحال پيدا ٿيڻ کان اڳ ئي رڪجي چڪي هجي ها. هاڻي جڏهن هيڏو هاجو ٿيو آهي ته سنڌ جو وڏو وزير لفظن ۾ انتظامي ڪوتاهي، جو اعتراف ڪري رهيو آهي. آفيسرن کي هٿاڻ ۽ وزيرن کان کاتا واپس وٺڻ جا به قدم کنيا ويا آهن. پر تيستائين گهڻي دير ٿي چڪي آهي، عوام جو نقصان ٿي چڪو آهي ۽ حڪومت جي خوري ٿي چڪي آهي. سڄي ملڪ جي ماڻهن کي ڏندين آگريون آهن ته چاليهن سالن کان سنڌي جنهن پارٽيءَ کي بليڪ چيڪ جهڙو مينڊيٽ ڏيندا آيا آهن، ان کين اهو صلو ڏنو آهي!!

ٿر ۾ اها صورتحال ڪا اوچتي پيدا نه ٿي آهي، صحت جون سهولتون ته سڄي سنڌ ۾ خراب حالت ۾ آهن ۽ ٿر ۾ ته انهن جو حال اڃا به خراب آهي. مکيه ڌارا کان ڪٽيل علائقو هجڻ سبب ٿر پارڪر تي ڪنهن جي به اک نه ورندي آهي. 2010ع جي سرڪاري رپورٽ ”ڊولپمينٽ اسٽيٽسٽڪس آف سنڌ 2010ع موجب ٿر ۾ 32 بيسڪ هيلٿ يونٽ ۽ ٽي تعلقو/ سول اسپتالون آهن، انهن ۾ ڪل ملائي 192 بسترا آهن. ضلعي ۾ ڪل 139 ڊاڪٽر ۽ رڳو 8 ليڊي هيلٿ ويٽر / ٽيڪنيشن آهن. ان عملي مان ڪيترو عملو ڏيو ٿي، تي هوندو آهي، اها خبر ته صحت کاتي جي عملدارن کي ئي هوندي پر هڪ گهڙيءَ لاءِ فرض ڪريون ته اهو سمورو عملو ڏيو ٿي تي هوندو آهي، تڏهن به سراسري طور ڏهه هزار آباديءَ تي هڪ ڊاڪٽر موجود هوندو. 638,10

چورس ڪلوميٽرن تي پڪڙيل ضلعي اندر بنيادي صحت مرڪزن جو انگ به ٻنهي گهٽ آهي. ڏورانهن علائقن جي ماڻهن کي ڀتن ۽ واريءَ جي رستن تان ڪيڪڙن وسيلي انهن سهولتن تائين پهچڻ نهايت اوکو ڪم آهي. هنگامي صورتحال ۾ ڏورانهن علائقن ۾ رهندڙن واسين جو ڪنهن صحت جي سهولت تائين پهچڻ ڪيترو عذاب ناک ڪم آهي. ان جو اندازو ڪنهن غريب ٿر واريءَ کي ٿي سگهي ٿو. تازو گڏيل قومن جي مختلف ادارن سان تعلق رکندڙ هڪ وفد ٿر جي صورتحال جو جائزو وٺڻ کان پوءِ جيڪا رپورٽ جاري ڪئي آهي، ان ۾ هيٺيون حقيقتون سامهون آيون آهن.

- بسترڪٽ اسپتال مٺي ۾ آيل ٻارن مان 60 سيڪڙو ٻار غذا جي اڻاڻ جو شڪار هئا.
 - صحت کاتي جي عملي ۾ عورتن جي ڪوٽ آهي. ماءُ ۽ ٻارن جي صحت مرڪزن جي به ڪوٽ آهي.
 - موجوده نظام انساني وسيلن (عملي) جي ڪوٽ ۽ دوائن جي محدود بجيٽ سبب گهربل سهولتون فراهم نه ٿو ڪري سگهي.
 - ڏکڻي علائقي ۽ انفراسٽرڪچر جي خراب حالت سبب عام ماڻهن لاءِ صحت مرڪزن تائين پهچڻ تمام اوکو آهي.
- هي اهي ڪارڻ آهن، جن جي نتيجي ۾ ٿر پارڪر اندر اهو بحران پيدا ٿيو آهي. ٿر جي صورتحال جو پيو اهم پاسو اهو آهي ته ٿر پارڪر منڍ کان وٺي بنيادي سهولتن جي حوالي سان ڀنٽي پيل رهيو آهي. سگهارن اڳواڻن جي ضلعن کي هر سال بجيٽ ۾ خاص پئڪيج ڏنا ويندا آهن پر ٿر جهڙي ڀنٽي پيل علائقي کي رڳو ساھ ڪٽڻ جيترو وسيلا به ميسر نه ٿا ٿين. ٿر ۾ انساني ترقيءَ جي مجموعي صورتحال کي ذهن ۾ رکڻ سان هاڻوڪي صورتحال کي سمجهڻ ۾ سولائي ٿيندي تازو پاڪستان سرڪار ”ملينيم ڊولپمينٽ گولز 2013ع جي رپورٽ ۾ انساني ترقيءَ جي مختلف اهڃاڻن تي ضلعي وار درجي بندي به ڪئي آهي. ان درجي بنديءَ کي غور سان پڙهڻ سان ٿر جي صورتحال کي سمجهڻ ۾ سولائي ٿيندي ان رپورٽ ۾ ڄاڻايل هيٺيون حقيقتون نوٽ ڪرڻ جوڳيون آهن.
- ٻارن کي خطرناڪ بيمارين کان بچاءُ جا ٽڪا لڳڻ جي حوالي سان ٿر پارڪر سنڌ جي 23 ضلعن مان 22 هين نمبر تي آهي، جتي رڳو 45.9 سيڪڙو ٻارن کي اهي بچاءُ وارا ٽڪا لڳا آهن.
 - ارڙي کان بچاءُ جي ٽڪن ۾ ٿر پارڪر 23 ضلعن مان 20 هين نمبر تي آهي، جتي 61.7 سيڪڙو ٻارن کي ارڙي کان بچاءُ جا ٽڪا لڳا آهن.
 - ضلعي اندر 13.6 سيڪڙو ويڙهه وارا ٽڪا ڏيڻ هٿان ٿين ٿا.

■ پيئڻ جي پاڻيءَ ۽ گنديءَ پاڻي جي نيڪال جي حوالي سان سنڌ اندر ٿرپارڪر سڀ کان آخري نمبر تي ايندڙ ضلعو آهي. جتي رڳو 17.2 سيڪڙو آباديءَ کي پيئڻ جي صاف پاڻيءَ جو وسيلو مهيا آهي. جڏهن ته رڳو 7 سيڪڙو آباديءَ کي گندي پاڻيءَ جي نيڪال جي سهولت مليل آهي.

● ملٽيل انڊيڪس ڪلسٽر سروي 2003-04ع جي رپورٽ موجب، ٿرپارڪر ضلعي ۾ پيدا ٿيندڙ هڪ لک نوڻ ٻارن مان 87 ٻار هڪ سال اندر مري وڃن ٿا. مٿي ڄاڻايل حقيقتون ظاهر ڪن ٿيون ته ٿر انساني ترقيءَ جي حوالي سان اڳي ئي تمام خراب حالت ۾ آهي. مٿان وري تڙيل پڪڙيل آبادي، صحت گهرن ۾ دوائن ۽ سهولتن جي اٿائڻ، روڊن جي اٿائڻ، معياري ٽرانسپورٽ نه هجڻ ۽ غذائيت جي اٿائڻ جهڙا عنصر ملي زندگيءَ کي جهنم بنائي ڇڏين ٿا. اها صورتحال ڪيترن ئي ڏهاڪن کان موجود آهي. ڪنهن به حڪومت ان صورتحال کي بهتر ڪرڻ جي سنجيده ڪوشش نه ڪئي آهي. ارباب رحيم جي وڏو وزارت، جي دور ۾ ٿر اندر روڊن تي بهتر ڪم ٿيو. ان دور ۾ ٿر اندر ڪوئلي جي ذخيرن جي موجودگيءَ جو پتو لڳڻ سبب انفراسٽرڪچر کي بهتر ڪرڻ تي ڪجهه ڌيان ڏنو ويو. پر صحت ۽ پيئڻ جي پاڻي جهڙي صورتحال تي ڪو نمايان ڪم نه ڪيو ويو.

ٿر سميت سنڌ جي ٻاراني علائقن کي ترقي ڏيارڻ لاءِ سنڌ ايرڊ زون اٿارٽي جوڙي وئي هئي، جيڪا ڪرپشن ۽ انتظامي نااهليءَ جو شڪار ٿيڻ بعد بند ٿي چڪي آهي. در حقيقت ٿرپارڪر، اڇڙي ٿر، ناري واري ٿر، ڪاڇي ۽ ڪوهستان جهڙن علائقن جي مخصوص موسمياتي صورتحال، غربت، ڊگهن فاصلن ۽ جديد سهولتن جي اٿائڻ سبب انهن علائقن جي ترقي لاءِ الڳ اداري جي موجودگي نهايت ضروري آهي پر سازڻا جهڙيون اٿارٽيز اهو مقصد پورو نه ڪري سگهنديون. هاڻي به جيڪڏهن ڪو اهڙو ادارو ٺاهيو وڃي ته ان کي انتظامي ۽ مالي طور خود مختيار رکجي. ان ۾ انهن علائقن سان تعلق رکندڙ ماڻهو ساکائڻا ٽيڪنوڪريٽس سول سوسائٽي جا مقامي عيوضي ۽ ٻاراني علائقن ۾ ترقيءَ جي سائنس کان واقف ماهر ۽ عورتون ان اداري جي ڪار وهنوار کي هلائين. سنڌ ۾ ويا جيان پڪڙيل سياسي مداخلت کي ان اداري کان ٻاهر رکڻ نهايت ضروري آهي. ان کان سواءِ اهڙو ادارو گهريل نتيجن نه ڏيئي سگهندو.

ٿر کي جابلو ٻوٽو جهڙي وقتي وهڪري واري خيراتي سهاري تائين محدود رکڻ سان مسئلا حل نه ٿي سگهندا. مقامي حقيقتن کي مدنظر رکندي ٿر واسين لاءِ پاڻي، گذر سفر جي وسيلن، انفراسٽرڪچر، روڊ نيٽ ورڪ، ٽرانسپورٽ ۽ صحت جي معياري سهولتن واري جامع پيڪيج جي گهرج آهي. ٿر ڪو عام رواجي علائقو ناهي. تنهن ڪري اتي رواجي طريقي سان ترقيءَ جو عمل به ڪم نه ايندو. اربين ڊالرن جي

ڪاري سون سان مالا مال ٿر جي علائقي جي بدنصوبي آهي. جو ان جي جنهن محرومي ۽ ڏڪار کي ارڙهين صديءَ ۾ شاهه لطيف ڪلام جو حصو بنايو آهي ايڪهين صديءَ ۾ به ساڳئي طرح موجود آهن. ايڪهين صديءَ ۾ جتي سڌريل دنيا مريخ تي انسانن کي آباد ڪرڻ جي رٿابندي ڪري رهي آهي، اتي ٿر ۾ اناج ۽ دوائن جي اثاڻ سبب درجنين ٻار موت جو ڪاڄ بنجي ويا.

سند ۾ پيدا ٿيندڙ انيڪ مسئلن جو اڪيلو ڪارڻ صوبي اندر خراب حڪمراني آهي. ميرت کان وانجهي سفارشي ۽ ڪرپٽ انتظامي مشينري ۽ سياسي نظام سمورين خرابين جي ماءُ آهي. ان جو نتيجو قدرتي آفتن ۽ ماڻهن جي موتن، اغوائن، قتلن، ڌاري آباد ڪاري ڌاڙيل گردي جهڙين خرابين جي شڪل ۾ نڪري ٿو. ٿر ۾ پيدا ٿيل صورتحال در حقيقت خراب حڪمرانيءَ جو ئي نتيجو آهي. ٿر ۾ قدرتي آفت يا ڏڪار نه پر خراب حڪمرانيءَ جي آفت ۽ ڏڪار آيل آهي.

Daily Kawish- Hyderabad- March 18th, 2014

اصل ۾ بهتر انتظامڪاري جو ڏکار آهي!

مير حسن آريسر

سيپٽمبر 2013ع جو ٻيو هفتو پورو ٿيڻ تي هو ته عمرڪوٽ ضلعي سان لاڳاپيل ٿر واري علائقي مان مال جي مرڻ ۽ انساني غذا جي کوٽ وارا احوال اسان تائين پهچڻ شروع ٿيا. اسان جي ڪنن تائين پهتل انهن احوالن جا منظر اکين سان ڏسي تصديق ڪرڻ جي نيت سان پريس ڪلب عمرڪوٽ جا سيئي صحافي ساڻ ڪري ٿر ۾ آيل ڏڪار جو ڏيک وڃي اکين سان ڏٺوسين. جيڪو اسان سڀني ساٿين کي تشویشناڪ لڳو. ٻئي ڏينهن عمرڪوٽ ۾ پريس ڪانفرنس جي ذريعي پڌرو ڪيوسين.

هونءَ ته بدين، ٿرپارڪر، عمرڪوٽ، سانگهڙ ۽ خيرپور تائين سنڌ جي پنجن ضلعن ۾ پکڙيل سموري ٿر جا يارنهن ڀاڱا آهن. پر ضلعي عمرڪوٽ وارو ٿر ڪاٺڙ، ڍٽ، مھراڻي ۽ ڪنڀي جي چئن طبعي ڀاڱن تي مشتمل آهي. جيڪو ستن يونين ڪائونسلن جي مڪمل توڻي جزوي ايراضي والاري ٿو. جيڪا مڪمل ايراضي هيل ڏڪار جي لپيٽ هيٺ اچي چڪي آهي. اوهان کي اها ڳالهه رپورٽ ڪندي شايد گهڻي ڏک جي ڪيفيت مان گذرڻو پوي ته ٿر تي هيلوڪو ڏڪار ٻئي مصيبت بڻجي انڪري آيو آهي. جو موسمياتي ماهرن جي اڳڪٿين تي اعتبار ڪندي ٿر واسين پنهنجي سموري پونج، بچ ۽ ڪيڙي جي صورت ۾ زمين حوالي ڪري ڇڏي آهي. جيڪا ٻڏي وڃڻ جي ڪري اهي پاڻ ۽ سندن چوپايو مال موت جي منهن ۾ وڃي رهيا آهن.

اها پريس ڪانفرنس 25 سيپٽمبر 2013ع اربع واري ڏينهن جڏهن سنڌي، اردو ۽ انگريزي اخبارن شهر سرخين ۾ شايع ڪئي ۽ صحافي دوستن پنهنجي مشاهداتي دوري جون تصويري رپورٽون ۽ ڪالم شايع ڪرايا. جن جي نتيجي ۾ ضلعي جي ڊپٽي ڪمشنر صاحب سندس آفيس ۾ سرڪاري ڪامورن ۽ سول سوسائٽي جي گڏجاڻي ڪونائي. جنهن ۾ سرڪاري سطح تي الڳ ۽ سول سوسائٽي جي سطح تي الڳ ڪميٽيون قائم ٿيون. جن ٿر ۾ ان وقت تائين مثل مال ۽ متاثر

ماڻهن جا انگ اکر پيش ڪندي ان ڳالهه تي اتفاق ڪيو ته ٿر ۾ ڏڪار جي صورتحال آهي. جيڪا ڏينهنون ڏينهن خراب ۽ خطرناڪ حالتن جي طرف وڌندي ويندي. انڪري ضروري آهي ته وقت سر ئي ٿر کي آفت سنڀال علائقو قرار ڏيئي، گهريل آپاءِ وٺجي ته جيئن ايندڙ مهينن ۾ ڪنهن وڏي انساني سانحي کان بچي سگهجي. اهڙن نوس انگن اکرن تي ٻڌل ان رپورٽ جي باوجود امڪاني صورتحال کي سنجيده وٺڻ بدران ڏڪار واري ڳالهه کي اهو چئي لنوائڻ جي ڪوشش ڪئي وئي ته ٿر جو آسمان آگهه آگهه لڳو پيو آهي. هلڪي بوندا باري موسم کي شاعراڻو ڪري ڇڏيو آهي ۽ مور نچن پيا. تنهن ڪري ڏڪار واريون ڳالهيون ڪري موسم جو مزو خراب نه ڪيو وڃي.

هونءَ به ٿر صاحب لوڪن لاءِ وسڪاري جي موسم يا پڪين ۽ جانورن جي شڪار جي ڪري بيحد مزيدار علائقو سمجهيو ويندو آهي ۽ اسان جڏهن ڏڪار جي نشاندهي ڪري رهيا هئاسين. تڏهن سيپٽمبر 2013ع جا آخري ڏينهن هئا ۽ ڪڏهن ڪڏهن شام جو بوندا باري به ٿيندي هئي. تنهن ڪري ڏڪار واري ڳالهه تي نٿو ٿيڻ معمول جي ڳالهه هئي. پر نٿولن جي ڪري ڏڪار جي صورتحال بيان ڪرڻ تان هٿ ڪٽڻ بدران مون "ٿر، ڏڪار ۽ زماني جي بيحسي" جي عنوان سان تفصيلي ڪالم لکيو. جيڪو 28 سيپٽمبر، 2013ع واري سنڌ ايڪسپريس ۾ شايع ٿيو. اهو ڪالم شايع ٿيڻ وقت جيتوڻيڪ جهڙالي موسم وارا رومينٽڪ ڪالم ڌڙا ڌڙ ڇپجي رهيا هئا، پر "سنڌ ايڪسپريس" ۾ منهنجو اهو ڪالم شايع ڪيو ويو جنهن ۾ واضح طور تي چيل هو ته ٿر اندر گهريل مقدار ۾ برساتون نه پوڻ ڪري ڏڪار يقيني آهي ۽ هي ڏڪار مختلف سببن جي ڪري وڌيڪ خطرناڪ ثابت ٿيندو تنهن ڪري سرڪار کي وقت سر اک پٽڻ کپي. "باوجود اهڙين رڌين ۽ نوس ثابتين جي سرڪار اڪ تڏهن پئي. جڏهن موت جي راکاس مال سان گڏ ماڻهن ۾ منهن وڌو.

مختلف تجزيي نگار دوستن سان گڏ ٿر جي اڄوڪي حالت کي اڪ مان ڪيڙ کان پوءِ منهنجو سوچيل سمجهيل خيال اهو آهي ته ڏڪار جي نا مهربان موسم جو فطري جبر پنهنجي جاءِ تي، پر اصل ڏڪار بهتر انتظامڪاريءَ جو آهي. سنڌ سرڪار پاران موڪليل ۽ مٺي جي سرڪاري گدامن ۾ اڏوهيءَ جو ڪاڇ ٿيندڙ ڪٽڪ، هي اکر لکجڻ تائين انهن ماڻهن جي وڏي اڪثريت تائين نه پهچي سگهي آهي. جيڪي ماڻهو غذائي ڪمي جي ڪري موت جي منهن ۾ وڃي رهيا آهن. ٻئي طرف سنڌ جي حڪمران جماعت پنهنجي پاڻ ۾ هڪٻئي سان پراڻا وير پاڻڻ ۾ پوري آهي.

حڪومت جي بهتر انتظامڪاريءَ واري ڏڪار جي حالت اها آهي. جو سنڌ جو وڏو وزير پنهنجي ڪابيني جي لاڳاپيل وزيرن کي حالتن جو ذميوار قرار ٿو ڏي ۽ وزير وري لاڳاپيل ڪامورن تي هٿ صاف ڪندي اهي دليل ٿا ڏين ته اسان جو ڪم

ڪڻڪ موڪلڻ هو ورهائڻ نه ۽ لاڀرواهيءَ جي الزام هيٺ ڪامورا وري اها جسٽيفڪيشن ٿا پيش ڪن ته ڪڻڪ ورهائڻ لاءِ گهريل ٽرانسپورٽيشن بجيٽ لاءِ اسان لاڳاپيل وزيرن کي لڳاتار خط لکندا رهياسين. پر گهريل بجيٽ نه ملڻ ڪري اسان ڪڻڪ ورهائي نه سگهياسين. نه رڳو ايترو پر چوڻ وارا اهو به چون ٿا ته سنڌ جي حڪمران جماعت ۾ جيڪي اندروني اختلاف اڳ ئي موجود هئا، انهن جي اڀري سامهون اچڻ لاءِ ٿر جي ڏڪار واري صورتحال انڪري وسيلو بڻي. جو ضلعي ٿرپارڪر جو ڊپٽي ڪمشنر ۽ رليف وارو صوبائي وزير ٻئي سنڌ جي حڪمران جماعت جي ان اهم اڳواڻ جا فرزند آهن. جيڪو ان جماعت جي هائوڪي ليڊر شپ لاءِ ڪڏهن به پسنديده شخصيت ناهي رهيو. تنهن ڪري پنهنجن مخدوم پائرن کي ٿر جي وقت سر خدمت نه ڪرڻ واري الزام هيٺ آڻي حڪمران جماعت پنهنجي دل تي چنڊو هنيو آهي.

چوڻ وارن جي اها ڳالهه ڪيتري حد تائين صحيح آهي يا غلط؟ اهو سوال پنهنجي جاءِ تي. پر حيرت انگيز حقيقت هيءُ آهي ته ٿر واري ڏڪار جي ڪري اندروني بحران جي وچ ۾ وڃي ويل سنڌ جي حڪمران جماعت جو اڳواڻ دٻئي مان رڳو انڪري ڪراچي ڪهي آيو آهي ته همراهن جي رساڪشي ڪتي حڪمراني واري تخت کي فارورڊ بلاڪ جو لوڏو نه ڏي.

ڳالهه جي ٻي معنيٰ ٿي ته حڪمراني واري تخت کي هر لوڏي کان محفوظ رکڻ ضروري آهي. پر ٿر ۾ آيل هيڏي تباهي کي پنهنجي ڪوتاهي سمجهڻ ضروري ناهي. نه رڳو ايترو پر سنڌ جي حڪمران جماعت جا اڪثر اڳواڻ مختلف ٿي وي چينلن تي ٿيندڙ بحث مباحثن دوران سڄو زور ان ڳالهه تي ڏئي رهيا آهن ته ٿر ۾ پيدا ٿيل ڏڪار واري صورتحال هڪ ته قدرتي آهي ۽ ٻيو ته اهڙي صورتحال ڪا پهريون دفعو پيدا ناهي ٿي.

سندن ڳالهه جو روحاني راز اهو آهي ته ٿر ۾ ڏڪار اڳ به ايندا رهيا آهن ۽ ماڻهن جو بڪ وگهي مرڻ وارو سلسلو به پراڻو آهي. تنهن ڪري هيل به بڪ وگهي جيڪڏهن ڪجهه ٿر واري ويا آهن ته اها به معمولي ڳالهه آهي. جنهن تي ملڪ مٿي تي ڪٽڻ جي ضرورت ڪونهي.

صاحب لوڪن جا اهڙا خيال ثابت ٿا ڪن ته سندن طبقو ذهني طور اڃا ايترو تبديل ناهي ٿيو. جيڪو جديد دور جي عالمي ۽ ملڪي قانونن جون تقاضائون سمجهندي اها ڳالهه ذهن نشين ڪري سگهي ته قديم زماني ۾ رياستن پاران پنهنجن شهرين سان اهڙا آئيني معمارا ٿيل نه هوندا هئا، جن ذريعي رياست پنهنجن شهرين کي پنهنجي ناهيل قانون جو پابند بڻائڻ جي بدلي ۾ ساڻن واعدو ڪري ته اها پنهنجن شهرين کي زندگي، انصاف، صحت، روزگار، پيئڻ جي پاڻي، تعليم ۽ بهتر ماحول

سميت انهن سڀني بنيادي انساني حقن جي ضمانت ٿي ڏي. جيڪي عالمي يا ملڪي قانون ۾ تسليم ٿيل آهن.

پنهنجن شهرين کي اهڙي ڇڏي ۽ پڌري ضمانت ڏيڻ کان پوءِ به ٿر جا معصوم ٻارڙا ايڪويهين صدي جي هن چوڏهين سال ۾ به جيڪڏهن بک وگهي مرن ته پوءِ ان ڳالهه کي معمولي ڳالهه سمجهڻ بدران اهڙن صاحب لوڪن کي هن سموري هاجي جو ذميوار قرار ڇو نه ڏجي. جيڪي رياست پاران ڪيل واعدن تي عملدرآمد ڪرائڻ ۾ رڳو انڪري ڪوتاهي ٿا ڪن. جو سندن اوليتون ڪي ٻيون آهن.

جيڪڏهن حڪمرانن جون اوليتون ماڻهن سان لاڳاپيل هجن ها ته هيلوڪو ڏڪار 16 آگسٽ 2013ع تي ڊڪليئر ٿي چڪو هجي ها. انساني کاڌ خوراڪ جي وسيلن، مال جي چاري، پيئڻ جي پاڻي ۽ صحت جي سهولتن جي رسائي به ماڻهن تائين ٿي چڪي هجي ها. هيٺ ڏنل هڪٻئي جي ڇنڊا پٽ بدران صاحب لوڪ به سولا هجن ها ۽ ماڻهو به موت جي منهن ۾ ويڃڻ کان بچي وڃن ها. پر هن ملڪ جا حڪمران پنهنجي پراڻي روايت تي قائم رهندي عوام اڳيان ذميوار هجڻ بدران پنهنجن ذاتي ۽ گروهي مفادن اڳيان وڌيڪ ذميوار آهن. اهو ئي سڀ کان وڏو سبب آهي، جو سنڌ جي حڪمران جماعت سنڌ ڪائونسل جي اجلاس ۾ وزيراعليٰ کي رڳو انڪري خراج تحسین پيش ڪرڻ جو فيصلو ڪيو آهي، جو سروري جماعت صوبائي سرڪار جي خلاف روڊن تي نڪري آئي آهي ۽ حرن جو روحاني پيشوا پير صاحب پاڳارو سروري جماعت جي روحاني پيشوا سان سندس رهائش گاهه تي وڃي مليو آهي.

مخدوم صاحب جي سياسي سفر تي سائين دستگير ڀٽي پنهنجي ڪالم ۾ تفصيلي روشني وجهي چڪو آهي، تنهن ڪري آئون پنهنجي اصل ڳالهه ڏي ايندي چوڻ ٿو چاهيان ته پنهنجي پاڻ کي خراج تحسین پيش ڪرائيندڙ حڪمران، جيڪڏهن بهتر منتظم هجن ها ۽ سيپٽمبر 2013ع ۾ ئي ڏڪار جي نقصانن کي محسوس ڪن ها ۽ گهريل رٿابندي ٿئي ها ته هاڻوڪي هاجيڪار صورتحال کان بچي سگهڻ ممڪن هو.

سوڊيس مسافر منهنجوڙي.....!!

اعجاز منگي

"اوتاريائي!"

پنهجا پت پٽيهر جهڙا

ڪومل هٿڙا

رڪ تون منهنجي ماتي تي

منهنجي ٻرندڙ ماتي تي!"

پر سوال اهو آهي ته جتي پٽيائيءَ ۾ ڪا بوند نه هجي. آسمان ۾ ڪارا ڪارونيار ته ڇا پر تتر ڪهي جهڙا ڇڏڙا بادل به ڏيکاري نه ڏين. جتي ڪولهاڻين جا ڪانچويا پگهر ۾ پسيل هجن. جتي سج جا ڪرڻا توهن ۾ پڻيٽ ڀڙڪائيندا هجن. جتي ڪنهن به چوئري ۾ گيت جي گونجار ته ڇا پر بيمار ٻار لاءِ مائڙيءَ جي لوليءَ لار به نه هجي. جتي ڪارونجهڙ پنهجن پچڙن کي پاڻيءَ جو ڍڪ نه ڏئي سگهڻ سبب اداس هجي. اتي هڪ پورهيت تاريائيءَ جا پيڙا پريا هٿڙا ڪومل ڪيئن ٿا ٿي سگهن؟

تر ته درد جو گهر آهي. اهو تر جنهن تي هن مند کان وٺي گجهن جا ولر واکا ڪندي ورندا آهن. اتي هاڻي هيلي ڪاپٽرن جا ٻر واري اڏارين ٿا ۽ سرڪاري مهرن جا مينهن وسائين ٿا. اهي ڪامورا ڪٿڙا جيڪي تر جي پوستنگ کي پرسڪون پيرڊ ترار ڏيندا آهن. تن جا ڪوٽ ۽ ٽائين ڪارين ۾ پيل آهن ۽ هو پگهر ۾ پسيل شرٽن سان منيءَ جي ميدانن تي موجود آهن ۽ جيڪي وردين وارا تر جي ماڻهن سان آڦائن وانگر مخاطب ٿيندا هئا. انهن جي لهجن ۾ ماڪيءَ جي لار اچي وئي آهي ۽ اهي سياستدان جيڪي "ٿري کان نانگ ڀلو" وارا پهاڪا ورجائيندا آهن. اهي به مائڪن کي مرلي سمجهي. ساهه منجهائي تر جي مظلوميت جا سر وڪيري رهيا آهن. جڏهن ته حال جي حقيقت کان آگاهه اين جي اوز وارا وڏي مام سان مسڪرائي رهيا آهن. ڪنهن تي ڄاتو ته اوچتو تر مٿان اهي ادارا ۽ فرد فدا فدا پيا ٿيندا. جن هميشه ترين کي وڇونءَ وارا ڏنگ هنيا آهن. اها ميڊيا جيڪا تر کي منڍ کان وٺي گيتن جي

وڊيوگرافيءَ لاءِ پسمنظر طور پيش ڪندي هئي. اها اڄ تڙ جي واريءَ مٿان وڇائجي رهي آهي ۽ جيئڙ پاتل نوجوان چوڪرن ۽ چوڪرين جا ٽولا مائيڪون هٿ ۾ جهلي هڪ ڳوٺ کان ٻئي ڳوٺ ويندڙ مسافرن کي روڪي انگلش گاڏڙاردوءَ ۾ پڇڻ ٿا ته "ڇا اوهان کاڌي جي کوٽ سبب لڏپلاڻ ڪري رهيا آهيو؟" ۽ ٿري اکين ۾ انهن جي اهڙي رويي تي جيڪا تلخ مرڪ ايري ٿي، ان کي ڀٽن جي منظرن ۾ ڊزالو ڪندي پنهنجي رپورٽ ۾ هو مائي ڀاڳيءَ جو اهو ڪلام شامل ڪن ٿا ته "ڪڙي نيم ڪي نيچي هون تان هيڪلي....!!"

پر انهن کي ڇا معلوم ته تڙ سنڌ جي وجود جو صرف هڪ زخم آهي. هو صدين جي سوڌاءَ جهڙي سنڌ جي صرف هڪ گهاءَ کي گهوري حيران ۽ پريشان ٿي ويا آهن. جڏهن ته هي سمورو ديس هڪ درد جي پڪار آهي. هيءُ ان ڏيهه جي ڪٿا آهي، جتي ڪيترين ئي صدين ۽ سالن کان، ڀولارن کان پاتالن کان صرف دھشت جون صدائون اينديون آهن. هي اهو ديس آهي، جتي سج ڦلا ٿي نڪرندو آهي ۽ آڱ لاٿي اڀرندو آهي. جتي ڏينهن ڪڙهائيءَ جيئن ڪڙهندا آهن. جتي ماکڙ ماکڙ ٻوٽن تي ۽ گرم هوا جي جهوٽن تي، جهانگيئڙا جهونجهار جيئن ڏا آهن. جتي انڌا ڪس ۾ گهارڻ وارا ۽ ٽڙڪي ٿاڻو ٽارڻ وارا، مينهن جي ڦڙيءَ لاءِ مرندا آهن. هي اهو ديس آهي. هي اهو ديس آهي، جتي ڪنوائن تي ڪاري اس ڪرندي آهي ۽ واٽن تي واريءَ جا وسڪار ٿيندا آهن ۽ جتي شام جو سج پنهنجو پار ڇڏندڙ ڦٽ وانگر ڦارون ٿيندو نظر ايندو آهي ۽ جتي راتين جا ستارا بک تي ستل ٻارن ۽ ڏک سبب جا ڳنڍڻ وڌن جي حالت ڏسي ماڪ جا لڙڪ لاڙي سج جي اوت ۾ ڇپي ويندا آهن. ان ديس جي صرف هڪ منظر کي ڏسي حيران ٿيڻ وارن کي وٺي هلو ان ڪاڇي طرف جيڪو هڪ ڪوڪ آهي. جتي جبل مٿان ڪنهن پڪيءَ جو پَر نه پوندو آهي ۽ کير ٿر سڄو ڏينهن ٻرندو آهي. جيڪڏهن هو سنڌ جو ڪاڇو ڏسن ته جيڪر انهن کي ڪيترن ڏينهن تائين ناست فوڊ برگر نه وٺن. ان ديس جا ماڻهو جيڪي چمڙي جي ڪلين ۾ پيل پاروٽي لسي پيئندا آهن ۽ وطن ۾ اڀيڻ جيئن ڏا آهن. جيئن حياتي هڪ سزا هجي!

هو جيڪي هن وقت وٺل ڪري مٽيءَ ۾ ويٺا آهن، انهن کي معلوم هجڻ گهرجي ته ٿري ماڻهو مٽيءَ کي دنيا جو وڏي ۾ وڏو شهر سمجهندا آهن پر سنڌ جا اهي ڳوٺ جيڪي تڙ جي پرائنهن علائقن ۾ آهن. اهي واهڻ جيڪا ڪاڇي ۾ آهن. جيڪي اتر ۾ آهن. اتان جو هر منظر انگريزي مزاج انٽليڪچوئل صحافين کي ميلان ڪنڊيرا جي انهن لفظن جي ياد ڏياري ڇڏيندو ته life is somewhere else يعني: زندگي ڪنهن ٻي پار آهي! هتي ناهي. هتي ته صرف چرندڙ ڀرندڙ لاشن جهڙن ماڻهن جا پاڇا آهن. پر زندگي انڊيا جي اڍائي ڪلاڪن جي مووي ناهي، جو ميڊيا ۽ حڪومت جا تافلا ڪاهي هلجن سنڌ جي انهن سرڪاري اسپتالن جي پاسي، جتي هر مند ۽ هر

موسم ۾ انهن مسڪين ماڻهن جا ڪٽڪ ترسيل هوندا آهن. جيڪي وارين ۾ جوتا لاهي داخل ٿيندا آهن ۽ انهن جي گذري جي بچ جهڙين اکين ۾ سنجيد ڪوٽن ۾ ملبوس مسيحيان لاءِ صرف گونگا ايلاز هوندا آهن. اسان جي ميڊيا صرف ڪامورن ۽ اسان جي سياستدانن فقط وڏين جون مهمان نوازيون ماڻيون آهن. انهن کي ڇا معلوم ته غربت سبب دوا نه وٺي سگهڻ وارا مسڪين ماڻهو ڊاڪٽر جي لکيل پرچي ۽ کي پاڻي ۽ ٻي ڀرتي مريض کي پيئاري ڏئي ۽ جي درصحت لاءِ دعا گهرندا آهن.

سو! تڏه ته ڏک جو گهر آهي پر سموري لاڙ سان تاريخ ۾ جيڪا جاڙ ٿيندي رهي آهي. ان سبب جي ڪري سمات شادين ۾ سهرا دهل کان سواءِ ڳاتا ويندا آهن ۽ انهن جي سور پريل صداڪن کي ٻڌي ماڻهن جو اڪيون ڀرجي اينديون آهن. ميڊيا صرف رستن جي راهي آهي. انهن کي بدين ۽ ماتليءَ جي بازارن مان گذرڻ جو تجربو رهيو آهي. هوانهن روڊن تان ڦٽندڙ انهن راهن کان آگاهه نه آهي. جيڪي غريب ۽ هٿ جي ريڪائن وانگر تٽل ڦٽل پيچرن سان وينديون آهن. انهن واهڻن جي پاسي. جتي ڪڪن ڪانڊيرن جا گهر غربت جا آڪيرا آهن. جتي ماڻهن پيڙهيل پکين وانگر رهندا آهن. جن کي هر ڏينهن صرف چوڳي جي چنٽا هوندي آهي. اهو ديس ڪيترو نه اگهو آهي. جنهن جي سنڌ سنڌ ۾ سور جو واسو آهي. جنهن ديس جي ڌرتيءَ هينان معدني دولت جا درياھ وهندا هجن. ان ديس جي ٻارن جو مٿو اٿيو هجي. جنهن ديس جي نارين کي قدرت سنڌوءَ جهڙي سهڻي ندي ڏني هجي پر انهن جا چپ اڃ سبب سڪايل هجن. جن ماڻهن کي تاريخ تي اهو ناز هجي ته اهي هڪ عظيم تهذيب جا وارث آهن. انهن جي دنيا جي بدترين غلاميءَ واري زندگي ڪيترو نه انيا آهي. پر اها ناانصافي سدائين سنڌ جو مقدر رهي آهي. اها سنڌ ان غريب امڙ جهڙي آهي. جيڪا پنهنجين اکين سان پنهنجن ٻچڙن کي ٻرندو ۽ مرنڌو ڏسي پر هن جو ڪيڇ به سياسي ڪفر سمجهيو وڃي. جنهن سنڌ هي ملڪ اڏيو ان جي غمن کي گذر وارن کي اهو احساس ڪڏهن ٿيندو ته هو تمام گهڻي وقت کان وٺي سنڌ سان ظلم ڪري رهيا آهن. سنڌ مٿان اهو ظلم نه هجي ها ته اڄ سنڌ جي ماڻهن جا ٻچا بک ۽ بيمارين ۾ مرندي ميڊيا جي بريڪنگ نيوز نه بڻجن ها!!

پر رائيونڊ جي ڪيسريا راجائن ۽ شهزادن کي ڇا معلوم ته سنڌ سموري تر آهي. سنڌ سموري درد جو گهر آهي. سنڌ سموري ڏک جو اهو سڌڪو آهي. جيڪو خوف سبب تڙيءَ کي نهوڙي ڪنڊي وانگر اتي ئي ڦاسي پوندو آهي. سنڌ سراپا سور آهي. اهو ديس پيڙا جو اهڙو پڙلا آهي. جنهن جي دانهن اسلام آباد جي ايوانن ۾ نه پهتي آهي. سنڌ مٿان هڪ ارب روپين جو ٿورو ٽڪڙ وارن کي معلوم هجڻ گهرجي ته سنڌ جو حق ته سمنڊ جيترو آهي ۽ اهو هڪ ارب روپين جو اعلان ان حق جو هڪ قطرو به ناهي. سرڪاري اعلانن سان سنڌ جو ڪوئي ڀلو نه ٿيو آهي. سنڌ اڄ به هڪ

خاموش صدا آهي. هڪ آه آهي. جيڪا اقتداري ڪوٽن جي ڪرڻ جو انتظار ڪري رهي آهي. پر اها سنڌ عمرڪوٽ کان نگر تائين ناهي. اها سنڌ ڪيٽي بندر کان ڪشمور تائين ڦهليل آهي ۽ ان ۾ وڪ وڪ تي دل کي ڳوڙهن سان پوڙيندڙ درد جا درشن آهن. جيڪڏهن پاڪستان جا حڪمران پنهنجو فرض سمجهي به سنڌ جي سورن کي نه ڏسن ته انهن کي هڪ مسافر جي صورت هن ديس کي واٽن تي هلڻ گهرجي. اهو رستو ٿر مان به نڪري سگهي ٿو. اهو ٿر جنهن جو هڪ لوڪ گيت آهي ته:

"سنڌڙي ري مارڳي، اڏتي جائي ڪيه"

يعني: سنڌ طرف ويندڙ واٽ مٿان مٿي اڏامي رهي آهي. اها ڊسٽر ته هڪ ڀرڊو آهي. ان ڀرڊي جي پويان هن ديس جي پيڙا جنهن انداز سان ڪر ورائي رهي آهي، ان جو اهڙو انداز لطيف جي ان ست سمان آهي ته:

"ويج ورائي ٻانهن. چوري چاڪ نهاريو"

ڪاش! ڪنهن حڪمران ۾ سنڌ جي ٻانهن ورائي هن جي چاڪن کي چوري ڏسڻ جي همت هجي. هو ته سدائين سنڌ کي امن ۽ پيار جي ڌرتي سڏي اجرڪ اوڍي ۽ توبين پائي پلا ڪائي روانا ٿيندا رهيا آهن. انهن کي ڇا معلوم ته جتي دردن جو ڪوئي ڇيهه ناهي. جتي غربت جي گهاٽي ۾ ماڻهو صدين کان پيڙيا رهيا آهن. جتي سياسي آزادي هڪ مڪر ۽ فريب آهي. جتي ماڪ ۾ پسيل گلابن جهڙن نوجوانن کي تشدد گاهن ۾ پيانڪ اڏيتون ڏنيون وڃن ٿيون، ان ديس ۾ غربت اوڀن ايئر ٽارچر سيل آهي ۽ ان ٽارچر سيل ۾ هو اهڙي سزا مان گذري رهيا آهن. جهڙي سزا هٽلر روس جي جنگي قيدين کي "هنگر پلان" جي حوالي سان ڏيڻ جو بندوبست ڪيو هو.

پر پاڪستان جي مسافر حڪمرانن کي ڪير سمجهائي ته ٿر ۾ بڪ ۽ بدحالي اوچتي ۽ اڃانڪ ناهي آئي. اها هتان جي ان سياسي پلاننگ جو نتيجو آهي. جنهن کي هي ديس نه معلوم ڪهڙي ڏوهه سبب پوڳي رهيو آهي. هي ديس جيڪو ڪنهن لاءِ به پنهنجي من ۾ ڪا منڍي نه سوچيندو آهي پر پوءِ به هن کي اڏيتن جي نه ڪٽندڙ سلسلن حوالي ڪيو ويو آهي. ان جي هڪ اذيت جو نالو ٿر آهي. جڏهن ته هن جي وجود جو ڪو به حصو زخمن کان بچيل ناهي. اڄ هو ٿر جي مظلوميت کي تسليم ڪري رهيا آهن. سياڻي هو اها سچائي به مڃيندا ته سنڌ سراپا ٿر آهي. پر اها حقيقت تسليم ڪندي انهن کي ڪٿي گهڻي دير نه ٿي وڃي!!

ڪارپوريت سياست ۽ ٽر جي ڪٿا

جاويد قاضي

"واھ سائين واھ" سائين قائر علي شاھ بادشاھ توهان جو انداز حڪمراني!! ڪڪڙ، مڇيون، ڪباب، توهان جي طعام ۾ بلڪل ان هنڌ، ان جڳھ، جنهن جي دري کولجي ته سامهون بالڪ، مايون، ٿريائيون، ماروبڪ وگهي آخري پساهه کڻي رهيا هئا. توهان کي ڏک ته ڏاڍو هو پر ڇا ڪجي. توهان منزل وائر ڪانسواءِ ايئر ڪنڊيشن ۽ بفت کاڌي ڪانسواءِ کائي ڪونه سگهو ۽ پوءِ ايئن به نه هو. توهان اڪيلا نه هئا، توهان سان گڏ توهان جو اتالو هو ۽ سڀني کي ڏک ته ڏاڍو هو پر ڇا ڪجي. ٻيٽ ته ڀرڻو هو پر ذوالفقار علي ڀٽو ته ايئن نه هو. هو ڪارپوريت دنيا جو سياستدان نه هو جو هو جڏهن موڪلائي ويو ته خبر پئي ته پويان اهو ڪجهه ئي ڇڏي ويو جيڪو وڏڙا ڏئي ويا هئس. توهان کي ڀلا انهن ڀٽن جي ڪري ڪيترو بخش ڪيون. توهان پاڻ ٻڌايو. سوين ٻار ٻيا کپن، جيڪي بڪ وگهي اڃا ماريون. ڪيترن پيلن، ڪولھين، ميگھواڙن جو بڪ وگهي موت اڃا ڪپي، جو توهان ننڊ مان آخر اتي پئو. ياد تواجي ته جڏهن مائي جندو جي ڏيئرن پريس ڪلب آڏو پاڻ کي ساڙيو هو جنهن ڏينهن پوءِ وجهه وٺي فاروق لغاري بينظير جي حڪومت کي هٽايو هو. توهان جي هن ڪارڪردگي تي به ڪي غير جمھوري قوتون خوش ٿيون هونديون. پر سائين مان توهان جو سڄڻ آهيان. توهان جي انهن طعامن جي سامهون مرندڙ ٿري ٻارن جي ڏک کان پوءِ به توهان جي جمھوري حڪومت جي جمھوري طريقيڪار سان اچڻ جو مخالف ناهيان. پر توهان جي بيحسي ڏسي مون کي مهاتما گانڌي ياد اچي ويو جيڪو انهن اڇوتن جي ٻارن کي پاليندو هو انهن اڇوت پيلن، ڪولھين ميگھواڙن سان ماني کائيندو هو. چرخو هلائيندو هو، ڪپڙو اٿندو هو، اهوئي پائيندو هو. توهان جي انهي انداز حڪمراني ڏسي مون کي مدر تريسا ياد اچي وئي. هن جي پيرسن هٿن ۾ ڪيڏيون نه لکيرون پئجي ويون هيون ۽ پوءِ اها مسڪين ۽ لاچارن جي سوين ٻارن کي پنهنجن هٿن سان ٽڙو ٽڙو ڪري پاڻي پيئاريندي هئي ته جيئن يسوع جي اها روايت قائم رهي اچي. ڪرڻ ڏيو اعتراف! اسين سڀ اڄ جي ڪارپوريت دنيا ۾ بيحس ٿي ويا آهيون.

ڪارپوريت دنيا جي ڪارپوريت سياست، جتي مسڪينن کي درين مان ڏنو آهي، پوءِ چاهي اهي ٿي وي نما دريون هجن يا سائين قائم علي شاهه بادشاهه جي مٺيءَ ريسٽ هائوس جون دريون هجن. هنن ڪارپوريت وزيراعليٰ يا وزيراعظم جو سفر سڄو درين نما "Cubes" ۾ هوندو آهي. پوءِ چاهي اهو جهاز هجي، هيلڪاپٽر هجي يا پراڊويا ريسٽ هائوس جو ايئر ڪنڊيشن ڪمرو. هو "Cubes" ۾ رهندا آهن. ڪوٽن ۽ ديوارن ۾ رهندا آهن. جڏهن ته ٿري چونٽرن ۽ ميدانن ۾ رهندا آهن. هنن جي اڱڻ تي پٽيون ڪونه ٿين. ڪنڊن وارا جا لوڙها آهن. پڪا ۽ پنهور آهن. هي ڪارپوريت سياستدان آهن. پر آهن اسان جي ووٽ تي آيل. سندن پويان ساڳيا ڪامورا آهن، جيڪي ڪالهه ارباب رحيم جو حڪم مڃيندا هئا ۽ هاڻ هنن جو مڃيندا آهن. هنن سڀني کي پلاٽ ۽ پروموشن گهرجن. گهوڙيون ۽ غبن گهرجن. هاڻ هنن جي عيد ٿي آهي، جيئن اسٽاڪ بروڪر مارڪيٽ جي ڪرڻ تي به پئسا ٺاهيندو آهي ۽ مارڪيٽ جي چڙهڻ تي به. تيئن هي ڪامورا ۽ ڪارپوريت سياستدان به انهن ٿرين جي موتن تي به ڏوڪڙ ٺاهيندا، فوٽو سيشن ڪندا، بيان ڏيندا ۽ ڌنڌو هنن جو جاري رهندو.

هي سنڌ آهي، جتي گهوسٽ اسٽادن انهن مسڪينن جا ٻار علم کان ايئن خالي ڪري ڇڏيا آهن، جيئن خالي سليٽ. پر هي جي ٻار هاڻ خالي دماغ کانپوءِ بڪ ۽ بيمارين وگهي مري رهيا آهن. انهن ۾ ان گهوسٽ اسپتالن جو وڏو ڏوهه آهي، ڇا قائم علي شاهه صاحب کي اها خبر ناهي ته سنڌ ۾ ميڊيڪل سپريٽينڊنٽ واريون آساميون لکين رپين ۾ وڪامجنديون آهن. ڇو جو انهن آسامين تي ويهندڙ ڊاڪٽر صاحب وٽ لکن ۽ ڪروڙن جون دوائون خريد ڪرڻ جا اختيار هوندا آهن ۽ پوءِ انهن ڏوڪڙن جو چوٿون حصو هو ان تر جي سرڪاري ايم اين ايز يا ايم پي ايز کي ڏيندا آهن، اڌ پاڻ کائيندا آهن ۽ چوٿون حصو ٿري حڪمراني جو شڪار ٿي ويندو آهي. 130 ارب حڪومت تعليم تي خرچ ڪري سي به هڪ اهڙي سرشتي ۾ ضايع پيا ٿين ته هاڻ ٿر ۾ آيل ڏڪار اسان آڏو پيو انڪشاف ڪري ورتو ته سنڌ ۾ صحت جو ادارو ڪيئن ٿو ڪم ڪري اهو ڪيئن ممڪن آهي، جتي گهوسٽ اسٽادن جو اتالو هجي، اتي ڇا سڀ ڊاڪٽر ڊيوٽيون ڪرڻ ايندا هوندا؟ جهڙا ڪانو تهڙا ٻچا. جڏهن ماسٽر اسڪول مان غائب هوندا ته لازمي آهي ته ڊاڪٽر به اسپتالن مان غائب هوندا ۽ جي ههڙو اسان جو وزيراعليٰ هوندو ته پوءِ رهيو ڪهيو نور به ڇٽ. اسان شهباز شريف کي ڪيترو به پرو ڇئون، پر هو حڪمراني ۾ اسان جي سنڌ جي وزيراعليٰ کان ويهڻ تي بهتر آهي. تازو تعليم تي "Aser" جي جيڪا رپورٽ آئي هئي، ان شاهدين ٻڌايو ته پنجاب اندر ٻين صوبن کان تعليم بهتر آهي. جڏهن ته سڀني کان بدتر تعليمي نظام سنڌ ۾ آهي ته پڪ سمجهو ته سڀ کان بدترين صحت جو کاتو به سنڌ جو آهي. پر ٿر ۾ آيل ڏڪار

جو سنڌ فيسٽيول سان ڪو به تعلق ناهي. هي فيسٽيول پهريون ڀيرو ٿيو. مان جڏهن مارچ ۾ ڍاڪا ويو هئس. هنن لاءِ هي بهار جي سڄي موسم فيسٽيول وانگي آهي. هو پنهنجي ثقافت ۽ ٻولي تي ناز ڪندا آهن. ڍاڪا ڇا سڄي دنيا ايئن ڪندي آهي. اڄ اسان کي اهو ڪم جيڪڏهن بلاول ياد ڏياريو آهي ته ان جو ڌڪار سان ڪهڙو تعلق. پاڻ کي بري کي برو چوڻو پوندو ۽ سٺي کي سٺو ۽ جي ايئن نه ڪيوسين ته پوءِ اسين ڪنهن ٻئي کي نه پر پاڻ کي دوکي ۾ رکنداسين ۽ اهو به ڪريڊت بلاول ڀٽي کي وڃي ٿو ته هن سائين قائم علي شاهه کي ننڊ مان اٿاريو ۽ پوءِ سڀني هڪ هڪ ڪري ان ۾ پاڻ کي ڳڻايو. پوءِ اها پل سپریم ڪورٽ هجي يا سنڌ هاءِ ڪورٽ جنهن جي چيف جسٽس سومو نوٽيس ورتو. پوءِ ميان صاحب لتو فوج لٽي وغيره وغيره.

هڪڙي ڳالهه امرتاسين جي صحيح ثابت ٿي ته ڪيئن آزاد ميڊيا مصيبت کان ماڻهن کي بچائيندي آهي. ڇو جو ان "Demand of supply" جلد ۽ سست صحيح خبر پهچائڻ ۾ هوندي آهي. هن ان لاءِ 1959 ع ڌاري چين ۾ آيل ڌڪار جو حوالو ڏنو ته ڪيئن ميڊيا تي رياست جي "Mono poly" لکين ماڻهن جو موت جو ڪارڻ بڻي. ان ڪري اسان کي پنهنجي ميڊيا تي ڪيترا به اعتراض هجن. پر هنن ٿر واري واقعي کي ايئن وائڻو ڪيو جيئن اڄ کان ويهه سال اڳ ٽنڊو باگو واري واقعي کي وائڻو ڪيو هو. ها پر ان ميڊيا ۾ ڪيترائي ماڻهو ويٺا هئا. جن کي سنڌ فيسٽيول جي ڪاميابي تي اسان جي سنڌين جي صوفين هٿ ۽ عربن جي غلامي نه ڪرڻ تي وڏو اعتراض آهي. اسان جي موهن جو دڙو جي تهذيب تي وڏو اعتراض هو.

حمزه شريف کان ڪير پڇي ته سهي ته هنن اهڙن لوڪن جو (جيڪي ٿر ۾ پڻ آباد آهن) جيڪي پنجاب جي وارياسي علائقي چولستان ۾ رهن ٿا، انهن جو ڪهڙو حشر ڪيو آهي. تازو پنجاب چولستان ۾ 75 اسڪولن جي بجيٽ روڪي ڇڏي اتان جا ماڻهو عام سهولتن کان ايئن ئي وانجهيل آهن، جيئن ٿر جا ماڻهو. ايسٽائين ڇو، انهن ماڻهن سان جيڪو هندستان ۾ ٿئي پيو اها ڪٿا به سڀني کي خبر آهي. ان ڪري جيڪو ترين جي ڌڪ ۾ شريڪ ٿئي، اهو هجي، جنهن جا اهڙن لوڪن جي گناهه ۾ هٿ ميرانه هجن.

هوند پورو پاڪستان سٺي حڪمرانيءَ جي اثاٺ ۾ ورتل آهي. پر سنڌ حڪومت سڀ ليڪا لتاڙي وئي آهي. ٿر جي اندر جانيون ڌڪار جي ڪري نه ويون آهن. ڌڪار ته اتي صدين کان ايندو آهي. ٿورو گهڻو مال به مردنو آهي. پر انساني جانيون نه وينديون آهن. هيل هي سڀڪجهه ان ڪري نه ٿيو آهي ته حڪومت آهي ئي ڪونه. اها ماڻهن جي ترقي لاءِ انهن جي عام سهولت لاءِ رکيل پئسن ڪاٺ سان سلهاڙيل آهي. ان ۾ هڪ سبب اهو به آهي ته هي حڪومت لوڪل باڊيز جون چونڊون ڪرائڻ کان بنهه نابري ڏيکاري ويهي رهي آهي. اها اقتدار هيٺئين سطح تائين

پاڻيواري ڪري هلائڻ لاءِ تيار ئي ناهي. جيڪڏهن لوڪل باڊيز، تعلقن سطح تي يونين ڪائونسل هجن ها ته گهڻو ڪري ايئن نه ٿئي ها. هو پنهنجي حلقن جي اهڙي صورتحال خراب ٿيڻ کان اڳ ئي ٻڌائي ڇڏين. ڪڏهن جو هر ڪٽنب تائين پهچائڻ ۾ آساني ٿئي ها. هيل هنن ٿري ماڻهن وٽ پيپلز پارٽي کي ڏنو هو ۽ پيپلز پارٽي ان جي عيوض هنن کي ڇا ڏنو؟ هنن جو هڪڙو وزيراعليٰ ارباب رحيم به ٿيو هو. هن ٿر ۾ روڊن جو چاروڇائي ڇڏيو، ٿرين جي ٿوري گهڻي ڪنهن واهر ڪئي، اها ارباب رحيم ڪئي. اها ڳالهه بهي آهي ته منهنجو وزيراعليٰ قائم علي شاهه آهي. ڇو جو هو منهنجي ووٽن تي ڪٿي آيو هو. جڏهن ته ارباب رحيم لانگ بوت چمڪائڻ ڪري وزيراعليٰ ٿيو هو. انتهائي افسوس سان سنڌ ۾ ڪم ڪندڙ اين جي اوز جو حال به ڏاڍو خراب آهي. ان جي باوجود به ته ٿر ۾ ترديد نالي ڪم ڪندڙ تنظيم واقعي به ٿر ۾ ڪم ڪيو آهي ۽ شايد ڪجهه به ٿي بيون به اين جي اوز هجن، جن ڪم ڪيو هجي. پر هن ڪارپوريت دنيا کي به هاڻ اين جي اوز مليون آهن. جن ذريعي بجاءِ سڌرڻ جي بدتر ٿيون آهن. مون اهڙيون اين جي اوز به ڏٺيون آهن، جيڪي هڪڙي حال ۾ ماڻهو گڏ ڪري بينر مٽائي ساڳي پروگرام تي چار پروگرام ڏيکاريه بجيتون پاس ڪرائي "Voucher" پرينديون آهن. هن ڪارپوريت دنيا جون اين جي اوز به هاڻ ڪارپوريت ٿي ويون آهن.

سچ ته اهو آهي حڪومت جو ڪوبه متبادل ناهي. هي حڪومت اڌ حڪومت چئبي، جيستائين لوڪل باڊيز جي حڪومت هيٺين سطح تائين نه ٿي جوڙي وڃي ۽ جيڪڏهن هيٺين سطح تائين لوڪل باڊيز نه جڙنديون، ههڙا ٿر جهڙا واقعا اڃا وڌيڪ ٿيڻ جا خدشا آهن.

ڇا تڙ جي ماروئڙن جون مرڪون واپس نه موٽنديون؟

اختر بلوچ

گذريل ڪجهه ڏينهن کان شام ٿيندي ئي ٽي وي جي هر نيوز چينل تي ٿر تي ايندڙ ڪاري ڏڪار بابت بحث مباحثا ۽ مذاڪرات هلڻ شروع ٿيندا آهن ۽ مسلسل رات جو دير تائين هلندا رهندا آهن. هر چينل جا اينڪر وڌ کان وڌ ٿر جي ماڻهن تي آيل آفت جو جوش و خروش سان ذڪر ڪندا آهن ۽ پروگرام ۾ آيل مختلف پارٽين جا نمائندا، ترو تازه ۽ هشاش پشاش چهرن سان پنهنجو پنهنجو بچاءُ ڪندا رهندا آهن ۽ پاڻ کي ڪنهن به واقعي جو ذميوار ڪونه سمجهندا آهن، پروگرام هلندي وڃ ۾ ٿر جي حالت زار ڏيکاري ويندي آهي، ڪڏهن غريب مسڪين پيرين اگهاڙيون عورتون مٿي تي مٿ ڪئي پاڻيءَ جي ڦڙي لاءِ واجهائينديون وٽنديون آهن. ته ڪڏهن موت جي منهن ۾ ويندڙ ٻار، جن ۾ تڪليف ۽ سور کان روئڻ جي طاقت به ڪانه رهي آهي ۽ رڳو اوباسيون ڏيندا آهن ۽ هنن جون مائرون بيوس ٿيو هنن جي مرڻ جو انتظار پيون ڪنديون آهن ۽ وري ڪڏهن وارثن ۽ ٻارن جي موت تي ٻار ڪيندڙ ناريون ته ڪڏهن سير اتي ۽ پٽ گهر لاءِ ڪلاڪن جا ڪلاڪ گرميءَ ۾ بيٺل ناريون، ٻار ۽ پيرسن ڏسي ائين لڳندو آهي، جڻ ڪنهن فلم جا منظر هجن ۽ سوچيندي آهيان ته، ڇا هنن جي ٻڪ، ڏک ۽ تڪليف جو ڪو سدباب ٿيندو يا رڳو هميشه وانگر به چار ڏينهن ميڊيا تي وٺ وٺان ٿيندي منسٽرن ۽ آفيسرن جا قافلا به چار ڏينهن تڪليف ڪري وٺي تائين ويندا ۽ پوءِ ميڊيا کي ٻيون استوريون ملي وينديون، ٿر وسري ويندو ۽ ”ساڳيا ٽڪر ساڳ سان هوندا“ ۽ ڪارو سون ۽ گريناڻيت پيدا ڪندڙ علائقو انڌيرن ۾ گم ٿي ويندو.

مون کي ياد آهي ته، ڪجهه سال اڳ جڏهن سنڌ کي هٿ وٺي ٻوڙيو ويو هو، تڏهن ڪجهه مهينن کان پوءِ ڪراچيءَ جي بازار ۾ مون پنهنجي پراڻي سهيليءَ کي گهڻي وقت کانپوءِ ڏٺو. هوءَ حيدرآباد ۾ رهندي هئي ۽ ڏاڍي سادي هئي. هن جو گهر وارو ڪنهن پوري سوري نوڪريءَ ۾ هو ۽ ننڍڙي گهر ۾ رهندا هئا، پر هينئر هن جو ڊزائينر لباس، آگرين ۾ هيري جون منڊيون ۽ ٺاهه جوڙ ڏسي ٿوري حيران ٿيس، هن اوچتي

تبديليء جو پيچيومانس ته چيائين: ”سندس گهر واري جي ترقي ٿي آهي. هاڻي
 ڪامورو ٿي ويو آهي ۽ تازي آيل ٻوڏ وارن علائقن مان هڪ تي پوسٽنگ ٿيل اٿس.
 هينئر ڪراچيءَ ۾ ڊفينس ۾ رهي ٿي. خوش ٿي چيائين: ”بنگلو ورتو اتر ڀٽ جي
 شادي ڪرائي اتر ڀٽ کي پلس آفيسري وٺي ڏني آهي. هينئر ڏييءَ پريڻيان ٿي. سو
 چار پنج سونا سيت وٺڻ آئي آهيان، آخر ڏييءَ کي به لاڏڪوڏ مان پريڻاڪو آهي.“ مون
 پڇيس ته، ”پنهين ته انٽر پاس هو آفيسر ڪيئن ٿيو؟“ چيائين: ”جڏا ان ڳالهه کي،
 پلس ڏيئي وٺي نوڪري وٺي ڏني اٿس. بس الله جون دعائون آهن. هيءُ پوسٽ ملي
 اٿس. سو به ٿي پئسا ٺهي پيا آهن، اڳيان به الله ڏيندو عمرو ڪري آئي آهيان، هاڻي دعا
 ڪر ته حج ڪري اچان“.....

اهو قصو انهن سمورن راشي ڪامورن ۽ آفيسرن جو آهي، جن ٻوڏ متاثرين جي
 امداد مان لکين ڪروڙين ٺاهيا. مون ٻوڏ کانپوءِ ڪراچيءَ جي وڏين بازارن ۾ اهڙيون
 گهڻيون مايون سون گهڙائيندي مهانگي خريداري ڪندي، وڏين گاڏين ۾ گهمندي
 ڏٺيون، جيڪي ڪجهه وقت ۾ اهڙي عيش و آرام واري پوزيشن تي پهتيون. چوندا آهن
 ته، ”مروان موت، ملوڪان شڪار“ اسان جا عملدار تپيدار کان وٺي سيڪريٽريءَ
 تائين اهڙن موقعن جو انتظار ڪندا آهن ۽ وٽائي فقير وانگر ”ڪاڙي وٽايا ڪاءُ“ کائيندا
 ويندا آهن. ٻيا مرن ته ڇا، جيئن ته ڇا، هُنن جو ڏهه ٽي آڱريون گيهه ۾! هُنن کي ڪنهن
 به بڪئي ڏکڻي جي ڏانهن ڪوڪ ۽ تڪليف ڏسڻ ۾ ڪانه ايندي آهي. ڪنهن جي
 بڪ ۽ بيماريءَ جو احساس ڪونه هوندو آهي، هو پنهنجي اولاد لاءِ مال ميٽر ۾
 مصروف ٿي ويندا آهن.

اڄ به مونکي ٻوڏ ۾ مڪليءَ تي آيل نارين ۽ ٻارن جو رستن تي ماکوڙن وانگر
 پيل، امدادي سامان جي گاڏين پٺيان چرين وانگر ڊوڙ، اتي لپ لاءِ ذليل ٿيل، ڌڪا
 کائڻ، پوليس وارن جون لنيون کائڻ ياد آهي ۽ هاڻي وري اهي ساڳيا منظر ٿر ۾
 دهرائجن پيا. چون ٿا ته، ميڊيا وڏائي چڙهائي ٻڌائي ٿي. آئون پڇان ٿي ته، ڇا هي سڀ
 ڪجهه ڪنهن ڊرامي جا سين آهن؟ ڇا هي سڀ بڪيون، بيمار عورتون اداڪارائون
 آهن؟ ڇا هي جهر ڪيءَ جي ٻچن وانگر وات پٽيل، موت جي منهن ۾ ويندڙ گلن جهڙا
 ٻار اداڪاري پيا ڪن؟ هي سڃاڳوڻ، خالي ٿيل ويران گهر به ڪنهن ڊرامي جا سيت
 آهن؟ اها ڳالهه ڪندي هُنن کي ذري جو انفسوس نٿو ٿئي، جي ماڻهو اکيون پوري ٿوري
 دير لاءِ هُنن مرندي ٻارن جي جاءِ تي ڪنهن پنهنجي پياري ٻار جو سوچي ته ڇا حال ٿو
 ٿئي.

ٻاهرين ملڪن ۾ ڪنهن جي پلي يا ڪتو به مريو پوي ته ميڊيا ۾ يونچال اچيو
 وڃي. مون کي ياد آهي ته، برطانيا ۾ 2010ع جي اليڪشن مهم جي دوري تي وزير
 اعظم گورڊن برائون هڪڙي ڳوٺ ۾ ويو ته اُتي هڪڙي پوڙهي ماڻيءَ هن کان ڪو

چيندڙ سوال ڪيو. جنهن جو هُن وٽ جواب ڪونه هو ۽ گل مول جواب ڏيئي مائيءَ مان جان ڇڏيائين. جڏهن گاڏيءَ ۾ اچي ويٺو ته تڪڙ ۾ هن کان ڪوٽ ۾ لڳل مائيڪ بند ڪرڻ وسري ويو ۽ هُن پنهنجي سيڪريٽريءَ کي چيو ته. اوهان هن پوڙهيءَ کي مون تائين اچڻ چو ڏنؤ؟ هن جو اهو جملو مائيڪ کليل هئڻ ڪري ڪنهن ريڊيو تي ٻڌڻ ۾ آيو ۽ پوءِ هر ريڊيو هر ٽي وي چينل تي ورجايو ويو ۽ ان تي تنقيد شروع ٿي ويئي ته. وزير اعظم عورت لاءِ ائين چو چيو ۽ پراڻن اچي خوار ٿيو ۽ نيٺ هُن جي گهر وڃي. هُن کان معافي ورتي. انهيءَ هڪڙي جملي هُن جي ووتن تي به اثر وڌو ۽ اليڪشن ۾ هو ۽ هُن جي پارٽي هارائي ويئي. پر اسان وٽ ته ڪنهن منسٽر جي پٽيوالي سان به ڪو غريب مسڪين ماڻهو ملي سگهي. ڀلي ڀيا هزارين ماڻهو مرن. ڀلي ڀيون تباهيون اچن پر هُنن جو ڪو به داد فرياد ٻڌڻ وارو ڪونهي. اليڪشن ويجهي ٿيندي ئي اهي ساڳيا وڏيرا. مير. پير پوتار گهرن مان نڪريو اچن ته ڏوٻجو اڃا. اجرا ٿيو. نون واعدن ۽ اقرارن سان ڳوٺ، ڳوٺ ۾ ڪاهيو پون، پوءِ هُنن کي نه گرميءَ جي نه سرديءَ جي پرواهه هوندي آهي. بس وري اسيمبلي ۾ پنچڻ جي آرزو هوندي آهي. ته اڳي کان اڳرا ٿي حڪومت ۾ اچي مال ميڙيون. مسڪين ماريون ۽ هٿرادو تباهيون ۽ ٻوڏون آڻيون. هاڻي ڏسڻو آهي ته، ٿر جي هن تباهيءَ جو ڪهڙو تدارڪ ٿو ٿئي. هي جيڪي امداد جا اعلان ڪيا ويا آهن. اهي مستحق ماڻهن تائين پهچن ٿا يا نه.

ٿر جي ماڻهن جي منهن تي وري مُرڪون واپس اچي سگهن ٿيون يا نه. ماڻرن جون جهوليون وري آباد ٿي سگهن ٿيون يا نه. ويران، ڀٽيانگ گهر آباد ٿين ٿا يا نه. ۽ انهيءَ خوني سانحي جي ذميوارن کي سزا ملي ٿي يا نه. وري اهڙا باب دهرائڻ بند ٿين ٿا يا نه. ٻين ملڪن ۾ هڪڙي اسڪينڊل تي حڪمران استعيفائون ڏيئي وڃي گهر پڙا ٿيندا آهن. هتي ته مسلسل اسڪينڊلن مٿان اسڪينڊل آهن پر مجال آهي جو ڪنهن جو وار به ونگو ٿئي. هتي جزا ۽ سزا جو تصور ئي ڪونهي. ڇا هارڻ به سنڌ جا ماڻهو پنهنجون واڳون ساڳين چهرن جي حوالي ڪندا ۽ ”ساڳيا لائون، ساڳيا ڇُگهه“ وارو تصور رهندو ساڳيون استوريون ٿي وڃن ٿي هلنديون ۽ اسين سڀ بيحس ٿي سڀ ڪجهه وساري ڇڏينداسين!

Daily Kawish, Hyderabad- March 20th, 2014

مورن کان ماڻهن تائين درد ڪتا

غلام حسين رنگريز

ياد تو اچيم ته ڪنهن دور ۾ پرائمري نصاب جي اسماعيل عرساڻيءَ جو لکيل هڪ مضمون "وسڪارو" سبق طور پڙهايو ويندو هو. انهيءَ سبق جي سهڻي بهڳڻي ٻوليءَ تي پنهنجو مٿ ڀاڙ آهي. پر هڪ حساس دل جو درد اڇلون ڏيندو ڀاڙ پسانيندو محسوس ٿئي ٿو هيءُ سبق ٿر جي حوالي سان آهي. جڏهن عرساڻي صاحب اسڪولن جي انسپيڪٽر هو ته ٿرپارڪر جي اسڪولن جو دورو ڪندي هڪ اسڪول ۾ ويو ۽ شاگردن کان ٿيسٽ وٺڻ جي خيال کان ڪجهه سوال پڇيائين ۽ انهن سوالن مان هڪ سوال اهو هو ته "بهار جي مند ڪهڙي هوندي آهي؟" انهيءَ تي هڪ ٿري بالڪ وراڻيو "وسڪارو". عرساڻي صاحب عجب ۾ پئجي ويو پر محسوس ڪيائين ته ٿر ۾ واقعي بهار جي مند جهڙوڪر ايندي ئي نه آهي ۽ "وسڪاري جي ويلا" ئي ٿري لوڪن لاءِ بهار مثال هوندي آهي.

سنڌ جا هونئن ته طبعي ڀاڱا سڙو وڇولو ۽ لاڙ شمار ڪيا ويندا آهن. پر سنڌو ماڻهيءَ ۾ ڪاچو ڪوهستان ۽ ريگستان به اچي وڃن ٿا. انهن ايراضين جي ماڻهن جي جياپي جو مدار ئي وسڪاري تي آهي. انهيءَ ڪري هيءُ چوڻي عام ٿي ويئي آهي ته "وٺو ته ٿر، نه بر ئي ٿر" ٿر جو هيءُ ريگستاني علائقو ڏکڻ اوڀر ۾ سوين ميلن ۾ پکڙيل آهي، جتي قديم سنڌي لوڪن سان گڏ بعد ۾ آيل مختلف ذاتين جا لکين ماڻهو آباد آهن. ٿر جو وارياسو ڪارونجهر کان ٿيندو ڪڇ هندستان سان وڃي لڳي ٿو. هن علائقي ۾ واريءَ جون يتون جبلن وانگي اتاهيون نظر اينديون آهن. ڪٿي وري هيٺاهين ۾ ترايون ۽ ڏهر به ٿيندا آهن. جتي برسات جو پاڻي گڏ ٿي ويندو آهي ۽ ماڻهن ۽ چوپائي مال جي پيئڻ جو وسيلو بڻجي پوندو آهي. هتي ڪٿي ڪٿي اونهي کوٽيل کوھ به پيئڻ جو پاڻي مهيا ڪندا آهن. پر مسلسل انهن مان پاڻي ڪڍڻ ڪري اهي سٺ پهرن وارا کوھ به سڪي ويندا آهن. اهڙي صورتحال ۾ ماڻهو پکي پکڻ ۽ مال موڻشي پاڻيءَ جي ڦڙي ڦڙي لاءِ به پريشان رهندا آهن ۽ سندن اکيون اپ ۾ پيون ڪڪرن لاءِ جهاتيون پائينديون آهن ته ڪڏهن ٿي گهنگهور گهٽا ڇانئجي، وڃ

وراکا ڏئي ۽ اپ مان مينهن وسڻ جا ويس ڪري پتون ٿو ڀڄائي ۽ تل ترايون تار ڪري اهو وسڪاري جو اوسيئڙو ٿري لوڪن جي چٽ ته قسمت جو حصو بڻجي ويو آهي. لطيف سائين ٿر ۽ ٿرين جي انهن حالتن کي به ڏٺو ۽ محسوس ڪيو آهي ۽ پاڻ انهن ڪيفيتن جو اظهار هن ريت ڪيو اٿس:

پير ڪنڀائون بر ۾، پيارين پهن،
سنجن سائيڪن تي، وڏيءَ وير وهون،
پايو جر جنڊن ۾، ڪوڏان ڪن ڪهون،
ڏينهان ڏينهن نئون، مون کي وره ويڙهيچن جو

(لفظ ۽ انهن جون معنائون: پير-ڪوه، بر-رڻ پٽ، پهن-پڪريون، سنجن-پاڻي ڪڍڻ، سائيڪن-سٺ پرها ڪوه، وڏيءَ وير-صبح سوڀر/سر، جنڊن-ٻوڪن يا چمڙي جون ڪليون، ڪوڏان-خوشيءَ مان) يا وري لطيف سائين چواڻي:

ٿر ٿوهر گهر جهوپٽا، پارڻ جن جو ٻوه،
انا مينهن ملير تي، تهڪي نڪتا توه،
رات به منهنجي روح، ستي سڄڻ ساريا.

ٿر، جيڪو لوڪ گيتن، لوڪ داستانن ۽ مارو ماڻهن جو ديس آهي، سوهر لحاظ کان شاهوڪار آهي ۽ سنڌ جي ذات ڏئين مراد فقير، مائي ڀاڳي، شفيق فقير جو ديس آهي. مارئي سان گڏ هيءُ داستان ڍول مارو جو به ملڪ آهي. هيءُ پرمار راجپوتن سان گڏ رويلي ڪولهي جو به ڏيهه آهي. هيءُ "تاريخ ريگستان" جي مصنف رائجند رانڌو، مسڪين جهان خان ڪوسي، عبدالواحد آريسر، عبدالڪريم ۽ وفا پلي، عبدالقادر جوڻيجي، پريو ناشاد (هاڻي نفيس احمد شيخ)، حليم باغي، جمن دريدر، مير حسن آريسر، حاجي ساند ۽ ٻين ڪوڙسارن شاعرن ۽ اديبن جو ڏيهه آهي.

سنڌ ۾ جيڪو ريگستان آهي، تنهن کي ٿر ۽ پنجاب واري ريگستان کي چولستان سڏيو آهي. حڪمرانن جا رويا ٻنهي ريگستانن جي واسين ڏانهن هڪجهڙا نه پر امتيازي آهن. جيڪا ڳالهه نهايت افسوسناڪ آهي پر ڇا ڪجي، "پورب مارياس، ڪنهن در ڏيان ڏانهڙي".

اسان وٽ فقط ايئن ٿئي ٿو ته جڏهن ٿر ۾ ڏڪار ۽ سوڪهڙو ٿئي ٿو جنهن ۾ هزارين ماڻهو مرضن ۽ موتن جو بڪ بڻجن ٿا. چوڀاين جا هڏا وان ڍانچا واريءَ تي ٽڙيل پڪڙل نظر اچن ٿا ته ميڊيا حرڪت ۾ اچي وڃي ۽ پوءِ حڪمران اگهور نند مان اڪيون پتي اٿن ٿا، نيم يا غير سرڪاري تنظيمون حرڪت ۾ اچن ٿيون، پر هن علائقي جي عوامي نمائندن جي ڪن تي جونءَ به نٿي سري شرمساريءَ جي ڳالهه ته پري رهي. ٿر سان هيءُ هاجور ڳوڻا جو مامرو نه آهي، پر سالن کان ايئن ٿيندو پيو اچي. ٿرين جي ڏک درد جو اهو علاج نه آهي ته سنڌ سرڪار امداد لاءِ 10 ڪروڙ

منظور ڪري، بحريه ٽائون جو ملڪ رياض 20 ڪروڙن جي امداد ۽ ملڪ جو وزيراعظم نواز شريف هڪ ارب ڏيڍ جو اعلان ڪري هليو وڃي. ڇا مري ويل معصوم ٻارڙن ۽ ماڻهن کي اهي امدادون ڪنهن ڪم اچي سگهنديون؟ ڇا انهن امدادن سان ايندڙ سالن ۾ ڪنهن ايندڙ ڏڪار جي آفت کي تاري سگهيو؟ ڇا پنهنجن پيارن جي وچوڙي جو وڏو پرچي سگهندو؟ ڇا پنهنجن اجهن کي ڇڏي بي گهر ٿي مال ڪاهي آباد وسندين ڏانهن ويندڙن جي درد جي ڪٿا ختم ٿي سگهندي؟ ڇا ايئن ملير مرڪڙو ٿي سگهندو؟ ڇا ايئن درد ونديءَ جو ديس وسي سگهندو؟

اسان جي عوامي نمائندن ۽ اقتدار جي صاحبن انهيءَ ڳالهه کي ڪڏهن به سنجيدگيءَ سان ويچار هيٺ نه آندو آهي ته سائنس ۽ ٽيڪنالاجي جي هن ترقي يافتہ دور ۾ ايندڙ ڏڪارن کان سدائين لاءِ بچاءَ جون ڪي حڪمت عمليون جوڙي اهڙا به عملي قدم کڻي سگهجن ٿا، جن سان تر آباد ٿي سگهي ٿو. پاڻي جي کوٽ پوري ٿي سگهي ٿي. مهل مرضن کان بچاءَ لاءِ اڳواٽ صحت سنڀال جا جتن به ڪري سگهجن ٿا. سعودي عرب ۾ به صحرا آهي، عراق ۾ به دشت سوس آهي، لبيا جو وڏو حصو ڀٽ آهي. روس ۾ سائبيريا جو ڀٽ ۽ چين ۾ گوبي جو صحرا آهي. انهن ملڪن طرفان اختيار ڪيل اپائن جو اڀياس ڪري ٿر ۽ چولستان جي مسئلن کي مستقل بنيادن تي ختم ڪرڻ لاءِ منصوبا بندي ۽ عملي اپاءَ چونڌا ڪيا وڃن؟

ٿر مان لڌل ڪوئلي تي بجلي گهرن جو ته سوچيو وڃي ٿو پر اهو چوٽو سوچيو وڃي ته ٿر تائين پاڻي پهچائڻ لاءِ ڪي اپاءَ ورتا وڃن، ڪارونجهر جي قيمتي پٿر ۽ اتي موجود معدنيات کي لٽڻ لاءِ ته حڪمرانن وٽ سوچون به آهن ته وسيلو به پر ٿر جي وارياسي کي سيراڀ ڪرڻ لاءِ ڪابه سوچ، ڪو به فڪر، ڪابه ڳڻتي ۽ منصوبا بندي نه آهي.

عالمي ادارن جي سهڪار سان هنن آفتن کي تاري سگهڻ ڪا ايتري ڏکي ڳالهه نه آهي، پر شرط آهي ته مسئلي جي هن پهلوءَ طرف سنجيدگيءَ سان ويچارجي. ڪجهه مهينا اڳ ٿر جي مورن ۾ بيماري پئي ته سوين مور مري ويا ۽ هر سال جڏهن سوکھڙو ٿئي ٿو ته هزارين انسان ۽ چوپايا موت جو شڪار ٿي وڃن ٿا. مور ٿر جي سونهن آهي، ڇاهي اهو ڪارونجهر جي ڪور هجي يا ٿر جي ڀتين تي. صبح ساڃهر جڏهن سج ڪٺي ڪڍي ٿو ته مور پنهنجا حسين پر ڦهلائي جنهن جنهن سان رقص ڪري ٿو ته ساري ڪائنات رقصان نظر اچي ٿي. ان جي رقص جي ردم سان عدنان سميع جي پيانو تي تيزيءَ سان هلندڙ آڱرين کي به ڀيٽي نٿو سگهجي ۽ جي روي شنڪر پنهنجي آڱرين کي ستار جي سرن تي هلائي ته هيڪر سندس آڱريون به آرتيون ٿي پون. اهو مور جنهن جو پڪ اسان قرآن مجيد ۾ رکون ٿا، سو ڪافي عرصي کان سرحدي نگهبانن جي گوليءَ جو بڪ بڻجندو رهيو ۽ تازو تنهن موذي مرض متس

وار ڪيو. اسان بي حس ماڻهو جيڪي ماڻهن جي مرڻ تي به لڙڪ لاڙي نٿا سگهون، سي مورن جي مرڻ تي ڪهڙو ڪهڪاءُ ڪري سگهنداسين.

اسان جي جهنگلي جيوت واري اداري ته مورن جي سار نه لڏي، پر انساني حياتين جي نگهبانن به ڪڏهن اهو نه سوچيو آهي ته ڪو جوڳو ڀاءُ ڪجي، ڪا پاليسي ٺاهجي ۽ عالمي سائنسي ماهرن کي گهرائي اڀياس ڪرائجي ته "تر جي انهيءَ المي جو مستقل حل ڇا آهي؟"

منهنجي راءِ آهي ته تر جي سوڪهڙي واري مسئلي کي هينين اپائن ذريعي مستقل بنيادن تي حل ڪرڻ ڏانهن قدم وڌائي سگهجي ٿو:

1. تر ۾ پڻ چڪي ذريعي سوين ٽيوب ويل لڳائي سگهجن ٿا، جن ذريعي نه رڳو پيئڻ جي پاڻيءَ جو مسئلو حل ٿي سگهي ٿو پر آباديءَ لاءِ به پاڻي مهيا ٿي سگهي ٿو.

2. جتي ڪارو پاڻي نڪري اتي ڪاري پاڻيءَ کي مٺي پاڻيءَ ۾ تبديل ڪرڻ جا پلانٽ لڳائي سگهجن ٿا.

3. بئراجي پاڻيءَ کي وڌن ۽ ڪشادن پائپن ذريعي تر تائين پهچائي پاڻي جي ضرورت جو پورا ٿو ڪري سگهجي ٿو. اهو تجربو لبيا ۾ ٿيل آهي ۽ قابل عمل آهي.

4. وسڪاري جي پاڻيءَ کي هيٺاهين ۽ ترائين ۾ استون پچنگ ٿيل تلائن ۾ جمع ڪري سگهجي ٿو.

5. ٽي سگهي ٿو ته عالمي ماهرن ۽ سائنسدانن وٽ ڪي ٻيا طريقا به هجن، جن مان لاپ پرائي تر جي زرخيز زمين کي باغ و بهار بڻائي سگهجي ٿو. اهڙيءَ ريت مورن جي مرڻ کان ماڻهن جي مرڻ تائين جي درد ڪٿا جو انت آڻي سگهجي ٿو.

هي صحرا موت جو صحرا ڇو؟

زاهده حنا

شڪسپيئر پنهنجي ڪنهن ڊرامي ۾ ڪردار جي زبان مان اهو چورايو آهي ته هڪ انسان جيڪو نابين آهي سو به ڏسي سگهي ٿو ته دنيا ۾ ڇا ٿي رهيو آهي . ڪنگ ليئر جو اهو جملو اڄ ڏاڍو ياد اچي رهيو آهي . ٿر جي بي حال ماڻهن سان همدردي لاءِ ويل اسان جو وڏو وزير ۽ سندس همراھ ٿڪ ۽ صدمي ۾ چور ٿي جڏهن مٺي سرڪٽ هائوس ۾ پهتا ته اهو ڪيئن ممڪن هو ته انهن لاءِ مانجهاندي جو بندوبست نه ڪجي ها . ان مانجهاندي ۾ موجود طعامن جا تفصيل ڄاڻي مونکي بينظير ڀٽو ياد آئي . هوءُ 70 ڪلفٽن ۾ جڏهن پنهنجن ڪارڪنن سان دستر خوان تي ويٺي ته دال ، چانور نان ۽ هڪ سبزي کانسواءِ ڪجهه نه هوندو هو . اهو ڪاڏو هوءُ پاڻ به کائيندي هئي ۽ پنهنجي جان نثارن کي به کرائيندي هئي . هيئن لمحن ۾ هوءُ ان ڪري ياد اچي رهي آهي جو هوءُ مدبر هئي . اڳواڻ هئي . ان کانپوءِ ايندڙ شايد اهي ماڻهو آهن . جيڪي سنڌ جي پهراڙين مان ووت وٺڻ کي پنهنجو پيدائشي حق ۽ اتي رهندڙن جو پيدائشي فرض سمجهن ٿا .

هن وقت سنڌ حڪومت جي ذميوارن جو چوڻ آهي ته ٿر پارڪر ۾ ٿيل ڏڪار ۽ ان نتيجي ۾ مارجي ويلن جو انگ ميڊيا خاص ڪري اليڪٽرانڪ ميڊيا وڌائي چڙهائي پيش ڪري رهي آهي . هن مرحلي تي اهو ڪيئن ڄاتو ويو ته ان نازڪ صورتحال ۾ صوبائي حڪومت جي ذميواري کي وڌائي چڙهائي پيش ڪيو ويو آهي . اسان سڀ ڄاڻون ٿا ته اڳوڻي صدر زرداريءَ 18هين ترميم جي ذريعي اختيارن جي جيڪا ورڇ ڪئي آهي . تنهن ملڪ جي صوبائي حڪومت کي تمام گهڻو بااختيار بڻائي ڇڏيو آهي . اهڙي صورت ۾ سوال اهو ٿو پيدا ٿئي ته مقامي بيوروڪريسي ۽ صوبائي گادي ۾ موجود واسطيدار آفيسرن ۽ وزيرن حالتن جي نزاکت جو احساس ڇو نه ڪيو ۽ ان بحران کي منهن ڏيڻ ۾ ايتري دير ڇو ڪئي . ٿرپارڪر ۽ ٻين ضلعن ۾ پ پ جي سرگرم عهديدارن ان المناڪ انساني مسئلي تي ڇو نظر نه رکي ۽ علائقي جي آفيسرن تي ڇو نه دٻاءُ رکيو ته اهي رات ڏينهن هڪ ڪري اهو مسئلو حل ڪن .

اها ڏميواري انهن سياسي ۽ مذهبي پارٽين جي به هئي. جيڪي ان علائقي ۾ وڏا جلسا ڪنديون آهن. ڇا انهن جماعتن کي ان علائقي جي غريبن جي ضرورت رڳو ان وقت پوندي آهي، جڏهن ووت وٺڻ جي موسم ايندي آهي.

اها سٺي ڳالهه آهي ته وفاقي حڪومت صوبائي معاملن ۾ دخل نه ڏيڻ جو لاڙو رکيو آهي پر ٿرپارڪر جي ان الميائي سانحي مان اها ڳالهه آڏو آئي آهي ته صوبن مان اٿنڊر مسئلا ۽ معاملا جيڪي وڏن انساني المين ۾ تبديل ٿي سگهن ٿا تن جي باري ۾ وفاقي حڪومت کي وڌيڪ حساس رويو اختيار ڪرڻ گهرجي ۽ انهن جي حوالي سان هنگامي اپاءَ وٺڻ گهرجن.

ان حوالي سان ماڻهو به سوال اٿاري رهيا آهن. هڪ اهو ته هيءُ سوڪهڙو ڪو لڪيل ڍڪيل نه هو. نه ئي اها ڪا اڻ تر آفت هئي. ان باري ۾ ايجنسين کان پڻ چُڪ آخر ڪيئن ٿي. ٻيو سوال اهو آهي ته پاڪستاني ۽ هندستاني ٿر هڪجهڙن مسئلن جو شڪار هوندو آهي. پر هندستاني ٿر ۾ رهندڙ ماڻهن سان اهڙا مسئلا ڇو ناهن پيدا ٿيندا. اتي ايئن موت جا واقعا ڇو نه ٿيا. ان جو مطلب اهو ٿيو ته سرحد جي ٻئي پاسي اتان جي مقامي حڪومت جي معاملن تي پڪڙ وڌيڪ بهتر هئي. برساتون اتي به نه پيون. خوراڪ جي کوٽ اتي به هئي پر ان صورتحال کي سوڪهڙي ۾ تبديل ٿيڻ نه ڏنو. اسان هر معاملي ۾ هندستان ڏانهن آڱر ڪڍندا آهيون. پر اهڙن معاملن ۾ نه انهن سان مقابلو ڪندا آهيون ۽ نه ئي سکڻ لاءِ تيار هوندا آهيون. ۽ هاڻي ڪجهه احتساب پنهنجو به ڪجي. اسان اخبارن ۽ ٽي وي چئنلن سان سلهاڙيل ماڻهن، ٿر تي اوستائين ڇوڙيان نه ڏنو. جيستائين اهو گهوتالو انساني المي ۾ تبديل ٿيو.

اسانجيون بريڪنگ نيوز طالبان، وينا ملڪ ۽ ميرا بي بي رهيون. ان وقت اسانجن خبرن جو مرڪز ٿر ڇو نه هو. جڏهن اتي ڏڪار جي موسم اچي رهي هئي. هڪڙا ماڻهو ڇوڻ ٿا ته جمهوريت جو ڏوهه آهي يا جمهوريت ڇا ڏنو. مان چوان ٿي ته اها جمهوريت ئي آهي. جنهن ڪري ٿر جي مسئلي کي اٿاريو ويو. آمر حڪومتون هجن ها ته ان سانحي کي ميڊيا يا مخالف ڌر ايئن پياري نه سگهي ها.

امداد جي ورهاست وارو روايتي طريقو ۽ غير شفافيت جا امڪان

سهيل سانگي

هاڻي سڀني جو رخ تر ڏانهن آهي، وزير اعظم نواز شريف ۽ پيپلز پارٽي جو نوجوان چيئرمين بلاول ڀٽو زرداري به ڏڪاريل علائقي ۾ پهچي ويا آهن. سپريم ڪورٽ به نوٽيس وٺندي سنڌ سرڪار کي تر جي حالتن لاءِ ذميوار قرار ڏنو فوج به امدادي ڪاررواين ۾ حصو وٺي رهي آهي. بلڊر ٽائيڪون ملڪ رياض فوتي ٻارڻن جي وارثن لاءِ 5-5 لک رپيا ڏيڻ جو اعلان ڪري ڇڏيو آهي. آءِ بي اي سکر توڙي ٻيا انيڪ سرڪاري نيم سرڪاري ادارا ۽ ماڻهو ڏڪار ستايلن جي امداد لاءِ ميدان ۾ لهي پيا آهن. ڊونر ۽ اين جي اوز ته هونئن ئي اهڙن موقعن تي ميدان ۾ اچي ويندا آهن، لڳي ٿو ته تر واسين جي واهر ٿيڻ واري آهي، انهن جي مدد جو سامان ٿيڻ وارو آهي.

وزير اعظم هڪ ارب رپين جو اعلان ڪيو. ساڳئي وقت تي سنڌ حڪومت جي ڪارڪردگي تي بي اعتمادِيءَ جو اظهار ڪيو ۽ چيو ته ان معاملي جي جاچ ٿيڻ گهرجي ته ٻارن جو موت ڪيئن واقع ٿيو ۽ امدادي ڪٽڪ ڇو نه ورهائي ويئي؟ سوال پنهنجي جاءِ تي درست آهن. اڳوڻو وڏو وزير ارباب غلام رحيم به گذريل مئي وارين چونڊن کان پوءِ پهريون ڀيرو تر ۾ ڏسڻ ۾ آيو. سندس چوڻ هو ته امداد جي ورهاست کي شفاف بڻائڻ لاءِ رابطي ڪاري ضروري آهي. ائين نه ٿئي جو رڳو هڪ پارٽي جي ماڻهن کي امداد ملي. وفاقي حڪومت جي اعلانيل امداد بعد تر ۾ ارباب رحيم جو ڪردار هڪ دفعو ٻيهر اڀري رهيو آهي، ورنه چونڊن ۾ پيپلز پارٽي جي وڏي پيماني تي فتح ۽ سندس گروپ جي هار بعد هو بنهه گم لڳو پيو هو. بهرحال انهيءَ ڳالهه جو وڏو امڪان آهي ته تر جي ڏڪار ۽ ان جي امداد تي به ڪا سياست ٿئي.

ڏڪار واري معاملي تي سنڌ حڪومت جيئن ستن مهينن تائين خاموش رهي ۽ تر کي ڏڪار ستيل علائقو قرار نه ڏنو، تي مهينا اڳ ڏڪاريل ماڻهن لاءِ اعلانيل ڪٽڪ به نه ورهائي، ان سان گڏوگڏ بدانتظامي ۽ خراب حڪمراني جي ڪري ڳالهه

حڪومت جي ڳچيءَ ۾ پئجي ويئي. وڌيڪ خرابي ان وقت ٿي. جڏهن وڏي وزير سيد قائر علي شاھ کي گذريل هفتي واري دوري دوران غلط بريفنگ ڏني ويئي. اها نه رڳو غلط غير منطقي هئي، بلڪه چٽڙ ڌياريندڙ ۽ حقيقتن جي ابتڙ هئي. ان ڳالهه ماڳهين حڪومت جي ساک کي ئي لوڏي وڌو. اهو سنو ٿيو جو وڏي وزير غلطي جو اعتراف ڪندي معاملي کي سنڀالڻ جي ڪوشش ڪئي. انهيءَ بريفنگ ۽ ان کان اڳ واري انتظامي توڙي صحت جي صورتحال مان اندازو ڪري سگهجي ٿو ته ٿر ۾ سرڪاري ادارن ۽ اتي ويٺل آفيسرن جا ڪهڙا افعال هوندا. رڳو ايترو ئي نه. ساڳئي وقت چونڊيل عيوضي به اوترا ٿي ڌميوار آهن. جواهي سپ آفيسر فرمائشن تي ايم اين ايز ۽ ايم پي ايز جا لڳايل آهن، ضلعي هيڊ ڪوارٽر واري شهر ۾ اهي خبرون هلن ٿيون ته انهن آفيسرن کي خاص مقصدن لاءِ لڳايو ويو آهي. وڏو مقصد اهو آهي ته ترقياتي ڪمن توڙي سار سنڀال وارن فنڊن مان سندن حصو پتي نڪري الزام وڌا آهن. ماڻهن وٽ شاهديون به آهن. ان جي ضرور جاچ ٿيڻ گهرجي ڳالهه اها پئي ٿي ته انهن عيوضين به وڏي وزير کي صحيح صورتحال نه ٻڌائي. ٻين لفظن ۾ اهو ته اهي نمائندا عوامي مينڊيٽ جو احترام نه ڪري سگهيا. ڇا ته جي ماڻهن کي اهو حق نٿو پهچي ته اهي انهن نمائندن تي بي اعتماد ۽ جواظهار ڪن ۽ کين ايوانن مان واپس گهرائي وٺن ۽ ٿر جي ماڻهن سموريون رڪاوٽون توڙي هن پيري انهن نمائندن (پيپلز پارٽي) کي تاريخي مينڊيٽ ڏنو آهي ۽ انهن جي مينڊيٽ جو اهو حال ڪيو ويو، ان بابت خود پارٽي قيادت کي انهن کان پڇائڻو ڪرڻ گهرجي.

سنڌ جو وڏو وزير ٿر ۾ خراب صورتحال جي حوالي سان ستن آفيسرن کي اڳ معطل ڪري چڪو آهي ۽ ڪالهه ڪجهه وڌيڪ آفيسرن خلاف قدم کنيو ويو آهي. ڳالهه هڪڙي نظر ۾ ٺيڪ لڳي ٿي. پر انهن آفيسرن جي مقرري انهن جي اهڙي خراب ڪارڪردگي توڙي رويي کي خود پارٽي جي ڪن اڳواڻن جي پڻ حاصل آهي. ان ڪري رڳو انهن آفيسرن جي معطل ڪر سان ڪم ڪونه هوندو. ڪي حلقا اهو پيا چون ٿا ته ڏڪار آهي ئي ڪونه. اهو ميڊيا جو وڏل ڏڪار آهي. اها ميڊيا هائپ آهي. اها ڳالهه شروع ۾ سنڌ جي وڏي وزير به چئي هئي، يعني ڏينهن تي کيس پاڻ کي درست ڪرڻو پيو. 15 آگسٽ تائين برساتون نه پوڻ ڪانپوءِ ميڊيا لڳاتار حالتن بابت خبرون ڏيندي رهي ۽ حڪومت جو ڌيان ڇڪائيندي رهي ته علائقي ۾ امدادي سرگرميون شروع ڪيون وڃن پر حڪومت ائين نه ڪيو. ٽي مهينا اڳ مختلف رپورٽن جي روشنيءَ ۾ حڪومت 60 هزار هوريون ڪٽڪ به موڪلي. مهينو کن اڳ اسيمبلي ۾ به ان ڏڪار جو پڙاڏو ٻڌڻ ۾ آيو. ۽ ائين ميڊيا ۾ اهو سلسلو لڳاتار هلندو اچي. جنهن کان حڪومت ۽ انتظاميا ڪن لاتار ڪندي رهي. ڪي حلقا، خود انتظاميا ۾ ويٺل ماڻهو چون ٿا ته گذريل سال ساڳئي موسم ۾ وڌيڪ ٻار موت جو شڪار ٿيا هئا، بلڪه

اها ڳالهه خود صوبائي وزير شرجيل ميمڻ به چئي آهي. اهي انگ اکر ضرور صحيح هوندا، پر کانئن اهو پڇي سگهجي ٿو ته تڏهن به ته پيپلز پارٽي جي حڪومت هئي ۽ انهن موتن لاءِ به اها ئي ذميوار آهي. پوءِ انهيءَ لاءِ به حڪومت کي جواب ڏيڻو پوندو. ڏڪار سبب پيدا ٿيل غذائي کوٽ ۽ مال لاءِ چاري جي اڻ هوند آهستي آهستي اثر ڏيکاري رهي آهي. ريڊيو مال وڌيڪ ڪمزور ٿيندو آهي ۽ اهو ڏڪار ۽ بکن ۾ سڀ کان پهرين شڪار ٿيندو آهي. هن پيري به ائين ٿيو. ڏڪار جي ست وارو معاملو ان وقت کليو جڏهن بيماري وگهي رڌون هزارن جي تعداد ۾ مرڻ لڳيون، ٿر جا ماڻهو جن کي اڳ به ڪيترن ئي ڏڪارن جو تجربو آهي، تن سمجهي ورتو هو ته هاڻي ڏڪار اثر ڏيکارڻ شروع ڪيو آهي، ان ڳالهه ميڊيا جو ڌيان به ڏڪار جي اثرن طرف ڇڪايو. جڏهن اسپتالن جو تن مهينن جو رڪارڊ چيڪ ڪيو ويو ته ڊيڄاريندڙ صورتحال سامهون آئي. رڳو مٺي سول اسپتال جا انگ اهو پيا ٻڌائين ته سراسري طرح چاليهارو کن ٻار هر مهيني اجل جو شڪار ٿيا آهن. هي ڪو ميڊيا هائيپ ڪونهي، بک ۽ ڏڪار ڪو گولي يا ٻر ڪونهي، جو ان جو ڌماڪو ٿئي ۽ ماڻهو مري وڃي، هي ته لڳاتار ڪمزور ڪندڙ چيچلائي ماريندڙ عمل آهي، ٿر جو ماڻهو ان مان گذري رهيو آهي، 5 سالن جون نڍڙو ٻارڙو انهيءَ غذائي کوٽ جي ست نٿو سهي سگهي، ان ڪري ست ۾ اهو ئي متاثر ٿيو. مدافعت جي سگهه نه هجڻ ڪري موت جي منهن ۾ هليو ويو. جيڪڏهن هي ميڊيا هائيپ آهي ته انڊيا جي راجستان ۾ به ڏڪار پيو آهي. ان کي ڇا چئبو!

مٺي شهر جو منظر ٻڌائي ٿو ته سنڌ توڙي وفاقي حڪومت ۽ عالمي ادارا ٿر ڏانهن اٿلي پيا آهن. هڪ وڏي امداد اچڻ واري آهي، ان ڪري هاڻي اصل سوال اهو آهي ته اها امداد ۽ خوراڪ غريب ۽ مستحق ماڻهن تائين ڪيئن پهچي؟ سرڪار امداد ورهائڻ جو اهو انتظام ڪيو آهي جو اهو ڪم انهن ماڻهن جي حوالي ڪيو آهي، جيڪي هن کان اڳ به ٿر ۾ سفيد ۽ سياهه جا مالڪ هئا، اهي ماڻهو اهڙيون حالتون پيدا ڪرڻ جي ذميواري کان آجا ناهن ۽ ان ڪري امداد جي ورهاست ۾ به شفافيت بابت شڪ ۽ شبها آهن. ٻيو طريقو روايتي اين جي اوز جو آهي، اين جي اوز هاڻي عوام جي خدمت ڪرڻ يا عوام کي ڪجهه ڏيڻ بدران ڪارپوريت سيڪٽر ۾ تبديل ٿي ويون آهن. انهن گذريل ڏهاڪو ڪن سالن ۾ عوام جي نالي تي ۽ تباهين جي ازالي لاءِ آيل عيسن مان پنهنجو پاڻ کي نه ناهيو آهي پر عوام کي ڪجهه به نه مليو آهي. ڊونر ادارا مٺي يا اسلام کوٽ تائين ئي پنهنجيون ڪئمپون قائم ڪندا، باقي ڪم انهن روايتي وڏين اين جي اوز کي ڏنو ويندو، بزنس ڪندڙ انهن اين جي اوز جو ڪردار مارڪيٽ جي ٻوليءَ ۾ وڇيڻ ڌر وارو هوندو، پر اهي انهيءَ امداد کي اڳتي نه وڌائينديون.

ٽيڙ ڇا گهرجي؟

- (1) حڪومت کي گهرجي ته ڪنهن هڪ پارٽي يا چونڊيل عيوضي تي پاڙڻ بدران ڳوٺ جي سطح تي ڪميٽيون ٺاهي. ڪن ڳوٺن ۾ اڳ ئي ڳوٺاڻيون تنظيمون قائم آهن. انهن کان ڪم ورتو وڃي. ڪميٽين ۾ هر مڪتب فڪر ۽ گروپ جا ماڻهو کنيا وڃن ته جيئن امدادي ڪم جي ورهاست ۾ شفافيت اچي سگهي.
- (2) ڊونر ادارن کي گهرجي ته اهي به ڪجهه هيٺ لهن ۽ انهن ”ايجنٽ“ اين جي اوز جي بدران ڳوٺاڻين تنظيمن کي اڳتي آڻين ۽ امداد جي ورهاست انهن جي ذريعي ڪئي وڃي.
- (3) ٿر ۾ پونڊرڙ ڌڪار جو مستقل حل ڳولڻ لاءِ انڊيا جي تجربي مان به سکيو وڃي. جتي ٿيوب ويلن ۽ ڪئنال جي ذريعي پوکي ڪئي وڃي ٿي.
- (4) ٿر جي ڪوئلي کي استعمال کان اڳ ٿر جي نوجوانن کي هنري ۽ ٽيڪنيڪل تعليم ڏيئي اتي سئوسيڪڙو انهن کي نوڪريون ڏنيون وڃن.
- (5) ٿر ۾ معياري تعليم کي يقيني بڻايو وڃي ۽ ذهين ٻارن کي اسڪالرشپون ڏيئي بهتر نوڪرين لاءِ تيار ڪيو وڃي.
- (6) هن وقت ٿر جا ماڻهو چوپائي مال ۽ برسات تي ٿيندڙ فصلن تي پاڙين ٿا، ان جي بدران سندن روزگار جو ذريعو تبديل ڪرڻ لاءِ انتظام ڪيا وڃن.

ٿر جي امداد ۾ جهنگلي جيوت جو به حصو هجڻ گهرجي

نواز ڪنير

موسميات کاتي جي شايع ٿيل انگن اکرن مطابق، ٿر ۾ گذريل سال 30 سيڪڙو گهٽ برسات پئي هئي. (انسوس جوائنٽي ٿر جا انگ اکر ناهن ڏنا ويا) گهٽ پيل برسات جا ترين جي زندگيءَ توڙي اتي جي چوپائي مال تي پيل مختلف قسمن جا اثر، اڄڪلهه ميڊيا جواهر موضوع بڻيل آهن. جڏهن ٿر ۾ گذريل سال عام رواجي پونڊر برسات جي مقابلي ۾ 30 سيڪڙو گهٽ برسات پئي آهي ۽ ان جا انسانن ۽ چوپائي مال تي اثر پيا آهن ته لازمي طرح، ان جا اتي رهندڙ جهنگلي جيوت تي به اڳرا اثر پوڻ اٿن آهي. پر ان طرف اڃان نه ته ايترو ڌيان ڏنو ويو آهي، نه ئي ان جي ازالو لاءِ ڪي عملي قدم ٺهي کنيا ويا آهن. ٿر توڙي اڇڙي ٿر ۾ گهٽ برسات جي ڪري آيل ڏڪار جا اتي جي جهنگلي جيوت تي، انسانن ۽ چوپائي مال تي بنسبت گهڻو رڪاوٽ پيا آهن. ڇاڪاڻ ته ڪيترائي پکي ۽ ننڍا وڏا جيت جڻيا ۽ جانور سڌي اڻ سڌي طرح، پنهنجي پيٽ ڀرڻ لاءِ اتي جي انساني آبادين تي ڀاڙين ٿا. جهڙي طرح گهٽ پيل برسات جي ڪري ٿر جي نباتات جي اوسر تي منفي اثر پيا ۽ ڪيترائي گاهر ٻوٽا گهٽ ٿيا ۽ کين واڌ ويجهه لاءِ مختلف مرحلن تي گهربل برساتي پاڻي، وقت سر نه ملڻ يا گهٽ ملڻ ڪري انهن جي واڌ ويجهه سان گڏ، انهن جي بچ ڪرڻ تي به منفي اثر ڇڏيا. جنهن جو وري چوپائي مال ۽ انساني کاڌ خوراڪ سان گڏ، جهنگلي جيوت تي به اثر پيو. ڇو جو ٿر جي جهنگلي جيوت جي ڪيترن ئي قسمن ۽ نسلن جي کاڌ خوراڪ به انهن گاهن ٻوٽن ۽ وڻن جي ڪڪن پٽن کان ويندي انهن جي ڦر، ميوي يا ٻج سان وابست هجي ٿي. جڏهن گهٽ برسات سبب گاهن، ٻوٽن ۽ وڻن تي اثر پيو ته ان جو اثر، جهنگلي جيوت تي پوڻ به لازمي آهي. ان کان علاوه گهٽ برسات سبب، ٻوٽن جي گهٽ ڄمڻ يا وقت کان اڳ سڙي وڃڻ ڪري جهنگلي جيوت جي کاڌ خوراڪ سان گڏ انهن جي لڪ جا هنڌ گهٽجڻ ڪري انهن جي واڌ ويجهه تي به اثر پيا هوندا.

ان کان سواءِ ڏڪار سبب، جن جن علائقن مان ماڻهن لڏ پلاڻ ڪري گهر خالي ڪيا آهن. اتي جي جهنگلي جيوت. انهن ماڻهن پاران. کين ملندڙ ان ۽ چوڳي کان محروم ٿيڻ سان گڏ گهرن ۾ کين ملندڙ ماني ٽڪريا پٽ جي سُڪل چانورن ۽ بچيل پياڄي وغيره کان به محروم ٿيا آهن. ائين اتي جي لڏ پلاڻ جو ٿورو يا گهڻو اثر جهنگلي جيوت تي به پيو آهي. پر افسوس جو NDMA توڙي PDMA يا رليف ڪمشنر ۽ ٻين ادارن پاران ترين لاءِ ٿيندڙ امداد جي اعلانن ۾ ڪٿي به جهنگلي جيوت جي حصي جو ڪوبه ذڪر ناهي! حالانڪ ٿيڻ ته ائين گهرجي ها جو امداد ۾ ٿر جي جهنگلي جيوت جو الڳ سان حصو مقرر ڪري خالي ٿيل گهرن ۾. جهنگلي جيوت لاءِ پاڻي جا ٿانو ڀري رکڻ سان گڏ. اتي مختلف قسمن جي ان ۽ ڊاٽن جا به ٿانو ڀري رکيا وڃن ته جيئن، انهن گهرن ۽ اتي جي انساني آبادي تي پاڙيندڙ جهنگلي جيوت جي کاڌ خوراڪ ۾ ڪا ڪمي نه اچي سگهي. هتي انهن وڏين اين جي اوز ۽ حيوانات ۽ نباتات جي حوالي سان وڏيون دعوائون ڪندڙ سماجي ادارن جي غير موجودگي ۽ سندن پاران انهن بي زبانن لاءِ آواز نه اٿارڻ تي پڻ ڪيئي سوال اڀرن ٿا؟ اهي مقامي سياح جيڪي برسات جي ڏينهن ۾ يا عام ڏينهن ۾ ترين جون مهمانيون کائيندي ۽ انهن جي مهمان نوازي جا ڳڻ ڳائيندي نه ٿڪبا آهن. هن ڏکئي ويل انهن کي به اڳتي اچي پنهنجو ڪردار ادا ڪرڻ سان گڏ ٿر ۽ ترين جي کاڌل نمڪ جو حق ادا ڪرڻ گهرجي. ان کان علاوه حڪومت ٿر ۾ گيم سينچري جي حوالي سان جيڪي اعلان ڪيا هئا. انهن تي به جيڪڏهن عمل ٿي وڃي تڏهن به جهنگلي جيوت کي تمام گهڻي فائدي سان گڏ تحفظ به ملي سگهي ٿو.

اهي ننڍا وڏا ملڪي ۽ غير ملڪي شڪاري جيڪي هر سال ٿر ۽ اڇڙي ٿر ۾ شڪار ڪري ۽ ڪرائي، دل وندرائڻ سان گڏ پنهنجا تعلقات وڌائي ۽ برقرار رکي. انهيءَ قتلام عيوض، پنهنجا ڪم ڪڍائيندا ۽ ذاتي مفادن جو تحفظ ڪندا آهن. انهن کي هن ڏکي ويل ۾ ٿر جي انساني آبادي سان گڏ، اتي جي جهنگلي جيوت جي کاڌ خوراڪ، تحفظ ۽ واڌ ويجهه لاءِ به وس آهر، ممڪن قدم کڻڻ گهرجن. انهن کي پنهنجي حال ۽ حيثيت جي حساب سان، ٿر ۾ امدادي سامان کڻي وڃڻ گهرجي. ترين جو حال پاڻي ٿيڻ سان گڏ، اتي جي پکي پکڻ لاءِ ان ڊاٽو ۽ سُڪل گاهه پنبو به گڏ کڻي وڃڻ گهرجي. مختلف جانورن ۽ پکين جي جوءَ ۾ مزارن، قبرستانن، اسڪولن، اسپتالن، اوطاقن، امام بارگاهن، مسجدن، مندرن، کوهن ۽ ٽراين وغيره تي جهنگلي جيوت کي اهو چوڳو ڏيئي اچڻ جو بندوبست ڪرڻ گهرجي. ٿر جيئن ته مختلف قسمن جي گاهن، ٻوٽن ۽ وڻن جي قدرتي نرسري به آهي، ان ڪري سرڪار کي انهيءَ نرسري ۾ ٿيندڙ گاهه ۽ ٻوٽن جي تحفظ کي يقيني بڻائڻ لاءِ به قدم کڻڻ گهرجن. ڇو جو اهي نرسريون انسانن ۽ جانورن جي کاڌ خوراڪ سان گڏ جهنگلي جيوت جي به کاڌ

خوراڪ، واڌ ويجهه ۽ لڪ جا اهم ذريعا ۽ هنڌ آهن. ان ڪري تر ڀر ايندڙ 10 سالن تائين، وڻن جي وڏي ٻيڙي تي مڪمل طرح سان پابندي هڻي. ان تي عمل ڪرائي. گهر وغيره ٺاهڻ لاءِ گهريل ڪاٺ جون ضرورتون پوريون ڪرڻ لاءِ ترين کي مختلف هنڌن تي، گهر ٺاهڻ لاءِ گهريل سامان سستي اڳهن تي، ۽ گهرن جي ويجهو مهيا ڪرڻ جو بندوبست ڪيو وڃي. باقي ٻارڻ لاءِ ته ديوي هونئن ئي ڄام آهي. ان سلسلي ۾ تر جي گائوچرن تي ٿيل غير قانوني قبضا ايندڙ برسات کان اڳ. فوري طور تي ختم ڪرائي، اڳتي لاءِ انهن جي ڪيڙڙ تي مڪمل پابندي هڻي. ان تي عمل درآمد کي يقيني بڻايو وڃي. گڏوگڏ تر ۾ ڌڪار جي ڪري ٿيل ۽ متوقع طور ٿيندڙ جهنگلي جيوت جي نقصان جي ازالو لاءِ ايندڙ 10 سالن تائين تر توڙي اڇڙي تر ۾، ڪنهن به قسم جي شڪار تي مڪمل طور تي پابندي هڻي وڃي. ته جيئن ضايع ٿيل پکين ۽ جانورن جي تعداد ۾ ڳالهيون جيترو اضافو ٿي سگهي، انهن جي نسلن کي، ايندڙ نسلن لاءِ بچائي سگهجي. ان سلسلي ۾ بااثر شڪاري ٻارڻ مرادو اڳتي اچي. اهڙا اعلان ڪن (اهي ٺلهه نه هجن) ته سندن اثر وارن علائقن ۾ ايندڙ 10 سالن ۾، نه ته هو ٻارڻ شڪار ڪندا ۽ نه ئي ٻئي ڪنهن کي شڪار ڪرڻ جي اجازت ڏيندا. اهو ڪم ايترو ڏکيو يا نا ممڪن ڪونهي. ٿوري همت سان اهو ڪم آساني سان ڪري، ڪيترن ئي ختم ٿيندڙ ناياب نسلن کي بچائي. علائقي جي سونهن کي بچائڻ سان گڏ شڪاري ايندڙ وقتن لاءِ پنهنجي ۽ پنهنجي اولاد لاءِ شڪار کي به بچائي سگهن ٿا. ان سلسلي ۾ هر ضلعي ۾ مقرر سياسي گيم وارڊن کي به هن ڏکئي وقت ۾ اڳتي اچي، پنهنجي حصي جو ڪم ڪرڻ سان گڏ، پنهنجي هجڻ جو جواز به مهيا ڪرڻ کپي.

ٿر جو ڏڪار ۽ سرڪاري بي حسي

دودو چانڊيو

ٿر جي هڪڙي ڳوٺ جو نالو آهي نيٺ هار 2000ع ۾ جڏهن هنن ساڳين ڏينهن ۾ ساڳئي قسم جي وبا پڪڙي ۽ آئون ٿر ۾ هئس ته تڏهوڪي وزير اعليٰ ان بڪ وڳهي مرندڙ ماڻهن ۽ ٻارن لاءِ چيو هو ”ٿر ۾ ٻيو ڪوبه وائرس ناهي، صرف ڪائونو وائرس آهي، تڏهن ئي وي جي دنيا ايڏي ترقي نه ڪئي هئي، آئون ”نيٺ هار“ ڳوٺ جي اسٽاپ وٽ ڪيڪڙي جو انتظار ڪري رهيو هئس ته ”ڪاوش“ اخبار پڙهڻ لاءِ ملي، جنهن ۾ وزير اعليٰ صاحب جو مٿيون فرمان شايع ٿيل هو. مون ڪائونو جاني کي چيو ”هيءُ هڪڙو بيان انهيءَ وزير اعليٰ جو سياسي موت ثابت ٿيندو، ڇو ته ٿر اندر جيڪي ڏک، تڪليفون، آزمائشون ۽ امتحان آهن، انهن کي اگر ڪو ماڻهو حقيقي معنيٰ ۾ بيان ڪري سگهي ٿو ته اهو لطيف ئي آهي، ڪنهن ٻئي جي قلم کي طاقت ناهي، جيڪو ٿر جا ڏک جنهن سطح جا آهن، انهيءَ سطح جون چار سٽون به لکي سگهي. تازن حڪمرانن جا بيان به ڪجهه اڳوڻي وزير اعليٰ جي ان بيان جهڙا ئي آهن. آئون ساڳئي ڳالهه ورجايان ٿو ٿر جي انهن ٻُڪن، ڏکن، تڪليفن ۽ پريشانين ۾ پناهه ٿيل ماڻهن سان مخاطب ٿي لکان ٿو، جن جا مڪڙين جهڙا ٻار جهوليون ۾ تربيتي تربيتي ڏور هليا ويا، جن سندن آخري هڏڪيون ٻڏيون، جن لاءِ آيل دوائون استور رومن ۾ ۽ آيل ڪٽڪ گودامن ۾ سڙندي رهي ۽ مڪڙين جهڙا ٻار سندن جهوليون ۾ سڏڪندا رهيا، انهن ماڻهن کي هڪڙو يقين ٿو ڏياريان ته ”هي ڏڪار“، هي بي حسي ۽ هي نااهلي هنن حڪمرانن کي به ڳهي ويندي جن وٽ ايترو وقت نه هو جو آيل دوائون ۽ آيل ڪٽڪ ورهائي سگهن. بي حسي جي انتها اها آهي ته طوفانن، ٻوڏن، زلزلن، ڏڪارن ۽ ٻين آفتن کان بچاءُ لاءِ نااهل ڪاتي جي واڳ اهڙي ماڻهوءَ کي ڏني وئي آهي، جنهن جي ننڊ زلزلو به نه ٿا ڦٽائي سگهن. ٻن ڀائرن جي ننڊ، نااهلي ۽ سستي سوين لال ڳڙ ڪائي وئي، هڪ ڀاءُ وزير، ٻيو ڀاءُ ڊپٽي ڪمشنر، ٻنهي جي اک نه کلي ۽ ٿر ۾ هيڏي وڏي تباهي مچي وئي.

ننڍي هوندي منهنجي ڏاڏي هڪڙي ڪهاڻي ٻڌائيندي هئي، جنهن ۾ ”برڙ باڪاس“ ڇهه مهينا ننڊ ڪندو هو، ڇهه مهينا جاڳندو هو. هتي ته 12 مهينا ئي ننڊ !!! واه ڙي حڪمران! تازو برساتن دوران ٻوڏ جو خطرو پيدا ٿيو، پروانשל ڊزاسٽر مئنيجمينٽ اتار تي کي هڪڙو ايمرجنسي سيل ٺاهڻو هو، ان سيل جو افتتاح ڪرڻ

لاءِ هن وزير صاحب کي اچڻو هو. 21 ڏينهن تائين 4 ڀيرا ان ايمرجنسي سيل جي افتتاح جون تقريبن رڪي صرف ان ڪري ملتوي ڪيون ويون جو وزير صاحب! ننڊ مان نه اٿيو هو. ميڊيا ۽ آفيسر انتظار ڪندا رهيا، جڏهن آخري ڀيرو افتتاح ملتوي ٿيو ته مون کاتي جي آفيسرن کي چيو ”اوهان ته مير حڪمرانن کي به ماري ويا، اهي به انگريزن جي ڪاهر وقت ننڊ مان اٿي نوڪرن جي ڳالهه ٻڌندا هئا. اوهان وٽ ته اهو به آسرو ناهي، ٿر مان چونڊيل نمائندن کي به جس هجي، جن کي زڪوات جي رقم ته ياد آهي، معذورن جون ويل چيئرون ته ياد آهن. سلائي مشينون ته ياد آهن، پر ٿر جي ڏڪن ۽ تڪليفن پرستندڙ ماڻهو ياد ناهن. حڪمران جماعت هجي يا ٿر جا بي تاج بادشاهه، ڪنهن جي به دل پر ٿر نه ٿو ڌڙڪي، ٿر ڌڙڪي ها ته ان کي ائين لاوارث قرار ڏيئي ڇڏيو نه وڃي ها، گذريل برساتون به ٿر جي هڪڙي حصي ۾ پيون هيون، ٿر جي ماڻهن ته انهن ئي ڏينهن ۾ دانهون پئي ڪيون ته هي مينهن سڄي ٿر ۾ ناهي پيو. ان ڪري سڄي ٿر کي سُڪار وارو علائقو نه سمجهيو وڃي. پر اها دانهن ڪنهن به ڪو نه ٻڌي، اسان کي ٿر صرف وسڪاري ۾ ياد ايندو آهي، جڏهن مينهن پوندا آهن، گاهه ڦٽندا آهن. پٽون ساڻو ويس پائينديون آهن، تڏهن وڏيرا، آفيسر، اسان سمورا سکيا ستابا ماڻهو ٿر ويندا آهيون، مهمانيون کائيندا آهيون، ٿر واسين جا فصل پنهنجي گاڏين جي تاثرن هيٺان چيپائي تصويرون ڪڍرائيندا آهيون. پر جڏهن ٿر ۾ ڏڪار هوندو آهي، ماڻهو پاڻيءَ لپ لاءِ روڊن تي ٻيهي صدائون هڻندا آهن، کوھ کارا ٿي ويندا آهن، جانور مرڻ شروع ڪندا آهن. ماڻهو لڏ پلاڻ ڪري پدين، ميرپورخاص، عمرڪوٽ ۽ سانگهڙ ضلعن ڏانهن ويندا آهن، اياز چيو آهي ته:

جتي لُڪَ لڳي، جتي اڪَ ٿين،
سو ديس مسافر منهنجو ٿي
جتي ڏينهن ڪڙهائي جيئن ڪڙهن،
سو ديس مسافر منهنجو ٿي

اهڙن ڏينهن ۾ اسان ٿر وساري ويهندا آهيون، مون کي ته هاڻ به انهن ماڻهن تي حيرت آهي، جيڪي پاڻ کي سماجي ادارن جا سربراهه سڏائين ٿا، اهي تازي ڏڪار ۾ ٿر وڃي بکن ۾ پاهه ٿيل، ڏٻرن ۽ ڪمزور ماڻهن سان تصويرون ڪڍرائي سوشل ميڊيا تي رکن ٿا، اسان اهڙا تماشابين بڻجي ويا آهيون. فوٽو ڪلچر جي ڪوڙ ۾ وڻجي ويا آهيون. اسان اهڙا نمائشي انداز اپنائڻ ورتا آهن، حڪمران به ساڳئي ڪار تي آهن. ڪراچي مان جيڪوبه وزير ٿر ڏانهن روانو ٿئي ٿو، اهو ٿر جي ماڻهن لاءِ پاڻي جي بوتل به کڻي وڃڻ لاءِ تيار ناهي، پر ڏهه ڏهه فوٽو گرافر، رپورٽر ۽ ميڊيا جا نمائندا کڻي ٿو وڃي، هر وزير جي ڊوڙ آهي ته تي وڃي پتي هلي، اخبار ۾ فوٽو ڇپجي، پر عملن حالت اها آهي ته وزير اعليٰ هڪڙي گڏجاڻي ڪري آفيسر معطل ڪرڻ جو اعلان ڪري پنهنجي ڳوٺ هليو ويو.

وزير اعليٰ وٽ جيڪي 20 کان وڌيڪ کاتن جا قلمدان آهن، صحت واري کاتي جو وزير به وزير اعليٰ صاحب پاڻ آهي. شايد پ پ ڇ هڪ به قابل ماڻهو ناهي. جنهن کي صحت واري وزارت ڏني وڃي. جيئن اهو کاتو صحيح انداز ۾ ڪم ڪري سگهي. وزير اعليٰ هائوس ۾ امن امان تي ته هر هفتي اجلاس ٿئي ٿو پر ٿر جي سهائتا، ڏڪار ۽ اپاءُ وٺڻ لاءِ ڪا به گڏجاڻي نه ٿي ٿئي. خوراڪ وارو وزير ڪٿڪ جو اعلان ڪري پنهنجي ڳوٺ گهوٽڪي هليو ويو هر وزير جي پهرين ترجيح پنهنجو ٿڪ ۽ ضلعو آهي. اهو وساري ٿو ويهي ته هو وزير سڄي سنڌ جو آهي. ان ڪري هر وزير پنهنجي ٿڪ جا مسئلا حل ڪرڻ ۾ مصروف نظر ايندو آهي. ڪمشنر ميرپورخاص ۽ ڊپٽي ڪمشنر ٿر جي پنهنجي گهر ۾ اٿو هو ان ڪري هنن سمجهيو ته سڄي ٿر جا ماڻهو ڍاول آهن. ٿر مان جيڪي اقليتي چونڊيل نمائندا آهن. انهن جو سڄو ڌيان ”گُٽا، پرمٽ ۽ پلاٽن“ تي آهي. تازو 20 ڏينهن تائين اسيمبلي جا اجلاس پئي هليا پر ٿر جي ڪنهن به چونڊيل نمائندي اهو نه چيو ته ٿر ۾ ڏڪار آهي، اپاءُ ورتا وڃن. سماجي ادارا خاموش آهن، عبدالستار ايڏي کان وٺي ڪراچي، حيدرآباد ۽ سکر جي واپارين جون تنظيمون خاموش آهن، پاڪستان جو امير ترين خطو، جتي جي زمين هيٺ ڪارو سون هجي، ان ڌرتيءَ جا ٻار بک وگهي مرڻ شروع ڪن ته انهيءَ ملڪ جي حڪمرانن لاءِ ڇا چئجي. ٿر جو ڏڪار صرف هڪ ڀيرو آيل ڪنهن ٻوڏ وانگر ناهي. جو اوچتو بند ٿيو هجي. هي ته طئي ٿيل معاملو آهي. جڏهن به برساتون نه پون ته ڏڪار هوندو آهي، ڇو ته ٿر ۾ نهري پاڻي جي سهولت ناهي. ٿر جي ماڻهن جو سڄو دارومدار برسات تي آهي. ان ڪري حڪومت کي اڳواٽ ئي اپاءُ وٺڻ گهرجن ها. جيئن ئي برساتي مُند پڄاڻي تي پهچندي آهي ته سرڪار کي ڏڪار کان بچاءُ لاءِ اپاءُ وٺڻ گهرجن. گڏوگڏ ٿر جي ماڻهن کي صرف ڪٿڪ جا داڻا ڏيڻ بدران سندن روزگار لاءِ به اپاءُ وٺڻ گهرجن. جيئن سندن مستقل روزگار جو بندوبست ٿي سگهي.

ڇا ٿر رڳو امداد لاءِ سوچي ٿو؟

ڀڳت ڪبير جو هڪ شعر آهي:

ڪبيراً سائين مجھ ڪو روکھي روتي ڏو

چپڙي مانگت مين ڏرون، روکھي چيني نه ڪوئي.

ترجمو: اي ڪبيراً، مالڪ کان رُڪي ماني ٿي گهرندو ره. اگر مڪيل ماني گهرندي ته متان رڪي ماني به ڪوٺري نه وٺي. ٿر جا ڏک، سُور ۽ تازي صورتحال اکين سان ڏسڻ لاءِ مون جڏهن 3 ڏينهن اڳ ڪلوني کان ٿر جو سفر شروع ڪيو. مني، ڪانٽيو، چيلهار سميت کوڙ علائقن مان ٿي عمرڪوٽ پهتس ته مون کي امداد وٺڻ لاءِ صرف هڪڙي ئي قطار نظر آئي. اها قطار نئون ڪوٽ روڊ تي هئي. ڪلوني کان منيءَ تائين ٽن هنڌن تي ٽي ٻار روڊ تي بيٺل نظر آيا. جيڪي اشاري ۾ پيئڻ جو پاڻي گهري

رهيا هئا. مٺي شهر امدادي بينرن، نمائشي ڪئمپن ۽ وڏين وڏين گاڏين سان ڀريل نظر آيو. انسانذات صدين کان وٺي سٺي زندگي ۽ سٺي روزگار يا گذر سفر لاءِ ڪوشاڻ رهيو آهي. ماڻهن ته سمند پار ڪري نيون دنيائون آباد ڪيون. نيون زمينون کيڙيون، نوان شهر ٻڌا، تهذيبن ۽ تمدن جا بنياد وڌا. اسان وٽ ننڍي کنڊ مان وچ ايشيائي رياستن، ايشيا ۽ ويندي يورپ کان به ماڻهن لڏ پلاڻ ڪئي ۽ هتي جاتي ويا. ماڻهن کي گهر وٺي ماني ملي، ڪو ڪم ڪار نه ڪري. ڪٿ تي ڪانپ ٻڏي ويٺو هجي، ته اهو ڪنهن ڪم جو نه رهندو. لطيف چيو آهي ته: ”پاڻهي ايندو هوت، آئون به ڪجهه اڳي ٿيان.“ يعني روزگار ايندو، ماني ڳڻو ايندو، پر ان لاءِ هٿ پير هڻڻو پوندو ۽ جيڪڏهن وڏي جستجو، محنت ۽ تلاش کانپوءِ روزگار ملي ٿو ته ان جي پنهنجي اهميت آهي، تنهنڪري ته جي ماڻهن جي لڏ پلاڻ يا روزگار لاءِ ڪراچي، حيدرآباد، اڇڙ يا لاڙڪاڻي، سانگهڙ ۽ ميرپورخاص ويڻ ڪو چرڪائيندڙ عمل ڪونهي. اهڙيءَ ريت زندگي رڳو سک ناهي، صرف سک زندگيءَ کي صفائي مڙو ڪري ڇڏيندا آهن، مون هڪ صحافيءَ جي حيثيت ۾ ڪوڙ مٿئين ڪلاس جي ماڻهن کي ويجهڙائيءَ کان ڏٺو آهي ته، اهي سڀ ڪجهه هوندي به جڻ هڪڙا چرندڙ ڦرندڙ لاش هوندا آهن. ان جي پيٽ ۾ مون ته جي ويرا واءِ ڪانٽيو. دل جي ڌڙ هيرانءَ ۽ پوڏيسر ۾ اهڙن ٿري ماڻهن سان ڪچهريون ڪيون آهن، جن جي اندر انسانيت ڇوليون هڻندي نظر آئي آهي. تنهن ڪري رڳو سک هجن، خوشيون هجن، اهو تصور ئي غير فطري ۽ غير سائنسي آهي، تنهن ڪري ته جي حوالي سان رڳو پٽڪر اتي جي 5 ڪلو تي زور اڃائي نمائش ۽ گهوڙا گهوڙا منهنجي خيال ۾ خود ته جا ماڻهو به پسند ڪونه پيا ڪن. ان ڪري جيئن مون لکيو آهي ته، امداد لاءِ مون کي صرف هڪڙي ئي نظار نظر آئي ۽ باقي زندگي جيئن الڳ رهندي آئي آهي، ائين ئي هئي، مٺيءَ کان ٿي جڏهن عمر ڪوت پهتس، ته اتي دنيا ئي ٻي هئي. علمي ادبي شعور سان مالا مال هن شهر جا ماڻهو ته ڀڳت ڪبير جون ڀڳتيون ٻڌي رهيا هئا.

همين هين عشق مستانه، همن ڪو هوشيار ڪيا،

رهين آزاد يا جنگ مين، همين دنيا سي ياري ڪيا.

ڪنهن چيو ته، هي ڏڪار ستيل علائقن جي محفل آهي، مذهبي ڪٽر پٽي سان بغاوت ڪندڙ ڀڳت ڪبير جي شان ۾ محفل فجر تائين جاري رهي. ڇا ته ته جي ڀڳتن ملهايو، ڇا ته صادق فقير ۽ شفيع فقير ملهايو. مون کي حيرت ٿي ته، جيئن سنڌ جي لاڙپٽ ۾ ماڻهو لطيف جا حافظ آهن، بلڪل اڻ پڙهيو ماڻهو ملندو پر لطيف جڻ سندس سيني ۾ سٿيو پيو هجي، اهڙي ريت وري ته ڀڳت ڪبير جي ديوانن سان ڀريو پيو آهي. فجر مهل جڏهن شفيع فقير هي شعر پڙهيو ته مون کي رڳو ته جي ڏکڻ نه پر عالمي ڏکڻ جو حل نظر آيو.

تيرا ميرا منوا ڪيسي ايڪ هوئي ري

مين ڪهتا هون آنڪهن ديکهي.

تو ڪهتا ڪاڱد ڪي ليکهي.

مين ڪهتا سجاون هاري

تو راکهيو اُرجهائي ري

ان ڪري ٿر جي اشوز ڪي اجايو اُلجهائڻ. اتي جون ٿيلهيون پري اتي پهچي
فوٽو ڪيڊرائٽ بدران ڏُڪار ڪي منهن ڏيڻ لاءِ مستقل حل ڪيڏو پوندو.

1. صحت: مني ۾ مونکي هڪ نوجوان ٻڌايو ته ٿر ۾ علاج جون مستقل
سهولتون ڏيڻ لاءِ هڪڙو ئي واحد حل آهي ته ٿر جي ڪنهن به شهر ۾ هڪڙو
ميڊيڪل ڪاليج يا ميڊيڪل يونيورسٽي قائم ڪئي وڃي. بدين، سانگهڙ سميت
پاڙيسري ضلعن جي ڪوٽا رکي وڃي. ميڊيڪل ڪاليج يا يونيورسٽي سان اهو ٿيندو
جو هڪ ته ٻار پڙهڻ لاءِ ويندا. ٻيو بيمارين تي ريسرچ ٿيندي تنهن ڪري مني جي
سرڪاري اسپتال، جيڪا گودامر بڻيل رهي ٿي، ان ۾ نئون رت ايندو تعليمي
سرگرميون ٿينديون، ان سان ٻارن جي مرڻ وارو جيڪو تازو واقعو پيش آيو آهي، ان
جا امڪان گهٽجي ويندا.

2. روزگار: ٿر جي ماڻهن لاءِ سڀ کان وڏو مسئلو آهي روزگار جي اڻهوند جو ڇو
ته ٿر ۾ نه صنعتون آهن ۽ نه وري نهري پاڻي، جي ڪري زراعت، ان ڪري سرڪار ڪي
ٿر لاءِ نوڪرين ۾ هڪ حصو مخصوص ڪرڻ گهرجي. نه رڳو سرڪاري نوڪرين ۾
پر ٿر اندر يا ان جي جيڪي ٿي گيت وي آهن، عمرڪوٽ، نئون ڪوٽ يا بدين وٽان
ڪلوٽي/شادي لارج، انهن علائقن ۾ پاڻي سميت سموريون سهولتون موجود آهن، اتي
هڪڙا صنعتي زون قائم ڪرڻ گهرجن، جيئن روزگار جا متبادل ذريعا ايجاد ٿي
سگهن. ارباب رحيم جي کاتي ۾ هڪڙو ئي سنو ڪم وڃي ٿو ته هن ٿر ۾ رستن جو
جار وڃايو، ان جار ڪي اڃا وڌيڪ ڦهلايو وڃي. گڏو گڏ مني پاڻي جي سڀلاءِ ڪي به
وڌيڪ فعال بنايو وڃي. ڏڪار لاءِ جيڪا به رقم آئي آهي، صوبائي سرڪار پنجاب
سرڪار يا وفاق پاران اها اتي جي ٿيلهيون، گيهه ۽ ڪنڊ تي خرچ ڪرڻ بدران مستقل
روزگار جا ادارا ٺاهڻ گهرجن. ٿر جا ماڻهو راشن لاءِ قطارون ٺاهي بيهڻ ڪي عيب ٿا
سمجهن. هو پنهنجي روايتن، رسمن، اصولن سان محبت ڪن ٿا. هو سمجهن ٿا ته ٿر
ئي سندن عزت ۽ ماڻهپي جو هنڌ آهي. هو شيخ اياز جي ان چوڻي کي زندگيءَ جو
حصو ٿا سمجهن. شيخ اياز ٽڪرا ٽٽل صليب جا ۾ لکي ٿو:

تون ملير کي ڇڏي

ٻيو ڇا به ٿئين،

مارئي نه رهندين!

ٿر جي ماڻهن کي مارئي ئي رهڻ ڏنو وڃي، انهن جي تڪليفن کي اتي جي ٿيلهيون
۾ ٽورڻ بدران انهن کي انسان سمجهي روزگار ۽ صحت سميت سمورا حق ڏنا وڃن.

ترتکار: اصل زمیوار کیر؟

سترام مہیشوری

سپت سنڌوءَ جي ڊيلٽا ۾ واقع سنڌ ماتا جي مٽي جي جھومر تڙپارڪر جي جاگرافيائي بناوت، موسمون، لباس، ٻولي، ڪرافٽ (هٿ جا هنر)، فصل، جهنگلي جيوت، موسيقي نرالي آهي. ترڪي ڏسڻ ۽ سمجھڻ کان اڳ انهن سمورين ڳالهين ۽ اھڃاڻن (Indicators) جو خيال رکڻو پوندو.

منہجو تر

ٿرپارڪر جي نالي مان اها ڳالهه نمايان آهي ته اهو ٻن حصن ۾ ٽٽي پارڪر تي ٻڌل آهي. انگريز راج ۾ ڪجهه عرصو پارڪر واري حصي کي ڀارت جي رياست گجرات ۽ باقي ٿر کي وري عمرڪوٽ سان ڳنڍيو ويو هو. دنيا جي ڇهين وڏي ريگستان ٿرپارڪر جو 10 سيڪڙو حصو بئراج ايريا تي ٻڌل آهي. جيڪورٺ شاخ تي آباد ٿئي ٿو. جڏهن ته 5 سيڪڙو علائقو وري روزانو سوا ڪلو سون جيتري اپت ڏيندڙ ڪارونجهر جي ٽڪرين تي ٻڌل آهي، باقي 85 سيڪڙو حصو ريگستاني يعني وارياسو آهي. اڪثر ماڻهن کي اها خبر ئي ناهي ته ٿر جو هڪ وڏو حصو عربي سمنڊ سان به لڳي ٿو جتي ڪنهن دور ۾ 2 وڏا درياءُ سنڌو (هاڪڙي وارو وهڪرو) ۽ سرسوتي ڇوڙ ڪندا هئا. انهن دريائن جي ڇوڙ واري علائقي ۾ عربي سمنڊ تي اڄوڪي ڪراچي بندر کان به وڏو پارِي نگر بندرگاهه هوندو هو. وقت جي وهڪرن سان گڏ سرسوتي ندي سڪڻ بجاءِ گم ٿي وئي، جنهن کي اڄ به انجنيئرنگ جي دنيا ۾ Missing River ڪوٺيو وڃي ٿو. جڏهن ته ڪڇ جي حاڪم پاران ڏيئي جو سڱ نه ڏيڻ تان سنڌ جي ان وقت جي حاڪم غلام شاهه ڪلهوڙي وري ڪڇ جي حڪمران کي ”سزا“ ڏيڻ لاءِ اروڙ وٽ بند ڏيئي هاڪڙي وارو وهڪرو بند ڪرائي ڇڏيو. سرسوتي ۽ سنڌوءَ جي منهن موڙڻ بعد 400 سالن کان ٿرپارڪر وارا هاڻ ”نظرت جي پلي“ آهن.

تر جون موسمون:

سڄي ملڪ ۾ 4 موسمون بهار، سر، سيارو ۽ اونهارو ٿين ٿيون، جڏهن ته ٿر ۾ وري ٽي موسمي ٿين ٿيون. هتي رڳو 3 موسمون آهن، گرمي، سردِي (سيارو) ۽ کانپو. هتان

جي ٽين موسم وري آهي سڪاريا ڏڪار. جيڪڏهن ”ڪنوٽ ڪيل“ ڪري ٿي ته ”پلر جي پالوٽ“ ٿئي ٿئي، ماروٽڙن منهن تي مرڪون موٽي اچن ٿيون. پر جيڪڏهن ”سانوٺ جو بادلڙو“ رهي وڃي ٿو ته پوءِ ٿر تي رڳو ”ڪاري ڏڪار جي راکاس“ جو راج هجي ٿو. اڪثر ماڻهو اهو سمجهن ٿا ته رڳو هڪ برسات جون ڪجهه ڇنڊون پوڻ سان ”باغ بهار“ ٿي ويندي ۽ ڪاري ڏڪار جا پاڇولا ختم ٿي ويندا. ائين ناهي. هڪڙي برسات سان ٿر ۾ مال لاءِ رڳو گاهه پئو. انسانن جي ڪاٺ لاءِ ڪنڀيون، مريٽرو چيٽر، چيٽريون (گدريون) مس ٿين ٿيون. باقي باجهر، گوار مڱهه، ٿر، ڪورڙ (مانهن) وارن فصلن لاءِ گهٽ ۾ گهٽ 3 برساتون گهرجن. ٽئين ۽ آخري برسات نه پوڻ جي صورت ۾ ٿر ۾ بيٺل فصل سڪي ۽ سڙي وڃن ٿا، جنهن سان ٿر واسين مٿان بچ به چئي بچجي وڃي ٿو. موسمياتي تبديلين کان متاثر ٿر ۾ سال 2011ع ۾ پيل زوردار برساتن سمورا فصل ساڙي ڇڏيا. سال 2012ع ۾ نارمل برساتون پوڻ ڪري ٿر واسين کي ”اٽي لپ“ مس ميسر ٿي. جڏهن ته 2013ع ۾ وسڪاري جي آخري برسات نه پوڻ ڪري ماروٽڙن جا نسري آيل فصل سندن اکين آڏو سڪي سڙي تباهه ٿي ويا. اها ئي حالت مال لاءِ گهريل ”گاهه پني“ جي ٿي.

ٿيڻ ته ائين گهرو هو.....

سنڌ مٿان 104 سال راج ڪندڙ ”غاصب گورن“ ٿر جي نرالي جاگرافيءَ کي سمجهندي اهو اصول طءُ ڪري ڇڏيو هو ته 15 آگسٽ تائين 3 برساتون نه پوڻ جي صورت ۾ ٿر ۾ پاڻمرادو ڏڪار ڊڪليئر ٿي ويندو. اهڙو اعلان ٿيڻ شرط تڏهوڪي انتظاميا پاڻ مرادو تحرڪ ۾ اچي ويندي هئي، ڏين جي وصولي رڪجي ويندي هئي، جڏهن ته ”رليف“ جو ڪم شروع ٿي ويندو هو. انسانن کي ڪاٺ لاءِ اناج (اڄوڪي دور وانگر 50 ڪلوگرام ڪٽڪ نه) ۽ جانورن لاءِ چاري جو بندوبست ڪيو ويندو هو. سنڌ آرڪائيو کاتي ۾ پيل ٿر گزيت جا پراڻا پنا اهڙي شاهدي ڏين ٿا. 1947ع ۾ ”انگريز جي غلاميءَ وارو دور“ ختم ٿيڻ سان گڏ 15 آگسٽ تي ٿر کي ڏڪار سٽيل قرار ڏيڻ وارو اصول/ قانون 11 سالن تائين فائنل ۾ گم ٿي ويو. سال 1958ع ۾ سرڪار کي اوچتو ”قدرتي آفتن“ جو خيال آيو جنهن بعد ”سنڌ جي قدرتي آفتن کان بچاءُ ۽ امداد وارو ايڪٽ 1958ع (اولهه پاڪستان جو 1958ع جو ٽيٽيهون ايڪٽ ۽ ايڪٽ جي نمبر 3 تحت جاري ڪيل ميجيل موثر هدايتون) جي صورت ۾ قانون ۽ هدايت نامو جاري ٿيا. 1971ع ۾ اوڀر پاڪستان جي اسان کان الڳ ٿي بنگلاديش ۾ بطرح باوجود 43 سالن ۾ جيڪا شئي تبديل نه ٿي ته اهو قدرتي آفتن وارو ايڪٽ هو جيڪو اڄ به پاڪستاني ايڪٽ بچاءُ ويست پاڪستان ايڪٽ لکجي ٿو. انهن قانونن جي روشنيءَ ۾ ٿر پارڪر انتظاميا کي هيل به 15 آگسٽ کان ٿر ۾ رليف جو ڪم شروع ڪرڻ گهرجي ها، انسانن لاءِ کاڌ خوراڪ (ٿر جي اڪثر علائقن ۾ اٽي

جون چڪيون به ناهن اڌ قيمت تي ملندڙ 50 ڪلو گرام ڪٽڪ ڪي ماڻهو ڦڪيندا
 ڇا؟ صاف پاڻي، دوائ، تڌ کان بچاءُ لاءِ گرم ڪپڙن ۽ مال لاءِ چاري جو بندوبست ٿيڻ
 کپي ها، پر ائين نه ڪيو ويو. خلق کي فطرت جي رحم و ڪرم تي ڇڏيو ويو.
ذميوار ڪير؟

هيلوڪي ڏڪار ۾ رڳو ٿرپارڪر ضلعي ۾ هن وقت تائين 150 معصوم ڪير
 پياڪ ٻارڙا مري چڪا آهن. جيڪڏهن نبل ڳورهارين عورتن توڙي 60 سالن کان
 مٿي جمار وارن بزرگن جي بک ۽ بدحاليءَ وڳهي مرڻ جو ڪاٿو لڳايو وڃي ته 15
 آگسٽ کان وٺي 10 مارچ تائين اهو انگ سون مان وڌي هزارن ۾ پهچندو. جنهن لاءِ
 حاڪمن کان اهو پڇائڻ ضرور ڪرڻ گهرجي ته،

(1) 15 آگسٽ تائين 3 برساتون نه پوڻ جي صورت ۾ ان وقت جي ڊپٽي ڪمشنر
 مخدوم شڪيل الزمان ٿر کي ڏڪار ستيل قرار ڏيڻ لاءِ پنهنجي سفارش ڪهڙي
 تاريخ تي موڪلي هئي؟

(2) ٿر جي ڊي سي جي اهڙي سفارش ڪمشنر ميرپورخاص معرفت وڃي هئي،
 جيڪڏهن ڊي سي کان اهڙي سفارش موڪلڻ وسري وئي يا ڪن ”مصرفيتن“
 ڪري ان ۾ دير ٿي ته پوءِ ڇا ڪمشنر ڊي سي کان ڪو پڇاڻو ڪري اهڙي
 سفارش ڪرائي رليف ڪمشنر کي موڪلي هئي؟

(3) ڊي سي ٿر ۽ ڪمشنر ميرپورخاص پاران موڪليل سفارش پهچڻ کانپوءِ رليف
 ڪمشنر ٿر کي ڏڪار ستيل قرار ڏيڻ لاءِ ڪهڙي ”قانوني پيڇيدگي“ جو منهن
 ڏسڻو پيو. جوان کي ٿر کي ڏڪار ستيل قرار ڏيڻ ۾ سڄا سارا 7 مهينا لڳي ويا.

(4) سنڌ واسين کي ٻڌايو وڃي ته سنڌ جي قدرتي آفتن واري ايڪٽ 1958ع تي
 رليف ڪمشنر ۽ صوبائي ڊسٽرڪٽ مئنيجمينٽ اتار تي جي سربراھ عمل ڪندي
 رليف لاءِ ڪهڙا ڪهڙا اپاءُ ورتا؟ اڌ قيمت تي 25 ڪلو گرام ڪٽڪ في خاندان
 (5 ياتي) ورهائڻ کانسواءِ انهن ٻيون ڪهڙيون سفارشون ۽ تجويزون ڏنيون
 هيون؟ هيل سنڌ ۾ گرمي پد هڪ ڊگري سينٽي گريڊ تائين ڪري پيو هو ڇا
 مسڪين ترين کي تڌ توڙي تڌ سبب ٿيندڙ بيمارين کان بچائڻ لاءِ ڪي اپاءُ ورتا
 ويا هئا؟

(5) ٿرپارڪر ضلعي ۾ وري ننڍيون ننڍيون رياستون (تعلقا) ناهن لاءِ عوامي نمائندن
 پاران هڪ سال کان ڪيڏ ته ڪيڏي وئي، جنهن جي نتيجي ۾ چيلههاري ڇاچري
 کان ڪاٽي مٺيءَ حوالي ڪيو ويو. ڏيپلي کي ڪاٽي اسلام ڪوٽ تعلقي ۾ ۽
 ڇاچري کي وڏي ڏاهلي تعلقي کي ته جنم ڏياريو ويو پر ٿر جي اڪيلي مٺي
 تعلقي اسپتال کي ضلعي هيڊڪوارٽر جو درجو ڏيارڻ ۾ ڪهڙي رڪاوٽ هئي؟
 ننگر پارڪر، ڇاچري ۽ ڏيپلي جون اسپتالون اڄ به ڊيهي صحت مرڪز کان وڌي

تعلقي اسپتالون ڇو ناهن ٿيون؟ نئين ٺهيل اسلام ڪوٽ تعلقي ۾ هيلي پيڊ ۽ ايئر پورٽ ٺاهڻ لاءِ ته ”وسيلا“ ميسر هئا، پر اتان جي رورل هيلٿ سينٽر کي اپ گريڊ ڪرڻ ۾ ڪهڙي مشڪلات هئي؟ ڏاهلي تعلقي جي هيڊ ڪوارٽر ۾ ته تعلقي اسپتال ته ڇا پر رورل هيلٿ سينٽر به ناهي. ماڻهو اڄ به ڪينسر رورل هيلٿ سينٽر جا پنڌ ڪن ٿا.

(6) ٿر ضلعي جي 50 سيڪڙو آبادي عورتن تي ٻڌل آهي. جڏهن ته 20 سيڪڙو وري ٻار آهن. 70 سيڪڙو انهيءَ آباديءَ (10 لک انسانن) لاءِ ٿر ضلعي ۾ هڪ گائناڪالاجسٽ يا ٻارن جي بيمارين جو ماهر ڊاڪٽر مقرر ڪرڻ ۾ ڪهڙي قانوني رڪاوٽ هئي؟ صحت کاتي جو سيڪريٽري ڊائريڪٽر جنرل، ڊائريڪٽر ۽ ٻي ايڇ او اهو ٻڌائي سگهندا ته ڪنهن ماهر ڊاڪٽر کي ”زبردستي يا سزا طور“ ٿر بدلي ڪرڻ بجاءِ ڪنهن ڊاڪٽر جوڙي کي ٿر ۾ ڪم ڪرڻ لاءِ ڪنهن اين جي او يا چاچري ۾ هلندڙ مشن اسپتال جيان مراعتون آڇيون ويون هيون؟ (چاچري ۾ هن وقت عيسائي برادريءَ جي مالي سهڪار سان شاندار اسپتال کولي وئي آهي. جتي ڊاڪٽر ڊريگو جي گائناڪالاجسٽ نياڻي، نوابشاھ جي نوجوان ڊاڪٽر جوڙي سميت 6 ڊاڪٽر ڪم ڪري رهيا آهن. اسپتال ۾ 10 سالن تائين جي ٻار جو علاج، دوائون ۽ ايسٽائين جو ڪاڌ خوراڪ مفت ڏني وڃي ٿي. مختلف اين جي اوڙ پاران ٿر ۾ ڪم ڪندڙ هڪ درجن ڊاڪٽريائين کي 70 هزار کان هڪ لک رپيا پگهار شهري علائقن ۾ گهر، گاڏي ۽ موبائيل فون ڏنا وڃن ٿا.) هن وقت سنڌ ۾ هزارين ڊاڪٽر ڊگريون هٿن ۾ کڻي روزگار جي ڳولا ۾ آهن. جڏهن ته ٿر ۾ ڊاڪٽرن جون 185 منظور ٿيل پوسٽون خالي پيل آهن. جن کي ڀرڻ وارو ڪير ناهي!

(7) ٿر مان هن وقت 3 ايم اين ايه 5 ايم پي اي ۽ هڪ وزير ايوانن ۾ ٿر جي نمائندگي ڪن ٿا، جن کي ايم اين اي/ ايم پي اي فنڊ مان ساليانو 6-6 ڪروڙ ملن ٿا. ڪئين ڏهاڪن کان ايوانن ۾ پهچندڙ اهي عوامي نمائندا پنهنجن ووٽرن کي اهو ٻڌائڻ جي ”زحمت“ ڪندا ته انهن هر سال ملندڙ 48 ڪروڙن جي ”خطير رقم“ ٿر کي ”گل وگلزار“ ڪرڻ لاءِ ڪٿي ڪٿي ۽ ڪيئن ڪيئن خرچ ڪئي؟

(8) وفاق توڙي سنڌ ۾ حڪمران جماعتن سان تعلق رکندڙ 8 عوامي نمائندا اهو ٻڌائي سگهندا ته انهن پنهنجي تڪ ۾ پنهنجي عوام سان ڪيترو وقت گذاريو ۽ ٿر جي مسئلن تي انهن ايوانن ۾ ڪيترا منٽ ڳالهائيو؟ ڪهڙا بل، رٿون ۽ قرار دادون پيش ڪيون ۽ پاس ڪرايون؟

(9) ڪامورن ۽ چونڊيل عوامي نمائندن کانپوءِ ٿر ۾ ٽيون وڏو سيڪٽر سول سوسائٽي (اين جي اوز) جو آهي. ٿر ۾ برسات کانپوءِ ايري ايندڙ ڪنڀين جيان اين جي اوز

جو وڏو لشڪر لٿل آهي. جن لاءِ ٿر هڪ ”وڏي مارڪيٽ“ آهي. ٿر جي توهن جيان انهن اين جي اوز جا ٻه مختلف ”رنگ روپ“ آهن. ڪي ملٽي نيشنل آهن ته ڪي نيشنل آهن. ڪي ٿر جي نالي ۾ هلن ٿيون ته ڪي وري برادرين جي نالي ۾ بانهن ٻيلي بڻجن ٿيون. حالت ته اها آهي جو سالن کان ٿر مان الوپ ٿي ويل ”ميداني اين جي اوز بھلوان“ به اوچتو چرڪ ڀري اتي ٿر جي درد ڪٿا جا قصا ٻڌائڻ شروع ٿي ويو آهي. انهن عالمي ادارن/اين جي اوز کي ”زچہ بچہ“ جي کاڌ خوراڪ ۽ سنڀال لاءِ طاقتور ٽانڪ، مچر، دانيون، صابن، ٽوال، ڪير پياڪ ٻارٽن لاءِ ڪير ۽ ٻيون گهريل دوائون ملن ٿيون. ڪڏهن اسانجي ڪنهن چونڊيل نمائندي ۽ انتظامي عملدار انهن کان ”عوام دوست ڪارڪردگي“ بابت پڇاڻو ڪيو آهي؟ واضح رهي ته ڪنهن ڏي سي يا ايس پي جي ”اين اوسي“ ڪانسواءِ ڪوبه ادارو يا اين جي اوز ملي ٿو ڪم ڪري نٿي سگهي.

(10) انسانن کانپوءِ ٿوري گهڻي ”پڇار“ ٿر واسين جي آمدنيءَ جي بغي وڏي وسيلي چوڻائي مال جي ٿي وڃي. ٿر ۾ 50 لک کان وڌيڪ اثاڻ، ڊيگيون، ٻڪريون ۽ رڌون آهن. اثاڻ ۽ ڊيگيون اميرن ۽ ٻڪريون توڙي رڌون غريبن جون ساٿي سمجهيو وڃن ٿيون. ڏڪار ۽ گرمين ۽ سردين ۾ رڌن ۾ ماتا، ٻڪرين کي پرڪي (جنهن دوران ٻڪري ڊگهي رڌ ڪري مري ويندي آهي) ۽ اٺن ۾ وري ڪاڇي (خارش) جي بيماري اڀري اچي ٿي. جن جي علاج لاءِ سڄي ٿر ۾ رڳو 17 وٽرنري ڊاڪٽر مقرر ٿيل آهن. جيڪي نه رڳو انهن ڏورن ۾ موري، ڪڪڙن سميت مختلف پکين، هرڻن جو به علاج ڪندا آهن. پر هيل شايد هنن دوستن کان به وسري ويو ته ٿر ۾ ڏڪار آيل آهي. جنهن جو نتيجو اهو نڪتو جو هن وقت ٿر ۾ ٻڪرين ۽ رڌن جا رڳو ڍانچا پيل نظر اچن ٿا.

هاڻ ڇا ڪجي؟

فرانس جي راڻي ماڻهن کي بک مرنڊو ڏسي پنهنجن وزيرن کان پڇيو هو ته ”هي ماڻهو ٺهڻ ڇو آهن. بک وڳهي مري چور هيا آهن؟“ جنهن تي وزيرن ادب مان ٺوڙي چيو هو ته، ”هنن وٽ ڪاٺ لاءِ ماني ناهي.“ جنهن تي راڻيءَ مرنڊو ماڻهن کي ”بيوقوف“ ڪوٺيندي چيو هو ته، ”ماني ناهي ته ڇا ٿي پيو اهي ڪيڪ کائين!!“

ٿر ۾ هن وقت ڪارو ڏڪار آيل آهي. 15 آگسٽ تائين 3 پرساتون پوڻ تائين ٿر ۾ اها ئي حالت رهندي اهڙي صورت ۾ اسانجي پاليسي سازن کي رڳو ٿر واسين کي هڪ ڀيرو 50 ڪلو گرام ڪٽڪ ”مفت“ ۾ ورهائي اهو نه سمجهڻ گهرجي ته بيمار ٻارن جو علاج ٿي ويندو انهن کي ننڍي ۽ ڊگهي مدي واري رٿابنديءَ سان اڳتي اڇڻو پوندو. جنهن لاءِ ڪجهه تجويزون عرض رکجن ٿيون:

- ٿر ۾ عوامي (اين جي اوز) توڙي سرڪاري سطح تي ٿيندڙ سمورن فلاحِي توڙي

ترقياتي ڪمن جي نگراني لاءِ ”ون ونڊو آپريشن“ جي طرز تي ٿر اٿارٽي ٺاهڻ گهرجي ته جيئن مالي توڙي انساني وسيلن جو زيان نه ٿئي ۽ نه ئي وسيلن جي وڃڻ ۾ ڪنهن سان ڪا زيادتي ٿئي. انهيءَ اٿارٽي جو چيئرمين توڙي 50 سيڪڙو ميمبر ٿر جاوا، عوامي ماڻهو، اديب، تعليمدان، سماج سڌارڪ ۽ 50 سيڪڙو وري عوامي نمائندا ۽ ڪامورا هجن (سازدا جهڙي اٿارٽي ٺاهڻ کي ”اٽي تي چٽي“ سمجهيو ويندو).

- ٿر لاءِ 10 سالن جي اسپيشل پيڪيج جو اعلان ڪيو وڃي.
- ٿر مان ملندڙ ڪوئلي، گرينائيٽ، چائنا ڪلي، گگرال، لوڻ ۽ جڙي ٻوٽن جو ڪاٺو لڳايو وڃي.
- سموريون پراڻيون ليزون ۽ نيڪا رد ڪري نون ونڊڻن کي پابند ڪيو وڃي ته اهي گرينائيٽ، چائنا ڪلي، لوڻ جا ڪارخانا ٿر ۾ هڻندا، ان لاءِ ٿر ۾ ڏيپلي تعلقي ۾ سامونڊي پٽيءَ وٽ اسپيشل انڊسٽريل زون ٺاهي سگهجي ٿو.
- ٿر ڪول جي بلاڪ 2 تي ڪم ڪندڙ اينگرو گروپ توڙي ڪول اٿارٽي کي پابند ڪيو وڃي ته اهي ٿر جي هريوسي جي هڪ هزار جي آباديءَ واري ڳوٺ ۾ رور اوسوس پلانٽ لڳائين.
- ٿر ڪول پاور پلانٽ جي فعال ٿيڻ تائين اينگرو گروپ ٿر ۾ تعلقي سطح تي سولر ۽ ونڊ مل پارڪ ٺاهي ٿر واسين کي مفت بجلي فراهم ڪري.
- ٿر ڪول لاءِ گهريل مائيننگ ۽ پيٽروليم مائيننگ انجنيئر پيدا ڪرڻ لاءِ اهي مهراڻ يونيورسٽيءَ ۾ پڙهندڙ ٿري شاگردن کي Adopt ڪري سندن خرچ ڪٽڻ.
- ٿر جي شهر ڇاچري ۾ 50 ڪمرن جي مونو ٽيڪنڪ انسٽيٽيوٽ جي عمارت تيار آهي. ڪول اٿارٽي فوري طور تي اتي ٿر ڪول ووڪيشنل ٽريننگ جا پروگرام شروع ڪرائي، اڻ پڙهيلن لاءِ ڊرائيوڙي ڪوٽائيءَ جا ڪورس ۽ پڙهيلن لاءِ شارت ڪورس شروع ڪرائي وظيفا ڏنا وڃن.
- ٿر مان مستقل طور تي ڌڪار ختم ڪرائڻ لاءِ سنڌ سرڪار هڪدم واپدا سان رابطي ۾ اچي رڻڻي فيلڊ ڪئنال پراجيڪٽ مڪمل ڪرائي.
- ❖ مڪي فراش وٽان ٿر لاءِ هڪ اسپيشل واھ ڪڍيو وڃي.
- ❖ ٿر جي هٿ جي هنرن جي مارڪيٽنگ، سياحت (خاص طور تي ٿر سفاري)، ماڳ مڪانن کي اجاگر ڪرڻ لاءِ اثرائتا اپاءَ ورتا وڃن. مڊل مين جو ڪردار ختم ڪري ٿر جي هنرمندن کي مختلف سفارتخانن ۾ مقرر ڪمرشل اتاشين ذريعي عالمي مارڪيٽن ۾ موڪليو وڃي.
- سنڌ فيسٽول جيان ٿر فيسٽول ڪرايو وڃي.

- تر وارن کي علم جي زيور سان سينگارڻ لاءِ تر ۾ تر انجنيئرنگ يونيورسٽي،
تر ميڊيڪل يونيورسٽي، تر ايرڊ زون يونيورسٽي سميت مختلف ادارا کوليا
وڃن (هن وقت نوشهرو فيروز ۾ يونيورسٽي کولڻ لاءِ سنڌ يونيورسٽي، شاھ
عبداللطيف يونيورسٽي خيرپور ۽ شهيد بينظير يونيورسٽي نوابشاھ پاڻ ۾
اتڪيل آهن. پر اهي تر اچڻ لاءِ تيار ناهن).
 - تر ايشيائين کي ڪمر شلائيز ڪيو وڃي.
 - پارني نگر بندرگاهه کي بحال ڪري تر ۾ معاشي انقلاب آڻي سگهجي ٿو.
- پڇاڙڪا لفظ:**
- تر ڏڪار جي ذميوارن کي رڳو بدلي ڪرڻ ڪا سزا ناهي، واقعي جي عدالتي
جاچ ڪرائي ذميوارن کي نوڪرين مان ڪڍي کين ”ترم ياترا“ ڪرائي
وڃي.
 - تر ۾ مقرر ٿيندڙ آفيسرن کي پهرين هڪ مهيني تائين تر ۾ رهي اتان جي
مسئلن کان واقف ڪرايو وڃي. کين تري ٻولي ڳالهائڻ سيکاري وڃي، جنهن
بعد ڪا مقرر ڪئي وڃي.
 - حقيقت ڪهڙي به هجي پنهنجن ماروئڙن سان سچ ڳالهايو وڃي.

15 اپريل کانپوءِ سڄي سنڌ ”تر“ ٿي ويندي؟

اپريل مهيني جو نالو ذهنن ۾ تري اچڻ سان اپريل فول جو ذڪر/ خاڪو
سامهون اچي ٿو. آئون پنهنجن شروعاتي لفظن ۾ سنڌ سرڪار جي اختيار ڏئين،
آپاشي کاتي جي مهندرن توڙي سنڌ واسين کي خبردار ڪريان ٿو ته ”15 اپريل کان
سنڌ ۾ پاڻيءَ جو هڪ نئون بحران سامهون اچي رهيو آهي، جنهن ۾ فصل ته پري رهيا
پر ماڻهن کي به پيئڻ لاءِ پاڻي نه ملندو“.

هن وقت جي صورتحال:

اچو هاڻي سڏجندڙ واڌا اختيارين جي غلط رٿابندي ۽ ”بي اختيار اختياري“
ارسا جي هٿ ڌرمين سبب ملڪ جا 2 وڏا آبي ذخيرا منگلا ۽ تربيل ڊيم هلندڙ مهيني
جي ٽئين هفتي ۾ پڙهي (ڊيڊ ليول) تي پهچڻ وارا آهن، ڏيمن جي تر وٺڻ سان صورتحال
Run of river واري ٿي ويندي جنهن کي اسان سولي سنڌيءَ ۾ ائين چئي سگهون
ٿا ته اسان جي سموري ڪار وهنوار جو دارو مدار سنڌوءَ ان کي پريندڙ ندين تي هوندو
۽ ”اسان فطرت جي ڀلي“ هوندا سين. هن وقت سنڌو، چناب، جهلم ۽ ڪابل دريائن جو
وهڪرو 60 کان 70 هزار ڪيوسڪ جي لڳ ڀڳ آهي، جڏهن ته ربيع جي پيئڻ فصل
۽ مارچ جهڙي گرم مهيني ۾ انسانن، توڙي جهنگلي ۽ آبي جيوت لاءِ ڏيڍ لک

ڪيوسڪ پاڻي گهريل آهي. ارسا جي انگن اکرن موجب، جهلم ۽ چناب دريائن جا وهڪرا 15 کان 20 هزار ڪيوسڪ جي وچ ۾ هلي رهيا آهن، جڏهن ته پنجاب سنڌوءَ سميت چئني دريائن مان 55 هزار ڪيوسڪ پاڻيءَ جي ڪٽ ڪٽي رهيو آهي. ٻئي طرف سنڌوءَ ۽ ڪابل جا گڏيل وهڪرا 35 کان 45 هزار ڪيوسڪ هوندي به سنڌ کي سندس انڊينٽ کان گهٽ، صرف 35 هزار ڪيوسڪ پاڻي ڏنو پيو وڃي. چشما بئراج وٽان ملندڙ اهو پاڻي تونسوا وٽان رستي ۾ چوري ٿيڻ، توڙي گرميءَ جي صورت ۾ آبي بخارن ((Losses ۾ بدلجڻ بعد گڏو بئراج تي 30 هزار ڪيوسڪ جي صورت ۾ پهچي رهيو آهي. گرمي پد ۾ واڌ سان گڏ انهن لاسز ۾ پڻ اضافو ٿي رهيو آهي. سياري ۾ 12 کان 16 سيڪڙو ٿيندڙ لاسز (پاڻي زبان) کانءَ جي اڪ ڪيندڙ گرميءَ واري مند ۾ وڌي ڏيڍو ٿئي ويندا آهن. اهڙي صورت ۾ چشما وٽان ملندڙ پاڻيءَ ۾ ڏينهن ڏينهن واڌاري بجاءِ گهٽتائي ٿي ايندي.

بحران ڪيئن جنم ورتو؟

ملڪ ۾ تازي پيدا ٿيندڙ پاڻي بحران جي ڪارڻن جا پيرا ڪٽڻ سان خبر پوي ٿي ته ارسا جي فني توڙي صلاحڪاري ڪاميٽين ربيع جي مند لاءِ پلان جوڙڻ وقت پاڻيءَ جي موجودگيءَ جا غلط اندازا لڳايا هئا. پاڻيءَ جي 15 سيڪڙو ڪوٽ ڏيڪاري سنڌ جي آبادگارن کي ڊپ ڏيئي ڪٽڪ جي پوکي گهٽ ڪرائي وئي. جڏهن ته ان جي ابتڙ پنجاب جي آبادگارن کي وري ”اشارو“ ڪري مٺي جر جي نالي ۾ وڌ ۾ وڌ ڪٽڪ اڀاڻڻ جي صلاح ڏني وئي. پنجاب جي ڪٽڪ کي ٻيو ۽ ٽيون پاڻي ڏيڻ لاءِ وري ارسا وارن ربيع جي آخري مهيني ۾ وري اها ”نوٽ“ ڏني ته پاڻيءَ جي واهي تي ڪنٽرول، برساتن توڙي برفباريءَ جي ڪري پاڻيءَ جو واهيو گهٽجڻ ڪري پاڻيءَ جي ڪوٽ 15 سيڪڙي مان گهٽجي 7 سيڪڙي تي پهچي وئي آهي، جنهن ڪري هاڻ ربيع جي بيٺل فصلن کي گهريل پاڻي ملي سگهندو. نه صرف اهو پر سنڌ کي آڳاٽي خريف لاءِ گهريل پاڻي به ڏيڻ ۾ ڪيري اوور ڪري بچائي سگهيو. ارسا جي اهڙي اعلان تي سنڌ جي آبپاشي کاتي جا ڪامورا (سنڌ ۾ آبپاشيءَ جو ڪو به وزير ناهي، انهيءَ کاتي جو قلمدان سنڌ جي وڏي وزير سيد قاسم علي شاھ حوالي ٿيل آهي)، ٻي اونا ٿي سمهي رهيا، جڏهن ته ٻئي پاسي پنجاب جي آبپاشي کاتي جي ”چالاڪ ڪنسلٽنٽس“ جي صلاحتن تي هلندڙ اتان جي ڪامورن پنهنجي پريڳڻي سان ”نمڪ حلائي“ ڪندي ارسا جي پاڻي ڪوٽ گهٽجڻ واري اعلان جو ڀرپور فائدو ورتو، هنن اضافي انڊينٽ ڏيئي تربيعا جو چوڙ وڌرائي چشما- جهلم ۽ تونسوا- پنجنڊ لٽڪ ڪئنالن ذريعي سنڌوءَ جو پاڻي ”چوسي“ ورتو.

واپدا هائوس لاهور ۾ مقرر هڪ انجنيئر نالو نه ڪٽڻ جي شرط تي ٻڌايو ته، پنجاب کي ربيع جي بيٺل فصلن کي گهريل پاڻي ڏيارڻ ۾ واپدا جي وڏي صوبي سان

تعلق رکندڙ ڪامورا شاهي پٽ ”پيش پيش“ رهي. انهن ڪامورن، بجلي وارن وزيرن ۽ مشيرن (هن وقت پاڻي ۽ بجلي واري وزارت ۾ هڪ وفاقي وزير خواجا آصف، مملڪتي وزير عابد شير علي ۽ هڪ صلاحڪار آهي) کان وٺي اعليٰ اختيارين جا ڪن پريا ته ڊسمبر ۽ جنوريءَ جي لودشيدنگ کي منهن ڏيڻ لاءِ وڌ ۾ وڌ سستي بجلي پيدا ڪرڻ لاءِ ڪين رڳو تربیلا جا گيت کولڻ جي ”اجازت“ ڏني وڃي. پنجاب پرڳڻي سان تعلق رکندڙ وزير ۽ مشير ”اڀا گرائين“ (پنهنجا ڳوٺاڻي/ پنهنجي صوبي جا) ڪامورن جا عوام کي سستي بجلي فراهم ڪرڻ وارا انگل ڪيئن نٿي پورا ڪري سگهيا! ائين سنڌ ۾ سکر ۽ ڪوٽڙي بئراجن جي بنديءَ وقت تربیلا مان وڌيڪ پاڻي ڇڏي پنجاب جي پينل فصلن کي ”فل پاڻي“ پياريو ويو جڏهن سنڌ جي پينل ڪڻڪ کي پيو (ڪٽي ڪٽي وري ٿيون) پاڻي ڏيڻ جو وارو آيو ته چشما بئراج جي ”ضروري مرمت“ جو بهانو ٻڌائي سنڌ کي سڄا سارا 3 هفتا پاڻيءَ ڦڙي لاءِ سڪايو ويو. چوڻ وارا ته اهو به چون ٿا ته پنجاب جي فصلن، ڍنڍن ڍورن جي ضرورت جو پورا ٿو ٿيڻ بعد ارسا ۾ وينل اختيار ڏئين واپدا ۽ پنجاب آبپاشي کاتي جي ڪامورن کان ”گرين سگنل“ ملڻ بعد اهو رينگت شروع ڪيو ته ”بابا“ موسمي تبديليءَ ”سبب سياري جون گهٽ برساتون پوڻ، ٿڌ سبب برف جي نه رجڻ توڙي ٻين معاملن جي ڪري ربيع ۾ پاڻيءَ جي 15 سيڪڙي مان گهٽجي 7 سيڪڙي تي پهتل ڪوٽ بيهه وڌي 10 سيڪڙي تي پهچي وئي آهي. ساڳئي وقت ”پير تي ڏونڪو هڻي“ اهو به چيو ويو ته سنڌ جي آڳاٽي خريف لاءِ تربیلا ۽ منگلا ۾ اضافي پاڻي بچائڻ ته پري رهيو پر ٻئي ڏيهر 15 مارچ تي ئي خالي ٿي ويندا، جنهن کانپوءِ سمورا معاملو دريائي وهڪرن تي هوندا، پوءِ سنڌ ڄاڻي، سنڌ وارا ڄاڻن.

ڪجهه سوال:

- (1) ربيع لاءِ فني توڙي صلاحڪاري ڪاميٽين ۾ پلان پهچڻ وقت ارسا چيئرمين رهندڙ سنڌ جو عيوضي ڪٿي هو ۽ هن ڇا پئي ڪيو؟
- (2) ارسا جو عيوضي اهو ٻڌائي سگهندو ته سنڌ ۽ پنجاب جي جائز انڊينٽ (1991ع واري ٺاهه موجب) کان وڌيڪ ڊيمن مان پاڻي ڇو ڇڏيو ويو؟ ڇا واپدا وارن پاڻي ڇڏڻ جو اهو فيصلو پنهنجي طور تي ڪيو يا ان ۾ ارسا جو راضيو شامل هو؟
- (3) فيبروريءَ ۾ جڏهن ارسا اختيارين ”نمبر گيم“ جي ڪيڏ ڪيڏي پاڻيءَ جي ڪوٽ 15 مان گهٽائي 7 سيڪڙو هجڻ جو اعلان ڪيو تڏهن سنڌ سرڪار جو ارسا ۾ موڪليل نمائندو انهيءَ ”گورک ڌنڌي“ کي ڇو سمجهي نه سگهيو؟ زميني حقيقت جي ابتڙ ٿيل انهن اعلان تي، ان سنڌ جي عوام کي ته ڇڏيو پنهنجي سنڌ حڪومت کي به آگاهه ڪرڻ ڇو واجب نه سمجهيو؟

(4) ارسا وارن جڏهن 15 مارچ تائين ڊيمر خالي ٿيڻ جا دهل پئي وڄايا، تڏهن ارسا ۾ سنڌ جي انهيءَ سفير ڪو احتجاج ڪيو؟ ڇا هن ارسا جي ”اندروني“ ميٽنگ جو ڪو بائيڪاٽ ڪيو ڪو احتجاجي خط لکيو؟ ڇا هن استعيفا جو ڪو ڊرڪوٽو؟ ايسٽائين جو هن سنڌ حڪومت کي به اهڙي آگاهي ڏيڻ جي به زحمت نه ڪئي.

(6) سنڌ جو آبپاشي کاتو رڳو ٻوڏن وقت ئي پاڻي صورتحال جي شيٽ جاري ڪرڻ لاءِ جاڳندو آهي. سڄي ساري ڊائريڪٽوريٽ تي ٻڌل انهيءَ شعبي عوام کي آگاهي ڇو نه ڏني؟

(7) آبپاشي کاتي جو سيڪريٽري سرڪاري عملدار هجڻ ڪري شايد ميڊيا سان نٿي ڳالهائي سگهيو. ساڳي ريت سيدا جي ايم ڊي کي شايد پنهنجي عوام (آبادگارن) کي آگاهي ڏيڻ جو مينڊيٽ نه هو پر ڇا انهن ٻنهي همراهن ربيع جي پڇاڙڪن ۽ خريف جي شروعاتي ڏينهن ۾ سنڌ جي فصلن، ماڻهن ۽ ڍورن سان ٿيندڙ ”ويڌن“ بابت سنڌ جي آبپاشي واري وزير (ٻيهر ٻڌايان ته انهيءَ وزارت جو قلمدان وزير اعليٰ وٽ آهي) کي صورتحال کان آگاهه ڪيو؟

(8) هن سڄي منظر نامي ۾ ڪروڙن جي بجيٽ ڪٽندڙ ”بيربل ثاني“ آبپاشي ڪنسلٽنٽ ڪٿي رهجي ويا هئا؟

(9) سنڌ جي اختيار ڏئين ٿر ۾ آيل ڏڪار کي ته ”قدرتي آفت“ قرار ڏيئي فطرت جي يلبي ڪري ڇڏيو پر سنڌوءَ جهڙو شير دريا هوندي سنڌ ۾ ٿيندڙ انهيءَ نئين هٿرادو ڏڪار (سوڪهڙي) کي اهي ڪنهن جي کاتي ۾ وجهندا؟

ڇا ٿيڻ وارو آهي؟

سپت سنڌو (7 دريائن جي سر زمين) جي ڊيلٽا ۾ واقع سنڌ جو 62 سيڪڙو حصو ايرڊ زون آهي. جيڪا ٿر، ڪاڇي، ڪوهستان ۽ ناري تي ٻڌل آهي. سنڌ جي نقشي تي نظر ڦيرائڻ کان خبر پوي ٿي ته ٿر وارو ريگستاني علائقو ٿرپارڪر (مڪمل)، عمر ڪوٽ ضلعي جي 25 ريگستاني ديھن سانگهڙ ضلعي جي اڇڙي ٿر، خيرپور جي ناري، سکر جي صالح پٽ، گهوٽڪي، جي خانڳڙھ ۽ ڏهرڪي تعلقن تي ٻڌل آهي. ساڳي ريت ڪاڇي ۽ ڪوهستان جو جابلو سلسلو وري جيڪب آباد، تمير، دادو، ڄامشورو ۽ ٺٽو ۽ ڪراچي تي پکڙيل آهي. سنڌ جي ٻه ڀاڱي ٽي حصي جو دارو مدار برساتن، نئين، چشمن تي آهي. برساتن جي گهٽ وڌ ۽ گرمي پد ۾ واڌ سبب انهن علائقن جي ڪوھن جو پاڻي ڪارو ٿي ويو آهي جڏهن ته چشما سڪي ويا آهن يا گهٽ پاڻي ڏيڻ لڳا آهن. اهڙي حالت ۾ انهن علائقن جا رهواسي هيل 15 جولاءِ تائين، برساتون وڌيڪ تائين سخت ترين سوڪهڙي کي منهن ڏيندا. سنڌ جي باقي 38 سيڪڙو علائقي مان 8 سيڪڙو وري ڪچو آهي. جتي جر ڪجهه منو هجڻ توڙي

دريائي وهڪرا ويجهڙا هجڻ ڪري ڪي بهتري جا امڪان آهن. رهجي ويل 30 سيڪڙو سنڌ جو سمورو نظام واهن تي آهي. سنڌ کي ڏيڻ خالي ٿيڻ کانپوءِ به 2 هفتن تائين ڊيمن جو پاڻي ڪي قدر ملندو رهندو. 20 مارچ تي سنڌوءَ جي تر وٺڻ بعد گڊو وٽ 10 اپريل تائين 20 هزار ڪيوسڪ پاڻي مس پهچي سگهندو. سنڌ کي ارسا ۽ واڍا وارا ايترو پاڻي به ڏين ته وڏي ڳالهه هوندي ايتري پاڻيءَ مان 3 وڏا بئراج (پاڻڊ ليول برقرار رکڻ) توڙي انهن مان نڪرندڙ 14 وڏا شاهي واه وهاڻڻ. توڙي ان پاڻيءَ کي زيان ٿيڻ Evaporation کان بچائڻ ڪنهن معجزوي کان گهٽ نه ٿيندو. سنڌ واسين کي سولي سنڌيءَ ۾ اهو ٻڌائيندو هلاڻ ته اپريل مهيني ۾ اسان وٽ فقط اڪيلي نارا ڪئنال جي وهڪرن جيترو پاڻي مس هوندو جنهن کي پرڳڻي جي 14 ڪئنالن ۾ وهايو ويندو. اهو پاڻي خريف جي نالي وارن فصلن ڪپهه، ساريون، ڪمند ۽ مرچ پوکڻا ته پري رهيو 5 ڪروڙ عوام جون پيئڻ جون ضرورتون پوريون مٿس ڪري سگهندو.

ذميوار ڪير؟

سنڌ سان ٿيندڙ انهيءَ ڏاڍ مڙسيءَ جا واڍا ۽ ارسا وارا ته 100 سيڪڙو ذميوار آهن، پر ڇا ارسا ۾ ويٺل سنڌ جو نمائندو سيد مظهر شاھ، سنڌ جو آبپاشي سيڪريٽري بابر آفندي ۽ سنڌ جي آبپاشي واري وزارت جو قلمدان سنڀاليندڙ پنهنجو پاءُ آڄو ڪرائي سگهندا؟ سيدا جي ايم ڊي احسان لغاري کي ته آبادگار توڙي آبپاشي کاتي وارا ڪنهن ”ليڪي“ ۾ ئي آڻڻ لاءِ تيار ناهن.

هڪ عظيم غلطي

پ پ پ جي چونڊيل حڪومت کي 5 سال وفاق ۽ سنڌ ۾ ”راج سنگهاسن“ نصيب ٿيو هينئر به سنڌ جي ”راج گادي“ شهيد محترم جي پارٽيءَ وٽ آهي. آبپاشي ماهر ٻڌائين ٿا ته سنڌ ڄاڻي هجڻ جي دعويدار پرويز مشرف ڊڪٽيٽر هوندي به پنهنجي دور ۾ سنڌ ۾ پاڻي کوٽ کي منهن ڏيڻ لاءِ آڳاٽي خريف ۾ پنجاب کان اڌارو پاڻي وٺي ڏيڻ توڙي ارسا ۾ سنڌ کي ڊبل نمائندگي ڏيارڻ واريون ”روايتون“ وڌيون هيون. سندس سڄي دور ۾ ان تي عمل به ٿيندو رهيو. پر پ پ پ جي گذريل اقتداري دور جي اڌ ڌاري ارسا ۾ وفاق جي سنڌ جو ڊوميسائيل رڪنڊڙ نمائندگي جو مدو پور ٿيڻ بعد نئون نمائندو رڪارڊ ۾ اڃا ئي ڏيگهه ڪئي وئي. ايڏائي سالن جو عرصو پنجاب سان تعلق رڪنڊڙ فلڊ ڪميشن جي چيئرمين کي ارسا ۾ وفاقي ميمبر طور ويهاري هلايو ويو ۽ جڏهن وفاق ۾ پ پ پ جي حڪومت پڄاڻيءَ تي پهچي رهي هئي، تڏهن کين وري ارسا ۾ وفاقي نمائندگي خالي هجڻ جو خيال آيو جنهن لاءِ انجنيئر عباس لغاريءَ جي نالي جي سفارش ڪئي وئي پر بعد ۾ معاملا هٿن مان نڪري طاقتور ڪامورن جي ور چڙهڻ بعد سنڌ کي مشرف پاران ارسا ۾ فيصلا سازي لاءِ ڏنل ”ترپ

جو پتو“ ڪسجي ويو. ماهر سوال ڪن ٿا ته ٻين کي ڏوراپا يا مهڻا ڏيڻ بجاءِ 5 سال وفاق ۽ 6 سالن کان سنڌ ۾ اقتدار ۾ رهندڙ سنڌ جي پارٽي ٻڌائي ته انهن ارسا ۾ سنڌ کي اڪيلو ۽ نڌڪو ڇو ڪرايو؟

ايمرجنسي جو اعلان

ايمرجنسي يا ”ڪُو“ (ڪاھ) لفظ ٻڌي چرڪ ڀرڻ جي ضرورت ناهي. ڪنهن وڏي حادثي جي صورت ۾ اسپتال ۾ ايمرجنسيءَ جو اعلان نئين ڳالهه ناهي. بلاول پتو زرداريءَ سنڌ فيسٽيول جي اعلان وقت ”ڪليچرل ڪُو“ (ثقافتي انقلاب) جو نعرو بلند ڪري اهو واضح ڪيو هو ته ”ڪُو“ جي معنيٰ مثبت به نڪري سگهي ٿي. هاڻ پاڻ اصل مطلب طرف اچون ته سرڪار کي به عوامي مسئلن طرف ڌيان ڇڪائڻ لاءِ ”واٽر ايمرجنسي“ جو اعلان ڪرڻ گهرجي.

شروعاتي طور تي پيئڻ جي پاڻي پهچائڻ کي اوليت ڏني وڃي، پيڙهي وارن فصلن ميرپورخاص، عمرڪوٽ، سانگهڙ جي ڪپري تعلقي، بدين، ٺٽي، سجاول، ٽنڊي محمد خان، ٽنڊي الهيار ۽ حيدرآباد جو خاص خيال رکيو وڃي.

پيئڻ جي پاڻيءَ مان ونجهيئون هڻي پوکيءَ لاءِ ٿيندڙ پاڻيءَ جي چوري توڙي پاڻيءَ جي زيان کي روڪيو وڃي.

سنڌ جي سمورن مڪاني ادارن کي هيٺ ڪان ٿي پنهنجا تلاءُ ڀري رکڻ لاءِ

چيو وڃي.

سکر ۽ روهڙي شهرن ۾ بئراج جي بنديءَ وقت هميشه پاڻي بحران جنم وٺندو آهي. هيل اپريل ۾ به ڊسمبر جهڙي صورتحال هوندي، اهڙي صورتحال ۾ نسانسڪ انتظاميا (هاڻي نسانسڪ جا سمورا انتظامي توڙي مالي اختيار ڊپٽي ڪمشنر وٽ آهن) فوري طور تي دريائي وهڪري تائين پاڻي جي بائپ لائين وڃائي.

سڀني خراب ٿيل فائر برگيد گاڏين کي تيار ڪرايو وڃي ته جيئن ڪن علائقن ۾ پيئڻ جي پاڻيءَ جي کوٽ توڙي اوچتو باهه لڳڻ جي واقعن (اونهاري ۾ باهه جا واقعا وڏي ويندا آهن) تي ضابطو آڻي سگهجي.

پاڻي کوٽ سبب متاثر ٿيندڙ مهاڻن، خاص طور تي سامونڊي پٽيءَ جي مهاڻن جي کاڌ خوراڪ، دوا درمل جو خيال رکيو وڃي.

پڇاڙڪا لفظ

ٿر ۾ مرندڙ ٻارڙن، ڳوهرارين عورتن ۽ پيرسڻ ماڻهن جي موت جا منظر ٿي وي اسڪرين توڙي روبرو ڏسندڙ حاڪمن کي هاڻ به سجاڳ ٿي 5 ڪروڙ سنڌ واسين جي مالڪي ڪرڻ لاءِ اتي ڪڙو ٿيڻ گهرجي. ساڳئي وقت پنهنجن ماروئڙن سان سچ ڳالهائڻ گهرجي.

ٿرين جي سورن جي ڪهاڻي حڪمرانن کي ڪڏهن سمجه ۾ ايندي؟

علي اڪبر راهمون

ٿر ۽ ان جهڙن ٻين خشڪ ۽ باراني علائقن جا مسئلا باقي خطن کان مختلف هوندا آهن ۽ انهيءَ ڪري ئي دنيا ۾ اهڙن علائقن لاءِ جدا رٿائون ۽ پاليسين جي روشني ۾ خاص منصوبابندي ڪئي ويندي آهي، ڇو ته اتي موجود ماڻهن لاءِ بنيادي سهولتون، ترقياتي رٿائن تي ايندڙ خرچ ۽ پوءِ سهولتن جي مسلسل فراهمي لاءِ رقم ۽ انفرادي قوت به وڌيڪ ڪپندي آهي پر خرچ پڪي/بجيت کان وڌيڪ وس وارن جي هڪ سياسي سوچ ۽ پختي ارادي جي ضرورت هوندي آهي، جيڪا باقي ڏکين ڪمن جي پورائي ۽ وسيلن جي حاصلات کي يقيني بڻائيندي آهي پر بدقسمتي اها آهي جو گهڻو ڪري اهڙن خطن جي ماڻهن جو جديد دور کان پوئتي هجڻ ڪري هو جديد فائدا وٺڻ ۽ سياسي ٽڪسات جي داءِ پيچ واري ويڙهه ۾ هارائي ويندا آهن، جنهن ڪري دنيا ڀلي ويڃي ڇنڊ کان پوءِ مريخ تي پهچي پر انهن خشڪ علائقن جا ماڻهو بنيادي سهولتن جي اڻهوند واري ڳهٽي جي ڳارائي ۾ قوه جوانيون گل ڪري ڇڏيندا آهن يا جيون کي ڪا معنيٰ نه ڏئي سگهندا آهن، جن لاءِ شايد شيخ اياز چيو هو ”ترياسين دامن صحرا ۾ خوشبوي اڃائي وئي...!“

ٿر پارڪر ضلعي ۾ تازو ٿيل معصوم گلن جهڙن ٻارڙن جي موت جي خبرن تي، جن جي ميڊيا ۾ پڙڪيل باهه سنڌ جي حڪمران پارٽيءَ جي مهندار جي حڪم تي سنڌ جو وڏو وزير ٿر پارڪر پهتو ۽ ڪامورن سان گڏ انهن تر جي ”وڏن ماڻهن“ سان مليو آهي، حقيقتون معلوم ڪرڻ لاءِ ڪامورن ۽ چونڊيل عيوضين بند ڪمري ۾ ڪهڙيون ڳالهائون سنڌ جي وڏي وزير کي ٻڌايون ۽ هو وري ڪهڙي ”حال حقيقت“ ٻڌي ڪجهه ڪامورن کي مغل ڪري راجڌاني پهتو هو پر شايد کيس اندازو ڪونه هو ته، سندس ”پنهنجن ماڻهن“ جي خبرن جي ابتڙ هن ميڊيا جي دور ۾ ائين حقيقت کي لڪائڻ ڪو ايڏو سولو ڪونهي، ٿر ۾ سرڪار کي ميڊيا معرفت نظر ايندڙ بڪ، بدحالي ۽ موت جا ڪجهه سبب ڪاوش معرفت هڪڙي ٿر واسي هٿل جي ناتي بيان

ڪرڻ فرض سمجھان ٿو. 15 آگسٽ 2013ع تائين برساتون نه پوڻ سبب پاليسي موجب ٿر کي ڏڪار سٽيل علائقو قرار ڏيڻو هو پر ٿر ۾ ڪجهه هنڌن تي برسات پوڻ سبب سرڪار علائقي کي ڏڪار سٽيل قرار نه ڏنو. جڏهن ته اڌ قيمت تي ڪڍڪ ڏيڻ وارو سلسلو به سياسي اعلانن ۽ اڻپورن اقدامن جي ور چڙهي ويو. نتيجي ۾ لوڻيو وري ٿر جي ماڻهن آهي. اها ڪا نئين ڳالهه به ڪونهي ڇو ته 2000ع ۽ 2001ع واري ڏڪار ۾ به سرڪار ۽ ڪامورن جو اهڙو ئي رويو هو. جنهن دوران ٿر جي صحافين ڪرين حقيقتن تان پردو ڪڍيو ۽ انهيءَ وقت به (47) ماڻهن جي وائرل بيمارين سبب مرڻ جون خبرون آيون هيون. ڪامورا ۽ وقت جي سرڪار صحافين تي چڙي وئي هئي ۽ ان وقت جي گورنر ميرپورخاص ۾ پريس ڪانفرنس ۾ ٿر جي صحافين تي چٽا الزام هنيا هئا ۽ اهو چئي ويٺو هو ته، ٿر ۾ ماڻهو بيمارين نه پر بڪ سبب مري رهيا آهن. اهو ايڏو وڏو اعتراف هو جو دنيا حيران ٿي وئي، ته هن ٽيڪنالاجي جي دور ۾ به ماڻهو بڪ وڳهي مري رهيا آهن!

ٿر ۾ کاڌ خوراڪ جي صورتحال تي هڪ نظر: ٿرپارڪر ۾ (15) لک کان مٿي انسان ۽ (55) لک کن جانور آهن. هتان جي ماڻهن جي آمدني ۽ خوراڪ جو مکيه ذريعو چوڀايو مال آهي. جيڪو ڏڪار پوڻ سبب سخت متاثر ٿيو آهي. جنهن جون خبرون ميڊيا ۾ اچي چڪيون آهن. وزير صاحب به دورا ڪيا آهن. سندن هدايتن تي وٽسڪين جيڪا (6) مهينا اڳ ۾ ٿيڻ گهرجي ها، اها ڪڍي لائيو اسٽاڪ ڊپارٽمينٽ جون گاڏيون ٿر جي شهرن ۾ ائين ڦيرا ڏئي رهيون آهن، جيئن مثل جانور تي ڳجهون لامارا ڏينديون آهن. تازو هڪ غير سرڪاري تحقيق موجب، ٿر ۾ 5 سالن کان گهٽ عمر جي ٻارڙن ۾ کاڌي جي شديد ڪوت سبب ڪمزور ٿيل ٻارڙن جو تناسب (8.4) سيڪڙو آهي، جنهن ۾ ڇاچري تعلقي ۾ اهو انگ 13 سيڪڙو آهي، جيڪو سنڌ صوبي جي حساب سان تمام وڏو انگ آهي. اهڙي ريت وچولي درجي جي کاڌ خوراڪ جي ڪوت جو شڪار ٿيل ٻارڙن جون ٿرپارڪر ضلعي جي لحاظ کان 19.1 سيڪڙو آهي، جنهن ۾ ڇاچري تعلقي جو انگ 26، سيڪڙو ننگر پارڪر 24 سيڪڙو جڏهن ته مٺيءَ ۾ 12.9 سيڪڙو اسلام ڪوٽ تعلقي ۾ 17 سيڪڙو ۽ ڏيپلي جو انگ 15.8 سيڪڙو آهي. اها چٽي ڳالهه آهي ته جيڪڏهن برسات نه پوندي ته گاهه پڻو نه ٿيندو ۽ مال متاع کي کائڻ لاءِ ڪجهه ڪو نه ملندو ۽ جي وري ڪير، ڏهي ۽ مڪڻ نه هوندو ته ٿر ۾ ماڻهن لاءِ خوراڪ جي قلت ٿيندي ۽ آخرڪار ٿر جو ماڻهو ۽ خاص طور ٻار عورتون ۽ پڏڙا وڌيڪ بيمارين جو شڪار ٿيندا. کاڌ خوراڪ رڳو ماني ملڻ جو نالو ناهي پر مسلسل گهريل خوراڪ جو علائقي ۾ هجڻ، ماڻهن جي رسائي يعني قوت خريد ۽ واپرائڻ جا هڪ جيترا ۽ هڪجهڙا ذريعا هجڻ ئي صحتمند زندگي گذارڻ جو نالو آهي.

وڌندڙ سماجي بدحالي: ٽرپارڪر ۾ سماجي صحت جي حوالي سان بدترجي جو اندازو انهي مان لڳائي سگهجي ٿو ته، 2011ع ۾ 24 خودڪشيون 2012ع دوران ڪل 35 خودڪشيون ۽ 2013ع دوران 29 خودڪشيون رڪارڊ ٿيون. اهو واقعو به اڃا ڪنهن کي وسريو ڪونهي، جنهن ۾ ڪانٽيو جي جوڙي (زال مٿس) غربت کان تنگ اچي زندگي جو ڏيئو گل ڪيو هو. ڇا اهو حڪمرانن جي ڪارڪردگي تي سواليه نشان ڪونهي، هلندڙ سال تہ پهرين 2 مهينن ۾ ئي 6 خودڪشيون رڪارڊ ٿيون آهن ۽ خبر ناهي تہ اهو انگ ڪٿي دنگ ڪندو ٿر جهڙي پرامن علائقي ۾ 2012ع دوران 9 قتل ٿيا هئا، جڏهن تہ، 2013ع ۾ 13 انساني جانيون موت جي ننڊ سمهاريون ويون، سماجي علم جا ڄاڻو سمجهن ٿا تہ، اهي نشانبيون ڪنهن به صورت ۾ ڪنهن سماج جي بهتريءَ جا اهڃاڻ نه آهن ۽ انهيءَ جا تمام خراب نتيجا نڪرندا.

وقت جي گهرج: خاص طور تي سنڌ سرڪار جو فرض ٿئي ٿو ته، هو پنهنجي خراب حڪمراني جي نتيجي ۾ بدلجندڙ حالتن کان انحرافي ڪرڻ بدران حقيقتون مڃي ۽ نه صرف صوبائي سرڪار پر وفاقي حڪومت کي به قائل ڪري تہ اها وسيعا مهيا ڪري ۽ تر واسين جي ناسور بڻجي ويل ڏڪار واري مسئلي کي هميشه لاءِ ختم ڪرڻ لاءِ جتادار پاليسيون ۽ منصوبا جوڙي تہ جيئن لکين ماروٽڙا سک جو ساهه کڻي سگهن ۽ ڪنهن گورنر ۽ وڏي وزير کي هروڀرو ٿر جا پنڌ نه ڪرڻا پون. اهو سڀ ڪجهه تڏهن ٿيندو جڏهن حڪمرانن جي ترجيحات ۾ تر واسين جي بنيادي مسئلن جي حل واري ايجنڊا هوندي

هي اسان جو ٿر آهي ڇا؟

اياز لطيف پليجو

هي ٿر ته ناهي، شايد ايتوپيا جي ڪاري ڏڪار سٽيل آبادي آهي! يا شايد نازين جي گهيري ۾ آيل ايني فرينڪ واري ڪا ڪيمپ آهي! يا فلم ”وال“ جا ڪي منظر آهن! يا گورن جي 100 سال حڪمرانيءَ وارو ڏکڻ آفريڪا آهي! هي اسان جو ٿر ته ناهي، جيڪو سنڌ ۽ پاڪستان جي مستقبل جو تحفظ پيو سڏيو وڃي. اسان جو ٿر، جنهن جي 19600 چورس ڪلوميٽرن مان 9000 چورس ڪلوميٽرن هيٺان ڪارو سون يعني ڪوئلو آهي ۽ ان ئي ڪري ٻين روين جي ڪوئلي جي آڌار تي ملڪ بجليءَ جي بحران مان نڪرڻ جا خواب پيو ڏسي ۽ ايندڙ سوين سالن تائين توانائيءَ ۾ پاڻ پروڻي پيو سگهي. اهو ٿر، جنهن جي پٽن تان آڪاس ڏانهن نهاريندي شيخ اياز چيو هو.

ٽٽيءَ ۾ گهڙو ڪا ڀري ٿي پئي،
لڙي سونهن چمڪا ڪري ٿي پئي
اُٺي جي هوا ۾ ڪنيا مور پَر
ڊڪي ڊيل هر هر نري ٿي پئي

ان ساڳئي ٿر جي ڪوئن جواج پاڻي سڪل آهي، ڊيلون ۽ مور مري چڪا آهن ۽ ٿر ۾ سهائڻيون ۽ نينگريون بک، بيماري ۽ بيوستيءَ ڪري جوان عمريءَ ۾ جهور پوڙهين جيان هڏن جا پيچرا پيون ڏسجن. هن ئي ٿر ۾ ننگر پارڪر، اسلام ڪوٽ، چيلهار پالوا، ڪلوتي ۽ ويرا واه ۾ جيڪي ڪچهريون، نعرا، جذبا ۽ تهڪ ڏسندو هئس. اتي اڄ بک جي بدمست ديو هيٺن جسمن سان گڏ سڄي ٿر جون مرڪون، جذبا، سڌ ۽ پٽاڏا به ڳڙڪائي ڇڏيا آهن.

هيءُ مٺي جي سول اسپتال آهي، ٻارن جي وارد ۾ سخت گندگي ۽ لاواڙيءَ جي حالت ۾ هڪ هڪ بيٺي تي تي روئندڙ ۽ سڌڪندڙ ٻار لپتيل آهن. هڪ انتهائي ڪمزور ۽ هڏن جي مٺ بيمار ٻار جي امڙ کان پڇيان ٿو ”هن جي عمر 6 يا 7 اٺ مهينا هوندي؟“ جواب ملي ٿو ”4 سال.“ منهنجي دل ۽ دماغ سخت ڊپریشن جي شڪنجي ۾

نيپورجيو وڃن. اڃا ڪالهه ته سڀ حڪمران هتي آيا هئا. فوتو سيشن، ٽافلا، ٻوٽي، بريفنگون، اعلان..... پر اسپتال ۾ نه ڪو ڏميو وار ڊاڪٽر آهي، نه ڪا گائناڪالاجسٽ ۽ نه ٻارن جي بيمارين جو ڪو ماهر. هڪ هائوس جاب ڪندڙ نوجوان ڊاڪٽر ائيل ڪمار کان پڇيان ٿو. ”هيا ڊاڪٽر ڪٿي آهن؟“ پريشانيءَ وچان ڪنڌ هيٺ ڪري ٿو ڇڏي. آئون سيڪريٽري هيلٿ ڊرائي، ايمر ايس پير ڳڙي ۽ ٻي ايمر اي جي صدر ڊاڪٽر ٿمرينا سان رابطو ڪريان ٿو. ٽيئي ڄڻا 24 ڪلاڪن ۾ انتظام ڪرڻ جي اميد ڏيارين ٿا. ڪجهه غير سرڪاري تنظيمن جي اڳواڻن، چيف سيڪريٽري، سيڪريٽري سروسز ۽ جنرل ايڊمسٽريشن کي فون ڪريان ٿو. ڪجهه آسرو ملي ٿو. پر واري بيد تي هڪ امٽر پنهنجي ٻار کي کڻي مون کي لوڏي ڏيکاري ٿي. ”ادا ڏس، هي پنهنجو پٽ پاڻ جهلي نٿو سگهي.“ 2 سالن جو ٻار ٽو ٻڪ ۽ گردن ٽوڙ بخار جو شڪار ٿيو آهي. انتظاميا کي چوان ٿو ته هن کي ڪراچي موڪليو واعدو ڪن ٿا، پر ايمبولنس ناهي. واعدو پورو ٿيندو؟ ٻن ٻارن کي دل جي تڪليف ٿي پئي آهي، پر انهن کي دل جي بيماريءَ بدران بخار جي دوا پئي ملي. مائرون چائون جا به گرهه کائين پيون. پر ٻارن لاءِ ڪابه خوراڪ ناهي، يا اهي ٻار اسپتال وارا چانور کائين يا انهن جا پيٽر ڪٿان امداد واري 5 ڪلو ڪٽڪ هٿ ڪري پوءِ پيهاري ٿا اچن.

ائيل کان پڇيان ٿو. ”ساڳئي بيد تي ٿي ٻار ستل آهن. انهن جون بيماريون ته هڪ ٻئي کي منتقل ٿينديون!“ ”برابر، پر بسترا ناهن.“ جواب ملي ٿو. آءٌ سي يو جو پڇيان ٿو. ڪوبه آءٌ سي يو ئي ڪونهي، وارڊ ۾ 20 رپيا ڪرائي تي ڪجهه ڪٽون پيل آهن. هي شايد اهو ٿر آهي، جتان جي ڊوميسائيل تي هزارين نوجوان ڊاڪٽر بڻيا آهن. اسپيشلسٽ ٿي ڪروڙين پيا ڪمائين، سرڪاري آفيسر ٿيا آهن. آمريڪا، ڪيناڊا، آسٽريليا ۽ انگلينڊ ۾ گهر اڏيا اٿن، پر اهي پنهنجي ڳوٺائين جي هنن اڏيتناڪ گهرن ۾ ڪٿي آهن؟ زڪوات فنڊ جي اسپتال ۾ استعمال لاءِ پڇيان ٿو. جواب ملي ٿو ته اهو مسلمانن کي ڏيئي سگهجي ٿو، ڪولھين، پيلن ۽ ميگھواڻن کي ڪيئن ڏجي؟ سنڌ جي درجن کن اقليتي ايمر اين ايز ۽ ايمر پي ايز ۽ وزيرن مان ڪوبه موجود ناهي، ارب پتي هندو سينيون به گم آهن. گادي نشين، گڙنگ وڏيرا گم. ايڏي سيلاني ۽ ٻيا خيراتي ادارا گم. وڏيون اين جي اوڙ ۽ عالمي ڊونرز گم. شايد هينئر بيس لائين سروي ڪندا ۽ پوءِ جڏهن مائرون لاش کڻي گهر پهچنديون ته پوءِ دوائون آڻيندا. ڏيپلي جي اسپتال ۾ انتظام ڪجهه گھڻا خراب ناهن ۽ ڊاڪٽر به ڪجهه بهتر آهي. شايد ان ڪري جو سڄي رش مٽي ڏانهن آهي، پر وارڊ ۾ ننڍڙا ٻارڙا رڪي ماني پيا کائين. ها باقي ڊائريا جي مريض ٻارن کي مناسب ڊريون لڳل آهن. ڏيپلي جي ڊاڪٽر سان ڳالهائين ٿو هو واعدو ٿو ڪري ته اڄ شام کان زڪوات فنڊ مان هر ننڍڙي ٻار کي پاءُ ڌريو ڪير سان ڏنو ويندو ۽ هڪ ڪيلو به فراهم ڪندا. سيڪريٽري هيلٿ

۽ ايس ايس پي ٿر، رليف جي وزير ۽ ٻين سان رابطو ڪيم. فيصلو ٿيو ته زڪوات فنڊ مان هر مذهب جي ٻار کي امداد ملندي ڪو به متييد نه ٿيندو ڏسجي ته ڪيترو عمل ٿو ٿئي. هڪ ٻار کي فنڊ (جهڻڪا) پئي آيا، ان کي ڪراچي ڪٿائي وڃڻ لاءِ چيم ته ٻڌايائون ته ڏيپلي جي ايمبولينس مٺيءَ ۾ آهي. سفر ڪندي مٺي، اسلام ڪوٽ، ڏيپلي جي رستن ۽ ڳوٺن ۾ سواءِ مڪل ڍورن ۽ ڌوڙ اڏاريندڙ ٻراڊو ۽ ويگو گاڏين جي ٽافلي جي ڪنهن به اين جي اوياءِ سرڪاري کاتي يا بحريه گروپ جي ڪابه ڪيمپ يا امداد نظر نٿي اچي. هڪ جاءِ تي آرمي جي ميڊيڪل ڪيمپ ڪم ڪري پئي پر اتي سيڪيورٽي انتظامن جي ڪري ماڻهو ڪجهه محتاط آهن. پر تڏهن به قطارن ۾ مرد ۽ عورتون امداد ۽ دوائن لاءِ اڳتي وڌن پيا.

عارف، وسند ۽ مصطفيٰ کان پڇان ٿو هيڏا اعلان ٿيا آهن، ڪجهه ته ٿيو هوندو؟ چون ٿا ته 60 هزار ڪٽڪ جي پورين مان اڃا فقط 9000 ورهايون اٿن، سي به پسنديدهه علائقن ۾. هارڊ 5 يا 10 ڪلوڪٽڪ ماڻهو ڪٿان پيهارائين ۽ اها 10 ڪلوڪٽڪ به 4 ڏينهن ۾ ختم ٿي ويندي وزيرن ۽ عملدارن جا قافلا به هاڻي ختم ٿي چڪا، مڊيا به ڪنهن نئين معاملي ۾ الجھي ويندي پوءِ؟ اتر ڪٿان ايندو؟ پاڻي ڪٿان ايندو؟ دوائون ڪٿان اينديون؟ اڃا ته گرمين ۾ حالتون ۽ سوڪھڙو وڌيڪ شديد ٿيندا، ڇا هنن سان به اهو حشر ٿيندو، جيڪو غوثپور ڳڙهي خبرو قبو سعيد خان، سباول ۽ خيرپور ناٿن شاھ وارن سان ٿيو هو؟!!

ٿر جي آبادي 1998ع واري آدمشماريءَ موجب 11 لک آهي، پر موجوده آباديءَ جو اصل انگ 18 لک کان وڌيڪ آهي، ٿر ۾ 5000 کان وڌيڪ ڳوٺ آهن، انهن مان امداد اڃا 500 ڳوٺن تائين به ناهي پهتي، ڪوٽلي، گرينائيٽ، ڄاٽا ڪلي، لوڻ، گگراڻ ۽ ڪارونجهر جبل جي سنگ مرمر جي خزاني جا مالڪ ٿري اڃا اتي جي لپ ۽ پاڻي ڏک لاءِ سڪن پيا. اهڙو مثال شايد سڄي دنيا ۾ نه ملي. هيستائين ٿر ۾ ڏڪار سبب 165 ٻارڙا فوت ٿي چڪا آهن، اهي انگ اکر سرڪاري اسپتالن جا آهن، پر فوت ٿيل ٻارن ۽ ٻلين جو حقيقي انگ ان کان به ٻيڻو ۽ ٽيڻو آهي. هزارين جانورن ٻڪريون، رڌون، ڍڳيون ۽ اٺ مري چڪا آهن. ٻئي طرف ڏڪار جي ڏاڻڻ پير پير ۾ ڏيئي هارڊ اچڙي ٿر ۽ ڪوهستان ڏانهن وڌي پئي. گهوٽڪي، سکر، نوابشاھ، خيرپور ميرس جي سرحدي علائقن تي مشتمل اچڙو ٿر ۽ جهمپير، جنگشاھي، براد آباد، مال ماڙي ۽ واهي پانڌيءَ وارو ڪوهستان به ڏڪار ۽ نااهلي جي نشاني تي آهن، ڇا انهن سان به اهڙو حشر ٿيو آهي؟ ضرورت آهي ته هن وقت ايمرجنسي بنيادن تي امداد ڳوٺن تائين پهچڻ گهرجي. ماڻهن جي علاج ۽ خوراڪ سان گڏ انهن جي چوپائي مال جون دوائون ۽ خوراڪ پڻ ڏني وڃي. ٿرپارڪر جهڙي علائقي ۾ گورنمينٽ جي ملازمن جو فقط 75 روپيا ڊيزرٽ الاؤنس آهي، انهي کي وڌائي 5000 ڪيو وڃي. ٿر ۾

انڊسٽريل زون، ريلوي ٽريڪ ۽ ڪينال آندو وڃي ۽ هتي نئين يونيورسٽي ڪولي وڃي ۽ مال پٿريون لڳايون وڃن. ٿر جي ماڻهن جو معاشي وسيلو ڌڻ ۽ موسمي برساتن واري زراعت تي آهي، گورنمينٽ ٿر جي مستقل حل جو پلان جوڙي، هن سڄي تباهيءَ جي عدالتي جاچ ٿيڻ ڪپي. ملوث ڪامورن، چونڊيل نمائندن کان غفلت جو پڇاڻو ڪري جوڳيون سزائون ڏنيون وڃن. ٿر پارڪر جي سڀني هيٺ ۽ وٿرن تي سينٽرن تي دوائن جي فراهمي ۽ استاف جي مقرري ڪئي وڃي. ٿر پارڪر ضلعي ۾ صرف هڪ ئي سول اسپتال آهي. پر ريكارڊ ۾ 3 تعلقه هيڊ ڪوارٽر، 31 بي ايڇ يو ۽ 82 ڊسپينسريون آهن. سڄي ضلعي جي 18 لک آباديءَ جي اڌ 9 لک عورتن کي ڏسڻ لاءِ هڪ به اسپيشلسٽ گائناڪالاجسٽ مقرر نه آهي. 15 لک آباديءَ کي ڏسڻ لاءِ صرف هڪ ڪارڊيولاجسٽ مقرر آهي. ڪو به نيورولاجسٽ مقرر نه آهي. سڀني جي بيمارين، هڏي ٻارن جا اسپيشلسٽ نه آهن. ڊسپينسريون ويران آهن، وٿرن جا سينٽر صرف رڪارڊ تائين محدود آهن. دوائن جي مليل بجيٽ مان ڪابه دوا نه ورتي ويندي آهي ۽ نه ئي مال کي ٽڪولڳي ٿو. لائيو اسٽاڪ ۽ فوڊ ڊپارٽمينٽ وڏيرن جي رحم ڪرم تي ڇڏيل آهن ۽ اسڪول ويران آهن. وزير، آفيسر ۽ اين جي اوز وغيره به منفيءَ کان موٽيو وڃن، ڳوٺن ۾ ڪير به ويڙ لاءِ تيار ناهي. ٿر کي فورن خوراڪ، ٻارن جي لاءِ ڪير، پاڻي سان گڏ ڊاڪٽرن جي ضرورت آهي. ان سڄي صورتحال کي تبديل ڪرڻ لاءِ جنگي حڪمت عملي جي ضرورت آهي. ڇا سنڌ ۾ وفاقي حڪومت ۽ امدادي ادارا ان لاءِ تيار آهن؟ ڇا اسين سنڌ ڄاوا خود تيار آهيون؟

ٿر ۾ ڏڪار: سبب ۽ مستقل حل

نور احمد جنجھي

ٿرپارڪر جنهن جي تاريخ، جاگرافي، ثقافت، سونهن، سوييا، سخاوت ۽ سجاڳي سڀني کان نرالي آهي. هن خطي ۾ موجود واريءَ جون ڀٽون، پارڪر جو سنوٿو، مٽيهاٿو ميداني پٽ، ڪارونجهر جو جهونو جبل، رڻ ڪڇ جي لوٽائي ڏٺڻ، رڻ سان لڳندڙ وٽ جي پٽي، بئراجي پٽ سان لڳندڙ ڪس جي ڪور ڪنڀي ۽ وٽ جي وچ ۾ سامروٽي جو پرڳڻو، ڪاٺڙ جو اونهي پاڻيءَ وارو علائقو، ڪاٺڙ، پارڪر ۽ ڪنڀي جي وچ ۾ ريات جو ڍول يا ڳو، سامروٽي، پارڪر، مھراڻي ۽ ڍٽ جي وچ ۾ ڪنڀي جو پرڳڻو يا مرڪزي ٿر، بئراجي خطي جي منهن ۾ ايندڙ مھراڻي جو ملهائڻو ملڪ، اهڙا حصا آهن، جيڪي گڏجي ٿرپارڪر جي هستيءَ کي وجود بخشين ٿا. ٿرپارڪر جي آبهوا سياري ۾ سرد، اونھاري ۾ گرم، وسڪاري ۾ خوشگوار ۽ بهار ۾ خوشبودار ٿئي ٿي. گرميءَ جي مند ۾ ڏينهن پلي ڪيڏو به گرم ٿئي، پر رات پرينءَ جي نيٺن وانگي ۽ نريل رڻ جهڙي ٿئي ٿي. ٿرپارڪر جي ماڻهن جي مزاج ۾ ساڻيھه جي سڪ، انسانن سان الفت جهڙا املهه گڻ اتر حد تائين موجود آهن.

ٿرپارڪر تي ڪيترائي حاڪم آيا، جن ۾ ڪي ڏيهي هئا ته ڪي پرڏيهي پڻ، جن کي ڪجهه ڏينهن اقتدار نصيب ٿيو پر پوءِ سندن حالت اهڙي ٿي، جو اڃا سندن ڏس پتو به نٿو ملي.

هتان جو انتظام به مختلف هنڌن جهڙوڪ ڀڄ، حيدرآباد، عمرڪوٽ، ميرپورخاص مان گهمندو ڦرندو 1990ع ۾ اچي، (هڪڙي نامياري عورت منان المعروف مٺي پاران ٻڌايل سندس نالي سان مشهور ٿيل) شهر مٺي پهتو. هن ضلعي ۾ انتظامي طور پهرين 4 تعلقا يعني مٺي، ڏيپلو، ڇاڇرو ۽ ننگرپارڪر هئا، جن ۾ وري مٺي تعلقي مان ڪجهه ٽپن تي مشتمل اسلام ڪوٽ تعلقو ۽ ڇاڇري تعلقي جي ڪجهه ٽپن تي مشتمل ڏاهلي تعلقو نروار ڪيا ويا. سڀني تعلقن جا هيڊڪوارٽر ساڳي نالي واري شهر ۾ آهن، جڏهن ته رڳو ڏاهلي جو هيڊڪوارٽر ڪيمي جي پار ڳوٺ ۾ آهي. هن ٻاراني خطي جون ڪجهه ڏينهن نھري پيڇ تي پڻ آهن.

گرم آبهوا واري هن علائقي جي ماڻهن جو گهڻو رتو گذران يا ٿڌ تي آهي يا وري

ڪٽ تي. يعني باراني زراعت ۽ ڌڻ ڌارڻ تي آهي. برسات پوڻ کان پوءِ ٿرپارڪر جي ڌرتي گل گلزار بڻجي پوندي آهي. سمورا پت سائي گاهه ۾ چادر اوڍيل ڪنوار جيان نظر ايندا آهن. انهن نظارن کي ڏسندڙ اکيون عمر ڀر اهڙن من موهندڙ منظرن کي وساري نه سگهنديون آهن. هتي موجود وڻن ۾ ڪنڊي چار روهيڙو ڪرڙاڪ، ٻوه، ڪپ، ٿور، ڦوڳ، ڪانڪه، گانگهيٽي، گگراڻ، ڪونيت، ٽانڪارو، مورائي ۽ ٻيا وڻ شامل آهن. جيڪي مال جي چاري توڙي انسانن لاءِ غذايت جو به ڪم ڏين ٿا. ولين ۾ چيڙا، ول، گدرا، ول، ٿوها، ول، چانهان، ول، ڀڳڙا، ول، گهوڙا، ول ۽ گاهن ۾ انيڪ قسم جا گاهه ۽ ٻوٽا ٿين ٿا. اهي گاهه ٻوٽا توڙي وڻ ٿڻ موسمي ۽ آبهوائي ستن کي سهڻ جي صلاحيت رکن ٿا. جيتوڻيڪ ڪي ٻوٽا گهٽجندا وڃن ٿا، جهڙوڪ ڦوڳ، ٿور ۽ ڪانڪه وغيره. ڪي نوان وڻ پڻ ٿوري عرصي ۾ ٿر جي ريتيلي ڌرتي کي ڌارين وانگر پيلي رهيا آهن. اهڙن وڻن ۾ ديوي نمايان آهي.

جانورن ۾ چوپائي مال کان سواءِ، بارگير جانور ۽ جهنگلي جانور به آهن. جهنگلي جانورن جو تعداد ڏينهن گهٽ ٿيندو وڃي ۽ اهي اٽلپ ٿيندا وڃن. جيئن هرڙ، روجهه، سهو وغيره. جنهن جو مک سبب ٻاهر جي ماڻهن پاران اچي شڪار ڪرڻ آهي. اٽلپ جيوت ۾ جهنگلي گڏهه پڻ آهي. جيڪو ننگر پارڪر جي رڻ ڪڇ واري پٽيءَ ۾ لپي ٿو. پکين ۾ مور، تتر، ڪانءُ، گيرو، ڪبوتر، گگهه، پيرب ۽ پرديسي پکي تلور اچي وڃن ٿا.

موسمي ڦيرگهير جي نعري نروار ٿيڻ کان اڳ به ٿرپارڪر ۾ آبهوائي ۽ ماحولياتي تبديليون اينديون رهيون آهن. اهڙين تبديلين ۾ ڏڪار سوکھڙو يا ڪارو ڏڪار قابل ذڪر آهن. وسڪاري جي مند جي پڄاڻيءَ وقت جڏهن گاهه سڪل هوندو آهي، تڏهن انساني غفلت ۽ لاڀرواهيءَ جي ڪري ڏنءُ لڳن جا چڙوچڙ واقعا ٿيندا آهن. پر باهه لڳن جا اهڙا واقعا تمام گهٽ ٿيندا آهن. باهه لڳن جا مهينا مئي ۽ جون ٿيندا آهن، جڏهن تيز هوائون لڳنديون آهن. ان لاءِ ماڻهو چوندا آهن ته انهيءَ وقت دوران ٿانڊو اڏامي ٿو. اهڙي قسم جا باهه جا واقعا به ماڻهن جي لاڀرواهي ۽ غلطي جو نتيجو هوندا آهن. ٻوڏ جا واقعا پنهنجي هئڻ جي برابر ٿين ٿا. ڏڪار اهڙو مظهر آهي، جيڪو وقفي وقفي سان واقع ٿئي ٿو. جنهن جي نتيجي ۾ بڪ، بدحالي، بيماريون پيدا ٿين ٿيون. تازو غذائي کوٽ سببان ٻارن جي موت جي صورت ۾ پيدا ٿيل هنگامي حالت تي بحث ڪرڻ کان اڳ، اچو ته هن علائقي ۾ سڪ ساليءَ جي تاريخ تي هڪ نظر وجهون.

ٿرپارڪر ۾ جيڪي مشهور ڪارا ڏڪار آيا آهن، تن ۾ ڇيني جو ڏڪار چنو ڏڪار انتهائي ڳرو ۽ پيانڪ اثر رکندڙ ڏڪار ٿي گذريا آهن. جن ۾ نه انسانن لاءِ اناج هو، نه جانورن لاءِ چارو. جيتوڻيڪ ماڻهن وٽ پنسو وغيره موجود هو، پر اناج ۽ چارو

اٽلپ هئا. ايئن هر ڏهاڪي ۾ 3 يا 4 سال ڏڪاريل رهندا آيا آهن. 87ع ۽ 88ع دوران پيدا ٿيل ڏڪاري صورتحال مختلف ڌرين جو ڌيان ڇڪايو ۽ غير سرڪاري ادارن جي شروعات ٿي. ٿرپارڪر رولر ڊيولپمينٽ پروجيڪٽ جهڙو منصوبو عمل ۾ آندو ويو. جيڪو اڳتي هلي ٿرڊيپ جي نالي سان نروار ٿيو. ان کان اڳ ٻانهن پيلي جي نالي سان هڪ تنظيم ٿرپارڪر ۾ ڪم ڪري رهي هئي. هڪڙو عام ڏڪار ٿئي ٿو ته ٻيو ڪارو ڏڪار. ڪاري ڏڪار ۾ راڻين جا ڪنگڙ ڍرا ٿي پوندا آهن. يعني کاڌي جي کوٽ ايتري شديد ٿي پوندي آهي. قحط ساليءَ جي اهڙي صورتحال کي فارسي شاعر شيخ سعيدي هن ريت بيان ڪيو آهي:

چنان قحط سالي. شد اندر دمشق

ڪي اريان فراموش کردند عشق.

يعني هن سال دمشق جي شهر ۾ اهڙي ڪاري قحط ڪر ڪنٿو. جو يارن عشق ڪرڻ ڇڏي ڏنو. عشق به ڏٺو سان آهي، بک بچڙو ٿيل آهي. دانا ديونا ڪريو ڇڏي ساڻه کي سڌائين ڳيبي جي ڳولا رهي آهي. بکئي پيٽ دوران حسن جي حس به گهٽ ڪم ڪندي آهي. جيئن شيخ اياز چيو آهي:

سدا آهي ساهه کي. ڳيبي جي ڳولا.

ڏٺو بنا ڏولا. ڪانهي ساڃهه سونهن جي.

سوڪهڙي جي بک ۽ بدحالي ماڻهوءَ کان الائي ڇا ڇا ڪسي ٿي ڇڏي ماڻهو پنهنجو الهه تلهه وڪڻي پنهنجي ۽ پنهنجي مال جي کاڌ خوراڪ جو بندوبست ڪري ٿو. جڏهن قصو اڃا اڳتي ٿئي ٿو ته هو پنهنجا اباڻا ڪڪ ڇڏي بئراجي علائقن ۾ وڃي پڪا اڏي ٿو. ٿر ۾ پونڊڙ ڏڪار ۾ پڻ اهڙي لڏپلاڻ واري صورتحال پيدا ٿئي ٿي.

موجوده هنگامي حالت جو مک روپ ٻارن جو موت آهي. يقينن ابهر ٻارن جو ايئن مرڻ هڪ وڏو سانحو آهي. جنهن جي جيتري مذمت ڪجي گهٽ آهي. انهي واقعي جو مک سبب کاڌي جي کوٽ بيان ڪيو پيو وڃي. جيڪو ڪنهن حد تائين درست آهي. پر ٻيو اهم سبب سٺي حڪومتداريءَ جو فقدان آهي. سرماڻيوار جي بازار جيڪا بنگلي سان اچي لڳي آهي. تنهن دنيا جي هر شئي کي ٻوليءَ تي چاڙهي ڇڏيو آهي. وڪرو ۽ وڪرو لڳو پيو آهي. دنيا نفعي پويان چٽي ٿي ڪاهي پيئي آهي. ڪارپوريشنس جي ڪاري حڪمرانيءَ هيٺ هلندڙ دنيا جو مارڪيٽي چرخو ايتو گهڻي يا سٺو ٻاٻائي گهرت وانگر ٻنهي پٽن مان اٿو ٿو ڏئي. نفعي جو کٽيو ڪائيندڙن وري ٻيا ادارا ٺاهيا. جيڪي پاڻ کي غير منفعي بخش لکرائي. جيڪو نفعو ڪمائين ٿا يا دنيا جي هلچل ۾ پنهنجو ڪردار ادا ڪري رهيا آهن. تنهن تي هاڻي سڄي دنيا ۾ آڱريون ڪڇڻ لڳيون آهن. آبهوائي ڦير گهير يا ڪلائيميت چينج جي بيمر هيٺ به دنيا ۾ ڪافي ڏندو شروع ٿيو آهي. کاڌي جي کوٽ بابت لاڳاپيل عالمي ادارو به

پنهنجين رپورتن ۾ معلومات ڏيندو رهندو آهي. ٿر ۾ کاڌي جي کوٽ پيدا ٿيڻ ڪو انوکو واقعو ناهي. هن وقت ته ڪافي روڊ رستا آهن. مواصلاتي نظام به موجود آهي، مال لاءِ چارو به ميسر آهي. نه ته اڳي جڏهن ڏڪار ۾ ڪڍڻ ڏاڻي جي کوٽ هوندي هئي ته ماڻهو ڌڻ ڪاڻي گذارو ڪندا هئا، تنهن ڪري کين ڌوڻي سڏيو ويندو هو. ڌڻ وٽن ٽنن ۾ ٿيندڙ اهڙا ميوا يا پاڙون وغيره هوندو هو. جيڪو اڪيلي رچ طور واپرايو ويندو هو. اهو ڌڻ غذائي ضرورت کي پورو ڪندو هو ۽ ماڻهو ڌڻي وقت کي ڌڻ جي زور تي ڪاڻي ايندا هئا. ڌڻ ۾ جيڪي وٽون شامل هيون، تن ۾ پيرون، ڌوٽرا، پڪا، پيون، ڀرت، مرت، مريڙو، بگرو، سگرڀون، ڪونيت جا پٽلا، ٿوگيسي، پسي، ڪونڊير وغيره قابل ذڪر آهن. کاڌي جي کوٽ بابت جيڪي رٿائون هلن ٿيون، تن ۾ عالمي ادارن پاران شروع ڪيل "راڄن جي سرواڻي هيٺ هلندڙ شديد غذائي کوٽ بابت رٿا" مشهور آهي، جنهن تحت هڪڙو سائنسي پروٽوڪول ڪتب آڻيندي بڪ سٽيل ٻارن جي درجي بندي ڪندي، سندن پرڳڻو لڌي ويندي آهي. اهڙي غذائي کوٽ سڄي دنيا ۾ پکڙجندڙ آهي. سنڌ جون سموريون ٻهراڙيون توڙي شهرن جي اوسن پاسن کان آباد پيڙهيل طبقا، انهيءَ غذائي کوٽ جو شڪار آهن. صحت جي سهولتن جو نه هجڻ ۽ پيئڻ جي صاف پاڻيءَ جهڙي نعمت کان محرومي انهيءَ ماري کي اڃا به وڌائي ٿي.

ٿرپارڪر جي هاڻوڪي صورتحال به ان قسم جي غذائي کوٽ جو نتيجو ۽ انتظامي نااهلي جو چٽو مثال آهي، جنهن کي ميڊيا نه ڄاڻ ڪهڙي ايجنڊا تحت ايترو مٿي کنيو آهي. جوهڪ اخبار سرخي لڳائي ته ٿر ۾ ماڻهو چوڌا ۽ مرچ کائڻ تي مجبور ان کان سواءِ چئنلن جون ڊش لڳل گاڏيون مک هنڌن تي ايئن مٽيءَ ۾ بيٺل نظر ٿيون اچن. جيئن جنگ جي ميدان ۾ ٽنڪون بيٺل هونديون آهن. ڳالهه مان ڳالهوڙو ٿيندي ڳالهه اتي وڃي پهتي آهي. جو هاڻي ته صورتحال جو تير ڪمان مان نڪري چڪو آهي. سيد ۽ پير هڪٻئي تي الزامن هڻڻ ۾ پورا آهن. هي وقت الزام بازيءَ بدران بالغ نظر سرواڻي جو مظاهرو ڪندي مسئلي کي حل ڪرڻ ۽ ان لاءِ ڪي جتادار اپاءَ وٺڻ جي ضرورت جو آهي. جيئن ايندڙ وقت ۾ اهڙي حالت پيدا ٿيڻ يا ڪرڻ جو ڪنهن کي موقعو نه ملي.

1. ٿرپارڪر ضلعي لاءِ هڪڙو جامع ڪنٽينجنت پلان هجي، جنهن ۾ سمورن پهلون کي نظر ۾ رکندي رٿابندي ڪئي وڃي، جيڪو پلان اڳي جڙيل آهي، ان ۾ سڌارا ۽ واڌارا ڪندي علائقي جي ضرورتن مطابق بنايو وڃي. ٿرپارڪر جي حياتدار ثقافت جو ان ۾ خاص خيال رکيو وڃي. خاص طور رليف جي ڪم ۾ اهڙو طريقو اختيار ڪيو وڃي، جنهن سان ماڻهن جي عزت نفس محفوظ رهي.

2. سهائتا جو ڪم ٻن حصن ۾ ورهائيندي چوڻي ۽ ڊگهي مدت جي رٿابندي ڪئي وڃي. انهي رٿابندي ۾ مقامي وسيلن توڙي مهارت کي پڻ ڪتب آندو

3. ايماندار ديانندار ۽ غير جانبدار ماڻهن تي مشتمل واهرڪاري ۽ بحالي جون ڪاميٽيون ٺاهيون وڃن. انهن ڪاميٽين جي تربيت ڪئي وڃي. انهن ڪاميٽين ۾ عورتن جي نمائندگي کي يقيني بڻايو وڃي.
4. روڪ امداد کان پاسو ڪندي سمورين رٿن کي ترقياتي رٿائن ۾ تبديل ڪيو وڃي. اهڙين رٿائن ۾ مک منصوبا پيئڻ جي پاڻي، ماءُ ۽ ٻار جي صحت، تعليم چوپائي مال جي سار سنڀال ۽ واڌ ويجهه جا منصوبا هئڻ گهرجن.
5. واهرڪاري ۽ بحالي جي ڪم ۾ صرف ايماندار ۽ ساڪ وارن عملدارن کي لڳايو وڃي. انهي ڪم ۾ رڌل ڪامورن کي پروتوڪول جي ڪم کان آڇو ڪيو وڃي.
6. سيني اسپتالن ۾ غذائي کوٽ جي جاچ جا خاص وارڊ قائم ڪيا وڃن.
7. اسڪولن ۽ ڪاليجن ۾ پڙهندڙ ٻارن جي صحت جي نگهباشت جو خاص خيال رکندي وقت به وقت انهن جو ماهر ڊاڪٽرن کان معائنو ڪرايو وڃي.
8. گورهارين عورتن جي صحت ۽ غذائيت جي باقائديگي سان جاچ ڪئي وڃي. جڙ ۽ ان کان پوءِ گهٽ ۾ گهٽ ڇهن مهينن تائين، ماءُ ۽ ٻار جي سائنسي اصولن پٽاندر سار سنڀال ڪئي وڃي.
9. قابل ڳوٺائين عورتن جي دائي طور تربيت ڪرائي وڃي. جيڪي ڊاڪٽر ۽ ڊاڪٽريالٽيون هتان جي ڊوميسائل جي ڪوٽا تي چونڊيا ويا آهن، تن کي واري واري سان هتي مقرر ڪيو وڃي ۽ ڊاڪٽرن کي گهرجي ته اهي انهي خدمت کي فرض سمجهندي ڌرتيءَ جو قرض لاهڻ لاءِ رضاڪاراڻي جذبي سان اڳتي اچن.
10. راجن جي ماڻهن کي هنگامي صورتحال کي منهن ڏيڻ لاءِ سکيا ڏني وڃي ۽ انهن جي تنظيم ڪاري ڪرڻ لاءِ سهولتون ڏنيون وڃن. اهڙي تنظيم سازي کان پوءِ انهن تنظيم کي مستقل بنيادن تي هلايو وڃي.
11. غير سرڪاري تنظيم کي به اسپيشلائيزيشن جي لاڙي کي لبيڪ چونڊي ڪوهڪ يا ٻه ڪم پنهنجي هٿ ۾ کڻڻ گهرجن ۽ سيٽي اين جي اوز گڏجي هڪ گڏيل پليٽفارم وسيلي ماڻهن جي مدد ڪن ۽ هڪٻئي جي سهائتا طور ڪم ڪن. نه ئي هڪٻئي جي رقيب طور يا چٽاڀيٽي ڪندڙ طور.
12. پيئڻ جي صاف پاڻي جو فوري انتظام ڪيو وڃي. ڇاڪاڻ ته ڪافي بيماريون آهن. جن جو سبب رڳو صاف ۽ مٺي پاڻيءَ جو نه هجڻ آهي. انهي ڪم لاءِ رورس آسموسس پلانٽ، برساتي پاڻي کي گڏ ڪرڻ ۽ واهن جي پاڻي کي پاڻيپ لائين وسيلي پهچائي، مسئلو حل ڪري سگهجي ٿو. راجن جا ماڻهو به ان ۾ ڀائيواري وارو ڪردار ادا ڪري سگهن ٿا.

13. چوپائي مال ۾ بيمارين جا اٽيڪ سبب آهن. جن ۾ غذائي کوٽ، موسمي وائرس، ٻاهران آيل مال مان لڳندڙ بيماريون اهم آهن. ڪراچي يا ٻين مال پڙين تان جيڪو مال موتي ٿو اهو جيڪڏهن متاثر هجي ٿو ته باقي سڄي ڳوٺ جي مال تي به ان جو اثر ٿئي ٿو.
 14. متاثر چوپائي مال کي ٽڪا لڳايا وڃن. ٿر ۾ جيڪي مال جا ڊاڪٽر بيروزگار آهن، انهن کي روزگار ڏيندي ٿر جي وڏن ڳوٺن ۾ اسپتالون کوليون وڃن. ان سان گڏوگڏ راڄن جي اهڙن ڏاهن جي به سائنسي بنيادن تي تربيت ڪرائي وڃي جيڪي مال جي بيمارين جو علاج ڪري رهيا آهن، انهن جي تجربن ۽ لوڪ ڏاهپ مان تمام گهڻو فائدو حاصل ڪري سگهجي ٿو.
 15. هٿ جي هنرن کي صنعت طور هٿي ڏياري وڃي جيئن معاشي پائيداريءَ ڏانهن وڪ وڌي سگهي.
 16. ٿرپارڪر ۾ ماحولياتي سير تفريح کي متعارف ڪيو وڃي.
 17. ٿرپارڪر جي پڙهيل ۽ هنرمند نوجوانن کي سکيا ۽ روزگار ڏياريو وڃي. يونيورسٽين ۾ پڙهندڙ ٿرپارڪر جي شاگردن کي اسڪالرشپ ڏني وڃي. نه ته به گهٽ ۾ گهٽ کين ٺيڪن کان آجوت قرار ڏنو وڃي.
 18. سيني ادارن ۾ ٿرپارڪر جي شاگردن جي داخلا توڙي روزگار ۾ شرطن جي نرمي ڪئي وڃي. خصوصن ميڊيڪل ڪاليجن ۾ نيائين جي داخلا ۾ ان نقطي جو خاص خيال رکيو وڃي.
 19. غربت کي غريب لاءِ مستقل نه ڄاتو وڃي. غريب شاهوڪار ۽ شاهوڪار غريب ٿيندا رهن ٿا، اهو زماني جو دستور آهي. ماڻهن ۾ ان قسم جي جاڳرتا پکيڙي وڃي، جيئن اهي پنهنجي عزت نفس کي قائم رکندي پنهنجي اهليت کي آزمائين، موقعا حاصل ڪري پنهنجو مستقبل روشن ڪن.
 20. چوپائي مال جي تحقيق لاءِ ادارا قائم ڪيا وڃن، جيڪي ٿر جي حالتن سان مطابقت رکندي جنسن کي نروار ڪن. هٿرادو بچ رکائڻ واري طريقي سان اهڙو ڪم آساني سان قابل عمل آهي.
 21. ٿرپارڪر جي جامع ترقيءَ لاءِ مستقل بنيادن تي هڪ ادارو قائم ڪيو وڃي، جنهن کي ترقيءَ جي عمل سان گڏوگڏ تحقيق جو ڪم به سونپيو وڃي. گهڻ رخي تحقيق وسيلي هتان جي قدرتي وسيلن، ماحوليات، ثقافتي ورثي، لوڪ ڏاهپ وغيره کي نروار ڪندي علائقي جي جوهر کي علائقي جي پلي لاءِ ڪم آڻي سگهجي ٿو.
- انهن سڀني ڪمن ڪارن ۾ ٿر جي رهائڪن ۽ گهڻگهرن کي اڳتي وڌي قدم ۾ تدمر ملائي ڪم ڪرڻو پوندو. تڏهن وڃي ترقيءَ جو خواب تعبير ٿيندو ۽ ٿر هٿن هاجن کان محفوظ رهي سگهندو.

سنڌ جو ڌڪار ۽ قيادت

سيد طلعت حسين

اسان حڪومتي ٽوٽ پٽي جا ڪئين مظاهرا ڏنا آهن. بلڪ ايترا ڏنا آهن جو هاڻ ياد ڪرڻ به ڏکيو ٿي پيو آهي ته انهن سڀني مان حيرت انگيز ڪهڙا هئا. بدقسمتي سان اهو نه ختم ٿيندڙ ٽوٽ پٽي وارو سلسلو هر ڏينهن تيزي سان وڌي رهيو آهي. اهو عمل آهستي ٿيندي به نظر نه اچي رهيو آهي. سنڌ حڪومت کي ٽي ڏسو. خوراڪ جي ڪوٽ سبب 130 جي لڳ ڀڳ ٻارن جي مرڻ جي خبر ٻين مسئلن سان گڏوگڏ هڪ وڏي مسئلي کي جنم ڏئي ڇڏيو آهي، جنهن متعلق عوامي نمائندا ڪو فيصلو نه پيا ڪري سگهن. هي فيصلو ٻارن جي موت کي بيان ڪرڻ جو آهي. سموري حڪومت کي ڪتب آڻيندي به حڪومت اهو فيصلو نه ٻڌي ڪري سگهي ته انهيءَ کي خوراڪ جي ڪوٽ چيو وڃي يا بدلجندڙ موسم جو نتيجو بيان ڪيو وڃي يا اهو چيو وڃي ته انهيءَ غربت واري علائقي ۾ ايئن ٿيندو رهندو آهي. ڌڪار جي خبر سامهون آئي ته هر پاسي امدادي ڪئمپ لڳايا ويا. وڏي وزير نيم خمريل حالت مان نڪري ترٽ متحرڪ ٿي ويو. پنهنجن مشيرن ۽ ويجهن دوستن سان انهيءَ علائقي ۾ وڃي پهتو. هڪ اڌ ننڍي آفيسر کي معطل ڪيو ڪنهن کي ڪن پڪڙي ٻاهر ڪڍي ڇڏيائين، ڪنهن کي ڌمڪي ڏنائين ۽ ڪنهن کي چنڊ پٽي. امداد جو به اعلان ڪري ڇڏيو. پر جڏهن انهيءَ سموري هنگامي ۾ اها شئي سامهون آئي ته ڌڪار واري تهمت سياسي طور هڪ شرمناڪ اسڪينڊل ۾ تبديل ٿي سگهي ٿي ته مختلف قسم جون ترديدون ۽ وضاحتون سامهون اچڻ لڳيون. هاڻي ٻڌايو پيو وڃي ته ڌڪار نه، ڪجهه خشڪ سالي هئي. موسم جي خرابي ۽ ڪجهه ڪلڪ جي مقامي طور فراهمي جي نظام ۾ ڪمزوري هئي. خشڪ سالي تي موسميات کاتي وضاحت ڪري ڇڏي انهيءَ علائقي جي برسات جي سراسري معمول مطابق آهي. موسم تبديل ٿيڻ ڪري انهيءَ ٻارڙن جي مرڻ ۾ ڪو وڏو ڪردار ادا نه ڪيو. ظاهر آهي جيڪو به ٿيڻ انهيءَ جو تعلق انسان جي بڻايل انهيءَ نظام سان آهي، جنهن ۾ انسانيت نالي ڪابه شئي ناهي. سموري پاڪستان ۾ مختلف حلقن جا مسئلا ڪجهه اهڙا ئي آهن. پر سنڌ ۾ جيئن ته

سياسي طور پنهنجن حقن جو ادراڪ رکندڙ جو عمل ٻين صوبن جي ڀيٽ ۾ گهرو آهي. تنهنڪري هتي اهڙي قسم جو واقعو ٿيڻ خاص طور تي افسوسناڪ آهي.

قائم علي شاھ جي حڪومت، شهباز شريف جي حڪومت وانگر ڇهين سال ۾ داخل ٿي رهي آهي. سنڌ مان پيپلز پارٽي پنهنجن اتحادين سان سياسي عمل تي پنهنجي گرفت بدترين حالتن ۾ ڪمزور ٿيڻ نه ڏني. ڀلي انهيءَ اتحاد جي نوعيت ڪجهه به هجي، وقتي ضرورتن تحت جڙندڙ لاڳاپا به سياسي پارٽين کي زميني حقيقتن جي ويجهو رکن ٿا. بينظير ڀٽو جنهن افسوسناڪ حالتن ۾ به رب کي پرڻي، انهيءَ کان پوءِ پيپلز پارٽي جي سنڌي قيادت جذباتي طور هتان جي عام ماڻهن سان پنهنجو تعلق وڌيڪ گهرو ڪرڻ ۾ ڪامياب ٿي. پوءِ صدر آصف علي زرداري جي دور ۾ ته اهي سمورا علائقا انهيءَ سياسي باغ وانگر استعمال ٿيندا رهيا، جنهن جو هر ميوو نفعي ۽ نقصان جي کاتن ۾ لکيو ويندو آهي. ٻين لفظن ۾ هو پنهنجي خاندان، جن جا ٻار پنهنجون ۽ پنهنجي مائرن جون ضرورتون پوريون نه ٿيڻ جي ڪري وقت کان اڳ زندگي جي جنگ هارائي ويا. ڏورانهن علائقن ۾ رهڻ باوجود هر هڪ جو سياسي ريدار موجود هو. اهو ڪيئن ٿو ٿي سگهي ته انهن حالتن ۽ انهن تي ڪرندڙ تڪليفون انهن نمائندن جي نظرن کان اوجھل هجن. جيڪي هر وقت پنهنجي وطن واسين جي حقن جي تحفظ جي تسبيح پڙهندا رهندا آهن.

پر ايئن ئي ٿيو ڇاڪاڻ ته حقيقت دعوائن کان بلڪل مختلف آهي. سنڌ جا اصل واسي جن کي ٻين صوبن جي استحصال واري خوف ۾ سالن کان وڪوڙي رکيو ويو آهي. اصل ۾ پنهنجي نام نهاد مسيحاڻن جا سياسي غلام بڻيل آهن، انهن جو سياسي استحصال جذبا اڀاري ڪيو ويندو آهي. انهن جي بک ۽ ذلت کي انهيءَ ڪري برقرار رکيو ويندو آهي. جو انهن تي مڙهيل طبقن جا سياسي نعرا گونجي رهيا آهن. ڪڏڪ ۽ چانور انهن گهرن کان پري رکيا ويندا آهن ته جيئن اهي مقامي طاقت ۽ ظالمن جا پير ڇهندا رهن ۽ سدائين اهو محسوس ڪن ته اهو سڀ ڪجهه ڪرڻ کان سواءِ اهي ساڻ به نقا کڻي سگهن. اهي ووٽ به پنهنجي مجبوري ۽ بيوسيءَ ۾ انهن کي ڏين ٿا، جيڪي پنهنجي استحصال جي ڪري انهن جي ٻارن جو روح قبض ڪن ٿا. هي هڪ عجيب غريب سياسي سلسلو آهي. جنهن ۾ بي مراد ماڻهو مرادون ماڻڻ لاءِ انهن وڏيرن جون حاضريون ڀرين ٿا، جيڪي انهن جي تباهيءَ جا ذميوار آهن. سمورا وسيلا سياسي بازيگرن طرحين طرحين جا حيل هلائي پنهنجي هٿ ۾ رکيا آهن. سنڌي تاش جي پتن وانگر آهن، جن کي هر ماڻهو پنهنجي مرضي موجب ڪيڏي ٿو. انهيءَ سموري تماشي جي پاڙ تائين پهچڻ لاءِ توهان کي تحقيق ڪرڻ جي ضرورت ناهي. جيڪي سياستدان هر وقت سنڌ جي استحصال جي ڳالهه ڪن ٿا، انهن جي رهڻي ڪهڻي ته ڏسو. ذخيرا سون جا هجن يا خوراڪ جا، ٻنيءَ ٻاري جي وسعت هجي يا پورهيتن جو انگ هر جاءِ تي توهان کي دولت، راحت ۽ عياشي نچندي نظر ايندي آهي. پر نڀائي جي حالت اها آهي. جو ته ڪڏڪ ڪيڙن کي کائڻ لاءِ فراهم ڪئي

وئي. انسان جي ٻارن تائين پهچائڻ جو انتظام نه ڪندا آهن. گهوڙن کي مرڻا ڪارائي پاليندا آهن. سنڌين جي اولادن کي ڇيڻو چونڊڻ تي لڳائي ڇڏيو آهي. هن نياڳي نظام کي ثقافت جو نالو ڏئي قابل دفاع يا قابل قبول بڻايو ويندو آهي. جڏهن ڪو تنقيد ڪندو آهي ته انهيءَ کي سنڌ صوبي خلاف سازش قرار ڏيندا آهن. جڏهن انهن جي نعرن جي ڪوڪلائپ کي سامهون آندو ويندو آهي ته هر گهر تي پنهنجو جهنڊو لهرائڻ لڳندا آهن. ڪو سياسي پير آهي ته ڪو گادي نشين آهي. ڪو انگريز جو بڻايل جاگيردار آهي ۽ ڪنهن قتل ڪري زمينون سنڀاليون آهن. ڏڪار جو سبب هي ماڻهو آهن. قدرت وسيعا سڀني لاءِ برابر پيدا ڪيا آهن. ڪنهن کي ڪنهن ٻئي تي فوقيت ناهي ڏني. ڪنهن کي پنهنجي وسيلي جو داروغو ناهي بڻايو. قدرت جا امتحان به سڀني لاءِ برابر آهن. پر زمين تي انصاف جي ڪوٽ، لالچ، حرص ۽ ظالمن جي تبيلي انسان کي جانورن کان بدتر حالت ۾ رکندي پنهنجي طاقت کي جيٽان ڏنو آهي.

دنيا ۾ هڪ تحقيق موجب اصل جمهوريت جي هوندي ڏڪار واري صورتحال هوندي به ماڻهو بک نٿا مري سگهن. ڇاڪاڻ ته ڏکين ترين حالتن ۾ به ڪنهن به جاءِ يا انهيءَ جي چوڌاري وسيعا يا موقعا يقينن موجود هوندا آهن. جن کي وقت سر ورهائي حالتن کي قابو ڪري سگهجي ٿو. انهيءَ وقت سر ورهاست ۾ ڪرنگهي جي هڏي جو ڪردار نمائندگي جو اهو نظام آهي. جيڪو ماڻهن جي ووتن ۽ انهن جي مرضي سان ترتيب ڏنو ويندو آهي. اصل جمهوريت ڏڪار خلاف سڀ کان وڏو ۽ اثرائتو بند آهي. انهيءَ پئمان تي ڪي وٺون ته توهان پاڻ ئي طءُ ڪري وٺندا ته اسان وٽ ڪهڙي ۽ ڪنهن جي جمهوريت آهي. جڏهن ماڻهن جون بنيادي ضرورتون پوريون نه ٿين ۽ اهي سدائين خراب حالت ۾ رهن ته انهي نظام کي جمهوري نظام چوڻ ڏوه جي زمري ۾ اچي ٿو. انهن حالتن ۾ سنڌ جي قومپرستن جي به ذميواري بڻجي ٿي. جيڪا انهن پوري نه ڪئي آهي. سنڌ جي پيسيل عوام کي سٺي متبادل قيادت جي ضرورت آهي. اهي ماڻهو جيڪي نظرياتي طور ماڻهن جي مسئلن کي سمجهن به ٿا. حل ڪرڻ جي لاءِ جستجو جو رستو به ڄاڻن ٿا. انهن کي پنهنجو ڪردار ترٽ ۽ اثرائتي انداز سان ادا ڪرڻ گهرجي ها، پر ايئن نه ٿيو. بيانن تي زور گهڻو آهي. ڪم تي گهٽ. انقلابي تحرير ۽ تقرير جي گهڻائي آهي. زمين تي منظم ڪم جي ڪوٽ آهي. دنيا جي تاريخ ۾ انقلابي، تحرير کان وڌيڪ عمل ۽ تقرير کان وڌيڪ تنظيم تي دارومدار رکندا آهن. ماڻهون تنگ هارين اندر رهي انهيءَ انقلاب جو بنياد رکيو جنهن چين جي تاريخ تي تبديل ڪري ڇڏي. جيڪڏهن هو شهرن ۾ ويهي فقط فلسفي جو پرچار ڪندو رهي ها ته چين اڄ به چينگ ڪائي شيڪ جي چوٽين نسل جي هٿ ۾ هجي ها. ڏڪار کان بچڻ جو هڪ ئي طريقو آهي، انهيءَ طبقي جي هٿ مان طاقت واپس وٺي پوندي. جنهن پاڪستان وانگر هتي به بربادي جو ماحول پيدا ڪيو آهي.

موسمي تبديليون، ڏڪار ۽ ادارن جو ڏيوالپڻو

ناصر علي پنهور

سنڌ پرڳڻي جي 60 سيڪڙو ايراضي صحرا ۽ بيابانن تي مشتمل آهي. 68 هزار اسڪوائر ڪلوميٽر تي ڦهليل اهي علائقا ٽن حصن ٿر، نارا ۽ ڪوهستان ۾ ورهايل آهن. هي علائقا ملڪ جي مجموعي ايراضيءَ جو 17 سيڪڙو آهن. هتي زندگيءَ جو دارومدار برساتن تي آهي. برسات هر سال مختلف مقدار ۾ پئي ٿي. سراسري طور تي ڪجهه علائقن ۾ گهٽ ۾ گهٽ سئو ملي ميٽر برسات رڪارڊ ٿي آهي. برسات جولاءِ کان سيپٽمبر تائين پئي ٿي. برسات ٻوڏ سان مال لاءِ چارو به ٿئي ٿو ته زراعت به ٿئي ٿي. ترين ۾ پاڻي گڏ ڪيو وڃي ٿو پر فيبروري کان خشڪيءَ جو مدو شروع ٿئي ٿو. مال جو چارو به ختم ٿي وڃي ٿو ۽ پاڻي به ختم ٿي وڃي ٿو. مني پاڻيءَ جي کوٽ پورو سال رهي ٿي ۽ هر ٽئين سال کانپوءِ ڏڪار اچي ٿو. موسمن جي تبديليءَ جي ڪري برساتن جي مقدار توڙي وقت ۾ ڦيرو آيو آهي، جنهن جو سڌو اثر زراعت ۽ چوپائي مال تي پيو آهي. نتيجي ۾ معاشي ۽ سماجي طور تي اتي رهندڙ ماڻهو وڌيڪ ڏکيائين کي منهن ڏين ٿا. ٿر جي ماڻهن جو گذر سفر به زراعت ۽ چوپائي مال تي آهي ۽ ڏڪار جي حالت ۾ زراعت ۽ چوپايو مال سخت متاثر ٿين ٿا. فصل نه ٿيڻ ڪري خوراڪ جي کوٽ ٿئي ٿي. جنهن سان انساني غذا متاثر ٿئي ٿي. بيماريون جنم وٺن ٿيون. علاج جي مناسب ۽ بروقت سهولت نه هجڻ ڪري انساني جانيون ضايع ٿين ٿيون. بيمارين جي ڪري چوپايو مال مري وڃي ٿو جيڪو هتان جي ماڻهن جي مکيه ملڪيت آهي. جهنگلي جيوت سميت پورو ماحولياتي نظام متاثر ٿئي ٿو. گذريل ڪيترن سالن کان ٿر جي سونهن وارياسن علائقن جواهوئي حال آهي.

موسميات کاتي موجب ٿر ۾ گذريل سال تيهه سيڪڙو گهٽ برسات پئي ۽ گذريل سال کان ئي ٿر ۾ ڏڪار جهڙين حالتن جا اطلاع به اچي رهيا هئا. اهوئي سبب هو جو گذريل سال ٿر جي اهم فصل گوار کي سخت نقصان پهتو. هڪ غير سرڪاري

اداري پاران ان سلسلي ۾ ٿر جي 14 يونين ڪائونسلن ۾ ڪيل تحقيق موجب گذريل سال گوار جو پنجاه سيڪڙو فصل تباهه ٿي ويو. ان جو وڏو سبب سيپٽمبر مهيني جي آخر ۾ پيل برسات آهي. ان برسات سبب ماحول ۾ گهر پيدا ٿي، جنهن سان جيتن کي گوار جي فصل تي حملو ڪرڻ لاءِ ڀرپور ماحول فراهم ٿيو. باقي پنجاه سيڪڙو گوار جو معيار گهٽ هجڻ ڪري مارڪيٽ ۾ اگهه ڪري پيو. گوار تي اهڙي تسم جي جيتن جو حملو پهريون دفعو ڏٺو ويو. مقامي ماڻهن کي جيتن کان بچاءُ جي طريقي بابت به ڄاڻ نه هئي ۽ نه ئي زراعت کاتي پاران ڪين اهڙي ڪا پروقت ڄاڻ فراهم ڪئي وئي. ماڻهن جو گذر سفر ۽ پوري سال جي کاڌ خوراڪ ان ئي فصل سان ڳنڍيل آهي. جيڪڏهن وقت سر زراعت کاتو تحرڪ وٺندي جيتن کان بچاءُ جا طريقا ماڻهن تائين پهچائي ها، ته وڏي نقصان کان بچي سگهجي ها.

ڏڪار هونئن ته مڪمل آباديءَ کي متاثر ڪري ٿو، پر عورتون ۽ ٻار ڏڪار جا اثر وڌيڪ پوئين ٿا. موسمن ۾ تبديلي جي ڪري جتي ٻيا علائقا متاثر ٿي رهيا آهن، اتي ٿر جهڙو حساس ماحولياتي خطو به متاثر ٿي رهيو آهي، مجموعي طور تي ڏڪار جهڙين حالتن ۾ اضافو ٿي رهيو آهي ۽ هاڻي اها ڳالهه تسليم ڪئي پئي وڃي ته، ڏڪارن جو اهو سلسلو مستقبل ۾ به جاري رهندو. ڏڪار ۽ ٻين آفتن کي منهن ڏيڻ لاءِ هميشه ايڊهاڪ واري پاليسيءَ تي عمل ڪيو ويو آهي. سنڌ جي 60 سيڪڙو ايراضيءَ ۾ رهندڙ آباديءَ لاءِ سرڪار وٽ نه ڪا رٿابندي آهي ۽ نه ڪا ترجيح آهي. ادارتي ڏيوالپڻي جي اها صورتحال آهي ته سازدا جهڙو ادارو جنهن جو مقصد صحرائي علائقن کي ترقي وٺرائڻ هو، سو به تباهه ڪري ختم ڪيو ويو. هاڻي هنن پوئتي پيل ۽ ڌٻيل علائقن لاءِ ڪوبه هڪ الڳ ادارو ناهي. جيڪو هنن علائقن جي ترقيءَ لاءِ مستقل بنيادن تي سائنسي طريقي سان ڪم ڪري جيتوڻيڪ هاڻي آفتن کي منهن ڏيڻ لاءِ مرڪز توڙي صوبن ۾ اٿارٽيون ٺهيل آهن ۽ آفتن کي منهن ڏيڻ لاءِ پاليسيون ۽ فريم ورڪ به موجود آهن پر ڪنهن به آفت کي منهن ڏيڻ لاءِ اهي ادارا پروقت ڪو عملي مظاهرو نه ٿا ڪن. هڪ نه ٻئي سال ڏڪار کي منهن ڏيڻ لاءِ ايمرجنسيءَ جي بنياد تي رليف جون سرگرميون شروع ڪرڻ بدران ٿر کي ڏڪار کان مستقل چوٽڪاري لاءِ عملي قدم کڻڻ جي ضرورت آهي.

هاڻي جيئن ته موسمن ۾ تبديليءَ جي ڪري گهٽ برساتن جي اڳڪٿي ڪئي پئي وڃي، ان لاءِ هاڻي کان ئي ماڻهن ۾ انهن موسمي ۽ ماحولياتي تبديلين کي منهن ڏيڻ جي سگهه پيدا ڪرڻ جي ضرورت آهي. اهڙي صورتحال ۾ زراعت وڌيڪ ڏکي ٿيندي ۽ زراعت جي متبادل لاءِ اهڙن وسيلن کي تلاش ڪرڻو پوندو، جنهن سان ماڻهن کي گذر سفر مهيا ٿي سگهي. ڏڪار کي منهن ڏيڻ لاءِ حڪومت قومي فنڊ قائم ڪري ته جيئن خوراڪ جي تحفظ، زراعت، چوپائي مال ۽ پاڻي جي ذخيرن کي هٿي وٺرائي

سگهجي. برساتن جي گهٽ وڌ پوڻ جي حوالي سان ماڻهن کي اڳواٽ اطلاع ڏيڻ جو بندوبست ڪيو وڃي ۽ ان ڏس ۾ ڪميونيڪيشن ٽيڪنالاجي توڙي ميڊيا کان پريپور فائڊو وٺي سگهجي ٿو ته جيئن اڳواٽ ماڻهو اهڙيون تدبيرون اختيار ڪن، جنهن سان ڏڪار سميت ٻين آفتن جي اثرن کي گهٽائي سگهجي.

هڪڙو دور هو جڏهن ٿر واسين جو آواز سرڪار تائين پهچائڻ لاءِ مسڪين جهان خان کوسو ٿر ۾ اڪيلو نڪرندو هو. پر هاڻي پرنٽ، اليڪٽرانڪ ۽ سوشل ميڊيا، جتي صورتحال جي سنگيني بابت سرڪار کي بروقت آگاهه ڪري ٿي، اتي ماڻهن کي صحت، تعليم، زراعت، چوپائي مال جي بهتري ۽ ڏڪار کي منهن ڏيڻ لاءِ گهربل معلومات فراهم ڪري ماڻهن ۾ سجاڳي ۽ شعور پيدا ڪرڻ ۾ به اهم ڪردار ادا ڪرڻ جي طاقت رکي ٿي. سرڪاري توڙي غير سرڪاري ادارن کي ٿر جي متاثر ماڻهن جي بحالي لاءِ مسڪين جهان خان کوسي واري جذبي تحت ڪم ڪرڻ جي ضرورت آهي.

Daily Kawish- Hyderabad- March 20th, 2014

ترم ڏڪار

خالد ڪنيار

پاڻ واري تر جي سول اسپتال مٺي مان ٻارن جي مرڻ واري خبر رپورٽ ٿيڻ کان پوءِ ڏڪار واري ڳالهه انهي ڪري به بحث هيٺ آئي جو رپورٽ اهين ٿيو ته اهي ٻار تر ۾ گذريل سال بيل ڏڪار جي ڪري پندا ٿيل غذا جي کوٽ سبب هي جهان ڇڏي ويا. اتان ئي انهي بحث به جنم ورتو ته هڪڙا چون ڏڪار آهي ٻيا وري چون تر ۾ ڏڪار هو ئي ڪونه. انهي بحث انهي ڪري به جنم ورتو ته اها ڏڪار واري ڳالهه ميڊيا تي تمام گهڻي دير سان آئي. آگسٽ ۾ جيڪا ڳالهه ٿيڻ ڪپجي ها انهي تي وري مارچ ۾ واويلا ٿي. اهو به اهين راتورات سواها ڳالهه هضم ڪرڻ جهڙي هئي ڪونه. خير جيڪو وزير اعليٰ کي بريفنگ ڏني وئي انهي ۾ به اها ڳالهه ڪئي وئي ته تڙپارڪر ۾ هن سال 180 ملي ميٽر برساتون پيون ۽ اهي مٺي ۽ چور ۾ رڪارڊ ڪيو ويون انهي ڪري تر ۾ ڏڪار نه هو. انهي تي پاڻ ٿورو جهنگ جي ماڻهن واري ڳالهه هڪڙي پاسي رکي اهو ڏسون ته ڏڪار ۽ سڪار جي فرق کي ٿورو سمجهڻ جي ڪوشش ڪريون. توڙي جو هيل تڙپارڪر جي ڪافي علائقن ۾ سنو وسڪارو هو.

وسڪاري جي موسم آهي 15 جون کان وٺي 15 آگسٽ جي وچ ۾ 80 ملي ميٽر جو ويه ويه ڏينهن جي وقفي سان ٿي برساتون نٿيون پون. ۽ برساتون به جيڪڏهن هڪ هفتي ۾ 80 ملي ميٽر نه پر هڪ يا وڌ ۾ وڌ ٻه ڏينهن ۾ پون ته انهي ۾ به جولاءِ ۾ تيز هوائون لڳنديون آهن جيڪڏهن جون جي برساتن ۾ پوکيل فصل جا سلا ۽ ايتليل گاه جا سلا لٽي ويون ته اڳئين برسات به ناڪاره ٿي ويندي آهي. ٻي ڳالهه ته جيڪڏهن ٻي برسات به ٻي انتها گهڻي پئي ته به اڳئين برسات ناڪاره ٿي ويندي سورگو برساتون پوڻ به سڪار جي علامت ناهي ڪڏهن برساتون ڏڪار به آڻي سگهن ٿيون. ٻي ڳالهه ته سرڪار جيڪا 180 ملي ميٽر جي ڳالهه ڪري پئي انهي کي جيڪڏهن اڃان ٿورو واضع ڪري ته اهي برساتون ڪيترن ڏينهن جي وقفي وقفي سان ۽ ڪيترا ملي ميٽر ۽ ڪيتريون پيون ته پوءِ وسڪاري يا ڏڪار واري ڳالهه کي ميجرائي سگهندي انهي کانپوءِ اچو انهي ڳالهه تي ته اها فگر آهي مٺي ۽ چور جي هاڻ

جتي برسات ماڀڻ وارو گيج لڳل هوندو آهي اهو گيج اتي جي ٿي برسات کي ماپيندو آهي. جيڪڏهن گيج مٿي شهر ۾ لڳل آهي تاهو صرف اتي وسندڙ برسات کي ئي رڪارڊ ڪندو. انهي کان پلين هڪ ڪلوميٽر تي ڇنڊ ٻن ڪري انهي کي رڪارڊ ڪندو ۽ جهنگ جا ماڻهو ڄاڻن ٿا ته ٿر ۾ هڪڙي سيم ۾ برسات هوندي آهي ته ٻي سيم نوٽ لڳي پئي هوندي آهي. سوا هو ٻه هڪڙو وڏو سوال پنهنجي جڳهه تي موجود آهي. ٻي ڳالهه اتي لڳل گيج هڪ ته انهن جي حالت خراب آهي ٻيو ته اهي صرف ۽ صرف 80 ملي ميٽر برسات جا آهن سو ڪيتري به وڌيڪ برسات پوي پر انهن جو انگ 80 تي بيٺل هوندو. اهي سوال پنهنجي جڳهه تي آهن. انهي کان پوءِ ٿر جا مختلف اٺ طبعي ڀاڱا آهن. انهن اٺ ئي ڀاڱن ۾ مختلف حسابن سان برساتون ڀون ٿيون.

هاڻ اچو انهي ڳالهه تي ته مٺي ۾ رپورٽ ٿيل ٻار جو جيڪو خوراڪ جو مسئلو رپورٽ ٿيو. انهي تي به ٻه رايا مسلسل رهيا هڪڙا انهي راءِ جا هئا ته ٻارن کي ڪهڙي خوراڪ جي کوٽ آهي هيل پيل شديد سيءَ جي ڪري مٿا. انهي سيءَ جي مٿ ٺهڻ سڀي سگهيا. بيماري جي ڪري مٿا. اها ڳالهه به سڀي آهي ته اهي ٻار بيماري سبب مٿا پر انهي راءِ کي مڪمل رد نٿو ڪري سگهجي ته ٿر جي ٻارن ۾ خوراڪ جي کوٽ ناهي. سڀ کان پهرئين جيڪو ٿر جا ماڻهو ۽ مال پاڻي واپرائن ٿا انهي جي ڇا حالت آهي اهو پاڻي به بيماري جي وڏي جڙ آهي. ته ٿريا جيڪو ڪارو ويهه پاڻي پيئڻن کان پيئندا پيا اچن. اهو پاڻي انسان ته گهرويو پر پڪي پڪي ۽ جيت جانور جي پيئڻ جهڙو به ناهي. اڪابرڻ جو چوڻ اهو آهي ته هو وڏين تحيقتن کانپوءِ انهي نتيجي تي پهتا آهن.

انهي پاڻي جا انسان جي صحت تي انتهائي وڏا خراب اثر ڀون ٿا. صحت جي عالمي اداري ڊبليو ايڇ او جي مقرر ڪيل حد موجب پيئڻ جي پاڻي ۾ لوڻياٺ جي موجودگي وڌو 1500 پي پي ايمر کان مٿي نه هئڻ گهرجي. هو چون ٿا ته جيڪو پاڻي ٿر ۾ پيئڻ لاءِ واپرايو وڃي ٿو انهي ۾ گهڻو ڪري لوڻياٺ جو مقدار 5000 پي پي ايمر تائين آهي سوانهي ۾ ٿريا الهی ڪئين ٻيا ساه ڪن هنن جو چوڻ آهي ته ٿر جو پاڻي ڪارو هجڻ جو ڪارڻ انهي پاڻي ۾ ڪئلشيم، مئگنيشم، سلفيٽ، ڪاربونيٽ ۽ ٻاء ڪاربونيٽ آئيزن يا برقياتي پرمائن نالي وارا ڪيميائي موجود آهن جيڪي هتان جي پاڻي ۾ هتان جي سوڊيم ۽ ڪلورائيڊ جي زردن ۾ ڦير ڦار آئين ٿا پاڻي ۾ انهن جو مقدار وڌائي ٿا ڇڏين. هڪڙي وري ٻي ڳالهه ته ٿر ۾ جيڪو پاڻي استعمال ڪيو وڃي ٿو، انهي ۾ فلورائيڊ مادو پڻ وڏي مقدار ۾ موجود آهي. جيڪو پاڪستان ۾ صرف ٿر جي پاڻي ۾ ئي ملي ٿو، ۽ انهي ڪري ٿر جي پاڻي جو مجموعي 89 سيڪڙو پاڻي انسان جي استعمال جي قابل ناهي. زمين جي تح ۾ 0.06 کان 0.09 سيڪڙو تائين مرڪبات معدنيات ۾ موجود آهن جيڪي هائيڊرو لاسز جي عمل سان پاڻي ۾ شامل

تي وڃن ٿيون. فلورائيڊ جو 15 ملي گرام في ليٽر کان وڌيڪ هجڻ جي صورت ۾ هڏن، ڏنڊن، گلي ۽ بڪين جون بيماريون ٿين ٿيون. ڪڏهن ڪڏهن ت انسان جو هڏائو ڍانچو بي ڊولو ٿي وڃي ٿو. هو تاهو چون ٿا ت انهي سان مٿي جو سور حمل ضايع ٿئي ٿو ۽ اهو پاڻي واپرائڻ سان ٿريا وائڙا به ٿي سگهن ٿا. هاڻ ٿر ۾ ماڻهو 7 کان 31 ملي گرام في ليٽر فلورائيڊ مليل پاڻي واپرائين ٿا. سو وائڙا ت اوريان رهيا ڌت چريا ٿيڻ ڪپن.

انهي کانپوءِ اهو امين ته ٿر غذائي کوٽ وارو علائقو آهي. انهي ڪري جو اهو خشڪ ۽ وارسو آهي. جتي جيڪڏهن وسڪارو ڀرپور هجي تڏهن به غذا جي کوٽ رهندي ئي رهندي انهي کوٽ کي ڀرپور وسڪارو به پورو ڪري نه سگهندو انهي ڪري جو وسڪاري جو پيدا ٿيندڙ ڀاڄيون وڌ ۾ وڌ ٿريا به مهينا استعمال ڪندا آهن. اها ڀاڄين جي سيزن هلي ٿي به مهينا ٿي ڇا اهي ٻن مهينن جو ڀاڄيون ٿر جي غذايت واري کوٽ کي پورو ڪن ٿيون. انهي کانسواءِ ٿر ۾ باجهه کاڌي لڳ پوکي وڃي ٿي. پر ڇا ڏڪارن ۾ ٿريا فائون ٿي هجن ٿا ڇا. اهي ڪجهه سوال آهن ضرور. هتي صرف هڪڙي ڳالهه ڪري سگهجي ٿي. ته ٿريا پنهنجي کاڌي پيئي ۾ انتهائي سادا آهن. اهو سادو کاڌو هنن جي پيٽ جي بک ت ختم ڪري ٿو پر اهو انهن ٿرين جي وڌيڪن جي پورائي ڪري اهي امين ممڪن ناهي. اکرلي ۾ مرچ ڪٽي مٿي جهڙ جي چنڊ ڏئي ويلو تاريخ ٿا ڏينهن جو جهڙ ۽ رات جو ٿورو گهڻو ڪير بس اهو ئي هڪڙي ٿر جي جو کاڌو آهي. ۽ ٿر جو عورتون مردن جي پيٽ ۾ اڃان به وڌيڪ ساديون آهن انهي ڪري حامل عورتون جڏهن پنهنجي کاڌي تي ڌيان نٿيون ڏين يا انهن جي شهرن تائين پهچ ناهي جو سايون ڀاڄيون گوشت ۽ فروٽ استعمال ڪن يا اڃان ٿر ۾ اهو ڪلچر ناهي متعارف ٿيو انهي ڪري اهي عورتون ڪمزور ٻارن کي جنم ڏين ٿيون. ۽ پاڻ به ڪمزور هجن ٿيون. انهي کاڌي تي به ٿر جو اڪثر عورتون ڪوهن مان ورت چڪي پاڻي ڪيڻ کان وٺي جنب تي اٿو پيهڻ ۽ مال وجهي کان وٺي انهي سمجهو سڃو ڏينهن هڻ هٿان ۾ هجي ٿي. انهي ڪري اهو ڪمزور ٻارن کي جنم ڏئي ٿي. ٿر جي عورت مرد جي پيٽ ۾ وڌيڪ ڪمزور آهي. ۽ ٿر جو مينيٽو ٿر جي غذائي کوٽ ۽ ڪمزوري جو وڏي ۾ وڏو سبب ٿي سگهي ٿو.

انهي کانپوءِ انهي ٿر ۾ اهڙو پاڻي واپرائيندڙ ۽ کاڌي جي کوٽ واري علائقن ۾ پاڻي ۽ کاڌي جي ڪري پيدا ٿيندڙ بيمارين کي روڪڻ لڳ 2200 اسڪوائر فٽ واري ٿر جي 2400 ڳوٺن ۾ پنڌرهن لک جي آدم شماري لڳ صحت جي سهوليت لڳ 139 صحت جا سرڪاري يونٽ آهن. 31 بيسڪ هيلٿ يونٽ ۽ 31 ڊسپينسري آهن. انهن ۾ بهراڙي وارن اسپتالن ۾ ڪو به ڊاڪٽر وڃڻ لڳ تيار ناهي. هاڻ اوهين ويهي اندازو لڳايو انهن ماڻهن جو علاج ڪيئن ٿيندو. انهي سڃي ٿر ۾ صرف مٺي ٻارن جا ۽ اسپيشل ڊاڪٽر آهن. جن جي ٻاويبي ڏي جي بجاءِ رات جو ڊيوٽي آهي. سو

اتي اهڙا ئي مسئلا پيدا ٿيندا.

هيل ته ڪٿي ٻارن جي رپورٽ ٿيڻ جي ڪري گهڻا معاملو هڪڙي پاسي تي ويا توڙي جو هن ڏڪار واري رڙ کان پهرئين رين ۾ ماما جي بيماري هئي جيڪو وائيرل انفڪشن آهي جنهن جي ڪري هزارن جي تعداد ۾ رڙيون مٿيون پر اهي ايتريو رپورٽ نه ٿيون نه ئي وري ڪنهن سيريوس ورتو ويو ڏيکين ۾ بيماري هئي هڪرين ۾ سامهاري جي بيماري هئي. ٿر ۾ سن لک چوپايو مال آهي ۽ اهو ترين جي ڪمائي جو اڪيلو ذريعو آهي. انهي تي ايتري ڌيان نه ڏنو ويو آهي. ۽ ايندڙ رليف ۾ به هيستائين مال کي نظر انداز ڪيو ويو آهي. مال ئي نه رهندو ته پوءِ ترين جو ڇا ٿيندو.

رهي ڳالهه هنن مهينن ۾ لڏپلاڻ جي ته اها ڏڪار جي ڪري ٿي رهي آهي يا هڪ ته جن علائقن ۾ برساتون ناهن پيون سواهي ته اڳ ۾ ئي لڏپلاڻ ڪري ويا هوندا ٻي ڳالهه ته هٿين جن علائقن ۾ برساتون پيون به آهن اهي به ڏيکي ڪي ڪاهي ضرور بئراج ويندا هوندا. ڇو جو ڏيکي لڏ ڪجهه به نه هوندو گهڻي لڏپلاڻ ٿر مان ڪن ئي ڏيکي ۽ پيل ٿا. پيل ڏڪار هجي يا وسڪار سنڌ ضرور ويندو گهڻا ٿريا پيل ته سنڌ ۾ گهر ناهي به ويهي رهيا آهن. ٻي ڳالهه ته هي هلي پئي ڪڍ ۽ سارين جي لابياري جي موسم سوسڪر کان وٺي لاڙ تائين گهڻي ڀاڱي لابياري ٿريو ٿي ڪندو آهي ٿريا لابياري جا ٺيڪا ڪندا آهن مردن عورتن لابياري ڪرڻ لڏ بئراج ڏانهن ايندا آهن. ۽ راجن جون ڏيکيون انهي ڪري به ڪاهي ايندا آهن جو سارين جي پالارڪڻڪ جا پيلاڙ چاريندا آهن. سو هٿيروڪي لڏپلاڻ جو سبب اهو آهي. باقي ٿر مان ماڻهو گهڻو ڏيکي وڌيڪ لڏپلاڻ ڪري ٿي.

اسان وٽ وري جنهن سال به ڏڪار ايندو آهي ته انهي جو هل وري ڪڻڪ واري امداد بابا رليف ته هنگامي حالتن ۾ ڏبو آهي مثال ٻوڏيا زلزلي جي صورت ۾ ڏڪار ۾ رليف ڇو سو به ڪڻڪ هلو هيل ته سهي ٻارن ۾ سڄي ٿر ۾ بيماري آهي پر اهو ڪو مستقل حل نه ٿو ڏڪار جو ڪو مستقل حل نه ٿو پلان هجي جنهن ۾ پاڻي ۽ انفرااسٽرڪچر ۽ ڪمائي جو ٻيو ڪو ذريعو ترين کي ڏجي. وڌيڪ وس وارا واس وارا آهن.

خدا کان فقط اڄوڪي ماني جو فرياد

نصرت جاويد

پنهنجو هر ڪالم لکڻ کان اڳ مون کي سدائين وڏي پريشاني ۽ بيچيني پوڳڻي پوندي آهي. پهرئين ته سمجھ ۾ ناهي ايندو ته ڪهڙي موضوع تي لکان. اهو طءُ به ٿي وڃي ته اهو خيال ستائيندو آهي ته انهيءَ موضوع جي حوالي سان ڪا نئين ڳالهه ڪيئن چئجي. آئون پنهنجن ڪوڙسارن ڪالم نگار دوستن جو دل جي گهرائيءَ سان ٿورائتو آهيان. جو انهن جي لکڻين کي گذريل ٻن ٽن ڏينهن کان وڏي غور سان پڙهڻ کان پوءِ نيٺ مون کي خبر پئي ته ڪامياب فلمن وانگر ڪالم نگاريءَ جو به هڪ خاص فارمولو آهي. پر انهيءَ تي دسترس حاصل ڪرڻ کان پوءِ ڪالم نگار جون ڏکيائيون سوليون ٿي پونديون آهن.

اڄ جو ڏڪاريل ٿر. هاڻوڪن ڏينهن ۾ اسان جو تمام گهڻو ڌيان طلبي ٿو. مون کي به انهيءَ باري ۾ جهنگي هڻڻ گهرجي. ته شروعات ڪريون ٿا حضرت عمر رضه جي انهيءَ قول کان. جنهن ۾ هن فرات نديءَ جي ڪناري ڪنهن جانور جي مرڻ جو ذميوار به پنهنجي ذات کي قرار ڏنو هو. انهيءَ فقري کان شروع ڪرڻ کان پوءِ پر شيطان جي ڏنل وسوسن سان پيريل منهنجي ذهن ۾ تررت خيال آيو ته امير المومنين هوندي حضرت عمر رضه اقتدار مطلق جو حامل هو. سندس رعايا جي گهڻائي اسلام جي ڪري اجاگر ٿيندڙ انقلابي ۽ انساني جذبن سان پيريل هئي. اسان وٽ سياسي نظام بنيادي طور برطانيا جو ڏنل آهي. ڪئين سالن تائين اسان اهو طءُ نه ڪري سگهياسين ته پاڪستان ۾ اصل اقتدار ڪنهن وٽ آهي. نيٺ جڏهن اهو طءُ ٿي ويو ته هڪ چونڊيل وزيراعظم چيف ايگزيڪيوٽو هوندو آهي ته انهيءَ جي اصل "اوقات" اسان کي افتخار چوڌري صاحب جي سپريم ڪورٽ هر ڏينهن ڏيکارڻ شروع ڪئي. شايد انهيءَ عذاب کان بچڻ لاءِ سمورن سياستدانن ڏينهن رات محنت کان پوءِ آئين ۾ 18هين ترميم شامل ڪئي ۽ گهڻو اقتدار صوبن ڏانهن منتقل ڪري ڇڏيو. مڪمل صوبائي خودمختياريءَ کان پوءِ نواز شريف کي ٿر جي ڏڪار جو ذميوار قرار نٿو ڏئي

سگهجي فقط سنڌ جي وڏي وزير سيد قائم علي شاهه کي سموري تنقيد کي منهن ڏيڻ گهرجي. شاهه صاحب پنهنجي ڪوتاهي جو اعتراف ته ڪري رهيو آهي. پر ڏوهه سرڪاري آفيسرن کي به ڏئي رهيو آهي. جن کيس وقت سر آگاهه نه ڪيو ۽ سرڪاري گڏامن ۾ پيل ڪلڪ ضرورتمندن تائين نه پهچائي. قائم علي شاهه کي انهيءَ اعتراف کان پوءِ پوريءَ ريت معاف ناهي ڪيو ويو. پر اسان کي ياد اچڻ شروع ٿي ويو آهي ته ٿر جي انتظاميا جو اصل چڱو مڙس ته مخدوم امين فهير جو پٽ هو. امين فهير سياسي سان گڏ روحاني اڳواڻ به آهي. ٿر ۾ سندس تمام گهڻا مريد آهن. جيڪي پنهنجي سائين کي به نوٽ به ڏيندا آهن ۽ ووٽ به پيري مريدي جي حوالي سان مخدوم امين فهير جو مقابلو انهيءَ علائقي ۾ شاهه محمود قريشيءَ ۽ پير پاڳاري سان آهي. امين فهير ۽ سندس اولاد ٿر ۾ نظر ايندڙ بک کان لاتعلق رهيا ته شاهه محمود قريشيءَ کي ڪنهن نه ڪنهن ريت ميدان ۾ اچڻ گهرجي ها. ڪجهه ئي هفتا اڳ هو عمران خان کي ساڻ ڪري عمرڪوٽ ويو هو. مون کي پوري يقين آهي ته غوثيه تحريڪ جي پوئلڳن ٻڌايو هوندو ته ٿر هن سال معمول کان گهٽ برسات ٿي آهي. شاهه محمود قريشيءَ کي گهرجي ها ته هو "الله خير ڪندو" کان ڪم نه وٺي ها. عمران خان کي خبردار ڪندي هو ماڻهن جي مصيبتن کي نوجوانن جي چاهه، رقم ۽ تنظيم سان حل ڪرڻ جي عاليشان شهرت رکي ٿو. پير پاڳارو اهڙن معاملن ڪا گهڻي دلچسپي نٿو وٺي. هونءَ به ٻڌو آهي ته سندس مريدن جو گهڻو انگ پاڪ - ڀارت سرحد جي هن پاسي نه پر هن پاسي آهي.

ٿر ۾ ڏڪار جو ذڪر ڪندي اسين يقينن انهيءَ شاندار مانجهاندي جو حوالو ڏيڻ تي مجبور آهيون. جنهن ۾ ملائي ڪباب ۽ برياني وغيره به ٽالهن ۾ پري رکيا ويا هئا. قائم علي شاهه ۽ سندس ساٿين بک جي ماريل ٻارن جي مائرن سان ملڻ کان پوءِ وڏي سفاڪي سان انهن ٽالهن کي وڏي وحشت سان خالي ڪيو. شاهه صاحب جي انهيءَ سفاڪي جي نواز شريف جي انهيءَ ڪاوڙ سان پيٽ ڪرڻ به ضروري آهي. جنهن جو اظهار وزيراعظم انهيءَ وقت ڪيو جڏهن کيس اطلاع ڏنو ويو ته ماني تيار آهي. حضرت عمر رضه جو حوالو شاهه صاحب جو مانجهاندو ۽ مخدوم امين جي خانداني بيحسي جو بار بار ذڪر ڪالم کي پور ڪري رهيو آهي. انهيءَ ڪري ڪجهه بگ پڪچر تي نظر رکندڙ منهنجن ساٿين انهيءَ معاملي تي غور ڪرڻ شروع ڪيو آهي ته اندرين سنڌ جي باقي ووٽرن وانگر ٿر وارن به پيپلز پارٽيءَ جهڙي ڪنهن نه ڪم جي. بدعنوان ۽ عوام جي بنيادي ضرورتن کان ظالماڻي حد تائين بي خبر سياسي جماعت کي ووٽ ڏيڻ جي عادت ۾ ڇو ورتل آهن. اهو سوال ڪندي منهنجا ڪوڙ سارا دوست دانشور اهو وساري ويهندا آهن ته 1988ع کان نام نهاد "شهري سنڌ" سدائين ايمر ڪيو ايمر کي چونڊيندي اچي. پيپلز پارٽي کي ته 1990ع واري ڏهاڪي

۾ پوءِ به 2 پيرا اقتدار کان پري رکيو ويو. پوءِ جنرل مشرف پهرين سنڌ مهر خاندان ۽ پوءِ تر جي ارباب غلام رحيم حوالي ڪري ڇڏي ارباب رحيم صاحب جي محبت ۾ تر جي ماڻهن هڪ اردو ڳالهائيندڙ شوڪت عزيز کي جيڪو معاشي معجزا آرائي جي صلاحيتن سان مالا مال هو. قومي اسيمبليءَ جي هڪ تنقيد کان تاريخي اڪثريت ۾ ڪامياب ڪرايو ويو. تر ۾ ڏڪار ارباب رحيم ۽ شوڪت عزيز جي اقتداري دور ۾ به آيو هو. انهيءَ جا اثر هاڻوڪي ڏڪار کان وڌيڪ خطرناڪ هئا. پر ميڊيا به ايترو متحرڪ ۽ چوڪس نه هئي. ڪا خاص "خبر" نه ٺهي سگهي.

تاريخ ۽ تفصيلن ۾ جيڪڏهن منجهي پئڻن ته غور فڪر ڪرڻو پوندو. انهيءَ جو اسان وٽ وقت ناهي. اسان کي ته قائم علي شاهه کان استعيفيٰ وٺي آهي. کيس سرڪاري اختيارين تر جي صورتحال جي باري ۾ پوري ريت آگاهه ڪري ڇڏيو هو. پر هو ڌرو به هيڏانهن هوڏانهن نه ٿيو. قائم علي شاهه جي استعيفيٰ گهرندي شيطان جي ڏنل منهنجي وسوسن سان پيرل ذهن ۾ اهو خيال اچي ويو آهي ته هڪ سياستدان چوڌري نثار علي خان به آهي. هو 1985ع کان قومي اسيمبليءَ لاءِ ٽيندڙ هر چونڊ ۾ حصو وٺي ڪامياب ٿيندو اچي. شاهه صاحب وانگر هن جو ڳاڻيٽو "آثار قديم" ۾ به نٿو ڪيو وڃي. رب جي شڪر سان دائمي جوان نظر اچي ٿو ۽ پنهنجي وزارت جي ننڍن معاملن جي باري ۾ به خبردار هجڻ جو دعويٰ ڏياري ٿو.

ڪجهه هفتا اڳ سندس هڪ ماتحت آفيسر پارليامينٽ جي ميمبرن کي ٻڌايو هو ته اسلام آباد پاڪستان جو سيني کان وڌيڪ غير محفوظ شهر بڻجي چڪو آهي. هتي چئني پاسن کان پابندي پيل تنظيمن جا سليپرز سيلز پڪڙجي چڪا آهن. پنهنجي ماتحت آفيسر جي ڏنل ان بريفنگ جي ٻئي ڏينهن چوڌري صاحب ڪاوڙ ۾ ڳاڙهو ٿي ويو اسڪرين تي نروار ٿيو ۽ وڏي فخر سان اها دعويٰ ڪري ڇڏي ته سندس محنت سبب اسلام آباد امن امان جي حوالي سان هڪ اهڙو قلعو بڻجي چڪو آهي. جنهن کي شڪست نٿي ڏئي سگهجي. سندس انهيءَ دعويٰ جي ڪجهه ئي ڏينهن کان پوءِ اسلام آباد جي عدالتن تي حملو ٿي ويو. مون اڃا تائين ڪنهن ڪالمر نگار کي انهي ڳالهه تي اچرج ڪاٽيندي ناهي ڏٺو ته ٽيڪسلا ۽ راولپنڊي جا ووٽر 1985ع کان چوڌري نثار کي چوڻڊرائيندا اچن. شايد انهيءَ ڪري جو هو پنهنجي ڪم سان ڪم رکي ٿو. هن ڪنهن "پونوهار فيسٽيول" ڪرائڻ جي نالي تي وقت ضايع ناهي ڪيو پر اصل سبب ڪجهه ٻيو آهي. جيڪو آئون عوام ۾ فساد جي خوف سبب لکڻ جي همت نٿو ڪري سگهان. منهنجو مقصد هڪ ڏينهن وارو ڪالمر لکي خدا کان اڄوڪي ماني ڏيڻ جو فرياد ڪرڻ هو. اهو فرياد مون ڪري ڇڏيو باقي رب خير ڪندو.

ٿرم ڏڪار، ڪٽوپاڻي ۽ ڪٽيون حقيقتون!

عاجز جمالي

پهره جي هير لڳي رهي هئي، سج جي پهرين ڪرڻي اڃا ٿر جي ريگستان کي ڇهيو به نه هو جو اسين ”نئين ڪوٽ“ کان مٺيءَ ڏانهن وڌي رهيا هئاسين. ميرانجهڙي موسم، صبح ساڃهر ريگستان ۽ رڻ ۾ ڪيئن هوندي آهي ۽ مٺيءَ جي ويجهو ٿيندي ئي روڊ جي ٻنهي ڪنارن تي مور ڏسي اسان جي تيمر جا ڪئميرا مين صفا چريا ٿي پيا هئا. پر کين اها خبر ڪانه هئي ته مور ايڏو هوشيار پکي آهي جو ڌارين جي ٿور کي سمجهي ويندو آهي. روڊ تي گاڏي بيهڻ سان ئي مور ڊوڙ لڳا. صبح جي نيرن وٽ مٺي پهچڻ تي عجيب منظر نامو هجي. هوٽل تي رش، شهر جي چوڪ تي رش، پئنتون ۽ شرٽون پاتل ماڻهو، وڪ وڪ تي اين جي اوز جون ڪئمپون، رنگ برنگي ڪپڙا پهريل رپورٽر چوڪريون، اڌ پوريل اکين سان سڀ ڪجهه ڏسي سوچڻ لڳس ته ڇا هي ”مٺي“ آهي يا ڪا ”پڪنڪ پوائنٽ“.

مٺي جي نالي سان ٿر جي مٺاڻ ۽ مٺن ماڻهن جو تصور ذهن ۾ اچي ٿو پر ”ڏڪار“ جي ڪوريج ڪندڙ ميڊيا منجهه ڏڪاريل رويا پڻ ڏسڻ ۾ آيا. اهو سڀ ڪجهه ڏسڻ تائين مون رڳو ٿر جي ڏڪار بابت خبرون پڙهيون، رپورٽون ڏنيون پر هر ڪنهن ماڻهوءَ جو مشاهدو الڳ هوندو آهي. مان ٿر ۾ پهريون ڀيرو ڪونه آيو هوس. گذريل سال مورن جي مرڻ وقت به ماڻهن ٿر ۾ ڏڪار جي اڳڪٿي ڪئي هئي، ان کان اڳ مان 2005ع ۾ به تڏهن ٿر ويو هوس جڏهن ڏڪار جو منظر هو. شوڪت عزيز چونڊ مهر هجي يا پرويز الاهي جو جلسو. 2008ع جون چونڊون هُجن يا چوپائي مال ۾ بيمارين جو مسئلو، ڏهه ٻارهن سالن ۾ ڏهه ٻارهن ڀيرا ٿر وڃڻ جو موقعو مليو. پر هن پيري ”منظر نامو“ بدليل هو. پر مون ڏسڻ سان ئي اها ڳالهه محسوس ڪئي ته هي ميلو رڳو مٺيءَ ۾ هوندو، چو ته صحافتي زندگيءَ ۾ اهڙا ڪوڙموقعا ڏنا جو ڪنهن شهر ۾ ميلو هوندو آهي.

گذريل سال آواران ۾ آيل زلزلي وقت به اهوئي منظر هو ته سڄي ميڊيا آواران ضلعي اسپتال ۾ موجود هئي. تيئن مٺي ۾ به ميلو هو. 2010ع ۽ 2011ع جي ٻوڏ

دوران به مون ڏٺو هو ته ميڊيا جا دوست جتي هوندا آهن اُهي سمجهندا آهن ته سڀ ڪجهه اتي ئي آهي. ان ڪري پاڻ اهو ئي ارادو ڪيو ته مٺيءَ کان ٻاهر نڪرڻو آهي. ناشتي کانپوءِ اسان جي ميزبان دوستن ولي محمد نهڙيو ۽ سڪندر هاليپوٽو سان ملڻ کانپوءِ ٿورو تازو توانو ٿيڻ کانپوءِ سلام ڪوٽ (جنهن کي زبردستي اسلام ڪوٽ بڻايو ويو) جو رستو ورتو. مٺيءَ کان اسلام ڪوٽ ڏانهن ويندڙ روڊ جو مرمتي ڪم جاري آهي ان سبب روڊ جي حالت ڪا سُٺي ناهي پر روڊ تي گاڏين جا قافلا جاري آهن. اڄڪلهه ٿر ۾ ”وي آءِ پيز“ جي گهٽائي آهي. مٺي شهر ته وي آءِ پيز جو شهر بڻجي ويو آهي. اوهان تصور ڪريو شهر جو ايس ايڇ او چوڪ تي ڪرسي لڳائي سڄو ڏينهن ويٺو هوندو آهي. عام طور تي ائين ايس ايڇ او کي نه ڏٺو هوندو. خاص ڪري سول اسپتال مٺي ته وي آءِ پيز جي آماجگاهه بڻيل آهي. وزير، مشير، ڪامورا، اين جي اوز آرمي، نيوي سڀ کان وڏي ڳالهه ته امدادي سامان جو انتظار. هر وقت به ٿي سئو ماڻهو اسپتال ۾ ويٺل آهن. اها خبر پئي ته اسپتال ۾ داخل ڪجهه مريض به ان آسري تي داخل آهن ته ڪٿان ڪا امداد ملندي وزير، وڏو وزير اچن پيا، ڪجهه نه ڪجهه ملندو ان ڪري اسپتال ۾ ئي داخل رهڻ گهرجي. اسلام ڪوٽ ڏانهن ويندي ڪجهه ڳوٺاڻن کان حال احوال ورتا. ڪير به ماڻهو اها ڳالهه مڃڻ لاءِ تيار ناهي ته کين ڪا امداد ملي هُجي. اها ساڳي صورتحال مون کي 2011ع جي ٻوڏ دوران به نظر آئي. نٿي ۽ مڪلي ۾ هر ماڻهو چوندو هو اسان کي ڪجهه به نه مليو پر سندن تنبوڻن ۾ ڪاٺ پيڻ جي سامان جا ڍير لڳا پيا هئا. اسلام ڪوٽ شهر ۾ هڪ صوبائي وزير ترڪ ڪٿائي آيو پر ماڻهو ايترا گڏ ٿيا جو ڪجهه ماڻهن ۾ سامان ورهايو ويو. سوين عورتون ۽ مرد ويٺا هُجن. پوليس الڳ، وزير موصوف جا هٿياريندڙ گارڊز الڳ، ڊاٻو ايڏو هُجي جو ماڻهو سڀ هراسجي هڪ ڪنڊ ۾ ويهي رهيا، وزير جو قافلو واپس ويو ته ماڻهن ڳالهائڻ شروع ڪيو. ڪئميرا جي سامهون اچي چوڻ لڳا ته اقربا پروري ٿي آهي ڪجهه خاص ماڻهن کي امداد ملي آهي. عام ماڻهن کي نه ملي آهي. هڪڙي همراھ چيو ته سامان هڪ گهر ڏانهن ڪٿائي ويا اتي بند ڪري هڪ ڪمري کي تالو هنيو ويو آهي. اوهان هلي ڏسو. ظاهر آهي ته اسين ڪنهن جي گهر ۾ ڪيئن وڃي پئي سگهياسين.

سلام ڪوٽ کان رات جو مٺي واپسي ٿي. صبح جو مارننگ شو ڪرڻ لاءِ ڪراچيءَ مان ٽيم پهتي هُجي. اردو ميڊيا ۾ نالو ڪمائيندڙ سنڌي اداڪاره صنم بلوچ جي مارننگ شو جو ميلو پڻ صبح جو ئي اسپتال ۾ لڳي ويو. ان ئي ڏينهن سنڌ جو وڏو وزير پڻ اسپتال ۾ اچڻو هو. وڏو وزير ان رات مٺيءَ جي سرڪٽ هائوس ۾ رهيل هو. هڪ ڏينهن اڳ جڏهن هومني پهتو ته مان درٻار هال ۾ سندس پريس ڪانفرنس ۾ موجود هوس. مون ئي ڪانفس مخدوم جميل الزمان ۽ ڄام مهتاب ڏهر بابت سوال پڇيو هو. قائم علي شاهه جيڪو جواب ڏنو ان کانپوءِ مخدوم امين فهمير جي حامين وڏي

وزير خلاف مظاهرا ڪيا. محسن پير ان ئي پريس ڪانفرنس ۾ قائم علي شاھ کان استعيفيٰ جو سوال ڪيو هو. سيد ورثيو ته ”اوهان کي استعيفيٰ جو ڏاڍو شوق آهي.“ صنم بلوچ جي شو ۾ پڻ اسين وڏي وزير کي اسپتال ۾ براه راست اچي ڳالهائڻ لاءِ چيو پر ان وقت اسان لاءِ تاج حيدر ”ايم ايم ڊي“ جو لفظ ايجاد ڪيو. ”ميڊيا مئنيجمينٽ ڊزاسٽر“. تاج حيدر ٿر ۾ سڄي امدادي آپريشن جو انچارج آهي. هو نهايت ئي شريف ماڻهو آهي. ان ڪري سنڌ ۾ تاج حيدر لاءِ تمام گهڻو احترام آهي. سندس نيت تي ڪو شڪ ناهي پر ”بيورو ڪريسي“ کي ڪير لغام ڏيندو. ٿر ۾ ڏڪار کان اڳ جي صورتحال جو يا تلهي ليکي ٿر ۾ خراب حالتن جا ذميوار ٿر جا ڪامورا آهن يا ٿر مان چونڊيل نمائندا. ٿر جي سڄي ”ڪامورا شاهي“ ”سياست زده“ آهي. مون ڏٺو آهي ته ٿر ۾ ڊاڪٽر. ٿر ۾ ماسٽر ۽ ٻيا سرڪاري ملازم سڀ سياست زده آهن. ٿر ۾ مقرر ٿيل ڊاڪٽرن جو وڏو انگ ٻاهر آهي. ان لاءِ ”ويزا“ جو لفظ استعمال ٿيندو آهي. ان ڪري ظاهر آهي ته ٿر جو مستقل مسئلو تاج حيدر جي وس کان مٿي آهي. تاج حيدر جو چوڻ آهي ته ”قيادت“ (شايد آصف زرداري) جو ڪيس حڪم آهي ته ”تاج پاڻي ڪو اهڙو ڪم ڪرڻو آهي جو آئينده سال اهڙي صورتحال نه ٿئي ۽ ٿر جي مسئلي جو مستقل حل ڳولڻو آهي. ٿر جي مسئلي جو مستقل حل ڇا آهي؟ ان سوال جو جواب اڳتي هلي ٻڌائينداسين پر اسان ڏيپلي ۾ جيڪو ڪجهه ڏٺو ان مان اوهان اندازو ڪري سگهو ٿا ته ٿر جا مسئلا ڪيئن سياست زده آهن ۽ ڪامورا ڪيئن ڪرپٽ آهن؟

مني کان ڏيپلي ڏانهن ويندي مون کي 1988ع جي عام چونڊن جو زمانو ياد پيو اچي. جڏهن اسين شهري نوجوان ڪامريڊ ڄام ساهيءَ جي چونڊ مهم هلائڻ لاءِ ٿر پهتا هئاسين. ڄام ساهيءَ جي مقابلي ۾ ٿر جا ٻه روايتي خاندان هئا. ارباب خاندان جو ارباب امير حسن ۽ لات خاندان جو غلام محمد لات سندس مقابلي ۾ هئا. تڏهن اڃا روڊ ڪو نه هو اسان مني مان ڪيڪڙي تي چڙهي نعرا هڻندا ڏيپلي روانا ٿياسين. شام ڌاري ڏيپلو شهر کان ٻه ٽي ڪلوميٽر اڳ اسان جو ڪيڪڙو خراب ٿي ويو. اتي ريگستان ۾ ئي اسان کي رات ٿي وئي. خير اليڪشن هارائڻ کانپوءِ وڏا انڪشاف ٿيا هئا ته اسان وٽ جيڪي ڪيڪڙا گاڏيون پاڙي تي هيون ته انهن جا ڊرائيور يا مالڪ يا ته اربابن جا ماڻهو هئا يا لاتن جا. جن هٿ وٺي اسان جون گاڏيون خراب ڪيون هيون. ٿر جي هر ڳوٺ ۾ ماڻهو چوندا هئا ته ڄام ساهيءَ جهڙو بهترين ماڻهو ڪونهي پر اليڪشن ۾ ڪامريڊ ڄام ساهيءَ چند هزار ووٽ کنيا هئا. ٿر جي قسمت جا فيصلا اڄ به ارباب. لات يا ملاڻي جي هٿ ۾ آهن.

ڏيپلو ۾ ميمڻ برادري جي اڪثريت آهي. سنڌ جي ڪامورا شاهي جا وڏا نالا ڏيپلي جي ڌرتيءَ مان پيدا ٿيا. منهنجي ذهن ۾ ته بس محمد عثمان ڏيپلاڻي جو نالو

گونجي رهيو هو. هن وقت ڏيپلي ۽ مٺي تعلقي جوايمر اين اي فقير شير محمد بلالائي آهي ۽ ڏيپلي جوايمر پي اي ارباب غلام رحيمر آهي. شام ڌاري اسين ڏيپلي جي سول اسپتال جي شاندار عمارت ۾ داخل ٿياسين. اسپتال جي سُني حالت هئي. صفائي سُترائي پڻ هُجي. هتي خير پختونخواه مان ليڊي ڊاڪٽرز پهتل هجن. نيوپيءَ جون ”گائنا کالوجسٽ“ پڻ اچي ويون هيون پر ڏيپلي سان واسطو رکندڙ سمورا ڊاڪٽرز ۽ ليڊي ڊاڪٽرز ڪراچي ۽ حيدرآباد ۾ نوڪريون ڪن پيا يا نجِي ڪلينڪون هلائين پيا. مون کي هڪ ڊاڪٽر ٻڌايو ته سائين ڪراچي ۾ ماهوار ٻه ايڏائي لک روپيا ڪمائيندا آهيون. ڪهڙو لاچار پيو آهي جو پنجاهه سئ هزار جي پگهار تي ٿر ۾ ڪم ڪريون. سوال ته پنهنجي جڳهه تي اهم آهي پر اسان جي ڌرتيءَ جو اسان تي ڪو قرض به هوندو آهي. جيڪا ماءُ اسان کي ڄڻيندي آهي ان لاءِ خدا چيو آهي ته ان جي پيرن ۾ جنت آهي. دنيا جي هر مذهب ۽ انسانيت جي هر فلسفي ۾ ماءُ جي خدمت جو درجو اُتر آهي. تيئن ئي ڌرتيءَ جي خدمت ڪرڻ به اسان تي لازمي آهي. ڏيپلي جي سرڪاري اسپتال سان لڳ هڪ نئين شاندار عمارت تعمير هيٺ آهي. خبر جي تلاش ۾ صحافيءَ جي اک ڪٿي ته اٽڪي سگهي ٿي. مون اها عمارت ڏٺي ته اڌ ۾ رکيل آهي ڏهه ٻارنهن ڪمرن تي ٻڌل هن شاندار بلڊنگ بابت ڄاڻ ورتي ته خبر ملي وئي. رات 9 وڳي مون ئي لائيو ڳالهايو. سول اسپتال جوايمر ايس ڊاڪٽر منظور ميمڻ پڻ مون سان گڏ بيٺو هو. هي ڏيپلي جي ”ميٽرنتي هوم“ جي عمارت آهي جنهن تي 60 لک روپيا لاڳت اچي چُڪي آهي پر گذريل ايڏائي سالن کان عمارت جو ڪم اڌ ۾ رکيل آهي. ٺيڪيدار پڇي ويو آهي. معلومات ڪرڻ تي خبر پئي ته خالد ميمڻ نالي ٺيڪيدار سينيٽر گل محمد لات جو ويجهو ماٿر آهي. فون نمبر هٿ ڪري ڄاڻايل ٺيڪيدار سان پڻ ڳالهايو پر سندس چوڻ هو ته سرڪار بل روڪي ڇڏيا آهن ان ڪري ڪم مڪمل نه ٿي سگهيو آهي. ايمر ايس منظور ميمڻ ٻڌائي ٿو ته ميٽرنتي هوم لاءِ اسٽاف مقرر ٿيل آهي. ليڊي ڊاڪٽرز جون آساميون به خالي پيل آهن پر باقي سمورو اسٽاف مڪمل آهي پر عمارت نه هُجڻ سبب ميٽرنتي هوم ۾ ڪوبه ڪم نه ٿو ٿئي. عمارت جي تعمير ايڏائي سالن کان رُڪيل آهي. مون ڪانئس پڇيو ته جيڪڏهن هتي ويهر جو ڪيس اچي ته پوءِ ڇا ڪندا آهيو؟ منظور ميمڻ ٻڌائي ٿو ته هتي جيڪي ايل ايج وي يا دايون آهن اُهي ڪيس ڪرائينديون آهن يا پوءِ مريضن کي مٺي سول اسپتال موڪليو ويندو آهي يا حيدرآباد.

حيرت جهڙي ڳالهه ته اها آهي ته ضلعي هيڊڪوارٽر مٺيءَ جي اسپتال ۾ به ”گائنا کالوجسٽ“ ڊاڪٽر ڪانهي. رات جو شريف ميمڻ ڏيپلائي جا مهمان هئاسين. شريف ميمڻ منهنجو نيس بوڪ دوست آهي. ڪراچيءَ ۾ ملندو رهندو آهي. سندس مهمان نوازي اسان کي سڄي حياتي ياد رهندي ڇو جو ان رات اسان سان گڏ

حليم عادل شيخ جي پوري رليف ٿيم ۽ ڪجهه ٻيا ميڊيا جا دوست پڻ شريف ميمڻ جا مهمان هئا. اوطاق جي اڱڻ تي ڪٿن جي قطار هُجي. شريف ميمڻ جو والد بزرگ ٻڌائي ٿو ته ٿر ۾ ڏڪار ڪا نئين ڳالهه ڪانهي پر اڳي حڪومتن جا ماڻهو امداد سڻي نموني ورهائيندا هئا. هي ٻڌائي ٿو ته محمد خان جوڻيجو جي دور ۾ ڏڪار ۾ سامان زبردست نموني ورهايو ويو هو جو هر گهر تائين سامان پهتو هو. سندس چواڻي ته سامان ورهائڻ جو ڪم روڊنيو وارن ۽ اسڪولن جي ماسترن جي هٿ ۾ هوندو هو. لستون ٺهنديون هيون پوءِ ابا هر ڪنهن کي سڏي سڏي سامان ڏيندا هئا پر هاڻي ته امدادي سامان جي نالي تي ماڻهن سان جُنيون ٿين پيون. توبه توبه. الله رحم ڪري.“

ڏيپلي ۾ پڻي ڏينهن صبح اسان پاڻي جي مسئلي جو حل ڳولڻ لاءِ نڪتاسين. ڏيپلي ۾ ٻه ٻين علائقن وانگر ڪارو پاڻي آهي. شهر کان ٿورو پنڌ تي ڀٽ مٿان واٽر سپلائي اسڪيم جي هڪ وڏي ٽانڪي ٺهيل آهي. اتي پهتاسين ته خبر پئي هن ٽانڪيءَ ۾ مٺاڙو ڪٽيل ۽ ڪلوئي شاخ کان ايندڙ پاڻيپ 2010ع جي ٻوڏ ۾ ڀڄي پيا. پوءِ ان جي مرمت لاءِ ڪوشش نه ورتي وئي. هي 28 ڪروڙ روپين جو منصوبو آهي. جيڪو ارباب غلام رحيم جي دور ۾ مڪمل ٿيو هو ۽ ٻن سالن تائين ڏيپلي شهر کي پاڻي فراهم ڪندو رهيو. هاڻي ڪروڙ سوا جو خرچ آهي، اڳوڻي ڊپٽي ڪمشنر مخدوم شڪيل الزمان واعدو به ڪيو هو ته واٽر سپلائي ذريعي پاڻي فراهم ڪنداسين. ڇو ته شهرين پاڻي نه ملڻ خلاف احتجاج به ڪيو هو. شهر ۾ هاڻي هڪ آراو پلانٽ ڪم ڪري پيو جيڪو ڪاري پاڻي کي سنو بڻائي پيو. هتان ماڻهو مشقون يا گڏه گاڏن تي ٽانڪيون ڀري شهر ۾ وڪرو ڪندا آهن. ٿر ۾ آراو پلانٽس جو به وڏو قصو آهي. اڳوڻي وزيراعظم يوسف رضا گيلاني جي پٽ جي ڪوشش سان هڪ ڪميٽيءَ کي اربين روپين جو ٽيڪو ڏنو ويو هو. هن پلانٽس جي ذريعي ڪارو پاڻي منو ڪري ماڻهن کي فراهم ڪرڻو هو. ڪجهه شهرن ۾ پلانٽس لڳائي ناهن ۽ جتي لڳا آهن اتي گهڻا پلانٽس خراب پيا آهن. ان ڪمپنيءَ جو به مني شهر ۾ اسٽال لڳل آهي. مون کي ٿر جي هڪ اديب ٻڌايو ته سائين هنن به ٿر جي نالي تي اربين روپيا کاڌا آهن. ڏيپلي جي مثال مان اوهان سمجهي ويا هوندا ته پاڻيءَ جو سوال سڀ کان اهم آهي. غربت اڳي ئي آهي، ماڻهن ٻارن کي تيج پيئاري نه ٿيون سگهن ۽ پاڻ ڪارو پاڻي پيئن ٿيون. گهٽ خوراڪ کائين ٿيون. نوان ڄاول ٻار خوراڪ نه ملڻ سبب ڪمزور ٿي وڃن ٿا ۽ بيمار ٿي وڃن ٿا. آسپاس جي ڊسپينسري ۾ ڪو ڊاڪٽر ناهي نه ڪي دوائون آهن. ننگرپارڪر جي بهراڙيءَ مان ان بيمار ٻار کي مني پهچڻ تائين ٻه ڏهاڙا لڳي وڃن ٿا، اُهي رستي ۾ ئي دم ڏين ٿا. هن ڏڪار جي ماحول ۾ اڪثر ننڍي عمر جا ٻارڙا فوت ٿيا آهن. سال جي عمر تائين جا. جنهن جو ڪارڻ علاج نه ملڻ ۽ غربت آهي پر اصل ڪارڻ ڪامورا شاهيءَ جي نااهلي ۽ سرڪار جو خراب انتظام. سڻي عملداري نه

پيئڻ جي پاڻي ۽ صحت جي سهولتن جي کوٽ سان گڏ ٻيو اهم مسئلو غربت ۽ بيروزگاريءَ جو آهي. اها صورتحال لڳ ڀڳ سڄي سنڌ جي ٻهراڙين سان لاڳو آهي. روزگار لاءِ آيل نوجوانن تي منيءَ ۾ لنيون وسايون ويون. پوليس ۾ ڀرتين لاءِ اشتهار ڏنو ويو. سڄي تر مان ٻه ايڏائي هزار نوجوان انٽرويو ڪان هڪ رات اڳ جوئي پهچي ويا. جنهن گهر ۾ اسان رهيل هئاسين اتي به ننگريارڪر جا پنج ڇهه نوجوان آيل هئا. هو صبح جو ساجهر پوليس لائين پهچي ويا پر کين عين وقت تي ٻڌايو ويو ته انٽرويو ملتوي ٿي ويا. هنن نوجوانن روڊ تي احتجاج شروع ڪيو. ايس ايس پي منير شيخ سمجھائڻ آيو پر سندس موجودگيءَ ۾ لائي چارج شروع ٿي وئي. اسان هي سڀ منظر رڪارڊ ڪرڻ کانپوءِ نوجوانن کي شهر جي چوڪ ڏانهن ويندي ڏٺو. هي پريس ڪلب وٽ مظاهرو ڪرڻ ويا پئي پر شهر جي چوڪ تي شلوار تميمز پهرييل پرائيوٽ ماڻهن کي ڏٺو جيڪي هنن نوجوانن تي لنيون وسائي رهيا ها ۽ کين لتون هڻي رهيا هئا. خبر پئي ته هي مهاراجا هئا ۽ اير پي اي مهيش ملاڻيءَ جا ويجهن مائٽ هئا. جيڪي شهر ۾ پنهنجو داپو جمائي رهيا هئا. کين پوليس به ڪو نه روڪيو.

مون کي ڏاڍو افسوس ٿيو ته اسان جي دوست ”جڳديش ملاڻي“ جي خاندان جا ماڻهو ٿري نوجوانن جي توهين ڪري رهيا هئا. مون کي مهيش ملاڻي ته نه ملي سگهيو پر مون تاج حيدر کي اها سڄي ڳالهه ٻڌائي. روزگار کانسواءِ ٻيو مسئلو چوپائي مال جي چاري جو سوال اهم آهي. 15 لک آباديءَ جي ٿر ۾ هن وقت ڏهه ٻارنهن لک ماڻهو هوندا پر اتي جانورن جو انگ 50 لک آهي. چارو نه هجڻ سبب مالوند ماڻهو لڏپلاڻ ڪرڻ تي مجبور ٿيندا آهن. اها صورتحال ڪاڇي، ڪوهستان ۽ ناري ۾ به هوندي جڏهن لڏپلاڻ ماڻهو ڪندا آهن ته اسين ”سنڌ“ ٿا وڃون. ”سنڌ“ تصور آهي خوشحالي ۽ سرسبز هجڻ جو. آباد هجڻ کي ”سنڌ“ چئبو آهي. درياھ جي وهڪري ۽ بئراج آباديءَ کي هو ”سنڌ“ چوندا آهن پر کين ڪير سمجھائي ته سنڌ جا اڪثر علائقا ڏڪاريل آهن، ٿر بڻجي چڪا آهن. جانورن لاءِ قدرتي گاهه کي ڳوٺچر چوندا آهن. ميدانن تي ٿڌندڙ هن گاهه يعني چراگاهن تي وري چڱن مڙسن جو قبضو آهي. قبضا مافيا ٿر ۾ به آهي ۽ ٿر ۾ به سرڪار انهن کي ڪجهه نه ٿي ڪري سگهي. سرڪار ٻارن وقت تي ”ڏڪار“ جو اعلان نه ڪرڻ پڻ ڪامورا شاهيءَ جو ڪمال آهي. روينيو جي آفيسرن جو اعليٰ مثال آهي. حيرت جهڙي ڳالهه اها آهي ته سينئر ميمبر بورڊ آف روينيو ۽ رليف ڪمشنر ته پنهنجي آفيس ۾ ئي ڪو نه ايندو آهي. روينيو جو سيڪريٽري موڪل تي ويل آهي. ايڊيشنل رليف ڪمشنر حيدرآباد ۾ آهي سڄو ڪم اهو هلائيندو رهيو. آگسٽ ڌاري تياريون ڪرڻ گهرجن ها. خوراڪ کاتي جي گودامن ۾ پيل سرڪاري ڪٽڪ سستي اگهه تي ورهائڻ لاءِ ڪو فيصلو نه

ڪيو ويو. جنهن سبب ممڻ مڇي ويو.

ٿر ۾ ڏڪار ڪنهن طوفان جي شڪل ۾ ڪو نه آيو جو ختم ٿي ويندو بلڪه هي مستقل مسئلو آهي. هميشه جو مسئلو آهي. جڏهن به سانوڻ مند ۾ وسڪارا نه ٿيندا. ٿر جي ريگستانن تي برسات نه پوندي ته ڏڪار جهڙي صورتحال رهندي هتي علاج، غربت، بيغيڻ جي پاڻي، مال جي چاري ۽ بيروزگاريءَ جو ڪو مستقل حل ڳولڻو پوندو. اهي سڀ بهتر حڪمراني ۽ بهتر عملداريءَ ۾ ٿي سگهندا آهن. سنڌ ۾ هر هنڌ ڪرپشن، اقربا پروري، سياسي مداخلت جو سلسلو جاري آهي.

ايندڙ ڪجهه ڏينهن ۾ ميڊيا ۾ رانيات بند ٿي ويندا. وي آءِ پيز جي ڌوڙ ويهندي هر ڪو ٿر کي وساري ويهندو. اين جي اوز جون نمائشي ڪئمپون به پٽيون وينديون. فوٽو سيشن به ختم ٿي ويندا. ماڻهن کي خيرات ۾ ملندڙ مانيءَ جون ڪئمپون به بند ٿينديون. راشن ورهائڻ جو سلسلو بند ٿي ويندو. سرڪار چوندي ته هڪ لک 62 هزار متاثر خاندانن ۾ ڪٽڪ جون پوريون ورهائجي ويون. تاج حيدر به مٺيءَ مان ڪراچيءَ پهچي ويندو. سڀ ڪجهه جيئن جو تيئن رهجي ويندو. ٿر ۾ بڪ، بدحالي، غربت، بيماريون، ڪڙو پاڻي ۽ صبح ساڃهر مورن جو رقص به جيئن جو تيئن هوندو. اسين سڀ پنهنجي ڪرت سان لڳي وينداسين. ايندڙ سال ڏسي رهنداسين.

ٿر ۾ ڏڪار ڌوڙ ٿي ڌوڙ

گذريل سال جڏهن ٿر جي مورن ۾ بيماري پئي ته سنڌ جي جهنگلي جيوت جي کاتي کي خيال آيو ته ڇو نه صحافين کي ٿر جو دورو ڪرايو وڃي. ڪراچي مان قافلو مٺي پهتو. اسين پهرين ڏينهن مٺي جي ڀرپاسي ۽ پٺي ڏينهن ڪجهه اندرين علائقن جو دورو ڪيو جتي مثل مورن کي ٿر جي واريءَ ۾ پوريو ويو هيا هڪ هنڌ ننڍڙا ٻارڙا مثل مورن جي لاشن کي رسيءَ ۾ ٻڏي گهلي رهيا هئا. هوراند ڪيڏي رهيا هئا. اسان جون ڪئميراٽون ڏسي ڳوٺاڻا ڪنڌ لاڙيل بيمار مورن کي اسان وٽ کڻي آيا. هر هڪ ماڻهوءَ اهو پئي ٻڌايو ته ٿر جي مورن جو ڪوبه علاج ڪونه پيو ٿئي. جيڪو علاج ٿي رهيو آهي ان سبب وڌيڪ مور مري رهيا آهن. تڏهن سنڌ سرڪار جي جهنگلي کاتي جو چوڻ هو ته ايترا مور هئا ئي ناهن جيترا ميڊيا ۾ رپورٽ ٿيا آهن پر اسان جو تڏهن به خيال هو ته مردنڌر مورن جو انگ رپورٽ ٿيندڙ مورن کان به وڌيڪ آهي. منهنجي ذهن ۾ تڏهن به اهو سوال هو ۽ اڄ به آهي شايد هميشه رهندو ته آخر اسان جي سماج ۾ حڪومتون يا حڪومتي ادارا نقصان ٿيڻ وقت ڪنهن به نقصان يا ان ۾ مردنڌر ماڻهن جو انگ لڪائيندا ڇو آهن. مثال ڪنهن اهم رياستي ادارن جا ماڻهو ڪنهن حادثي ۾ به مري وڃن ته ان جو انگ گهٽائي ظاهر ڪيو ويندو ۽ چيو ويندو ته ميڊيا خوف ڦهلائي رهيو آهي. اهڙا ڪيترائي واقعا ۽ حادثا مون کي ياد آهن پر اڄ جو موضوع ناهن.

ڪڏهن يعني پيري ٻڌائيندس ته اهو ڇو ٿيندو آهي؟ سو جهنگلي جيوت جو کاتو اسان کي مٺي وڃي سرڪاري ريسٽ هائوس ۾ مانيون ڪارائٽ باوجود مرندڙ مورن جو انگ گهٽائي نه سگهيو ۽ اسان جو دورو کيس وڌيڪ مهانگو بڻجي ويو. ڪجهه ڏينهن کانپوءِ هڪ آفيسر ٻڌايو هو ته ”سائين اسان توبه ڪئي آئينده اوهان کي دورو ڪرائڻ کان.“ اسان کي هڪ ڳوٺ ۾ شامل ٿي چُڪي هئي. رمضان شريف جو مهينو هو گهڻن ماڻهن کي روزو ڪوڙو هو. ڳوٺ وارن پنهنجي وس آهر روزو ڪولڻ جو سُٺو بندوبست ڪيو هو پر اتي ڳوٺ جي چڱي مڙس هڪ زبردست ڳالهه ٻڌائي جيڪا اڄ سال ڏيڍ کانپوءِ سچ ثابت ٿي پرئي مڙس جو چوڻ هو ته ”راڻي ڪيت“ جي بيماري ضرور آهي پر ٿر ۾ مورن جو موت اصل ۾ کاڌ خوراڪ ۽ پاڻي جي کوٽ جي سبب ٿي رهيو آهي ۽ ٿر ۾ ”ڏڪار“ جا اشارا آهن. ڏڪار سبب بيماريون به وڌي رهيون آهن. هو همراھ روزي سان هو ۽ هُن جيوت ته مان روزي سان آهيان. اسان جي ڳوٺ ۾ ته صرف ٻه مور مئا آهن پر اوهان مورن بدران سرڪار کي ڏڪار ڏانهن ڌيان ڇڪايو ائين ته ٿر ۾ مورن کانپوءِ ماڻهو به مرڻ نه شروع ٿين. سرڪار وانگر ميڊيا جو رويو لڳ ڀڳ ساڳيو آهي. حادثو ٿيڻ کانپوءِ اسپين پڙتات ڪندا آهيون رانياتن ۾ حادثو ته ڊجني ويندو آهي پر نوان ڊراما ضرور شروع ٿيندا آهن. جيئن اڄڪلهه مٺي ۽ ڊرامن جي موسم آهي. ٿر پارڪر ۾ ڏڪار جي صورتحال بابت گذريل مهيني ڏيڍ کان سنڌي اخبارن ۾ خبرون اينديون رهيون. سنڌي تي وي چينل به ڳچ عرصي کان ٿر جي سرڪاري اسپتالن ۾ بيوسيءَ جا داستان رپورٽ ڪندا رهيا آهن پر هاڻي حاڪمن لاءِ شايد اخبارن ۾ ڇپندڙ خبرون شايد بي معنيٰ ٿي ويون آهن يا واقعا ايڏا گهڻا ٿي ويا آهن جو حاڪم ”بي حس“ ٿي ويا آهن بلڪه واٽر پروف گهرين وانگر اهي مضبوط ”احساس پروف“ شخصيت جا مالڪ بڻجي ويا آهن. سندن جسمن مان ”احساس“ داخل ٿي دٻين تائين پهچي ڪونه ٿا سگهن. ڇو ته سندن ووترن کي اسٽيبلشمينٽ ”پانچ ساله گارنٽي ڪارڊ“ لکي ڏنو آهي ته اوهان جا حڪمران پنج سالن تائين سڙي پري مري ڪونه ٿا سگهن ۽ اسٽيبلشمينٽ اسان کي اها گارنٽي به لکي ڏني آهي ته اوهان جي قسمت کي تبديليءَ جو ڪو به خطرو ڪونهي ڇو ته اوهان سنڌي مضبوط اعصاب شڪن ماڻهو آهيو اوهان جمهوريت پسند آهيو. ترقي پسند آهيو روشن خيال آهيو ان ڪري اوهان جي تقدير ”احساس پروف“ حاڪمن کي برداشت ڪري سگهي ٿي. اوهان سدائين صبر سان برداشت ٿي ته ڪندا آيا آهيو. اوهان صوفي جو آهيو اوليائن. درويشن سان گڏ ڀٽن. سيدن. زردارين. شريفن. ڪهڙن ۽ جرنيلن کي به برداشت ڪريو. ٿر ۾ هڪ مهيني دوران 130 ٻارڙا فوت ٿيڻ جي رپورٽ تي حڪمران اکيون بند ڪري چون پيا نه بابا، ميڊيا... بس پيو سڀ خبر آهي. ٿر کي ڇڏيون ٿا. سنڌ جي ڪنهن به ضلعي مان انگ اکر گڏ ڪيو جيڪڏهن هر مهيني سئو ٻارڙا فوت نه ٿيندا

هجن ته پوءِ چئڄو سرڪاري اسپتالن جي حساب سان ته سنڌ سڄي ڏڪار ۾ آهي. ٻارڙن ۾ ڊائريا، تي بي، مليريا، ڪنگهه، بخار جون بيماريون ته عام ڳالهه آهن. غربت سبب کاڌ خوراڪ جو مسئلو ته سڄي سنڌ جي ٻهراڙين ۾ موجود آهي. ڪاڇي ۾ ڀلا صاف شفاف پيئڻ جو پاڻي ڪٿي آهي. بک جو مسئلو ته سنڌ جي ٻهراڙين ۾ عام آهي جتي بک هوندي اتي گهٽ خوراڪ ته ملندي ۽ جڏهن ٻار کي سندس گهرج کان خوراڪ گهٽ ملندي اتي بيمارين سبب موت جي شرح ته وڌندي لازمي حقيقت ۾ هر ڪو مٺي جي ميلي تائين پهچي ٿو. ننگر پارڪر، ڇاچري ۽ ڏيپلي جي ڏورانهن علائقن ڏانهن ڪير ويندو؟ ميڊيا ۾ به ميلي ۽ رش ۾ خوش تر ۾ ڏڪار اچڻ نئين ڳالهه ناهي ۽ تر ۾ نه سرڪار جي بي حسي نئين ڳالهه آهي. اتي بک ۾ پاهه ٿي ماڻهن جو مرڻ به نئين ڳالهه ناهي. بس نئين ڳالهه بک ۽ بدحالي جي گليمائيزيشن آهي. وزيراعظم ۽ لالو جڏهن مٺي اچن ٿا ته سڀ رستا بند ٿين ٿا. وي آءِ پي پروٽوڪول، گاڏين جي ڌوڙ، انتظاميه ۽ پوليس ۾ ترڻو، نه ڏڪار رهندو نه ان جو نالو. سڀ ڪجهه ڌوڙ ۾ ڌوڙ ٿي ويندو. جڏهن اها ڌوڙ ويهندي پوءِ سيني ادارن وٽ گڏيل رقم جي لت مار شروع ٿيندي ڪير ٿو ڄاڻي ته ڪراچي جي مهتا پئلس ۾ عورتن جي ڀلائي واري کاتي پاران رٿيل ”ٿر شو“ نه رڳو ملٽوي ٿيو پر اهو شو نه ٿيڻ باوجود 32 لک روپيا خرچ ٿيا. عورتن جي ترقيءَ جي وزير روپيندو قائمخاني ”ٿر شو“ لاءِ رليون، ٿري لباس ۽ ٿري عورتن جا تيار ڪيل ڪپڙا ڪراچيءَ جي زينب مارڪيٽ ۾ ڪنڊيا لال جي دوڪان مان خريد ڪيا. هي شو ٿر جي عورتن جي ترقيءَ لاءِ 8 مارچ تي ٿيڻو هو. سنڌ سرڪار ”ٿر شو“ لاءِ 50 لک روپيا منظور ڪيا هئا. جڏهن ٿر ۾ ڏڪار جي واويلا وڻڪار ٿي ته وڏي وزير مائي روپينا کي سڏائي چيو ته اهو پروگرام ملٽوي ڪريو. صرف هڪ ڏينهن اڳي پروگرام ملٽوي ڪرائي وڏي وزير باقي 18 لک روپيا ته بچائي ورتا پر ڪنهن به روپينا قائمخاني کان اهو سوال نه ڪيو ته ٿر جي غريب هنرمند عورتن جي نالي تي ٿيندڙ ”ٿر شو“ ۾ 32 لک روپيا ڪيئن خرچ ٿي ويا. ڇا ڪير ان جي تحقيقات ڪرائيندو. نه رڳو عورتن جي ترقيءَ جو کاتو پر رليف کاتو به ساڳيو ڪم پيو ڪري ٿرين کي ڪٽڪ جي فراهمي ۽ ان ڪٽڪ جي پاڙي جي مدد ۾ ساڍا 33 ڪروڙ روپيا منظور ٿيا آهن پر وڏي وزير تڏهن سستي ڪٽڪ لاءِ ٻه ڪروڙ روپين جي امداد جو اعلان ڪيو هيو پر روپينو کاتو هڪ ڏينهن ۾ ساڍا 33 ڪروڙ روپيا ٺاهي کاتي مان منظور ڪرائي آيو. خبر ناهي ته اها رقم ڪٿي خرچ ٿيندي اڃا صوبائي ڊزاسٽر «خنيجيمينٽ اٿارٽي (پي ڊي ايم اي) چوي ٿي ته کيس ٿر جي ماڻهن جي امداد لاءِ ٺاهڻو کاتو رقم جاري نه پيو ڪري کيس پڻ ڪروڙين روپيا جاري ڪيا وڃن. ڇو ته سندس چوڻ آهي ته اصل ڪم ته ڪري ئي پي ڊي ايم اي ٿو. صحت کاتو الڳ پئسا گهري پيو. مطلب ته سنڌ جو هر کاتو پئسا پئسا پيو ڪري سنڌ ۾ 2010ع ۽ 2011ع ۾ آيل

ٻوڏ کانپوءِ ترقياتي رٿائن جي رومن مان ٿيل ڪوتاهي سبب اڃا تائين ترقياتي رٿائون
 اڻ مڪمل آهن يا شروع ٿي نه ٿي سگهيون پر وري ٿر ڏڪار سبب سنڌ جي مالي سال
 جي بجيٽ تي اثر پوڻو آهي. وري ترقياتي ڪم رڪتا آهن. سنڌ جي وڏي وزير هڪ
 معصوماڻي ڳالهه ڪئي ته کيس اصل صورتحال کان اڻ ڄاڻ رکيو ويو. کيس ڪير
 چوي ته بادشاهه گذريل مهيني ڏيڍ کان سنڌي ميڊيا رڙيون ڪري رهي هئي، ٿر ۾ ماڻهن
 جي حالت خراب آهي پوءِ به جيڪڏهن وڏي وزير کي بي خبر رکيو ويو ته انهن سڀني
 ماڻهن کي گهر اماڻيو وڃي. وڏي وزير جي هڪ ٻي صلاحڪار شرميلا فاروقي فرمايو
 آهي ته ڪراچي ۽ حيدرآباد جا ڊاڪٽر ته ٿر وڃڻ ٿي نٿا چاهين. هي ڪمال جي
 سرڪار آهي جنهن جي ڳالهه سندس ملازم مڃڻ لاءِ تيار ناهن. هڪڙي وزير چيو ته
 ڪڏهن ته گودامن ۾ پيل آهي پوءِ خبر ناهي ماڻهن کي ڇو نه ڏني وئي؟ هي سڄي
 واٽراپ ڪهڙي طرف اشارو ٿو ڪري ائين پيو لڳي ته جڙ هي سڀ ماڻهو ڪنهن ٻئي
 جهان مان آيل هجن ۽ ٿر جا وارث ڪولهي، پيل، ميگهواڙ خاصخيلي، هنگورا، کوسا،
 ڪنهن ٻئي جهان جي مخلوق هجن. امدادي ادارن مان کين اوپرائڊ ڪانسواءِ ڪجهه
 به نه پلئ پيو. ٿر ۾ ارياب، لات، ملاڻي، راهمان سياست جا نيڪيدار آهن اُهي سڀ
 ٿري آهن. آخر کين ٿر جي حالت تي ڇهنڊڙي ڇو نه لڳي؟ سرڪار کي ڇڏيو سول
 ادارا ڏڪار کان اڳ ڇو مات رهيا. ڏٺو وڃي ته سڄي سنڌ ۾ هڪ جهڙي صورتحال
 آهي. جهڙي ڌوڙ تهڙي ڇائي. ٻوڏون هجن، طوفان هجن، ڏڪار هجي يا ٻيون ڪي
 آفتون.

Daily Ibrat, Hyderabad

ٿرم ڪهڙا ٿاڪ.....!؟

عمر قاضي

ٿر ته منڍ کان وٺي هن ملڪ جو مظلوم ترين حصو رهيو آهي. اهو خطو جيڪو موجوده دور ۾ به بنيادي سهولتن کان محروم هجي. ان جي درد جو سبب جيڪڏهن صرف سرحدِي علائقو هجڻ هجي ها ته پوءِ واڳها بارڊر وارا سمورا علائقا ايترا سڃا هجن ها جواتي پراپرٽيءَ جي ڪا قيمت نه هجي ها پر اوهان پنجاب واري سرحدِي علائقي ۾ ٿورو اڳهه پڇي ڏسو. اوهان کي پنهنجو پاڻ خبر پئجي ويندي ته اهي علائقا جيڪڏهن ڀارت سان سرحدِي رشتو نه رکندا هجن ها ته ايترا خوشحال نه هجن ها پر چولستان ۽ ٿر جو مقدر سدائين ساڳيو رهيو آهي. پر چولستان جو معاملو ان ڪري به ڪجهه مختلف آهي جو ان صحرائي علائقي ۾ ايتري انساني آبادي نه ٿي رهي، جيتري ٿر ۾ آهي. ان ڪري ٿر صرف صحرائي منظرن وارو خطو ناهي پر ان ۾ وسندڙ ماڻهو انهن جا لوڪ گيت، انهن جو مخصوص ڪلچر ۽ انهن جا ناچ ۽ ويس وڳا، ٻين ماڻهن لاءِ دلچسپيءَ جو سبب رهيا آهن. مون کي معلوم آهي ته هر ماڻهو پنهنجي پنهنجي دلچسپيءَ جو ڪارڻ الڳ الڳ رکندو آهي. ان ڪري جيڪو ڪارڻ جاويد جبار جو آهي، اهو آرٽسٽڪ مزاج رکندڙ ان نوجوان جو نه هوندو، جيڪو وسڪاري دوران مٺيءَ کان وٺي ڪارونجهر تائين سموري ٿر کي چشمن ڄاڻيندو آهي. پر اها به حقيقت آهي ته جيتري محبت ۽ اڪير ٿر لاءِ مون شيخ اياز ۽ ڏني، ايتري ٻيو ڪنهن ۾ به نه رهي آهي. اياز ادبي ٻوليءَ جي حوالي سان نه پر سچ پچ به ته ٿر جو عاشق هو. ان ڪري هو پنهنجي شاعريءَ ۾ جهڙي ريت ٿري لوڪ گيتن جي ڏنين کي سنڀاليندو هو ۽ جهڙي ريت هو ٿر جي ريتن ۽ رسمن کي علامتي انداز سان پوري سماج لاءِ پيش ڪندو هو. هن جو اهو عمل تاريخ جي ڪسوٽيءَ تي ڪيئن ٿو بيهي؟ ان سوال جو جواب ته ايندڙ وقت ئي ڏيندو پر ڇا هي وقت به ان سچائيءَ کان انڪار ڪري سگهندو ته اياز جو ٿر سان تمام گهڻو ۽ گهرو پيار هو. اهو ئي سبب آهي جو هن پنهنجي آتم ڪهاڻيءَ جو عنوان به ٿر جي پسمنظر وارن لفظن ۾ لکيو ته "ڪٿي نه پڇجو ٿڪ مسافر!"

پر جهڙي ريت هن پنهنجي نظم ۽ نثر ۾ ٿر جي علامتن کي موتيءَ جي ڍاٽن وانگر پويو آهي. ان سان ته جڻ هڪ مالها جڙي وئي آهي ۽ اها مالها آهي. اياز جي اها شاعري، جنهن ۾ صرف لفظ ناهن پر انهن ۾ هڪ لڳاتار موسيقي آهي. هڪ ڌن آهي هڪ وچ آهي. ان کي ٻڌندي اهو محسوس ٿيندو آهي ته جڻ انسان صحرا ۾ سفر ڪري رهيو آهي. حالانڪ پنهنجي صحت ۽ ٻين سببن جي ڪري شيخ اياز ٿر جا گهڻا سفر نه ڪري سگهيو ۽ هڪ اڌ پيروئي پتن مان ٿي آيو هو پر هن جي روح ۾ ريگستان جي رڙ سڌائين رهي. ان ڪري هن جڏهن اهو نظم لکيو هو ته:

"مئيءَ تي جيئن باڪ ٿئي ٿي
پت پت آ ڳاڙهي گل گلاب جان
هن ڌرتيءَ جي خواب جان"

يا هن جو اهو نظم ڪيترو نه شاندار آهي، جنهن ۾ هو ٿر جي لوڪ گيت واري لئه ۽ ترنم تي پنهنجو پورو گيت لکي ويو آهي. جنهن جا ٻول اڄ به تمام گهڻا مشهور آهن. اهو گيت جنهن جي جهونگار آهي ته "هڙڪ هلو. ڏيما هلو" اهو سڀڪجهه ايترو سهڻو نه هجي ها، جيڪڏهن اياز جو ٿر سان عشق نه هجي ها. ڪجهه اهم ترين ڳالهين صرف عشق ئي راس رکي سگهندو آهي.

اسان کي اياز جي معشوق سرزمين هيئن اوچتو ياد نه اچي ها، جيڪڏهن اسان جي ميڊيا اوچتو ٿر کي تمام وڏو اشو بڻائي پيش نه ڪري ها. ان ڪري مون پنهنجي ڪالم جي ابتدا ۾ ئي لکيو هو ته ٿر سڌائين سورن ۾ رهندڙ سرزمين آهي پر اسان جي رياست ۽ رياست جي ڌاڍلي ڌر ميڊيا کي جيستائين اها ياد اچي! هن وقت ته ٿي وي ڪول ته سڄو ملڪ ٿر لڳو پيو آهي. هر چينل تي ٿر جو تذڪرو آهي ۽ هر اينڪر پرنس ٿر جي حوالي سان پنهنجن خيالن جو اظهار تو فرمائي. جڏهن ته ٿر ۾ هميشه ڏک رهيا آهن. ٿر ڪڏهن به سڪيو ناهي رهيو. پر ميڊيا ۽ حڪومت وارا پنهنجي مرضيءَ جا مالڪ آهن. انهن کي جڏهن مهر پوي ته پنهنجي پاران ان جو اظهار به ڪندا ۽ نه ڪرڻ چاهين ته انهن کي ڪنهن جي پرواهه نه ٿيندي ۽ انهن سڌائين اهو ڪيو آهي. چو ته اسان کي اهي ڏينهن به ياد آهن. جڏهن ٿر جي واٽن تي پالتو جانور مثل نظر ايندا هئا ۽ ٿر مٿان ڳجهون اڏامنديون هيون پر حڪومت کي ان دور ۾ به ڪا پرواهه نه ٿي ۽ اهڙا موقعا به آيا جو پاڻيءَ ۽ ڍاڻي جي اثاڻ سبب ٿر جي سون خاندانن کي لڏو پيو ۽ هوانالا ٺاهي لڏيندا نظر ايندا هئا پر حڪومت ڪا ڪيمپ نه هڻي پر هن پيري ته ٿر کي امداد ڏيڻ جي حوالي سان باقاعدي هڪ مقابلي جو منظر پيش ٿي رهيو آهي. ڇا وفاتي حڪومت، ڇا سنڌ حڪومت، ڇا فوج؟ هاڻي سپريم ڪورٽ جو چيف جسٽس ان معاملي تي پائمرادو نوٽيس وٺي چڪو آهي ۽ ميڊيا ۾ ته صرف بحريا ٽائون جي مالڪ ملڪ رياض جو تذڪرو هلي رهيو آهي، جڏهن ٻيا به

ڪيترائي پراسرار طريقي سان امير ٿي ويل ماڻهو پنهنجي ڪاري نائي ڪي ٿر ۾
 امدادي ڪم ڪري اچو ڪرڻ جي چڪر ۾ آهن. پر اسان خوش آهيون. ڪنهن به
 طرح سان ۽ ڪنهن به وقت ۽ ڪنهن به ريت انهن سڀني ڪي اهو ٿر ته ياد آيو جيڪو
 اياز جي گيٽن جو پسمنظر رهيو آهي، جنهن لاءِ اياز لکيو آهي ته:

"ٿر ۾ ڪهڙا ٿاڪ

ٿڪن جا

ٿر ۾ ڪهڙا ٿاڪ؟

واري ساري وات

نه ڪائي چانو

نه ڪائي ڀات

مٿان آ ٿاڪ

ٿڪن جا

ٿر ۾ ڪهڙا ٿاڪ

لٽي نه تن جي اڃ

ورائي ڪا نه

سموري سڄ

وڃن ٿا واڪ

ٿڪن جا ٿر ۾

ڪهڙا ٿاڪ؟"

اياز پنهنجي ان نظر ۾ صحرا جي روح جي ترجماني ڪئي آهي. جنهن ڪي به
 صحرائي سفر جو تجربو هوندو ان ڪي معلوم هوندو ته صحرا ۾ ڪڏهن به ٿڪجي نه
 ويهيو آهي. اهوئي سبب آهي جو لطيف لکيو هو ته:

"اٿي راتو ريل، وينين تان واري وري"

ان ڪري ٿر هڪ مسلسل مسافريءَ جي تقاضا ڪري ٿو ۽ مسلسل مسافريءَ جو

مطلب آهي ته مسلسل جدوجهد!

پر اها جدوجهد، اها مسافري جن سخت حالتن ۾ هجي ٿي. اهي حالتون ئي ان
 جدوجهد ڪي معتبر ۽ مقناهنون ڪن ٿيون. اهوئي سبب آهي ته اياز لاءِ ٿر ڪوئي قابل
 رحم خطو نه پر مسلسل جدوجهد جي علامت هوندو هو. پر اسان جڏهن به ٿر ڏانهن ڏٺو
 آهي، تڏهن اسان جا لفظ ۽ اسان جا لهجا اهڙا هوندا آهن، جهڙا هڪ مسڪين جي لاءِ
 ان ماڻهوءَ جا جيڪو پاڻ ڪي اجايو وڏو سمجهي ۽ مٿي ۾ هوا ڀري هلي! اسان ڪي ٿر
 طرف اهڙين اکين سان نه ڏسڻ گهرجي، جن اکين ۾ ترس ۽ رحم هوندو آهي. پر اسان
 ڪي ٿر طرف هڪ عظمت واري نگاهه رکڻ گهرجي ۽ اسان جو تاثر اهڙو هجڻ گهرجي،

جهڙو عظيم شين لاءِ هوندو آهي. ڇو ته صحرا سدائين عظيم هوندا آهن. انهن ۾ جيڪي تنهائون هونديون آهن ۽ انهن جي رهواسين جو جيڪو آسمان سان رشتو هوندو آهي. اهو انهن کي تمام گهڻو رومانوي به بڻائيندو آهي. جڏهن ته حڪومت جي حوالي سان منهنجو خيال اهو آهي ته حڪمرانن کي ٿر طرف ائين ڏسڻ گهرجي. جيئن احساس جرم واريون اڪيون ڏسنديون آهن. ڇو ته ٿر جي ماڻهن کي هن دور ۾ سرحدي علائقي جو بهانو بڻائي. کين زندگيءَ جي بنيادي سهولتن کان محروم رکڻ واري روش رڳو مجرماڻي نه پر سخت مجرماڻي آهي.

ٿر ۾ رڳو توه به ڪونهي

ڊاڪٽر منير پريگري

اڄڪلهه ٿر صدين وانگي "ڌڪار" جي ور چڙهيل آهي. پر ٿر جو ماڻهو اهڙي ڌڪار کي سوين سالن کان منهن ڏيندو آيو آهي. انهن ۾ ان کان به وڌيڪ ڌڪار کي منهن ڏيڻ جي صلاحيت موجود آهي. ٿر جا سوين ڪردار آهن. جن کي پڙهڻ سان اهو اندازو لڳائي سگهجي ٿو ته ٿر ڇا آهي. ٿر ۾ ڪيئن جياپو ڪبو آهي ۽ ان کي ڪيئن منهن ڏبو آهي. جتي پئسي وارا ملائي، ارباب، راڻا ناڪر آهن ۽ مخدومن، پيرن ۽ سيدن جون اتي پيريون مريديون آهن. ايئن اتي روپلو ڪولهي، مسڪين جهان خان ڪوسو جهڙن جون ائمت يادون پڻ موجود آهن. پر ٿر ۾ هڪڙو ٻيو به پاسو آهي. جنهن کي ائين جي اوز جو نالو ڏيو. سول سوسائٽي جو نالو ڏيو يا ڪو ٻيو ڳالهه ڪنهن حساب سان ساڳي وڃي بيهندي. جڏهن ائين جي اوز جو ذڪر اچي ته ڊاڪٽر سونو ڪنگهاراڻيءَ جو نالو نه اچي. اها بيواجبي هوندي اچو ته ٿر جي اها تصوير به ماڻهن سامهون آڻيون ته ٿر جو هي پاسو ڪيئن آهي. ان ٿر لاءِ ڪهڙو ڪردار ادا ڪيو آهي ۽ ٿر جو هو ڪهڙو حل ٻڌائين ٿا. اچو ته سونو جي ڪهاڻي، ان جي زباني اوهان کي ٻڌايان.

سونو ڪنگهاراڻي، جنهن کي سنڌ ۾ ائين جو اوز جو دادلو به چيو ويندو آهي ۽ ڪي ڪي هن کي ائين جو اوز جو شهزادو به سڏيندا آهن. ٿر جي محڪوم ميگهواڙ برادري سان تعلق رکندڙ جنهن کي شيدولڊ ڪاسٽ، ڪي دلت، ڪي شودر، ڪي نيچ ذات سڏين ٿا. هن کي جتي طرح ياد آهي ته ڪيئي ماڻهو انتهائي نفرت ۽ ڌڪار وڃان چوندا هئا ته "ڏسو سائين، ميگهواڙ جو به پٽ ٿو پڙهي". هن جي ڄم جي تاريخ سندس ماءُ "آسان" (هاڻي فوت ٿي چڪي آهي) مطابق هندو مهيني "جنم اشٽمي" وسپت رات (هن چوهندو مذهب جي مهيني ۽ ڏينهن جو ذڪر ڪيو ۽ سنڌي مهيني جو نه ٻڌايو) ان سوال جو جواب اهو ئي ٻڌائي سگهي ٿو يعني ڊاڪٽر سونو) جو ڄاڻو هو. باقي شناختي ڪارڊ ۾ سندس جنم ڏينهن 2 مارچ 1956ع لکيل آهي. هو ڳوٺ سڙھ جوڻيجو يونين ڪائونسل "جهرميو" تعلقو ڏيپلو ۾ ڄائو هو. هن جو حسب

نسب هن ريت آهي: سونو-والمر-ڪنگهار-بانيڻو. ڪنگهار ڏاڏي جي ڪري هي ڪنگهاراڻي سڏجن ٿا. هن کي ست ڀائر هئا. انهن مان چار وفات ڪري چڪا آهن. پرائمري تعليم مئٽريو سومرا، انون ڪلاس اسلام ڪوٽ ۽ مئٽرڪ مٺيءَ مان ڪئي. هو ٽنڊو ڄام يونيورسٽيءَ ۾ ويو. پر هڪ هزار رپيا في گڏ ڪرڻ لاءِ ٽنڊو غلام علي ۾ هڪ ذات جي خاصخيلي وٽ ڌوبي گهاٽ تي ڪپڙا ڌوڻ لڳو. ڌوبي کيس پنجاهه پئسا ئي ڪپڙي جا ڏيندو هو. اتان ڪجهه سئو گڏ ڪري "ڪٽڪ جي گدام" تي حمالي ڪيائين. پوءِ هو سين ڪندن لعل وٽ 150 رپيا مهيني تي منشي گيري ڪرڻ لڳو. اتان کان ٿي سين هري رام وٽ مارڪا منشي (يعني گدام ۾ ٻورين تي نشان هڻڻ وارو) مقرر ٿيو. هاڻي هن وٽ هڪ هزار رپيا ڪنا ٿي ويا ۽ هو سڌو ٽنڊو ڄام يونيورسٽي (ان وقت اهو ڪاليج هوندو هو) آيو. اتي نور محمد سيال پرنسپال هو. تنهن چڙب ڏيندي کيس چيو ته "ڪاليج ۾ داخلا جو وقت ختم ٿي ويو آهي. هاڻ آيو آهين؟" پوءِ سونو چيو ته "داخلا لاءِ پئسا گهرجن. اهي ڪمائڻ ويو هئس، ان ڪري دير ٿي ويئي." نور محمد سيال کي ڏاڍو ترس آيو. هن فورن داخلا ڏني ۽ خرچي لاءِ ڏيڍ سئو هٿ ۾ ڏنائين. اسي رپيا ماهوار اسڪالرشپ منظور ڪئي وئي. هو پڙهندو به هو ۽ شام جو ٻارن کي تپوشن به پڙهائيندو هو. آخرڪار ڊي وي ايم ٿي ويو ۽ نوڪري به ملي ويئي. پر هن نوڪري نه ڪئي ۽ اڳتي پڙهڻ يعني ماسٽرس ڪرڻ جو ارادو ڪيو. ٽنڊو ڄام يونيورسٽي ۾ رائييس چانسلر عبدالقادر انصاري هن کي ليڪچرار مقرر ڪيو. هاڻ هن وٽ پگهار هو. هن جي پڙهائي به هلي پئي. شام جي وقت ۾ پرائيويت ڪلينڪ کولي.

هن کي ڪيترن ئي پرائيويت ادارن پنهنجو ڪنسلٽنٽ ڪري مقرر ڪيو. انهن ۾ وڏي صنعتڪار فاروق سومار کان ويندي تبيلي ڪمپني تائين. آصف زرداريءَ جي پريتم آباد جي ڪيٽل فارم کان ويندي نواز شريف جي رائيونڊ جي فارمن لاءِ هي ڪنسلٽنٽ رهيو. هواج به دعويٰ سان چوي ٿو ته ڪوڏور چاليهه ڏينهن جو حامل هجي ته هورگو هٿ هڻي. بنا ڪنهن سائنسي ٽيڪنڪ جي اهو ٻڌائي سگهي ٿو ته اهو ڏور حامل آهي يا نه؟ ان ۾ هواج به وڏو ماهر آهي. هن 18 گريڊ ڪميشن جو امتحان ڏنو. پر پبلڪ سروس ڪميشن جي هڪ ٽيڪنيڪل آفيسر اڏائي لڪ رشوت وٺي پئي. اميدوار کي پاس ڪيو. اڪيڊمڪ ڪيريئر ۾ به دفعا فرسٽ ڪلاس ڪٿڻ جي باوجود کيس ايڊوانس سيلري نه ڏني ويئي. ان هن کي صدمو رسايو. 1987ع ۾ هن نوڪري تان استعيفيٰ ڏيئي ڇڏي.

جس ڪيت سي دهتان ڪو ميسر نه هو روزي

اس گوشه گندم ڪو جلادو (اقبال)

اين جي اوز ۾ داخل ٿيڻ کان اڳ ۾ پنج اسپتالون هلائيندو رهيو. نومبر

1992ع ۾ اين آر ايس پي ۾ هن پروگرام آفيسر آف لائيو اسٽاڪ لاءِ درخواست ڏني. انٽرويو وٺندڙ نجم صديقي ۽ شعيب سلطان اتي بيهي هٿ ملايو. ڪنهن ڪونه ڏٺو ته سونو هيٺئين ذات جو ماڻهو آهي. هن کي احترام ۽ برابري ملي ۽ ميرت کي ڏنو ويو. ائين اين آر ايس پي ۾ هليو ويو. اتان هو "Save the children" ۾ هليو ويو. هن مشهور مصور خدا بخش ابڙو کان نئين تنظيم جو لوگو ٺهرايو ۽ عبدالرحمان نفاس (ڪافي ڌر سان لاڳاپيل شاعر) سان گڏجي، نئين تنظيم "ٽرڊيپ" جو بنياد وڌو. چار ٻارن يعني امر شيام، امرديپ، امرتا ۽ امر پريت جو هي پيءُ آهي. هو لڳ ڀڳ پنجن ڪنڊن جا ملڪ گهمي چڪو آهي. هو ارڙهن ڪلاڪ ڪم ڪندو آهي. ٽريپارڪر سان لاڳاپيل ۽ هندو هئڻ ڪري پاڪستاني ادارا هن تي چوڪسي رکن ٿا. جڏهن ته مخالف سونو کي انهن جو "Paid agent" سمجهن ٿا. سياست ۾ هن کي ذوالفقار علي ڀٽو وڻيو. باقي بينظير ڀٽو جي شهادت تي ڪافي رنو هو. ٻانسري هن کي تمام گهڻي وڻندي آهي ۽ ڊولڪ تي مشتمل موسيقي به هن کي جهومائي وجهي ٿي. نصرت فتح علي هن جو پسنديدار فنڪار آهي. ٽرڊيپ کي هن ٺاهيو هڪ زبردست اداري ۾ تبديل ڪري ڇڏيو. 2010-5-15 ۾ بقول هن جي ته ٽرڊيپ جي بجيت چوڏهن سئو ملين هئي. ڇهه سئو ملازم هئا، چاليهه آفيسر ۽ هڪ سئو ڏهه والٽيئر هئا. هاڻ ٽرڊيپ جو ايگزيڪيوٽو ڊائريڪٽر سنڌ جو اهم ماڻهو ظفر جوڻيجو (سنڌ جو انتهائي پڙهيل لکيل ماڻهو) آهي. ڊاڪٽر سونو تي سنڌ جا ماڻهو ناراض به آهن ته خوش به آهن. ڪاوڙيل ان ڳالهه تي آهن ته هن ڏڪار سٽيل ٿرڊيپ جي آڙ وٺي اين جي اوز وسيلي ڪروڙين رپيا ٺاهيا ۽ پوءِ هنن مسڪين ٿرڊيپ کي ننڍا ننڍا قرض ٽرڊيپ وسيلي ڏنا ۽ پوءِ ڳرا ويا ۽ ورتا ۽ نه ڏيڻ جي صورت ۾ پوليس هٿان ٻڌرايو. "ڊاڪٽر سونو وٽ ان لاءِ ڪجهه ٻيا دليل آهن. جڏهن ته ڪجهه ماڻهو خوش ان ۾ آهن ته جيڪڏهن ڪو ماڻهو ڀلي محروم طبقي جو ڇو نه هجي، پر جي هو محنت ڪري ته هو بلڪل ايشن اڳيان وڌي سگهي ٿو. جيئن ڊاڪٽر سونو وڌيو آهي. ڊاڪٽر سونو سان ڳالهائيندي ڪٿي ڪٿي هن ۾ هڪ مخصوص قسم جي هندو پرستي محسوس ٿي. سنڌ جو ڪلچر صوفي، لبرل ۽ انسانيت جو آهي. ڪٿي ڪٿي اهو به هن ۾ ڏسڻ ۾ آيو ته پنهنجي ڪميونٽي جي ڀلائي ڪرڻ ڪو ڏوهه نه آهي. پر ان جي گهيري ۾ تنگ رهڻ واري نفسيات خراب نتيجا ڏيئي سگهي.

ڊاڪٽر سونو ٿر ۾ اهو حصو آهي، جنهن کي "فارين ڊونرس" جي دولت "غربت" کي ڪيش ڪرائڻ جو جتن ڪيو آهي. جتي هو پاڻ به مسڪين ۽ محروم رهيو آهي ۽ اڄ به ڪيترين ئي اين جي اوز جو هو سربراه آهي، پر ٿر ۾ هن پنهنجن پئسن سان ڪراسڪول يا ڪاسپتال ٺاهي کولي. اهو اين جي اوز لاءِ وڏو نقص آهي. هن ضرور ٻاهرين ملڪن جي ملڪيت مان ٿر ۾ ڪم ڪرايا آهن، پاڻي کان ويندي

بيجلي تائين. ننگر پارڪر جي ننڍن ننڍن ڏيمن تائين وڏا ڪم ڪيا آهن. پر اسان پاڻ انفرادي طور تي ڇا ڪيو آهي؟ اهو وڏو سوال آهي. جنهن ڪري تڙ جو ماڻهو سنڌ جو ماڻهو ائين جي اوز ڪلچر کي آئيڊيل نٿو سمجهي.

انهن سمورين ڳالهين باوجود ڊاڪٽر سونو جو هڪ وڏو ڪردار آهي. جنهن تڙ جي ڪيس کي انٽرنيشنل ڊونرز وٽ بهترين انداز ۾ پيش ڪيو. انهن کي مڃرايو ۽ اتي سيٽپ ڪرائي. هن وقت به "سنڌ ايڪسپريس" فورم ۾ جيڪي حڪومت کي تجويزون ڏنيون آهن، تڙ ۾ آيل ڏڪار جي مستقل حل لاءِ به اهي نهايت ڪارآمد آهن ۽ انهن تي عمل ڪجي ته وڏو ڪم ٿي سگهي ٿو. تڙ ۾ ڏڪار جي ڪري تڙ جو عظيم ڪلچر، ان جا عظيم ڪردار تورا پاسيرا ٿيو وڃن، نه ته هو ڪلچر، تهذيب ۾ پنهنجو موت پاڻ آهي.

ڪيئي پڙا ڪنجرا، چنڊيون ٿيون چمڪن،

تڏي ٿريچن، مون من رتو رنگ ۾

(شيخ اياز)

تڙ ۾ رڳو توه نه آهن، رڳو برپٽ بيابان ڪونهي، رڳو بڪ، بيماري ۽ تباهي ڪونهي. تڙ ۾ وڏو تهذيبِي ورثو موجود آهي. ڪارو سون به آهي ته مسڪين جهان خان کوسو به آهي ته ڊاڪٽر سونو به آهي.

ٿرڌڪار: هٿرادو يا قدرتي

اختر حفيظ

ڪجهه ڏينهن کان اوچتو ئي اوچتو ٿر مان ڌڪار ظاهر ٿي پيو آهي. جڏهن ته ٿر اسان جي ملڪ جو اهو خطو آهي جتي ڪڏهن به حالتون بهتر نه رهيون آهن. اتان جي ماڻهن ۾ غذا جي کوٽ، پاڻي جو مسئلو، بيروزگاري، صحت توڙي تعليم جي سهولتن جي اڻاٺ ٿر واسين جي زندگي جو اهم حصو آهن. ٿر جا ماڻهو وسڪاري تي گهڻو پياريندا آهن. جڏهن به برساتون پونديون آهن ته ٿر جي واري سائي ٿيڻ لڳندي آهي ۽ جيڪڏهن برساتون هڪ مخصوص وقت تائين نه پون ته پوءِ حالتون ڪجهه خراب ٿيڻ لڳنديون آهن. پر ٿر ۾ ماڻهو رڳو برسات جي آسري نه رهندا آهن بلڪ اهي پنهنجي لاءِ ٻاجهر، ڀاڄيون ۽ ٻيون شيون ذخيره ڪري رکندا آهن ته جيئن انهن جو گذر سفر آرام سان ٿيندو رهي. جڏهن حالتون وڌيڪ خراب ٿي وينديون آهن ته پوءِ اهي سنڌ جي بئراجي علائقن ۾ مزدوري ڪرڻ لاءِ پهچڻ شروع ٿي ويندا آهن.

هاڻ جنهن ٿر جو منظر اسين ميڊيا تي ڏسي رهيا آهيون، انهي مان لڳي ائين رهيو آهي جڻ اتي ڪا زندگي ئي نه آهي. ماڻهو اتي هاڻ اتي موت جي منهن ۾ اچي ويا آهن. اها هڪ سادي ڳالهه آهي ته اتي ٻارڙا توڙي عورتون غذا جي کوٽ جي ڪري فوت ٿيندا رهندا آهن پر هن پيري اهو معاملو ميڊيا تي ايترو ته اپارو ويو آهي جو انهي کان پوءِ ٿر ۾ جڻ موت جو راکاس ڦيرا ڏئي رهيو آهي. پر ڌڪار لفظ کي ورجائي ورجائي اهو تاثر قائم ڪيو ويو ته اتي واقعي به ڌڪار آهي. جڏهن ته اصل معاملو هڪ ئي وي چئنل جي رپورٽر انهي وقت منظر عام تي آندو جڏهن مٺي اسپتال جي اير ايس کان هن کي ڊاٽو پاڻي نه ملي سگهيو ۽ پوءِ هن هڪ ”بيباڪ“ صحافي جو ڪردار ادا ڪندي سموري ملڪ جي انتظاميه توڙي اردو ميڊيا جو منهن ٿر ڏانهن موڙي ڇڏيو ۽ اسان جي سنڌ حڪومت به اڪيون پٽيون ته ڪٿي واقعي ٿر ۾ ڌڪار ته نه اچي ويو آهي. ميڊيا جي نمائندن کان وٺي حڪومتي نمائندا اتي پهچڻ شروع ٿي ويا. پر هي اصل ۾ هڪ هٿرادو ڌڪار آهي جنهن کي اسان جي انتظامي ادارن پاڻ پيدا ڪيو آهي. ڳالهه رڳو ٿر جي نه آهي سنڌ جو ڪهڙو اهڙو شهر ۽ ٻهراڙي آهي جتي انتظامي نااهلي جي ڪري ماڻهو نه مري رهيا آهن. هيستائين اسان جا انتظامي ادارا ڪهڙي

ریت ماڻهن جي وات جو گرھ ٿري پنهنجي بيت ۾ وجهي رهيا آهن اهو ته اسين سڀ ڄاڻون ٿا.

جيڪڏهن ٿر ۾ ڏڪار واري صورتحال هجي ها ته پوءِ سموري ٿر جا ماڻهو انهي لاءِ چين ها ته واقعي به ڏڪار آهي پر جڏهن ٿر واسين کان پڇيو وڃي ٿو ته ڏيو خبر ڏڪار جي؟ ته اتان جواب ملي ٿو ڪهڙو ڏڪار؟ اسان وٽ ته ڪو ڏڪار نه آهي. جيتوڻيڪ اتي حالتون واقعي خراب آهن پر ايتريون خراب نه آهن جيترو انهن کي پيش ڪيو ويو آهي. ائين جي اوز جو هڪ وڏو چار ٿر ۾ ڪم ڪري رهيو آهي. جيڪو ڪارونجهر تائين پکڙيل آهي. انهن جي ڪاغذي ڪارروائي ۾ ڪڏهن ٿر جو ماڻهو بک وگهي نه مئو آهي بلڪ انهي کي روزگار کان وٺي فرض وٺڻ جي به سهولت مليل آهي. پر هاڻ ڪا به ائين جي اواها ڏميواري پاڻ تي کڻڻ لاءِ تيار نه آهي ته ٿر ۾ حالتون خراب آهن. هاڻ به جڏهن حڪومت انهي مسئلي کي حل ڪرڻ لاءِ ڪوششون ڪري رهي آهي ته انهي جو به سڀ کان وڏو فائدو ائين جي اوز کي ٿيندو جيڪي هر وقت نوٽن لاءِ پنهنجا کيسا خالي رکندڙ آهن.

اڄ کان ڪافي سال اڳ آمر پرويز مشرف جي دور ۾ جيڪو ڏڪار اعلان ٿيو هو. اهو واقعي به حقيقي ڏڪار هو. جنهن کي حل ڪرڻ لاءِ حڪومتي انتظاميه ۽ عام ماڻهن مدد ڪئي هئي. پر هاڻ ٿر اهو ٿر نه رهيو آهي. هن وقت ٿر ۾ ڪوئلو به آهي. جتي دنيا جي سرماييدارن جي نظر آهي. جن کي هن وقت ٿر ۾ پنهنجا خيما کوڙيا آهن. هڪ اندازو اهو به آهي ته ٿر جي غربت کي ڪيش ڪرائي اهي پنهنجي سرمائي جي اتي سيڙپ ڪرڻ چاهين ٿا ۽ ماڻهو اتي تمام گهڻيون زمينون به وٺي رهيا آهن. مستقبل ۾ ٿر جون نقشوئي پيو هوندو.

هن وقت حڪومت ماڻهن کي امداد وسيلي رليف ڏيڻ جي ڪوشش ڪري رهي آهي. انهن کي روڪ پئسا به ڏنا پيا وڃن. ٻارڻن جي انهن ماڻهن کي پئسا ملي رهيا آهن جيڪي بيمارين سبب گذاري ويا پر اتي حالت اها آهي جو ماڻهو اهي پئسا حاصل ڪرڻ لاءِ پنهنجن جيئرن ٻارن کي مئل ڄاڻائي ڊاڪٽرن کان ڊيٽ سرٽيفڪيٽ حاصل ڪري رهيا آهن. يعني هڪ پيرو ٻيهر ٿري ماڻهن کي پنڀ تي مجبور ڪيو پيو وڃي. جڏهن ته ٿر جي مسئلي کي مستقل بنيادن تي حل ڪرڻ جي ضرورت آهي ۽ اهو تڏهن ئي ٿي سگهي ٿو جڏهن اتي انتظامي طور معاملن کي بهتر ڪيو وڃي. سنڌ حڪومت هاڻ اتي ڊاڪٽرن کي پيشي پگهارن تي رڪن ۽ روزگار ڏيڻ جو اعلان ڪري چڪي آهي پر اهو سڀڪجهه اڳ ۾ به ٿي سگهيو پئي جنهن ۾ اجايو اهڙا اعلان ڪرڻ جي ضرورت ڪونه هئي.

هاڻوڪي اوڀلا کان پوءِ گهٽ ۾ گهٽ ايترو ضرور ٿيو آهي جو ايندڙ وقت ۾ سنڌ حڪومت انهي حوالي سان محتاط رهندي جنهن جي ڪري امڪان

آهن ته ٿر ۾ انتظامي طور ڪا بهتري اچي پر اصل سوال اهو آهي ته اتي اهڙيون حالتون ڇو پيدا ٿيون. انهي جو سادو جواب اهو آهي ته حڪومتي ادارن جي ڪارڪردگي ڪنهن به ريت اتي بهتر نه رهي آهي. بلڪه اتي ماڻهن جو بکيو رهڻ ۽ مرن هڪ عام ڳالهه آهي. تنهنڪري ٿر کي انتظامي طور پاڻي ڪرڻ جي ضرورت آهي ۽ اهو ڪم ڪا اين جي اونٽي ڪري سگهي ڇاڪاڻ ته اين جي اوز سموري سنڌ کي جوڙي ٿو. انهي جو رت چوسي رهيون آهن پر انهي کي حڪومتي مشينري وسيلي ئي حل ڪري سگهجي ٿو. انهي لاءِ ضروري آهي ته حڪومت ٿر جون حالتون بهتر ڪرڻ لاءِ انتظامي ڌڪار کي سدائين لاءِ ختم ڪري تنهن کان پوءِ ئي قدرتي ڌڪار کي به منهن ڏئي سگهجي ٿو.

مختصر درد جو ڪوڊيس ٺاهي!

سرمد عزيز

پلا اُن ماءُ جي درد کي ڪير سمجهي سگهندو جنهن پنهنجي معصوم لختِ جگر کي ٻڪ ۽ بيماريءَ ۾ لڇندي ۽ تڙپندي ڏٺو هوندو! ۽ سندس ان پيڙا جي پيمائش به ڪير ڪري سگهندو جنهن پيڙا کي سهي هن معصوم جو دُنيا ۾ وجود آندو ۽ اُن ئي معصوم جو ننڍڙو وجود سندس اکين آڏو جڏهن بي جان ٿيو هوندو ته تنهائيءَ ۾ سندس آخري سُڌڪا يقيناً اُن جيجل جو ڇي، جهوريندا هوندا!

ٻُئند محلون ڪوهوتي هي آرزوي چراغ،
په جهونپڙي هين پهان ڍل جلائي جاتي!

اها حقيقت آهي ته اسان دُنيا جي ڪٿي ڪهڙي به ڪُنڊ ۾ وڃون، اسان کي 'درد' ساڳئي روپ ۾ نظر ايندو. مطلب ته درد جو ڪوڊيس ٺاهي هوندو! اهو ساڳيو درد هن وقت اسان کي هن ڪشور حسين جي خوبصورت خطي ٿر ۾ نمايان نظر ايندو ٿر ۾ دُڪار ۽ غذائي ڪوت سبب هيستائين 150 کان مٿي معصوم ٻار ٻڪ ۽ بيماريءَ سبب تڙپي تڙپي هميشه لاءِ اُبد جي ننڊ سُمهي چُڪا آهن. حالانڪ سندن مائرن کي ته اڃا اهو گمان ئي نه هوندو ته کانئن اهي نماڻا نيٺ هميشه لاءِ رُسي ويا آهن. پر بهرحال ان حقيقتن کي تسليم ڪرڻو پوندو ته اسان جي بيحسي ڏسي انهن معصومن کي ڌرتيءَ پنهنجي پاڪر ۾ پڪوڙي ورتو آهي. انهن معصوم ٻارن مان ڪيترن جو موت طبعي ناهي ٿيو. دراصل حڪومت وقت جي سُستي، نااهلي ۽ ڪوتاهيءَ سبب هن المئي جنم ورتو آهي. پر جي انهن معصومن جو موت طبعي ناهي، ته يقيناً اهو ڏوهه آهي ۽ اهو ڏوهه قتل جي ذمري ۾ اچي ٿو. پوءِ ڇا هئڻ معصومن جي قتل جي ايف آءِ آر ڪنهن خلاف ڪٿرائجي!!

حڪومتي ڪارندا، جيڪي ٿر ۾ ان دُڪار کي 'قدرتي آفت' جو ليبل چنبڙائي پاڻ کي هر ذميواريءَ کان آجور قرار ڏئي رهيا آهن. تن کي اهو ٻڌائڻ به ضروري آهي ته اهي قدرتي آفتون دُنيا جي ٻين خطن ۾ به اچن ٿيون پر اُتي جون حڪومتون نه ته ڪي ايڏيون اکين پُور آهن ۽ نه وري عوام جي اُن درد کان لاتعلق، اُتي وقت سر قدرتي آفتن

جي ور چڙهيل انهن ماڻهن جي سھائتا ٿيڻ سبب نقصان پنھ گھٽ ٿئي ٿو پنھنجي پاڙيسري ملڪ جو ئي مثال وٺو جتي صحرائي علائقي ۾ جڏھن بہ حالتون سنگين ٿينديون آھن. تہ اُتي حڪومت حرڪت ۾ اچي ويندي آھي. پر پاڻ وٽ اول تہ سنڌ جي ”وڏي“ وزير کي اھا صورتحال ’نارمل‘ نظر آئي پر بعد ۾ جڏھن ھن ميڊيا تي ٿر جي اصل تصوير ڏني. پوءِ وڃي ھن اھو تسليم ڪيو تہ واقعي اھا ’غلطي‘ اسان جي ئي کاتي ۾ آھي. آخرڪار وفائي سرڪار بہ مُجاڳ ٿي. سپريم ڪورٽ بہ نوٽيس ورتو نيٺ سڄي دُنيا جون نظرون جڏھن ٿر ۾ ڪُتيون. ھر پاسي کان حڪومت تي تنقيد ٿي. تڏھن وڃي رڳو سنڌ سرڪار پنھنجي ان ’ننڍڙي‘ غلطيءَ جو اعتراف ڪيو ۽ ٿر جي واهر لاءِ 10 ڪروڙ رپين جو اعلان ڪيو. وزير اعظم صاحب بہ ٿر لاءِ هڪ ارب رپين جي پئڪيج جو اعلان ڪيو ان بعد مختلف ادارا بہ ٿر جي ماڻهن جي ’درد‘ کي سمجھي ميدان ۾ لهي پيا آھن.

ٿر ۾ وزير اعظم صاحب جي دوري دوران بہ هڪ عجيب و غريب حالت نظر آئي. پريس ڪانفرنس دوران. جڏھن پي ايم صاحب حال احوال وٺي رھيو هو. تہ سنڌ جي سائين بادشاهہ. بجاءِ ڪنھن سنجيدگيءَ جو مظاهرو ڪرڻ جي. اھو چيو تہ. ”ھنن (ٿري) عورتن تہ گھونگھت ٿي نہ کوليو اھو تہ وزير اعظم صاحب کي ڏسي پوءِ ھٽايو آھي.“ سائينءَ جي اھا ڳالھ وقتي طور تي تہ ڪيئي ماڻھن جي وندر جو ذريعو بڻي ھوندي پر ان ڳالھ جو تعلق ٿر جي درد سان قطعي ڪرڻھي. مورڳو حيرت تہ ان تي آھي جو اسان جا حڪمران. جن ماڻھن جي ووت جي بدولت بادشاھي ڪر سين تي براجمان ٿيا آھن. سي پنھنجي رعيت جي رھڻي ڪھڻي ۽ ڪلچر کان بہ واقف ناھن!! اھا ڳالھ تہ تسليم ٿي چُڪي تہ ٿر جو الميو حڪومتي نااھليءَ جو نتيجو آھي پر ان ٺُلھي امداد سان ٿر واسين جا سُور قطعي ڪونہ گھٽبا. اھا سُکڻي امداد ٿر جي ماروڙتن جي سُورن جو مستقل سامان ھرگز نٿي ٿي سگھي. ان لاءِ حڪومت کي وسيع تر حڪمتِ عملي جوڙڻي پوندي ٿر جا اھي چونڊيل نمائندا. جن جي اقتدار ۾ اچڻ بعد اھم مقصد پنھنجا نوازي رھيو آھي. پنھنجن ماڻھن ۽ ڪميونٽيءَ کي نوڪريون ۽ مراعتون وٺي ڏيڻ آھي. انھن صاحبن کي ٿر جي ماڻھن جي ووت جو حق ادا ڪرڻو پوندو ٿر جا اصل رھاڪو اھي ڊاڪٽر حضرات. جيڪي حيدرآباد ۽ ڪراچيءَ ۾ پنھنجون مھانگيون ڪلينيڪون کولي ٿر کي الوداع چئي چُڪا آھن. انھن کي پنھنجي ديس جي واهر لاءِ ورتو پوندو اھي سماجي ادارا. جن لاءِ ٿريا. ’بيلنڪ- چيڪ‘ بڻيل آھن ۽ جن جون تصويرون ڏيکاري ھو ڊونرز کان ڪروڙين رپين جا فنڊ حاصل ڪن ٿا. تن کي بہ ذاتي طور تي ٿر جي ماڻھن جي واهر لاءِ پنھنجو وقت وقف ڪرڻو پوندو ٿر ۾ اُن المئي جو اھم سبب بنيادي توڙي صحت جي سھولتن جي اُھوند آھي. ٿر فقط مٺي. ڏيپلوياءِ اسلام ڪوٽ ناھي پر ٿر جا اھي ڏورانهان علائقا. جن تي

آسانيءَ سان نظر به نٿي پهچي، اُتي جي صحت مرڪزن کي لڳل تالا هٽائي انهن کي مڪمل فنڪشنل ڪرڻو پوندو. ٿر ڪول منصوبي تي سڀ کان پهرين ٿر جي ماڻهن جو حق تسليم ڪرڻو پوندو. ٻي اهم ڳالهه ته، واقعي به جي حڪومت ٿر واسين جي خير خواه آهي، ته بجاءِ ماڻهن کي امداد جو آسرو ڏئي، منجهن هٿ ڊگهيڙ جي عادت وجهڻ جي، انهن لاءِ مستقل روزگار جا وسيلو پيدا ڪيا وڃن. ٿر ۾ هٿ جي هُنر جي خاص اهميت آهي. گچ، رليون، پٽڙا، ڀرت ڀريل چادرون توڙي ٻي Embroidery کي به ترقي وٺرائي سگهجي ٿي. ٿر جون ناريون، جيڪي سادي ڪپڙي تي پنهنجي محنت ۽ هُنر سان خوبصورت منظر چٽين ٿيون، تن جي هُنر جو قدر نه ڀيو ٿئي. ماڊل مين اهي شيون مستي اگهه ۾ وٺي وڌن شهرن جي واپارين کي 500 واري شئي 5000 ۾ وڪرو ڪن ٿا. حڪومت کي هٿ جي هُنرن کي به هٿي وٺرائڻي پوندي، مقامي ماڻهن جي رسائيءَ کي وڌين مارڪيٽن تائين ممڪن بڻائڻو پوندو. نوجوانن جي روزگار لاءِ ڊيرپا بندوبست ڪرڻا پوندا. تڏهن ئي ٿر جي ماڻهن جي دردن جڳ ڪجهه درمان ٿي سگهندو. نه فقط رياست پر سنڌ جي هر سڄڻ کي ڏکيءَ ويل پنهنجن ڏوٿين جي مدد لاءِ اڳتي وڌڻو پوندو. ٿر جي ماڻهن جي اکين مان اهي لڙڪ تڏهن ئي ختم ٿيندا، جڏهن سندن درد جو احساس هر ماڻهوءَ کي ٿيندو ۽ جي ان درد جو احساس اسان کي اڃا به نه ٿيو. ته هن قسم جا معصوم سوال اسان کان به ٿي سگهن ٿا، جن جو جواب شايد ئي ڪنهن وٽ هجي!

ننڍڙو ٻار ماءُ کان ٽوپچي ته: ”امان! اسان زمين تي ڇا لاءِ آيا آهيون؟!
 ماءُ ٿي جواب ڏئي: ”پٽ! ٻين جي مدد لاءِ، ٻيو ڇا جي لاءِ؟!“
 وري ٻار ٽوپچي: ”امان! پوءِ ڇا لاءِ آيا آهين؟!“

Daily Kawish Hyderabad- march 14th, 2014

ترجي درد ڪٿا، سنڌ ڪٿا آهي!

حميد سومرو

ٿر ملڪ سميت سنڌ جي غريب ترين ضلعن ۾ شمار ٿئي ٿو ان مان آدم بوءِ جون خبرون آهن. اڄ انهي ٿر ۾ مائي ڀاڳي جي "ڪڙي نيم ڪي ٺيڇي هون" جي گيت جو راج ناهي پر موت جو راج آهي. ٿر ۾ کاڌي جي کوٽ سبب ڪجهه مهينن ۾ 123 ٻار اجل جو شڪار ٿي ويا آهن جڏهن ته گذريل ٻن مهينن ۾ موت جي منهن ۾ ويندڙ ٻارڙن جو تعداد 60 کان مٿي چڙهي ويو آهي. 15 لک کان مٿي آبادي واري ٿر ۾ طبي سهولت جو عالم اهو آهي ته ٻارڙن جي ماهر ڊاڪٽرن جي اڻهوند ڪارڻ بيمار ٻارڙا حيدرآباد ريفر ٿي رهيا آهن. ٿر جي گهرو معيشت لاءِ ڪرنگهي جي حيثيت والاريندڙ اناج برساتن نه پوڻ ڪارڻ پٽ تي اچي پيئي آهي جڏهن ته انهي معيشت جو ٻيو وڏو حصو 60 لک جي وڏي انگ ۾ چوپايو مال مهاڙي جي بيماري وگهي موت جي منهن ۾ وڃي ٿو خبرون لڳاتار اخبارن ۾ اچي رهيون آهن. جڏهن به ٿر ۾ برسات گهٽ يا نه پوندي آهي ته ان کي آفت ستيل قرار ڏيئي کين اناج جي سهائتا ڏيڻ ماضي کان جاري آهي. گذريل سال به ڪجهه علائقن کانسواءِ ٿر جي اڪثر علائقن ۾ بارش گهٽ پوڻ ڪارڻ اهو مطالبو ميڊيا ۾ پئي آيو ته ٿر کي ڏڪار ستيل قرار ڏنو وڃي. پر سنڌ حڪومت ڪنهن جي چوڻ ۽ ڪنهن کي راضي ڪرڻ خاطر اهو معاملو تاريندي پئي آئي. نتيجي ۾ باهه پٺيٽ بٽجي ميديا ۾ ظاهر ٿي ته سنڌ جي وڏي وزير قاهر علي شاهه جي ڪن تي به جون ڇريه هن ٿر جو دورو به ڪيو ۽ اعلان ڪيائين ته ضلعي جي گودامن ۾ خوراڪ جي کوٽ نه بلڪه مقامي انتظاميه جي غفلت سبب بک گهرن ۾ ڪاهي پيئي آهي. جڏهن ته صحت جي سهولتن جي اثاڻ ڪارڻ موت به ٿيا آهن. ضلعي ٿر جي ستن ڪامورن جن ۾ ڊپٽي ڪمشنر ٿر، ايس ايس پي ٿر، ميڊيڪل سپريٽينڊينٽ مٺي شامل آهن، کي ڏوهي قرار ڏيئي معطل ڪيو ويو آهي. هر خاندان کي 50 ڪلوگرام ڪڻڪ جي فراهمي جو اعلان ٿيو آهي، هڪ ڪروڙ جون دوائون ڏيڻ جي ڳالهه به ٿي آهي، ضلعي جي گودامن ۾ ڪڻڪ جو ذخيرو 60 هزار پورين مان

وڌائي هڪ لک ويهه هزار ڪيو ويو آهي.

ٿرين جي سهائتا جتي سنڌ حڪومت کي ياد آئي آهي، اتي وفاقي حڪومت به مدد جو اعلان ڪيو آهي ته حيدرآباد ڇانوڻي منجهان به امدادي سامان جي تر روانگي جا اطلاع آهن. انهي موقعي تي بحريه ٽائون جو ملڪ رياض ۽ لشڪر طيب جو حافظ سعيد احمد ڪيئن ٿا ميڊيا ۾ اچي همدردي جٽائي واهر ڪرڻ جو وجهه ڇڏين. سنڌ حڪومت پاران امداد جي وڃ لاءِ مقامي ايم پي اي مهيش ملاڻي، اسسٽنٽ ڪمشنر ۽ مقامي صحافين تي مشتمل ڪميٽي جوڙي ويئي آهي. انهي امداد جي صحيح وڃ لاءِ تاج حيدر کي ٿر ۾ ترسايو ويو آهي. مسخريون ته سنڌ جا واڳ ڏئي اڳ به ڪندا رهيا آهن. پر ٿر جي موجوده انساني المي ۾ هڪ مسخري اها به ڪئي ويئي آهي ته 123 ٻارن جي موت جو ڪارڻ ۽ ذميوار ڳولڻ لاءِ هڪ انڪوائري ڪميٽي جوڙي ويئي آهي، جنهن جو سربراه سنڌ پوليس حيدرآباد ريجن جي ڊي آءِ جي ثناء الله عباسي کي مقرر ڪيو ويو آهي. انهي المي ۾ وڏي وزير ته حڪومت جي نااهلي قبول ڪئي آهي ۽ مڃيو آهي ته موت جو ڪارڻ پڪ ۽ طبي سهولتن جي اڻهوند آهي، پر جيڪب آباد مان قومي اسپمبلي جي ميمبر اعجاز جکراڻي جو چوڻ آهي ته ٿر ۾ موت جو ڪارڻ ڏڪار ۽ پڪ نه بلڪه ٿڌ آهي. اهڙي نموني جو وکر وهائيندي شازيه مري به نظر اچي ٿي ته ٿر ۾ ٻارتن ۽ عورتن جي موت جو ڪارڻ اهو آهي ته ٿري ماڻهو پنهنجو علاج عطائي ڊاڪٽرن ۽ ڊاين کان ڪرائين ٿا. انهي مامري تي فوري رد عمل پاڪستان ميڊيڪل ايسوسيئيشن سنڌ جي صدر ثمين هاشمي جو به آيو آهي، جنهن جو چوڻ آهي ته ٿر ۾ غذا، دوائن، ڊاڪٽرن جي کوٽ جو ڪارڻ اتان جا ڊاڪٽر نه بلڪه ڪرپشن آهي، جنهن جا ذميوار سنڌ حڪومت جا چونڊيل نمائندا آهن. هر انيٽاليم ڪلاڪن ۾ وزير اعليٰ هائوس مان وزيرن، ايم اين ايز، ايم پي ايز جي سفارش تي ڊاڪٽرن جي مقررين ۽ بدلين جا آرڊر جاري ٿي رهيا آهن. جڏهن گند تان يڪڻ لٽو آهي ته ظاهر اهو ٿيو آهي ته ٿر ۾ 186 ڊاڪٽرن جون آساميون خالي آهن. انهي ٿر ۾ عورتن جي بيماري جي ڪا ماهر ڊاڪٽر ڪونهي ۽ نه وري ٿر ۾ ڪو ٻارٽن جو ڊاڪٽر آهي. اتي مقرر ڪيل لاتعداد ڊاڪٽر، وزيرن، مشيرن، ۽ عوامي نمائيندن جي سفارش تي ڪراچي ۽ حيدرآباد جهڙن وڏن شهرن ۾ ويٺا آهن يا وري ڏيوت جي چور آهن. سنڌ حڪومت، وڏي وزير جي روش ۽ ان جي فيصلن تي جيڪڏهن خلق جو پارو چڙهي ٿو ته اهو غلط ناهي، ڇو ته هن حڪومت تي سنڌ جي ماڻهن جي جان، مال، صحت، تعليم جي ذميواري آهي، جنهن کي انهي پورو نه ڪري عوامي مينڊيٽ جي توهين ڪئي آهي. جنهن جو ازالو ته شايد ممڪن ناهي، پر اها حڪومت اهو ڪري سگهي ٿي ته ذميواري قبول ڪرڻ کانپوءِ اها اخلاقي طور استعيفيٰ ڏيڻ جو اعلان ڪري پر ائين ٿيندو ڪونه، ڇو ته اهو هتان جي حڪومتن جو وڙ ڪونهي، جڏهن ته

انهي نقصان جي ازالو لاءِ جيڪي اعلان ڪيا ويا آهن، اهي سرڪار جي نااهلي کان وڌيڪ چٽڙڏيارڻ جو ڪارڻ آهن.

سند جو وڏو وزير قائم علي شاھ چوي ٿو ته ڊپٽي ڪمشنر خلاف ڪارروائي ڪرڻ تي مٿس دٻاءُ ايندو پر کيس ڪنهن جي پرواهه ناهي. ٿر ۾ متاثر ماڻهن ۾ امداد ورهائڻ لاءِ ڪميٽي ۾ ان ماڻهو کي ڪنٺيو ويو آهي، جيڪو ٻڌڻ ۾ اچي ٿو ته ٿر جي اچي ڪاري جو مالڪ آهي، جنهن جي سفارش تي ئي ٿر جا اڪثر ڪامورا سڀڻن عهدن تي ويٺا آهن. اهو ايم پي اي نيٺ ڇا ڪندو. 123 ٻارڙن جي موت جو ڪارڻ ڳولڻ لاءِ هڪ پوليس آفيسر کي مقرر ڪرڻ تي سند جي وڏي وزير جي ذهني صحت تي اڳ ۾ ئي موجود شڪ وڌيڪ سگهارا ٿي ويا آهن. هن حڪومت جا نمائندا ٿر جي المئي جي ڪهڙي انڪوائري ڪرائيندا، جن کي اهو چوندي شرم به نه آيو ته "ٿر ۾ موت جو ڪارڻ بک نه بلڪه ٿڌ آهي.." ته ڇا بک جي ذميوار جيڪڏهن سند حڪومت جي آهي ته اجمو فراهم ڪرڻ ڪنهن ٻئي مخلوق جي آهي. شازيه مري جو ائين چوڻ ته "ٿر جا ماڻهو عورتن ۽ ٻارڙن جو علاج عطائي ڊاڪٽرن ۽ دابين کان ڪرائين ٿا" جيڪڏهن هوش جو اهڃاڻ آهي ته ڇا اهو سيڪجهه فراهم ڪرڻ سند حڪومت جي ذميوار نه آهي. ڇا هي حڪومت سموري دنيا سان ملينيم ڊيولپمينٽ گولز تي صحيح ڪندڙ نه آهي ته سال 2015 تائين هر ٻار کي تعليم ۽ صحت جي سهولت فراهم ڪئي ويندي. هر ويڙهه ماهر دائي کان ڪرايو ويندو. ملڪ مان پوليو جو خاتمو آندو ويندو ۽ هڪ سال جي هر ٻار کي نين بيمارين کان بچاءُ جا حفاظتي ٽڪا لڳايا ويندا. ٽي بي کي قابو ۾ آندو ويندو هر گهر ۾ ماني ڳڀي جي فراهمي يقيني بنائي ويندي. جنهن جو واعدو سند جي حڪمران پارٽي جي سربراھ بينظير ڀٽو ڪري ويئي هئي. انهي منزل کي نيپال پورو ڪري ڏيکاريو آهي، جڏهن ته بنگلاديش جهڙا غريب ملڪ به وس آهر عوام سان وفا ڪرڻ ۾ پاڪستان کان اڳڀرا آهن. جنهن منزل کان پاڪستان ته ڏور آهي، پر سند ته ڪوهين ڏور آهي. ڪجهه ڏينهن اڳ ميڊيا ۾ جاري ٿيل سند جي تعليم جا انگ اکر سند حڪومت جي ٻڌي مرڻ لاءِ شايد اڃا ناکافي آهن. سند جي حڪومت تمام گهڻا ڪم ڪيا هوندا، پر هڪ ڪم ڏاڍو جوش سان ڪيو آهي، هن باقي سند کي به ٿر جهڙو بنائڻ ۾ ڪا ڪسر ڪونه ڇڏي آهي.

سند حڪومت ستن ڪامورن کي ٿر جي المئي جو ذميوار قرار ڏنو آهي. پر ڇا اهو سچ ناهي جيڪو ڊاڪٽر ثمرين هاشمي چيو آهي. ٿر ضلعي جا ڪامورا مقامي پيپلز پارٽي جي نمائندن جا رڪارڊل آهن. انهن عهدن تي انهن کي رڪارڊو ويو هوندو جيڪي عام ماڻهن بدران سندن ذاتي ڪم ڪري جن جي بجيٽ تي پهريون حق عوامي نمائندن جو آهي. هيءُ روش پوري سند ۾ زور شور سان جاري آهي. ٿر سميت

سند جا سمورا ضلعا گهمي ڏسو سند جي ضلعن کي ڪامورا نه بلڪه عوامي نمائنده ۽ انهن جا ڪارندا پنهنجي مخصوص گروهه مفادن هيٺ هلائي رهيا آهن. سپريم ڪورٽ انهي المئي تي نوٽيس ورتو آهي. پر اهو نوٽيس به بلدياتي چونڊن جي فرمان جيان عدالتي ڪاررواين ۾ ڪٿي گهر ٿي ويڃو آهي. پر هڪڙو فرمان هڪ ڏينهن ضرور جاري ٿيڻو آهي. جيڪو تڏهه جي انهن گگدام 60 لک جانورن پاران ايندو. جيڪي پلال ۽ گاهه جي اڻهوند سبب مري رهيا آهن. جيڪو 15 لک کان وڌيڪ ترين جي آه جو باهه ۾ تبديل ٿيڻ جي شڪل ۾ سامهون اچڻو آهي. ٿر واسين جي انهن 123 معصوم ٻارن جي طرفان ٿيڻو آهي. جن جو موت اڄ جي هن شاهوڪار وسيلن واري دنيا ۾ ٿڌ ۽ بک وگهي ٿيو ته دنيا کي ڏندين آڱريون اچي ويون ۽ دنيا حيرت ۾ تڏهن ونجي وئي جڏهن انهي المئي جي جاچ پوليس جي حوالي ڪئي ويئي. اي سند تون ڪيڏي نه اڀاڳي ۽ تنهنجو اولاد ڪيڏو نه سليڇڻو ۽ سياڳو آهي. ذوالفقار ۽ بينظير جي پيپلز پارٽي سان به اهڙو ئي حشر ڪرڻ جو وچن ڪيو ويو آهي. جهڙو لطيف جي ٻولي ۾ ظاهر ٿئي ٿو:

ويا سي وينجهار هيرو لعل ونڌين جي،
تنين سندا پوڻيان، سيهي لهن نه سار،
ڪٿون ڪٿ لوهار هاڻي انهن پيڙهيئن!

ٿر جو ڏڪار يا اسان جو ذهني ڏڪار؟

ظفر امام

هٿرادو ڏڪار ٻوڏ ۽ سوڪهڙو پيدا ڪرڻ هونءَ ته هميشه کان اين جو اوز جو ڪم رهيو آهي. پر هيل ميڊيا ٿر ۾ اهو ڪارو ڏڪار پيدا ڪري ڏيکاريو آهي. هڪ حيرتناڪ سنسني پيدا ٿي چڪي آهي، جنهن دوران ڪا متفرد ۽ متضاد راءِ رکڻ باه سان ڪيڏن مترادف آهي. پر پاڻ کي اها رسڪ کڻڻي پوندي اصل ۾ ٿر ۾ هاڻوڪي بحران جا ڪيئي پاسا آهن. پر عجيب غير ذميداري جو مظاهرو ڪندي هر شئي کي گڏمڏ ڪري ان کي ڏڪار جو نالو ڏنو ويو آهي. ميڊيا ۾ رپورٽ ٿيل ڪيئي واقعا درست آهن. پر انهن ۾ سنسني جو ٻه وڏو عنصر موجود آهي. جڏهن ته حڪومت پاران پنهنجي دفاع ۾ چيل ڳالهين جيڪڏهن سڀ جو سڀ صحيح نه آهن. تڏهن به انهن جو هڪ چڱو خاصو حصو درست ضرور آهي. درست ڄاڻ جي کوٽ، ڪپٽ ۽ سنسني ٻنهي پاسي موجود آهي. يعني ٿر ۾ ڏڪار ڊڪليئر ڪرڻ جو وقت هوندو آهي آگسٽ وارو مهينو. تنهن وقت اسان جي سموري سنگت ڪٿي هئي ۽ خود سنڌ حڪومت پڻ؟ فيبروري - مارچ ٿر ۾ ان ڪاري ڏڪار جو وقت ته بلڪل ڪونهي، جنهن جو ڏس ميڊيا ڏئي رهي آهي. تنهنڪري هي اوچتو اپريل ڏڪار سمجهه ۾ اچڻ جهڙو ڪونهي. هر سال سوڪهڙو رهندو آهي. ٿر جي زندگيءَ ۾ اهو معمول آهي. اها بڪ، جيڪا اوچتو ئي اوچتو نه صرف سموري سنڌي ميڊيا بلڪ اردو ميڊيا کي به نظر اچي وئي آهي. اها ٿر جي زندگي جو هڪ خاصو رهي آهي. سياسي پارٽين ۽ مذهبي تنظيمون هن وقت پوائنٽ اسڪورنگ ڪري رهيون آهن. تحريڪ انصاف جهڙي پارٽي ٿر جي ڏڪار تي واپلا ڪري رهي آهي. اها پارٽي جنهن تازي جيت بمباري کانپوءِ لڏپلاڻ ڪندڙ اتر وزيرستان جي ماڻهن لاءِ ڪجهه به نه ڪيو!

اصل ڳالهه ڇا آهي؟ ڇا ٿر ۾ هينئر واقعي شديد ڏڪار آهي؟ ڇا غذائي بحران ان سطح تي پهچي چڪو آهي جو ٻارن جو موت فقط ان وگهي ٿي رهيو آهي. يا ڪي ٻيا به سبب آهن؟

مٺي سول اسپتال ٿرپارڪر جي وڏي ۾ وڏي اسپتال آهي. پر صحت جي سهولتن کان وانجهيل آهي. تنهن هوندي به ان اسپتال ۾ ٻارن جو موت مڪمل طور تي نه ته غذائي کوٽ سبب ٿيو آهي. نه رڳو بڪ وگهي. ٻارن جي موت جا ڪيئي سبب آهن. پر اسان وٽ تحقيقي صحافت جو رواج ڪونهي جو اها محنت طلب آهي. جڏهن ته سنسني ڦهلائڻ آسان ڪم آهي. ميڊيا ۾ رپورٽ ڪيل 120 يا 130 جي لڳ ڀڳ موتن جي برعڪس جنوري 2014ع کان ويندي هلندڙ مهيني مارچ تائين فوت ٿي ويل ٻارن جو انگ 47 کان 48 آهي. جڏهن ته اسان واري سنڌي توڙي "قومي" ميڊيا ان انگ کي غلط انداز سان سٺو کان مٿي رپورٽ ڪري رهي آهي ۽ وڏي ڳالهه ته سڀ جو سڀ موت بڪ يا ڏڪار وگهي ٻڌايا پيا وڃن. جيڪا ڀڻ هڪ وڏي مس رپورٽنگ آهي. ڪا صحافتي ذميواري ٿيندي آهي. ڪا ڪوڄ ۽ تحقيق ٿيندي آهي. هتي ان ڳالهه کان سنگت ڪوهين ڏور آهي.

اعتماد جوڳي ذريعن کان مليل چارڻ موجب مٺي سول اسپتال هلندڙ مالياتي سال جي پهرين ٻن مهينن ۾ ٽي پنهنجي سالياني بچت ڪپائي چڪي هئي. ڇا ڪنهن به تڏهوڪي ايمر ايس جناب ڊاڪٽر عبدالجليل پرڳڙي کان اهو پڇڻ جي تڪليف ڪئي ته اهو فنڊ ٻن مهينن جي اندر ڪيئن ڪپي ويو؟ ان تي ڪا انڪوائري ويهاري وئي؟ ان ڳالهه جو بهتر جواب ڊاڪٽر عبدالجليل پرڳڙي صاحب، سندس ٽيم ۾ شامل ڪلارڪ پواني صاحب ۽ اها سموري ٽيم ڏئي سگهي ٿي جيڪا ڊگهي عرصي کان اسپتال کي هلائي رهي هئي. ڊاڪٽر عبدالجليل صاحب ايمر ايس جي عهدي تان فارغ ٿي ٿرپارڪر جو ڊائريڪٽر هيلٿ وڃي ٿيو. ان عرصي ۾ اها چارڇ ڊاڪٽر جواهر لال وٽ آئي. منهنجو سوال فقط هي آهي ته مٺي سول اسپتال مان 120 کان مٿي ٻارن جو موت رپورٽ ڪندڙ ميڊيا هن ئي اسپتال ۾ ڊسمبر مهيني تائين ٿيل موتن تي ڇو خاموش رهي؟ صرف تڏهن ئي ڇو متحرڪ ٿي وئي جڏهن ڊاڪٽر جواهر لال وٽ ايمر ايس جي چارج آئي؟ سمورا موت، جيڪي سموري سال ۾ ٿيا اهي ڊاڪٽر جواهر لال جي کاتي ۾ ڇو وڌا ويا؟ وڌيڪ اهو ته سموري سال ۾ فوت ٿيل ٻارن کي صرف ٽن مهينن اندر بيماري، بڪ ۽ خاص طور تي ڏڪار وگهي فوت ٿيل ڇو ڄاڻايو ويو؟ ڇا ڊاڪٽر عبدالجليل پرڳڙي ۽ سندس ٽيم سان گهڻي آءِ ڀڳت هئي ۽ ڊاڪٽر جواهر لال جي آفيس مان ڪي لفافا ٻاهر نه پئي نڪتا؟ ڳالهه ۾ وڏي مامر آهي! ڪي سمجهو ئي سمجهن. ڊسمبر تائين اسپتال جي چارج ان ئي ڊاڪٽر پرڳڙي صاحب وٽ رهي، جنهن کي هن وقت ٻيهر ايمر ايس بڻايو ويو آهي. پر ڊسمبر تائين ٿيل موتن جو تعداد سڀني کان وڌيڪ رهيو آهي. ميڊيا سمورو سال ڪهڙي مامر تحت خاموش رهي؟ اسان واري ميڊيا جي ٻڌايل سبب، يعني صرف ۽ صرف ڏڪار جي برعڪس، سول اسپتال مٺي ۾ فوت ٿي ويل ٻارن جي موت جا اهم ڪارڻ هي به آهن.

1. Neonatal fetuses يا ڄمڻ وقت دائين پاران ٻارن جو نازو غلط نموني سان ڪٽڻ، پراڻو بليڊ استعمال ڪرڻ وغيره جي ڪري پيدا ٿيندڙ انفېڪشن وغيره. ٿر ۾ تربيت يافتہ مڊ وائيف جي ڪوٽ سبب وڻم دائيون ڪرائين ٿيون. جيڪڏهن شازيه مري يا روينيا قائمخاني اها ڳالهه ڪن ٿيون ته ان جو مطلب مرگڙ اهو ڪونهي ته هولاڙمي طور تي غلط ڳالهه ڪري رهيون آهن ڇو ته هو حڪومت سان لاڳاپيل آهن. جذباتيت جو عنصر ٻاهر ڪڍي هن معاملي کي ڏسڻو پوندو. دائيون تربيت يافتہ نه هئڻ ڪري ٻار ۽ ماءُ ٻئي خطري ۾ پئجي وڃن ٿا. صفائي نه هئڻ ڪري انفېڪشن وڌن ٿا. مناسب سهولتون نه هئڻ ڪري ٻار خطري واري حالت ۾ اسپتال تائين پهچن ٿا. اسپتال ۾ مناسب سهولتون نه هئڻ سبب انهن جو موت واقع ٿي وڃي ٿو. سول اسپتال مٺي ۾ هيل تائين ٿيل موتن جون طبي رپورٽون ان ڳالهه جي تصديق ڪنديون.
 2. Birth Asphyxia يا ٻار جو ٻڌل ڄمڻ، هن جو ڪارڻ به غير تربيت يافتہ دائين پاران وڻم ڪرائڻ سان گڏوگڏ مائرن جو غير صحتمند هئڻ پڻ آهي. اڪثر ٻار ڄمڻ وقت ٻڌل ڄمن ٿا. جنهن کانپوءِ جي اهي ٻچي به وڃن ٿا ته کين ڪيئي بيماريون لاحق ٿين ٿيون. ٿوري ڪي گهڻي عرصي بعد انهن ٻارتن جو موت واقع ٿي وڃي ٿو.
 3. Pneumonia نمونيا جي بيماري اڪثر ڪري سردي ۾ واقع ٿئي ٿي. سول اسپتال مٺي ۾ وڏي تعداد ۾ ٻار هنن سردين ۾، يعني هٽايل ايمر ايس ڊاڪٽر جواهر لال جي عرصي دوران انهيءَ بيماري ۾ پڻ فوت ٿيا آهن، جن کي پڻ اسان واري ميڊيا غلط رنگ ڏئي انهن کي فقط بڪ ۽ ڏڪار وڳهي فوت ڄاڻايو.
 4. Anemia يا رت جي ڪوٽ واري بيماري، مٿئين سڀني بيمارين منجهان فقط هيءُ ئي هڪ بيماري آهي جيڪا غذا جي ڪوٽ يا ڏڪار سان سڌي ريت ڳنڍي سگهجي ٿي. اسان واري ميڊيا هڪ قسم جي Hype پيدا ڪئي آهي. ڇا انهن منجهان ڪنهن هڪ به سول اسپتال مٺي ۾ فوت ٿيل ٻارن جي موت جو سبب ڄاڻائيندڙ ميڊيڪل رپورٽون پڙهي ڏسون؟ ڳڻپ ڪئي وئي ته ڪيترا ٻار اينيميا وڳهي فوت ٿيا؟
- جنوري کان مارچ تائين اينيميا وڳهي سول اسپتال مٺي ۾ صرف 3 کان 4 موت ٿيا آهن. ان جو مطلب ته 120 کان مٿي ٻارن جو موت بڪ/غذا جي ڪوٽ/ڏڪار سان ڳنڍيندڙ اسان واري ميڊيا واري سنگت اهو ڄاڻڻ جي تڪليف به نه ڪئي ته مٿئين بيمارين مان بڪ سان سڌي ريت ڳنڍيل بيماري فقط اينيميا آهي. جيڪا انهن ٽن مهينن ۾ مشڪل سان ڪي ٽي چار ٻار اجل جو شڪار ڪري سگهي آهي. هي انگ اکر مٺي سول اسپتال جي ميڊيڪل رپورٽن مان گڏ ڪيا ويا آهن. ٿر ۾ ڏڪار جيترو به

آهي. اهو هر سال معمول جو سوڪھڙو آهي. ان کان نه وڌ آهي نه گهٽ آهي. باقي هنن کي هاڻي اوچتو اهو پُور اچي چوپيو آهي. ان پٺيان وڏي رام ڪهاڻي آهي. مٿي ڄاڻايل بيمارين کانسواءِ سول اسپتال مٺي ۾ ٻارن جي فوتگي جو ڪارڊ Pre-Term Birth يا وقت کان اڳ ڄمڻ، Low birth weight يا پيدائش وقت گهٽ وزن هئڻ پڻ آهن. تحقيقي صحافت جو اسان وٽ رواج ڪونهي. نه ته ٻارن جي موت جا ميڊيڪل سبب ڄاڻڻ کانسواءِ سڀ جو سڀ سڌي ريت ڏڪار جي ڪاٽي ۾ ليکيا نه وڃن ها. ها، اهو ضرور آهي جو مٿين بيمارين جو واسطو ڪنهن نه ڪنهن طور ٿر ۾ هر وقت گهر ڪري ويٺل غربت ۽ ان سبب Malnutrition سان ضرور آهي. پر انهن جو سڌو ۽ فوري واسطو ڏڪار سان ڪونهي.

ان کانسواءِ اسان جي ميڊيا اهو Hype پڻ پيدا ڪيو آهي ته ڏڪار وڳهي ٿر مان لڏپلاڻ وڌي پئمان تي شروع ٿي چڪي آهي. مان سمجهان ٿو ته اها پڻ هڪ وڏي مس رپورٽنگ آهي. مارچ جي مهيني ۾ ٿر جا سوين ڳوٺ هونءِ ئي ماڻهن کان خالي ٿيندا آهن ۽ ماڻهو بيراجي علائقن ڏانهن لڏپلاڻ ڪندا آهن ڇو ته اتي ڪڏهن جو لاٻارو شروع ٿي ويندو آهي. ڳوٺن جا ڳوٺ هر سال هن ئي مهيني کان خالي ٿيڻ شروع ٿيندا آهن ڇو ته پيل. ڪولهي ۽ اهڙا ٻيا محنت ڪش خاندان ڏهاڙي تي ڪم ڪرڻ لاءِ ٻارن بچن سميت لاٻاري لاءِ اسهي ويندا آهن. هاڻي جيڪڏهن ڪو انهيءَ معاملي کي به ڏڪار سان ڳنڍي ٿو ته ٻيو اها پڻ وڏي بدديانتي ٿيندي ٿر ۾ ڏڪار وڳهي ڪا به وڏي پئماني تي لڏپلاڻ شروع ڪونهي ٿي. ايڪٽر بيڪر ڪيسن کانسواءِ سالياني معمول واري لڏپلاڻ ٿي رهي آهي.

اصل مسئلو ٿر ۾ هن وقت چوپائي مال ۾ پيدا ٿيل بيمارين ۽ انهن ڍورن جو مرڻ آهي. جنهن تي مالوند ماڻهن جو گذران آهي. ان ئي سبب ماڻهو مشڪلاتن کي منهن ڏئي رهيا آهن. ان ڳالهه جو واسطو ڏڪار سان مڙهي گهٽ ۽ لائيو اسٽاڪ کاتي جي نااهلي ۽ مناسب وقت تي ويڪسينيشن نه ٿيڻ سان وڌيڪ آهي.

هينئر ڇا ٿيو آهي؟ ٿر جي هزارين ايڪڙن تي ڦهليل چراگاهن (گئوچرن) تي روينيو کاتي جي ڪريٽ عملدارن سان ملي. بااثر سياسي شخصيتن قبضا ڪري ورتا آهن. مال کي چارو نه مليو آهي ۽ مال مرڻ شروع ڪيو آهي. سچ جو علم هر وقت بلند ڪيو ويٺل قلم ڏٺين کان اها تڪليف ئي نه ٿي آهي جو هو گئوچرن تي ٿيل سياسي شخصيتن جي قبضن تي ڪا هڪ به سٺي استوري ڪري سگهيا هجن. هيل ته ايئن به ٿيو آهي جو گئوچر ته رهيا پنهنجي جاءِ. پٽن تي به پوک ڪئي وئي آهي. ايئن ٿر جو قدرتي ايڪوسسٽم شديد متاثر ٿيو آهي. مال بکون ڪاٽڻ ۽ بيمارين ۾ مرڻ لڳو آهي. ڪو انهن بااثر سياسي شخصيتن کان وڃي پڇي. جن جو واسطو حڪومتي پارٽي سان آهي. ته انهن گئوچرن تي ناجائز قبضا ڇو وڃي ڪيا آهن. انهن

مٿان سياسي جهنڊا ڪوڙي هو ٿر جي سرزمين سان ڪهڙي محبت ڏيکاري رهيا آهن. هاڻي جڏهن پاڻي پل هيٺان وهي چڪو آهي. تڏهن ان تي واڳونءَ وارا ڳوڙها ڳاڙيا پيا وڃن.

ٿر ۾ ڏڪار جو شوشو ڇڏيندڙ ٻااثر سياسي ۽ حڪومتي شخصيتن. سول اسپتال مٺي سميت ننڍين وڏين اسپتالن ۽ بي ايڇ يوز جا فنڊ پنهنجن لويي ۽ نوڳي عملدارن سان ملي کائي ڇڏيا. نتيجي ۾ اسپتالن اندر سهولتن جي اڻ هوند پيدا ٿي پئي. بعد ۾ سندن لاءِ ناپسنديده بڻيل سول سرجن جواهر لال ڪي هٽائڻ ۽ وڌيڪ فنڊ گهرائڻ لاءِ ٻارن جي موت کي غلط نموني استعمال ڪيو ويو. پر هي هٿرادو "ڏڪار" پيدا ڪندڙن کي پاڻ کي به خبر ڪونهي ته اهو مسئلو ان سطح تي وڌي ويندو جو کين ٿي ڳچي ۾ پئجي ويندو يا وري ميڊيا نوڙيءَ مان نانگ ٺاهي ڇڏيندي هي مسئلو هاڻي وڌي وڻ ٿي ويو آهي. ملڪي سطح تي انهيءَ مسئلي تي سياست ٿي رهي آهي. جماعت اسلامي ۽ جماعت الدعوة کي به وارو ملي ويو آهي. سڀني اچي مٺي شهر ۾ سرڪس وارو تنبو ڪوڙيا آهن. امداد جي جيڪا نئين ڪيپ پهتي آهي. ان سان سياسي شخصيتن ۽ ٻااثرن جا وارا نيارا ٿي ويا آهن. ڇو ته امداد ورهائڻ جو ڪم به سندن ذمي لڳو آهي. هي ته ايئن ٿيو جو گذرن جي واڙيءَ جو چوڪيدار گذرڻ کي ڪيو ويو آهي!

جيڪڏهن هيءَ نااهل سنڌ حڪومت واقعي هن معاملي کي حل ڪرڻ لاءِ سنجيده آهي ته ان کي شروعات پنهنجي پارٽي منجهان ئي ڪرڻي پوندي سڀ کان پهرين ته ٿر ۾ ڏڪار بابت اصل حقيقتون هٿ ڪرڻيون پونديون. ٻارن جي موت جا اصل طبي ڪارڻ ڄاڻڻا پوندا. ان کانپوءِ امداد جي ورڇ جي شفافيت کي يقيني بنائڻو پوندو. ۽ اهو سڀ ڪجهه ڪرڻ سان گڏ ٿر ۾ پيٽن ۽ گئوچرن تان پنهنجي پارٽي جي ٻااثرن جا ناجائز قبضا ختم ڪرائڻا پوندا. ٿر ۾ ڪلڪ موڪلي. امدادي ڪيمپون لڳائي. ماڻهن کي سامان جي ٿيلهي پويان ڊوڙائڻ سان ٿر کي ڪو به رليف نه ملندو. جيڪڏهن امداد ڪرڻي آهي ته ٿر جي ڏورانهن ڳوٺن ۾ وڃي ڪرڻ گهرجي. مال جي ويڪسينيشن ڪرائجي. هيٺين سطح تائين صحت جي سهولتن کي ممڪن بڻائجي. اسپتال مان ڪرپشن ختم ڪجي. روپيو کاتي کي لغام ڏجي. اهي سڀ قدم ڪرڻ کان سواءِ ٿر ۾ بڪ ۽ موت کي مستقل طور تي شڪست نه ڏئي سگهجي.

غربت جي مار

علي حسن

هڪ ڊوڙلڳي پئي آهي، اهو ثابت ڪرڻ لاءِ ته ريگستاني علائقي ٿرپارڪر ۾ ڪيترا ٻار فوت ٿي ويا آهن. ميڊيا فوت ٿيل ٻارن جو انگ ٻڌي رهي آهي. سببن تي روشني وجهڻ لاءِ ڪو تيار ناهي. سنڌ ۾ جيڪي به ريگستاني علائقا آهن، انهن مان ٿرپارڪر پنهنجي ايراضي جي لحاظ کان سڀني کان وڏو آهي. 22 هزار چورس ڪلوميٽر ايراضي آهي. ٻني ٻاري جو سمورو دارومدار سواءِ هڪ محدود علائقي واري آبادي ڪاسب جي سمورو ٿرپارڪر ٻني ٻاري ۽ پيئڻ جي پاڻي تي پاڙي ٿو. ڪاسبو پاڪستان جي سرحد جي ويجهو آهي. جتي ماڻهو ٿيوب ويل استعمال ڪري بهترين پوکي ڪندا آهن. اڳوڻي صدر جنرل پرويز مشرف جي دور ۾ جڏهن ارباب رحيم سنڌ جو وڏو وزير مقرر ٿيو ته پيئڻ جي پاڻي لاءِ پائپ لائين ٺهري علائقي نئون ڪوٽ کان شروع ٿي. جيڪا اڃا تائين پوري نه ٿي آهي. روڊن جو بهرحال هڪ اهڙو چار ضرور تيار ٿيو آهي، جيڪو پنجن تعلقي هيڊڪوارٽرن کي هڪٻئي سان ملائي ٿو. ڪراچي ۾ 360 ڪلوميٽر جي فاصلي تي ٿرپارڪر جو هيڊڪوارٽر مٺي واقع آهي. انهيءَ کان پوءِ ننگر پارڪر تائين 200 ڪلوميٽرن جو سفر آهي. سوين ڳوٺ اڄ به اهڙا ئي آهن، جتان پڪي روڊن تي چڙهڻ لاءِ ڪئين ڪلاڪن تائين واريءَ ۾ هلندڙ ڇڪڙن تي سفر ڪرڻو پوندو آهي. ٿرپارڪر ۾ ٻين وڏن شهرن وانگر تعليمي ادارا ۽ اسپتالون موجود آهن. پر انهن جي ڪارڪردگي تي اهڙي ريت سواليه نشان لڳل آهن، جيئن سنڌ جي ٻين شهرن جي تعليمي ادارن ۽ اسپتالن جي ڪارڪردگي تي لڳل آهن. قومي اسيمبلي هجي يا صوبائي اسيمبلي، ٿرپارڪر جي عوام جي نمائندگي موجود آهي. ٿرپارڪر ۾ ڪارو سون هجڻ جي اميد عوام کي بار بار ٻڌائي ويندي آهي. انهيءَ ڪوٺي مان بجلي تيار ڪرڻ جي منصوبن جو ذڪر بار بار ڪيو وڃي ٿو. پر عملي طور صورتحال سامهون نه آئي آهي. پيئڻ لاءِ پاڻي فراهم ڪرڻ لاءِ 30 سال اڳ سازدا نالي هڪ اهڙو به ادارو قائم ڪيو ويو هو، جنهن کي ريگستاني علائقي ۾ پاڻي جو بندوبست ڪرڻو هو. سازدا ان وقت ڪرپشن جي ور چڙهي ويو. اداري کي

فعال ڪرڻ بدران انهيءَ کي دفن ڪرڻ ئي بهتر سمجهيو.

گذريل سياري ۾ سخت ترين سيءَ پيا، انهي دوران جيڪي ٻار پيدا ٿيا، انهن جي گهڻائي نمونيا جي بيماري ٿي، ڏورانهن علائقن ۾ ماڻهن کي عطائي ڊاڪٽر ملي ٿا وڃن. جڏهن اهي سندن خاطر خواهه مدد ڪرڻ ۾ ناڪام ٿي وڃن ٿا ته اهي کين سرڪاري اسپتال وڃڻ جو مشورو ڏين ٿا، انهي وقت تائين جام ڊير ٿي چڪي هوندي آهي، جيڪي اسپتال پهچن ٿا، انهن کي ترت طبي امداد نٿي ملي سگهي، ڊاڪٽر موجود نه هوندو آهي. جيڪڏهن دوا موجود هوندي آهي ته انهيءَ جو اثر نه هئڻ برابر هوندو آهي. سول اسپتال مٺي جي قائم مقام سپرنٽينڊنٽ ڊاڪٽر جليل ڀرڳڙي جو چوڻ آهي ته گذريل سال فقط 195 ٻارن جو موت رڪارڊ ٿي آهي. جنوري، فيبروري، مارچ مهيني ۾ انگ حيران ڪندڙ حد تائين نه آهي. ڊاڪٽر جليل تازو ئي ڊسٽرڪٽ آفيسر به مقرر ڪيو ويو آهي.

سرڪاري اسپتال ۾ موجود رڪارڊ پنهنجي جڳهه تي. پر جيڪي موت اسپتال کان پري ڪنهن ڳوٺ ۾ ٿيا هوندا، انهن جي داخلا ته ڪٿي به نه هوندي بهرحال انهن ئي نتيجن ۾ ٿيندڙ موت کي ميڊيا ڏڪار جو سبب قرار ڏنو. ڏڪار جو ٻڌي سڀئي ڏکي ويا ۽ ٿرپارڪر ڏانهن هڪ ڊوڙ لڳي وئي. حڪومت، فوج ۽ سرنديءَ وارن ماڻهن ڪڍڪ ۽ دوائون موڪلڻ شروع ڪري ڇڏيون. حڪومت سميت ڪنهن وٽ ڪوبه منصوبو نه آهي ته آخر ضرورتمند ماڻهن جي مدد ڪهڙي ريت ڪئي وڃي. امدادي سامان مٺي هيڊڪوارٽر پهچائي انهن کي ڪهڙي ريت گدامر ۾ ڀرڻ سان مدد جو مقصد حاصل نٿو ٿئي. ڪو ضرورتمند ماڻهو ڪهڙي ريت مٺي يا پنهنجي هيڊڪوارٽر ڪيئن پهچندو ۽ پاڙو ڪٿان آڻيندو. انهي سامان کي ضرورتمند ماڻهن ۾ ورهائڻ مقصد جي حاصلات هوندي پر ان لاءِ ته منصوبي جي ضرورت هوندي. جنهن لاءِ جيڪڏهن حڪومت تيار هجي ها ته ٿرپارڪر جي ماڻهن کي هي ڏينهن نه ڏسڻا پون ها. معدني وسيلن جي لحاظ کان ٿرپارڪر غريب علائقو نه آهي، هتي عالمي معيار جو گرینائيت پٿر موجود آهي، هتي چائنا ڪلي موجود آهي، هتي اهي وڻ موجود آهن، جن مان لوڻ پيدا ٿيندو آهي. تعليم يافته ماڻهن جي انگ جي حوالي سان ٿرپارڪر جي ماڻهن جو وڏو انگ سرڪاري يا غير سرڪاري ادارن ۾ خدمتون سرانجام ڏئي رهيو آهي. سنڌ ۾ ضلعي ٿرپارڪر سان تعلق رکندڙ ميڊيڪل جي تعليم حاصل ڪندڙن جو وڏو انگ موجود آهي. جيڪڏهن اهي مهيني ۾ هڪ هڪ ڏينهن به دورو ڪن ته ماڻهن کي صحت جي حوالي سان درپيش مسئلن ۾ ڪمي اچي سگهي ٿي. ڪڏهن ڪڏهن ڊاڪٽر جا جذبا جوش هڻن ٿا ته اهي مٽيءَ جو قرض لاهڻ لاءِ هليا ويندا آهن. ٿرپارڪر جي تعلقه اسپتالن ۾ ڪنهن به قسم جي سهولت موجود نه آهي.

مختلف ڪاروباري ماڻهن جو انگ به ڪو گهٽ نه آهي. ٿرپارڪر ۾ جنهن شئي ڪوٽ آهي. سا قابل عمل منصوبابندي آهي. ٿرپارڪر جي آبادي اڪثريت مالي لحاظ کان ڪمزور آهي. انهن کي ته نانگ ڪڪڙ جي علاج لاءِ به انجنيڪشن قرض يا وياج تي رقم وٺي خريد ڪرڻو پوندو آهي. هتي وياج جو ڪاروبار وڏي پئماني تي هلي ٿو. انهيءَ ڪاروبار جي ڪري ماڻهو جيري پورهيو جو به شڪار ٿين ٿا. پنهنجن زيورن کان به محروم ٿي ويندا آهن. ٿرپارڪر کي غربت ماريو آهي. انتظاميا جي ٻڙي ڪارڪردگي ماريو آهي ۽ حڪمرانن جي عدم ڌيان ماريو آهي. اهڙي مار جو علاج ڪنهن سرنديءَ واري ماڻهو وٽ نه آهي. تعليم، صحت، لائيو اسٽاڪ، رليف جو کاتو هجي يا ڪو ٻيو کاتو هجي. انهن جي ڪارڪردگي ٻڙي انهيءَ ڪري آهي جو لاڳاپيل وزير ڏورانهن علائقن جو دورو نٿا ڪن. سنڌ ۾ ته وزيرن جي جيڪا ڪارڪردگي آهي. اها ته هڪ مضمون جي گهر ڪري ٿي. ٿرپارڪر ۾ پوکيءَ جو دارومدار برسات تي آهي. پهرئين برسات کان پوءِ زمين ۾ هر هلايو ويندو آهي ۽ بچ چئيو ويندو آهي. ٻئين ۽ ٽئين برسات کان پوءِ فصل تيار ٿي ويندو آهي. جيڪڏهن ٻئين يا ٽئين برسات وقت تي نه ٿئي ۽ ضرورت کان وڌيڪ ٿي وڃي ته پهرئين برسات کان پوءِ ٿيندڙ محنت ضايع ٿي ويندي آهي. جن زميندارن سان ايئن ٿيندو آهي. انهن وٽ به خوراڪ لاءِ ڪجهه نه ڪجهه موجود هوندو آهي. جن وٽ ڪجهه ناهي هوندو. اهي ئي ضرورت مند ۽ غريب ماڻهو آهن. انهن وٽ خوراڪ لاءِ ڪجهه موجود ناهي هوندو. انهن جو مال متاع به پنهنجي مالڪ وانگر متاثر ٿيندو آهي. ڪڻڪ ته انهن لاءِ ڪنهن سوغات کان گهٽ نه آهي. ڇو ته ٿرپارڪر ۾ ماڻهو ٻاهر تي گذارو ڪن ٿا. انهن علائقن ۾ ڪڻڪ پيسائڻ به ڪنهن محنت کان گهٽ نه آهي. ڪڻڪ جو اٽو 50 رپيا في ڪلو وڪامجي ٿو. جنهن کي خريد ڪرڻ هارين ۽ مزدورن لاءِ ممڪن ئي ناهي هوندو. جنهن وقت ۾ پوکي نه ٿئي. ته زندگي گذارڻ اڃا به مشڪل ٿي ويندي آهي. انهن ماڻهن کي سندن گهرن جي ويجهو ئي امداد پهچائي وڃي ته بهتر ٿيندو. هن تماشگاهه ۾ حڪومت کي جيڪو ڪم جنهن انداز ۾ ڪرڻ گهرجي. اهي حڪومتن کان نٿا ٿين ۽ اهو ئي اسان جي مسئلن جو بنيادي سبب آهي. جيڪو هڪ کان پوءِ ٻئي المي کي جنم ڏئي ٿو.

رتابندي ڪريو

ميديا جي ڪجهه ماڻهن جي ٻوليءَ ۾ ٿرپارڪر ۾ منجن مليو ۽ سيغي انهيءَ کي وڪڻڻ لاءِ نڪري آيا. هڪ اهڙو گوڙ ٿيو جو وزيراعظم سوڌو سين پنبڻ مٿي ڪري اڪيون مٿي کنين، ڪنهن ڳڻتيءَ جو دامن پڪڙيو. ڪنهن پڇتاءَ ۾ خاموشي اختيار ڪئي. سيني کان سٺو پهلو اهو آهي ته ميديا جي گوڙ سبب ئي حڪومت کي ڳڻتي

وٺي وئي. پئسو پاڻي، ڪڻڪ، دوا، سڀئي آنديون ويون. گهڻن جو خيال هوندو آهي ته مشهوريءَ جو سونهري موقعو آهي، هتان نه وڃڻ گهرجي. ڪهڙا خيراتي ادارا، ڪهڙا مخير ماڻهو ڪهڙي حڪومت، سڀئي نمبر ٺاهڻ نڪري پيا. سڀني سوچيو ته ڪنهن منصوبي کان سواءِ انهن جي مدد يا خيرات سان ڏورانهين ريگستان ۾ صدين کان آباد ماڻهن جو مسئلو حل ٿي ويندو. هي سڀڪجهه ايئن ٿي آهي، جو چار ڏينهن جي چاندني ۽ پوءِ اونداهي رات آهي. پاڪستان جي غريب عوام جي قسمت بهترين آهي، جو اهي پنهنجن هٿن سان اهي ڪم ڪندا آهن. جيڪي دنيا جي ڪيترن ئي ملڪن ۾ ڪونه ٿيندا آهن. پاڪستاني پنهنجي مزاج جي لحاظ کان وڃ اوڀر، ڏور اوڀر، آفريڪا ۽ يورپ جي ڪئين ملڪن کان بهتر ماڻهو آهن.

انهن جو الميو فقط اهو آهي ته انهن جا حڪمران ۽ حڪمرانن جي ماتحت عملو ڪنهن منصوبي کان سواءِ ڪم ڪندو آهي. جيڪڏهن منصوبا ٺاهيندا آهن ته انهن تي عملدرآمد ڪوتاهي ۽ بدعنواني ايتريقدر ٿي ويندي آهي، جو منصوبو ڏيڻ تي ويندو آهي. متاثر ماڻهن جي ڌڪ ۽ ميڊيا جو پيٽ ڀرڻ لاءِ اهڙيون ڪارروايون ڪيون وينديون آهن. اهي سڀئي ماڻهو واه واه ڪندا آهن ۽ انهيءَ کان پوءِ اونداه ٿي اونداه هوندي آهي. سرڪاري آفيسرن جي بدلي اهڙي معنيٰ ٿي رکي، انهن کي ميدان ۾ بيهاري ڇو نٿو ڀڄيو وڃي ته اوهان پنهنجي ذميواري ادا ڪرڻ ۾ ناڪام ڇو ويا؟ ٿر وڃو يا گهر وڃو. پهرئين عمل ڇو نه ڪيو. بي معنيٰ ۽ بي مقصد ڪارروائي يا اپاءُ بنا نتيجي رهن ٿا.

ريگستاني ٿرپارڪر غريب ۽ ٿڌي مزاج وارن ماڻهن جي ڌرتي آهي، انهن ۾ برداشت جي وڏي قوت آهي. درگذر هوائي ڪري ڪندا آهن، جو انهن جي ڪير نٿو ٻڌي انهيءَ ڪري اهي وڇڙڻ کان پرهيز ڪندا آهن. ميلن جا ميل پيدا هلندڙ پنهنجي زبان تي اف به نٿا آڻين. مٿن تي ميلن جا ميل پري ۽ چيلهه تي پاڻيءَ جا گهڙا کڻي عورتون پنهنجي جفاڪشيءَ جو ڪوٽ نٿيون رکن. ڪوھ مان پاڻي ڀرڻ هر ڪنهن جي وس ڳالهه ناهي هوندي انهيءَ سموري ڌڪي صورتحال جي باوجود جيڪڏهن اهي ڪجهه چون ٿا، ته انهيءَ جو مقصد اهو ناهي هوندو ته اهي ڪجهه چئي نٿا سگهن. جيڪڏهن حڪومت ڪجهه ناهي ڪيو حڪومت جا وزير ناڪام رهيا آهن، جيڪڏهن سرڪاري آفيسر پنهنجي مستيءَ ۾ مگن رهيا ته ٻين ماڻهن به هن علائقي ۾ ڪجهه ناهي ڪيو. هالا جا مخدوم پنهنجن مريدن جي ٻل تي هتي چوندون وڙهي ڪامياب ٿين ٿا. پير پاڳارو پنهنجن مريدن سبب ئي انهيءَ علائقي ۾ پنهنجو اثر رکي ٿو. ملتان جو شاهه محمود قريشي به هن علائقي جي ماڻهن جو روحاني پيشوا چورائي ٿو. جيلاني به روحانيت جي پيش نظر هر پيري اليڪشن ۾ حصو وٺي ٿو. راجپوتن جو سربراھ همير سنگھ هجي يا نهڙي برادريءَ جو بااثر ارباب هجي، بنا

مقصد هن علائقي ۾ اچن ٿي نٿا. بس اليڪشن جو اعلان ڪري ڇڏيو پوءِ ڏسو اهي ماڻهو اهڙيءَ طرح علائقي تي يلغار ڪن ٿا. ڇا انهن مان ڪنهن به بروقت آواز اٿاريو هو ته ٿرپارڪر جي اسپتالن جي حالت تمام خراب آهي. يا ڪنهن اهو آواز اٿاريو هو ته ڪاري پاڻيءَ کي مني پاڻيءَ ۾ تبديل ڪرڻ لاءِ جيڪي به پلانٽ لڳا آهن، اهي ڪم نه ڪري رهيا آهن. ڇاڪاڻ ته ناڪاره پلانٽ لڳائي پئسا ڪيسن ۾ وڌا ويا. اڃا هاڻوڪي ڳالهه ته اها آهي جو اڳوڻي صدر آصف علي زرداري وزيراعظم نواز شريف جي موجودگي ۾ جلوسي ۾ چئي رهيو هو ته ٿرپارڪر مان پهريون ڀيرو پيپلز پارٽي سمورين سڀتن تي ڪاميابي حاصل ڪئي آهي. هن جو خيال هو ته هو ٿرپارڪر جي ماڻهن جو خيال رکندا.

اهي پاڻيءَ جون بوتلون. اهي ڪڻڪ سان لڏيل ٽرڪ ۽ اهي دوائون ڪجهه ڏينهن جي مسئلي جو حل ته آهن. پر ڪنهن به حالت ۾ مستقل حل نه آهي. انهن جي ورهاست حڪومت جي وس جي ڳالهه نه آهي. بهتر ٿيندو ته سموري امدادي سامان جي ورڇ جي ذميواري رينجرز کي ڏني وڃي. اهي سموري علائقي کي بهتر نموني سان ڄاڻن ٿا. سياسي ماڻهو پوءِ ڪئين سببن جي ڪري ناڪاميءَ کي منهن ڏين ٿا ۽ ماڻهو به شڪايت ڪن ٿا. ٿرپارڪر جي ڪجهه علائقن ۾ ننڍا ڊيم تعمير ٿيڻا آهن ۽ ڪجهه ٿيا به آهن. پر اهي انڪري ڪامياب نه ٿي سگهيا آهن. جو عملدرآمد دوران اهي پئسا ڪيسن ۾ هليا ويا. ٿرپارڪر لاءِ نهايت ضروري آهي ته جنگي بنيادن تي رٿابندي ڪئي وڃي. وزيراعظم يا حڪومت سنڌ طرفان ڳري امدادي رقم جو اعلان اهي نتيجا نه ڏئي سگهندو جنهن جي ٿرپارڪر جي ماڻهن کي ضرورت آهي. انهن پئسن جو وڏو حصو ڦرلٽ جي نظر ٿي ويندو. وفاقي حڪومت هڪ ارب رپين جو اعلان ڪيو آهي. انهيءَ رقم سان ڪو ڪارخانو قائم ڪيو وڃي، صوبائي حڪومت جنهن رقم جو اعلان ڪيو آهي، انهيءَ مان ڪوبه ڪارخانو قائم ڪيو وڃي. نئون ڪوٽ کان ننڍو پارڪر تائين 200 سئو ڪلوميٽرن جي فاصلي ۾ ڪن شين جا ننڍا وڏا ڪارخانا قائم ڪري سگهجن ٿا، پر شرط اهو آهي ته اهو سڀ ڪجهه نجی هٿن ۾ هجي ۽ سمورو نظام ماڻهو پاڻ هلائين. ڪنهن به قسم جو سرڪاري آفيسر پاران عمل دخل نه هجي. اُن تيار ڪرڻ جو ڪارخانو هر بل دوائن جو ڪارخانو ڪپڙن جو ڪارخانو. گرينايت تيار ڪرڻ جو ڪارخانو. ڇائتا ڪلي جو ڪارخانو ڊيري فارمنگ. ڊيري جون شيون. لوڻ تيار ڪرڻ جو ڪارخانو. ڄمڙي جي سامان جو ڪارخانو گهريلو دستڪاري قالين اڻڻ. مال متاع پالڻ جو ادارو. مطلب گهڻو ڪجهه ڪري سگهجي ٿو. پر غور فڪر جي ڳالهه آهي.

جيڪي ماڻهو ڪرائي سگهن ٿا انهن وٽ ٻڌڻ جو وقت ناهي. جن کي منصوبابندي ڪرڻي آهي، اهي ڪميشن جي چڪر ۾ ايتري دير ڪري ڇڏيندا آهن.

جو منصوبا ئي ناکام ٿي ويندا آهن. سرڪاري آفيسر ته ايتريقدر ته غفلت ۽ غير ذميواري جو مظاهرو ڪن ٿا جو ڪو منصوبو بڻائڻ لاءِ تيار ئي نه آهي. سرڪاري آفيس ۾ فائل هلائڻ لاءِ پئسن جو ڳڻپو لڳائڻ پوندو آهي. ون ونڊو آپريشن تحت علائقا مقرر ڪيا وڃن. سرڪاري زمينن جي ڪڍڻ وڃي. گڏيل امداد جي بنياد تي ماڻهن کي راضي ڪيو وڃي. اين جي اوز سهڪار ڪري سگهن ٿيون. پر گهڻيون انهيءَ ڳالهه ۾ دلچسپي رکن ٿيون ۽ مصروف به آهن. ته ماڻهن کي معمولي قرض ڏنا وڃن ته جيئن انهن جا دڪان هلندا رهن. وزيراعظم جنهن روزگار اسڪيم جو اعلان ڪيو آهي، انهيءَ تحت پنج ماڻهن کي جمع ڪيو وڃي. هڪ ڪروڙ رپين جي ماليت جو منصوبو جوڙيو وڃي، ٿرپارڪر سان تعلق رکندڙ مشهور ڪارخانيدارن جي به رهنمائي حاصل ڪئي وڃي. ٿيڻ لاءِ ته سڀڪجهه ٿي سگهي ٿو. هڪ تعميراتي اداري جي سربراھ مري ويل هر ٻار لاءِ پنج لک رپين جي امداد جو اعلان ڪيو. انهيءَ جو اهو اعلان ساراه جوڳو آهي. پر انهن کي اهي پئسا ايئن ڏيڻ بدران ڪنهن ڪارخاني جي قيام ۾ لڳائڻ گهرجن. جنهن جي منفعي ۾ انهن ماڻهن کي شامل ڪيو وڃي. جن کي اهي پئسا ڏيڻ چاهين ٿا. سوال اهو آهي ته اهو ڪري ڪير؟ ڊاڪٽر عبدالجبار خان المعروف ڊاڪٽر خان خيبر پختونخوا جي سياسي اڳواڻ خان عبدالغفار خان جو ننڍو پيءُ هو. اولهه پاڪستان واري حڪومت جو وڏو وزير مقرر ٿيو. جيڪب آباد جي هڪ عورت خط لکي شڪايت ڪئي ته پوليس سندس پٽ جي قاتلن کي گرفتار نه ڀڄي ڪري. خط کيسي ۾ وجهي ڊاڪٽر جيڪب آباد ويو ۽ چيو ته قاتلن جي گرفتاري ڪبي، ٻي ريل گاڏيءَ ۾ واپس لاهور روانو ٿي ويو. اهڙن حڪمرانن جي ضرورت آهي ۽ اهڙن ماڻهن جي ضرورت آهي. جن وٽ رب جو ڏنل گهڻو ڪجهه آهي. جيڪي اهي خدا جي مخلوق تي لٽائي دل جو سڪون حاصل ڪرڻ سان گڏوگڏ رب جي خوشنودي جا طلبگار هوندا آهن. هڪ جاءِ تي لنگر ورهائيو پئي ويو. هڪ ماڻهو ٻن ماڻهن جي ماني گهري خبر ورتي وئي ته ٻيو ماڻهو ڪٿي آهي. ته انهي ماڻهو هڪ پاسي اشارو ڪيو جتي اهو ماڻهو ويهي ماني کائي رهيو هو. هن چيو ته هي ماڻهو پاڻيءَ سان ماني کائي رهيو آهي. انهيءَ لاءِ به ماني ڪبي. انهي تي ٻئي ماڻهو ٻڌايو ته هي لنگر انهيءَ ئي ماڻهو لڳايو آهي. اهو مسلمانن جو پهريون خليفو حضرت ابوبڪر صديق رضه جو واقعو آهي. رب جي خوشنودي حاصل ڪرڻ لاءِ بهترين رستو خدا جي مخلوق جي خدمت وٽان ئي گذري ٿو.

جي هڪ تنهنجو واعدو نا ٿي پوي ها

عبدالقادر رانتو

جنهن ڏينهن کان ٿر جي ڪاري ڏڪار جون خبرون منظر عام تي آيون آهن، تنهن ڏينهن کان آءُ ٿر جي هن لڱ ڪانڊاريندڙ حالت کي لکڻ لاءِ سوچيندو رهيو آهيان پر هر ڀيري ناڪام ٿيان ٿو. حالت اها آهي جو جنهن مهل ڪاغذ قلم کڻي لکڻ جي شروعات ڪرڻ لاءِ ويهان ٿو ته مختلف ٽي وي چئنلن طرفان جيءُ جهوريندڙ ڏيڪاريل هزارين منظر اکين آڏو اچيو وڃن. ڪنهن مهل مٺي جي اسپتال ۾ بيٺ ٿي لينيئل تن معصوم ٻارتن جو منظر اکين آڏو اچي ٿو جنهن ۾ هڏاوان پڇرا پنجني ويل ٻارتن مان هڪڙو ٻارڙو پنهنجي وات ۾ ڪا آگر وجهي چوسي رهيو آهي، ٻيو پنهنجا بي ستا ۽ ساٿا ٿي ويل پير چورڻ جي ڪوشش ڪري رهيو آهي ته ٽيون وري بي حس و حرڪت اکيون کولي ڪنهن نامعلوم شيءِ کي پنهنجي نمائين نگاهن سان ڏسي رهيو آهي.

ڪنهن مهل ڏسان ٿو ته ڏکڻ ۽ ڏکڻ سبب دونهائيل جسم واري ڪلهي تائين ٻانهين پاتل، مٿي واري پوتيءَ سان منهن ڍڪيل ڪا ٿري عورت پنهنجي ڏڪندڙ هٿن سان خيرات ۾ مليل چانورن جو گرھ کائي رهي آهي. ڪنهن مهل ڏسان ٿو ته ڪو ميرا ڪپڙا پاتل، سنوارت وڌيل ڪو اڏڙوٽ عمر جو مرد پنهنجي جگر جي ٽڪري جو ڪپڙن ۾ ويڙهيل لاش کڻي اسپتال کان ٻاهر نڪري ٿو. (جنهن کي 21 صديءَ جي سائنس ۽ ”شهيد راڻي“ جنهن کي ماروي ملير جي به چيو ويندو هو ان جي حڪومت جيئن ان نه ڏيئي سگهي) سندس پٺيان پڙو پاتل، اگهاڙن پيرن واري، دونهائيل جسم واري اکين مان نيرن جون نديون وهائيندڙ موت جو ڪاڇ بڻيل معصوم جي ماءُ لاچار ۽ بي وسيءَ واريون وڪون ڪڍندي نڪري ٿي. ڪنهن مهل ڏسان ٿو ته ڪا پراڊو گاڏي ڪنهن ڳوٺ جي پاسي مان لنگهي ٿي ته سوين مرد ۽ عورتون هٿن ۾ سڃاڻپ ڪارڊ کڻي ان ڏانهن امداد جي آسري ۾ ڊوڙن ٿا ۽ گاڏي تيز رفتاري سان ڊوڙاڏائيندي اڳتي نڪري وڃي ٿي. ڏهرن جسم، بکين پيٽن وارا ڊوڙندڙ مرد ۽ عورتون سهڪندي

سهڪندي هٿ مٿي کڻي دانهون ۽ پاڪارون ڪندا رهجي وڃن ٿا. ڪنهن مهل منهن تي زبردست پريشاني ۽ گهٽيءَ جو تاثر ظاهر ڪرڻ جي اداڪاري ڪندڙ خوبصورت زرق برق لباس پاتل چمڪندڙ ڇهرن سان وزيراعظم پاڪستان، وزيراعليٰ سنڌ ۽ بلاول ڀٽو زرداري ڪامورن جي لوءَ سان ڏسان توجيڪي مٺي اسپتال گهمي رهيا آهن. امدادي ڪمن بابت معلومات وٺي رهيا آهن. اهي ۽ اهڙا ٻيا هزارين روح کي رانيوٽا وجهندڙ منظر ذهن جي اسڪرين تي ڏسڻ کانپوءِ اکين اڳيان اونڌا اچيو وڃي ۽ مٿو چڪرائجڻ لڳي ٿو. ڪوشش جي باوجود ٿر جي درد گڏا گڏا ڪٽان شروع ڪري ڪٽي ختم ڪرڻ جي سٽاءَ ۾ ناڪام ٿيڻ کانپوءِ ڪاغذ قلم ڦٽا ڪري اکيون بند ڪري پنهنجي وطن واسين ۽ پنهنجي بي وسي ۽ بد نصيبيءَ جي خيالن ۾ گم ٿي ويندو رهيو آهيان.

آءٌ سوچيان ٿو ته گذريل 43 سالن کان هتان ٿر کان ايمر اين اي ۽ ايمر پي اي چونڊجي اربين روپيا ڪمائيندڙ ۽ وزارت جا مڙا ماڻيندڙ پ پ جي وڏيرن جو ٿرين ڪهڙو ڏوهه ڪيو آهي جنهن جي ڪين سزا پئي ڏني وڃي؟ شرجيل انعام ميمڻ جنهن کي پهريون ڀيرو سنڌ اسيمبليءَ ۾ ٿر جي ووٽرن پهچايو هو ۽ پوءِ هو وزير به ٿيو هو ان کي ٿرين جي درد جو احساس آهي؟ منهنجو عقل جواب ٿو ڏئي اهڙن ماڻهن کي جيڪڏهن مجبورن ۽ بيوسن جو احساس هجي ها ته شاهوڪار سرزمين سنڌ جي شاهوڪار ترين ضلعي جي اهڙي حالت نه هجي ها. هي پير، مير، وڏيرا ۽ پوتار جيڪي ٿر جي قدرتي سونهن اجاڙي هرڻن ۽ مورن جا ننڍڙا ٻچڙا پڪڙائي پنهنجي ملڪي توڙي غير ملڪي دوستن کي تحفن ۾ به ڏيندا آهن ته پنهنجي محل نما گهرن ۾ رکي پنهنجي محلن جي سونهن بڻائيندا آهن. جن کي ٿر جي پکين ۽ جانورن تي رحم نٿو اچي انهن کي ٿرين جي معصوم ٻچڙن تي ڪو به رحم نه ايندو هوندو جي ائين نه هجي ها ته گذريل 43 سالن ۾ ٿرين جي ووٽن تي چونڊجي اربين روپيا ڪمائيندڙ سڀئي ماڻهو ان ڪمائي جو چاليهون حصو ٿر تي خرچ ڪن ته جيڪو ٿر جي ماڻهن جي ڌڪاريل حالتن مان هميشه لاءِ جان چٽي وڃي ها ۽ سندس ڪمايل حرام ڪنهن حد تائين شايد حلال به ٿي پوي ها. آءٌ سوچيان ٿو ته ٿر جنهن جي سونهن جا خوبصورت ۽ دلڪش منظر لطيف سائين ۽ شيخ اياز کان وٺي گهڻو ڪري هر سنڌي شاعر پنهنجي پنهنجي انداز ۾ پنهنجي شاعريءَ ۾ پيش ڪيا آهن ان کي ڪهڙي ڏوهه جي سزا ڏني پئي وڃي؟ حب الوطني جي علامت ماروي ۽ انگريزن جي جديد هٿيارن اڳيان نه جهڪندڙ ۽ ڪاٺ سان ساڻن جهيڙيندي شهيد ٿيندڙ سنڌ جي سورمي روبيلي ڪولهي جي وطن ۽ ويڙهين ڪان آخر ڪهڙي خطا ٿي آهي؟ پنهنجي آواز سُر ۽ گلي ۽ آلاپ ۾ سڄي ٿر جي صدين جو درد سمائيندڙ ۽ سانڍيندڙ مائي ياڳي ۽ صادق فقير جي ڌرتيءَ جي نياڻين ۽ معصوم ٻارڙن کي چوڪن ۽ بيمارين جي حوالي

ڪيو ويو آهي؟ ان جو وڏي پر وڏو سبب هي آهي ته اسان پاڻ کي سڃاڻي سگهيا آهيون ۽ نه وري پنهنجي سڃاڻ ۽ دشمنن کي سڃاڻي سگهيا آهيون. سوال هي به آهي ته شاعر انوريءَ وانگر هر مصيبت ۽ آفت رڳو سنڌين مٿان چوڻي نازل ٿئي. ان آفت جي اچڻ کانپوءِ آفت جي ماريل ماڻهن کي امداد جي نالي پر جنهن تڏليل جو نشانو ٿو بڻايو وڃي ان جو تصور ڪرڻ سان ئي جسم مان سيڪڙاٽ نڪريو وڃن. مون کي ياد آهن 2010ع جون دريائي ٻوڏ ۽ 2011ع جون برساتي ٻوڏ انهن ۾ حڪومت جو ادا ڪيل ڪردار، انهن آفتن جي متاثر ٿيلن لاءِ حڪومت طرفان اعلان ڪيل امدادي رقمون اڃان تائين ڪين نه مليون آهن. آءٌ خوددار ماروي، روپلي ۽ مسڪين جهان خان کوسي جي ديس واسين کي گذارش ڪندس ته هي ڏکن، تڪليفن ۽ مشڪلاتن جي ماڪ جوڊونگر لهي ويندو پر توهان جي مجبورين جو مون کي پورو احساس آهي. ڇاڪاڻ ته 2010ع جي دريائي ٻوڏ دوران آءٌ پاڻ 8 مهينا دريدر ٿيو آهيان ۽ حڪومت جي امداد لاءِ لکين ماڻهن کي پوليس جون لنيون کائيندو ڏلت جو نشانو بڻجندي ڏسندو رهيو آهيان. تنهنڪري ان تجربي بنياد تي چوان ٿو ته توهان مهرباني ڪري بيرحم چونڊيل ميمبرن، وزيرن ۽ ڪامورن مٿان پنهنجو پاڻ کي تڏليل جو نشانو بڻجڻ کان بچائجو. هي حڪمران ۽ ڪامورا پيٽ پرست آهن توهان ۽ اسان جا چونڊيل نمائندا جيڪڏهن اسان ۽ توهان سان ڪيل واعدن وفا ڪن ها ته توهان ۽ اسان کي هي ڏينهن نه ڏسڻا پين ها.

واجهائي وطن کي، آءٌ جي هت مياس
گور منهنجي سومرا، ڪڇ پنهورن پاس
ڏيئي ڏاڏائي ڏيهه جي، منجهان ولڙين واس
ميائي جياس، ته وڃي مڙهه ملير ڏي
(شاهه)

Daily Jeejal-Hyderabad

ترجي ڏڪار جو مستقل حل ڳوليو

اله بخش رانوڙ

تر جو ڏڪار ڪو نئون لقاءِ ناهي. پر اهو اهڙو Cycle آهي، جيڪو ڪڏهن اڳ ته ڪڏهن پوءِ ايندو رهندو آهي. ڏڪار واري صورتحال رڳو سنڌ جي تر ۾ نه رهي آهي. ڀارتي تر به ساڳي جاگرافيائي جسم جو حصو آهي. پر اتي ڊگهي مدي واري حڪمت عملي تحت ان مسئلي جو حل ڳوليو ويو. هن وقت تر ۾ اڻ ڳڻين اين جي اوز سان گڏ حڪومتي ادارا ڪم ڪري رهيا آهن، پر گذريل ڪجهه سالن کان اين جي اوز ۽ حڪومتي عملدارن ته سونيون ماڻيون اڏايون. پر تر جو مسڪين ۽ غريب عوام ساڳي بدحاليءَ واري زندگي گهارڻ تي مجبور آهي. ڪريشن جڻ تر جي واري ۾ ملي وئي آهي، جنهن مان جان آجي ڪرائڻ آسان ناهي. وقت جا حاڪم به ڏڪار وارن ڏينهن ۾ پنهنجا پير پڙ لاءِ تر جي ڏڪن ۽ پيڙائن جو راڳ الاپيندا آهن. هينئر به ائين ئي ٿي رهيو آهي. اهي جن کي تر جي جاگرافيائي بيهڪ جي به خبر ناهي، اهي تر جي ڏڪن ۽ سورن جو ذڪر ڪندي واڳون وارا ڳوڙها ڳاڙين ٿا. سنڌ ۾ پوءِ جي تباهي هجي يا ڏڪار جهڙي صورتحال ان ذريعي ڪيتريون ئي ٻيون مصيبتون جنم وٺي رهيون آهن، پوءِ وارن ڏينهن ۾ ظاهر القادري کان جماعت اسلامي، ٻيون انتهاپسند تنظيمون سنڌ جي انهن متاثر علائقن تائين پهچي ويون، هاڻ به ساڳيو خطرو موجود آهي. تر جي مختلف علائقن ۾ افغاني ۽ ٻين ڌارين جا ڪٽڪ آيا، جن جو زور رڳو مدرسا قائم ڪرڻ تي آهي. مدرسن جي هن چار پٺيان اهڙيون قوتون آهن، جيڪي پاڪستان ۾ سدائين انتهاپسنديءَ کي هٿي ڏينديون رهيون آهن. هن وقت تر پارڪر، ميرپورخاص، نئون ڪوٽ ۽ ڏيپلي ۾ بهريان ئي انتهاپسندن جي موجودگي نوٽ ڪرڻ جهڙي آهي. تر جي بدحاليءَ ۾ جتي ڌارين جون "مهربانيون" آهن، اتي پنهنجن به گهٽتائي ڪانه ڪئي آهي. اهي ڌريون جن کي عوام اڳ ۾ ووت ڏيندو هو ۽ هاڻي ڏئي اقتدار جي ڪرسيءَ تي ويهاري چڪو آهي، اهي سمورا عوام جي اهتجن ۾ برابر جا شريڪ آهن. هن وقت تر کي ڪاڇي جيان اين جي اوز جو ديس سڏجي ته غلط نه ٿيندو.

اطلاعن مطابق هن وقت تر هر هڪ سو کان وڌيڪ اين جي اوز رجسٽرڊ آهن. جن مان چوهٺ اين جي اوز جو نيت ورڪ "ماروئڙا" جي نالي قائم آهي، انهن کي ساليانو اربين ريبين جا فنڊز ملن ٿا. پر اهي خبر ناهي ڪيڏانهن وڃن ٿا. اين جي اوز ۽ ڪرپشن جو پراڻو چولي دامن جو ساٿ آهي. پر هتي صورتحال وڌيڪ ڳنڍيل آهي. هن وقت ڏڪار کان ٿورو گهڻو سمورو تر متاثر آهي. ڇاڪاڻ ته گذريل ٻن ٽن سالن کان سموري علائقي ۾ برساتون گهٽ پيون. پر هن وقت مٺي ۽ ڏيپلو اهڙا علائقا آهن. جيڪي وڌيڪ سوڪهڙي جو شڪار آهن. تر ۾ ٻارن جي فوتگي جو وڏو سبب خوراڪ جي کوٽ آهي. غربت جي ڪري ماڻهو ٻن ويلن جو ڳيو به کائي نٿا سگهن. مائرن کي جوڳي خوراڪ نه ملڻ جي ڪري ان جو اثر معصوم ٻارن تي پئي ٿو. مائرون گهٽ وزن وارا ٻار پيدا ڪن ٿيون. صحيح خوراڪ نه ملڻ جي ڪري تر جي مائرن جي ٿڄ به سڪي وڃي ٿي. ان سان گڏ زهريلو پاڻي رهيل ڪسر پوري ڪري ڇڏي ٿو. زهريلو پاڻي پيئڻ جي ڪري پيٽ جي بيمارين کان وٺي ٻين خطرناڪ مرضن منهن ڪڍيو آهي ۽ ماڻهو جي جسم جو مدافعتي نظام به گهڻو متاثر ٿيو آهي. انڪري فوتگين جو انگ وڌي رهيو آهي. عورتن جي ويم دوران به تر ۾ عورتن ۾ موت جي رفتار تمام گهڻي آهي. ٻئي طرف سوين بنيادي صحت ۽ ٻيان مرڪز بند پيا آهن. اتي جيڪي ڊاڪٽر مقرر به آهن. اهي ڊيوٽي نٿا ڪن ۽ بااثر ماڻهن جا مائٽ هجڻ سبب يا وري ٻه چار پغسا ڏئي وڌا ٿي آهن. عوام کي صحت جون سهولتون نه هجڻ جي باوجود اهڙو زهريلو پاڻي ملي ٿو جنهن سان پوکي به ڪري نٿي سگهجي. اهڙو پاڻي ماڻهو باقاعدي سان پيئن ٿا.

برساتن جي نه پوڻ سان رڳو بڪ ۽ بدحالي جنم نٿي وٺي پر سمورو زندگي جو وهنوار متاثر ٿئي ٿو. تر ۾ روزگار جا موقعا به محدود هجڻ جي ڪري ماڻهو تنگ دست رهن ٿا. بڪ ۽ بدحالي جي حالت اها آهي ته گذريل ٽن سالن ۾ تر جي مختلف علائقن ۾ غربت سبب 120 ماڻهو آپگهات ڪري چڪا آهن. جن جي زندگين جا ڏيڻا وسامي چڪا آهن. پر وقت جي حاڪمن جي ڪن تي جونءَ به نٿي چري

تر ۾ ماضي ۾ ۽ هاڻ جيڪا امداد موڪلي وڃي پئي، ان جي وچ به هڪ مسئلو رهيو آهي. حڪومتي توڙي غير سرڪاري طور تي ڪابه پاليسي ناهي. اهي جيڪي امداد ورهائين ٿا، اهي پاڻ مسئلا پيدا ڪن ٿا. اهو واقعو ڪنهن کان به نه وسريو هوندو ته ڪيئن اسلام ڪوٽ مان هڪ بااثر ماڻهو جي گودام مان هزارين ٻوريون ڪڍڻ ۽ پڪڙي وٺي هڻي. ان کان سواءِ سستي ڪڍڻ به هڙپ ٿي وئي. پر غريب ويچارا ساڳي عذاب ۾ آهن. هونئن به تر واسين جي مسئلي جو حل سستي ڪڍڻ ۽ امداد ۾ ناهي. ڏسڻ اهو گهرجي ته تر مان ڏڪار کي ڪهڙي ريت ختم ڪري سگهجي ٿو. ان لاءِ بنيادي مسئلن جي حل لاءِ حڪمت عملي جوڙڻي پوندي

ٿر جي وڏن مسئلن ۾ ماڻهن لاءِ خوراڪ ۽ جانورن لاءِ چاري جي کوٽ آهي. ترين جو گهڻو آڌار چوڀائي مال تي آهي. جيڪڏهن اهو مري وڃي ته ماڻهن وٽ ڪجهه به نه بچندو. ان حوالي سان هندستاني ٿر جو ماڊل موجود آهي، جتي پڻ هر ٻئي ٽئين سال ڏڪار ايندو هو. ڀارتي ٿر اندر گانڌي ندي کوٽي وئي ۽ جانورن جي چاري جو بندوبست ڪيو ويو ۽ چاري جا ذخيرا رکيا ويا. ان سان گڏ انهي علائقي جي سياحتي صنعت کي به هتي وڻرائي وئي. اتي امن امان مسئلو خراب نه هجڻ جي ڪري ڏيهه توڙي پرڏيهه کان ماڻهن جي اچ وڃ وڌي. پر اسان وٽ ان حوالي سان ڪوبه ڪم نه ٿيو آهي. پيٽل جي پاڻي جي اڻاڻ آهي ۽ زهريلو پاڻي ماڻهن کي پيئڻ تي مجبور ڪيو وڃي ٿو جيڪڏهن مٺي تائين پاڻي جون پائپ لائينون وڇايون وڃن ته ان مسئلي کي حل ڪري سگهجي ٿو. روزگار جا مقامي سطح تي وسيلا ڳولڻا پوندا، جنهن کان پوءِ ئي بهتري اچي سگهي ٿي. اهو حڪومت جو ڪم آهي ته اها صحت جي مرڪزن جي حالت بهتر بڻائي. گهوسٽ ماسٽرن جيان هاڻ ٿر ۾ گهوسٽ ڊاڪٽر به آهن. اونهاري جي مند ۾ جڏهن پاڻي جي کوٽ وڌي ويندي آهي، سمورا ڪوهه به سڪي ويندا آهن ته اهڙي صورتحال ۾ صاف پاڻي فراهم ڪرڻ جي ضرورت آهي، انهن ڏينهن ۾ درياهن ۾ جهجهو پاڻي ايندو آهي. مختلف هنڌن کان پاڻي ٿر ڏانهن Divert ڪري سگهجي ٿو، پر ٻلي جي ڳچي ۾ گهٽتي ٻڏي ته ڪير ٻڏي

ٿر ۾ ڪامورا هجن، مقامي بااثر ماڻهو هجن يا وري سياسي ماڻهو هجن، سڀئي هڪجهڙا آهن. انهن سڀني کي پنهنجا پپ پرڻا آهن، انهن کي عام ماڻهو جو خيال ڪٿان ايندو. هن وقت ٻارن جي فوتگي ۾ جيڪو اضافو ٿيو آهي، ان جو بنيادي سبب به خوراڪ جي کوٽ آهي. باقي رهيل ڪسر صحت جا مرڪز پوري ڪن ٿا، جتي ڊاڪٽر لين ٿي ٿا. سنڌ سرڪار هجي يا وفاقي حڪومت ان کي اهڙي حڪمت عملي جوڙڻ گهرجي ته جيئن ترين جي بک ۽ بدحالي مان جان آجي ڪرائڻ لاءِ انهن کي روزگار جا وسيلا فراهم ڪيا وڃن. ته جيئن اهي پنهنجن پيرن تي بيهي سگهن. ڪنهن به قوم يا عوام کي خيرات ڏئي ڪري فقير ته بڻائي سگهجي ٿو پر خوشحالي آڻي نٿي سگهجي. انڪري ترين سان فقيرن جهڙو سلوڪ نه ڪيو وڃي.

ڏکي توڌڪار

نصير ڪنير

جيتوڻيڪ هاڻي اها ڳالهه پڌري ٿي چڪي آهي ته ٿر ۾ لڳ ڀڳ 135 کان وڌيڪ ٻارڙن جو موت ٿي چڪو آهي. اهي انگ اکر انهن ٻارڙن بابت آهن. جن کي ڪنهن نه ڪنهن سرڪاري اسپتال تائين پهچايو ويو آهي. جيڪڏهن ٿر جي 23 کان مٿي ڳوٺن جو جائزو ورتو وڃي ۽ معلومات کي گڏ ڪيو وڃي ته هوند اهو انگ اڃا گهڻو وڌندو ۽ هاڻي حڪومت سميت سياسي ۽ سماجي ڌرين انهيءَ ڳالهه تي گامزن آهن ته هن موت جي راکاس واري جن کي ڪهڙي به طريقي بوتل ۾ بند ڪيو وڃي پر بيماري جيڪا گهڙي تي چڙهي آئي آهي، اها ويندي مينهن تي چڙهي آهي. انهيءَ ڪري جيستائين انهيءَ تي پورو ضابطو اچي، ايستائين شايد ئي ٿيندڙ موت جي شرح ۾ گهٽتائي اچي.

ٿر پاڪستان جو اهو واحد خطو آهي، جنهن کي جيڪر حسن، سونهن، قدرتي نظارن جي بنياد تي پيش ڪيو ويندو آهي تڏهن به خوب لفظن جي ويس ۾ ڏيکي پيش ڪيو ويندو آهي ۽ جڏهن بک، بدحالي، غربت ۽ جهالت طور پيش ڪيو ويندو آهي تڏهن به تمام گهڻن ڏڪارن لفظن جا نوحا پڙهيا ويندا آهن. جيڪڏهن نه ٿيو آهي ته رڳو انهيءَ خطي جو تدارڪ نه ٿيو آهي، توڻي جو جنرل مشرف جي اقتدار تي قبضي کان وٺي اڄ تائين ڪوئي پويان، جيڪي فنڊ مليا، انهن جو ڳچ حصو ٿر ۾ به ڪتب آندو ويو آهي. پر ٿر نه ته پنهنجي حسن، قدرتي نظارن ۽ تاريخي ماڳن تحت ڪمر شائيز ٿي سگهيو ۽ نه ئي وري پنهنجي غربت مان پابند آجو ڪري سگهيو آهي. نتيجي ۾ ٿر جو ماڻهو ڏينهن ڏينهن غربت جي گهاٽي ۾ بيڙهيو رهيو آهي. حڪومتي فنڊ، سياسي پسند ناپسند تحت ڪتب آندا ويا. انهيءَ ڪري اهڙو ڪوبه ادارو تعمير نه ٿي سگهيو جيڪو اڄوڪي پيدا ٿيل صورتحال يا دائمي غربت ۾ ترين جو ڀر جهلو ٿي سگهي. اڪثر حڪومتي فنڊ روڊن، ڪميونٽي سينٽرن ۽ اسڪولن جي نالن ۾ ڪتب آندا ويا، جنهنڪري روڊ ناقص مٽيريل ۽ برساتن جي ڪري پهرئين سال ئي

نتي ويا ۽ باقي اسڪول ۽ ڪميونٽي سينٽر بهترين اوطاقن ۾ تبديل ٿي ويا. انهيءَ ڪري اڄ به ٿر ۾ ڪابه اسپتال اهڙي نه آهي، جتي انهن مصيبت ماريلن جو تدارڪ ٿي سگهي. نه وري ڪا فيڪٽري آهي، جتي هي غريب محنت مزدوري ڪري پنهنجن بچن جو پيٽ پالين. باقي وٽرنري يونيورسٽي ۽ اهڙا ٻيا تحقيقي ادارا ته هتي ڪلڻ ديواني جو خواب آهن.

سماجي شعبي جو حال ٿر ۾ ڪو اهڙو بهتر نه آهي، ٿر ۾ مقامي، ملڪي ۽ عالمي ڪيترائي ادارا سڌي اڻ سڌي ريت 1988ع کان هتي ڪم ڪري رهيا آهن، جن جا شعبا ئي غربت، صحت ۽ تعليم آهن. پر جيڪڏهن انهن شعبن کي ڏسجي ته انهن تنهي شعبن جي حالت پري آهي. جڏهن ته اهي ادارا ۽ انهن جا ڪارڪن ۽ مالڪ ڏاڍا سکيا ستابا آهن. انهيءَ ڪري انهن پنهي شعبن ڪوبه اهڙو ڳڻائڻ جهڙو ڪم نه ڪيو جيڪو اڄ ڏڪندن جي دردن تي ٻها رکي ها. اڄ جيڪا به صورتحال جڙي آهي. اهو الڳ بحث آهي. پر انهيءَ ۾ ٿرين لاءِ ڪجهه ٿئي يا نه ٿئي، پر حڪومت جي ڪامورن ۽ اين جي او لاءِ ته پئسن جا در ڪلي ويا آهن ۽ اهڙي صورتحال لاءِ هي ٻئي ڌريون آيون هونديون آهن. هي اڄوڪي خطرناڪ حالت ڪوراءِ وچ ۾ پيدا نه ٿي آهي. انهيءَ کي ڪجهه ڏينهن لڳا هوندا، انهيءَ لاءِ صحت کاتي پاران پوئين 14 مهينن جي ڏنل انگ اکرن کي جاچيو ته اها ڳالهه پڌري ٿي بيهندي ته 413 ٻارن جو موت ٿيو آهي ۽ انهيءَ ۾ ڏينهن ڏينهن اضافو ٿيندو پئي رهيو آهي. پر حڪومت ۽ ڪامورا انهيءَ ايندڙ حالت کان الڳاڻ ٻڌجي، پنهنجو ڪم سرانجام ڏيئي رهيا هئا. هميشه جيان اهو سوچيو ويو ته ڪجهه ٿيندو ته پوءِ ڏسنداسين. اهو ته ميڊيا واپلا ڪئي ۽ اماڙي مان پينٽ ٿي ويو ته اهو چاڪي جي ڏاند وانگي قصو پيو هلي ها. بهرحال ميڊيا انهيءَ اشو کي پيش ڪرڻ ۾ ڪامياب ويئي. انهيءَ ڪري اهي عالمي ادارا جيڪي 11-2010ع جي ٻوڏ يا بلوچستان جي زلزلي تي به امداد ڏيڻ لاءِ تيار نه هئا، اهي به ٿر ۾ امداد ڏيڻ لاءِ راضي آهن. جيتوڻيڪ جنهن به مرلي وڃائي آهي، انهيءَ اهڙي ته پري وڃائي آهي، جو سڀ نانگ ريجني پيا آهن. هاڻي ڪير ڪيترا نانگ پنهنجي ڪاري ۾ ٽوڙوڇهي، اهو انهيءَ جي قابليت تي آهي. سال 2000ع ۾ به آيل وائرل انفڪشن جو اڻوڻ ٿيو هو پر تڏهن حڪومت ۽ ميڊيا پاڻ ۾ چانڊيا مگسي ٿي پيا هئا ۽ ڪيترن ڏينهن تائين ڳالهه گهڙي ۾ پئي ڪانه ۽ نه وري ميڊيا ايڏو مضبوط هئي، جو پنهنجي ڳالهه مڃرائي سگهي. پر هن پيري حڪومت کي سامهون وار ڪرڻ جو موقعو ئي نه مليو ۽ اهي دوست جيڪي ميڊيا تي اچڻ لاءِ آتا هوندا آهن، انهن کي چئڻن ڪٿي ورتو جنهن کي ڪجهه ڳالهائڻ به نه ٿي آيو اهي به تجزين جا ماهر ٿي ويا. ڪير ڪنهن جي ونگار وهيو ان جي ڪنهن کي خبر ئي ناهي. بهرحال انهيءَ سان اهو ضرور ٿيو آهي، جو حڪومت به تڪڙو قدم کڻندي ترٽ اپاءِ ورتا آهن ۽

عالمي ادارن، فلاحي ادارن، سياسي تنظيمين، دفاعي ادارن ۽ بحريا تائون جي ترڪن سميت سڀني جو رخ تر ڏانهن آهي. جيڪي هنگامي حالتن کي منهن ڏيڻ لاءِ اچي رهيا آهن. هي صورتحال ايڏي به سنگين نه آهي، جو ضابطي کان ٻاهر هجي يا ضابطي ۾ اچڻ تائين گهڻيون زندگيون گترڪائي وڃي. پر جيڪڏهن ڪنهن به گهر جو هڪ ياتي ٿو وڃي ته انهيءَ جي ته سموري ڪائنات ئي اجڙي ويئي. انهيءَ ڪري پاڻ اهو ڪڏهن به نه چاهينداسين ته ايترو ڪجهه ٿيڻ کان پوءِ ڪنهن حياتي جو ڏيئرو اجهامي.

تر اهو خطو آهي، جتي سدائين ڪانه ڪا مصيبت ڪر ڪنڀو بيٺي آهي. ڪڏهن لڏپلاڻ، ڪڏهن ڏڪار ڪڏهن برساتون، ڪڏهن بيماريون، مطلب تر شايد ئي ڪنهن سال ۾ آفت سڏيل علائقو نه رهيو هجي. انهيءَ ڪري لطيف چيو آهي ته "ڏکي تو ڏڪار توڻي وسن مينهڙا" پوءِ دنيا ۾ اهڙو ڪوبه مئڪينزم ناهي، جنهن وسيلي هن خطي کي انهن آفتن کان چونڌڪاو ملي سگهي هتي سوال اهو آهي ته جڏهن دنيا مان "ماتا" ۽ ٻيون اهڙيون ڪيتريون ئي بيماريون ختم ٿي سگهن ٿيون ته پوءِ 21 هزار چورس ڪلوميٽرن ۾ رهندڙ انسانن کي لڏپلاڻ ۽ بيمارين مان آجوتو ڪري سگهجي، انهيءَ لاءِ ڪا منصوبابندي نه ٿي جڙي سگهي؟ ڇا حڪومت ۽ فلاحي ادارا اهڙي پاليسي به نه ٿا جوڙي سگهن، جيئن هنن ابوجهن لاءِ تدارڪ ٿي سگهي يا اهي ڌريون پنهنجي ڌنڌي کي جاري رکڻ لاءِ اهو سڀڪجهه ڪرڻ ئي نه ٿيون چاهين. هاڻي انهيءَ ڳالهه تي سوچڻ گهرجي.

سال 2003ع ۾ اسان ڪجهه دوستن تر جي 30 کان وڌيڪ ائين جي اوز جي نيت ورڪ جي پليٽ فارم تان انهيءَ حوالي سان ڪوشش ڪئي ته ڏڪار ڊڪليئر ڪرڻ جا اختيار ضلعي حڪومت يا ڪمشنر کي هجڻ گهرجن، ڇاڪاڻ ته 15 آگسٽ تائين موسمي برساتون نه پوڻ ڪري تر ۾ پوکي ۽ گاهه نٿو ٿئي، جنهن ڪري تر جو مال ۽ ماڻهو ڏکين حالتن ۾ اچي وڃن ٿا ۽ اهو آبهوائي طور تي طئي ٿيل آهي ته آگسٽ کان پوءِ پونڊر برساتون هن خطي لاءِ بي لاپائيتيون آهن. انهيءَ ڪري اسان وٽ ٿيندو ايئن آهي، جو 15 آگسٽ تائين حڪومت برساتن جو انتظار ڪندي آهي. انهيءَ کان پوءِ ڏي سي، مختيارڪار کي سروي لاءِ چونڊو آهي. اهو وري تبديل ڪري حڪم ڪندو، ته پيداوار معلومات گڏ ڪري مختيارڪار کي رپورٽ ڏيندا آهن، جيڪي ڏي سي کي ڏيندا آهن. سڄي ضلعي جي معلومات تحت ڏي سي رپورٽ رليف ڪمشنر سنڌ کي اماڻيندو آهي، جيڪو ڏڪار ڊڪليئر ڪندو آهي انهيءَ سموري مرحلي ۾ وقت آگسٽ کان وٺي ايندڙ سال جي مئي تائين گذريو وڃي. تڏهن ڏڪار ڊڪليئر ٿئي ٿو ۽ انهيءَ کان پوءِ ڪارروايون شروع ٿين ٿيون. مٿان جون جولاءِ ۾ برساتون پون ۽ سمورو رليف حڪومتي ڪامورن جي ڏاٽ گرم ڪرڻ لاءِ ڪم اچيو.

وڃي. پوءِ اهو سمورو سامان گدامن ۾ پيو سڙندو آهي. انهيءَ سموري حالت کي مدنظر رکي "ٿر ڊرات پاليسي" تي ڪم شروع ٿيو. جنهن ۾ ڪجهه دوستن پنهنجي جذبي جي سچائيءَ سان ۽ ڪجهه دوستن پنهنجي مقصد تحت ڪم ڪيو. باراني علائقن جي سمورين تنظيمن ۽ اتان جي ڊي سي سان ميٽنگون ٿيون. مواد گڏ ڪيو. اسيمبلي ميمبرن سان بحث ٿيا. پر اها رپورٽ نه جڙي سگهي. نتيجي ۾ اڄ به ايئن ٿيو. پهرئين مارچ جي سنڌ ايڪسپريس ۾ رليف ڪمشنر جي خبر لڳي ته ٿر کي آفت ستيل علائقو قرار ڏنو ويو ۽ 5 مارچ جي اخبار ۾ 32 ٻارن جي فوت ٿيڻ جي خبر لڳي. جڏهن ته اهو موت جو رڪارڊ 5 مھينن کان ٿر ۾ رڄ ڪري رهيو هو. جيڪڏهن آگسٽ ۾ ڏڪار ظاهر ٿئي ها ۽ انهيءَ سموري صورتحال تي جوڳا قدم کنيا وڃن ها ته اڄ اها حالت نه هجي ها. نه ميڊيا اڳي ٿيندڙ ٻارڙن جي موت کي رپورٽ ڪيو ۽ نه حڪومتي ڪارندن انهيءَ جو نوٽيس ورتو. جيئن اعلان ٿيو ته ٿر جي ڏڪار تي ۽ پير تي ڏونڪو لڳو. تنهن ڪري اهو چئي سگهجي ٿو ته حڪومت ۽ ٻيا ادارا حالتن کان نڪري ٿر لاءِ ڪو پاليسي پلان جوڙين. جيڪو مستقبل لاءِ هجي. نه ته اهڙيون آفتون سدائين اينديون رهنديون.

ولهون، ويلا، واءُ جوڳين جهليا جيءَ تي..!

ماڪن شاهه رضوي

گذريل سال 2013ع ۾ ملڪ جي موسميات کاتي وارن (ماهرن) جڏهن ٺُوڪَ ڏني هئي ته هيل تمام گهڻيون برساتون پونديون. ايتريون جو سنڌ جا ماڻهو 2010ع جي دريائي ٻوڏ ۽ 2011ع جي برسات ۽ ايل بي او ڊي سمر نالين واري تباهي به وساري ويهندا. ان ڪري سرڪار اڳواٽ بچاءُ لاءِ اپاءُ وٺي ۽ ان ٺُوڪَ ۾ پروگرام نه رڳو عام اڳ ستايل ماڻهن کي ڏيکاريو هو پر سنڌ سرڪار به ڊپ ۾ ونجي اڳواٽ اپاءُ وٺڻ لاءِ خزاني جا منهن کولي ڇڏيا هئا. (پوءِ انهن ڏوڪڙن جو ڪو حساب ڪتاب وري ظاهر نه ٿيو. اها ٻي ڳالهه آهي) پر موسميات کاتي جي ماهرن جي ان شوشي کي 90 سالن جي پوڙهي مائيءَ بکات اهر چئي رد ڪري ڇڏيو هو ته. ”ابا! هيل مينهن ڪونه وينا. ڪارو ڏڪار ٿيندو ڇو ته ”ڪنوي وياه ته وڃي ڏياه“ يعني جي ويساڪ مهيني ۾ ڪنوڻ ٿي. ڪي چار ڪٽيون وٺيون، ته ان سان مينهن ڏيهه مان هليو ويندو اصل ڪونه وينا. پر جديد سائنسي دور ۾، انهن وڏڙن جي ڳالهه تي ڪير توڙيان ڏي سو برابر نه ڪو پر پور مينهن وٺا نه سُڪار ٿيا، ۽ ٿر ۾ ڪارو ڏڪار ڪاهي پيو پهرين مورڻا، پوءِ ڍور مٿا ۽ نيٺ بڪ ۽ اُڄ وگهي هيستائين جي خبرن موجب، 150 کان مٿي معصوم ٻارڙا به حياتي هاري ويا. ميڊيا تي خبرون آيون ته سرڪار کي به سڌ پئي ته، سڪي ستابي سنڌ جو ڇٽ ڏئي سنڌ جو وڏو وزير به ٿر پهتو. پهرين ته ڪامورن، سائينءَ کي به ”ليڪو“ ڏنو. پر نيٺ سائين سمجهي ويو ته، همراھ نوڪرين کي بچائڻ لاءِ هٿ پير پيا هڻن. سو آخر سڄي ڊويزن جي ڪامورن کي هيٺ مٿي ٿيڻو پيو. پر اهو عمل به حالتن جو علاج نه ڪونهي. بدلي ڪامورن جو ڏاج هوندي آهي. اصل ڳالهه مسڪين ماڻهن جي وات تائين رُڪي مُڪي ماني ۽ اگهاڻيءَ لاءِ دوا پهچائڻ آهي. اهي غريب مسڪين ٿري مارو ماڻهو جيڪي مُرشد لطيف جي دور ۾ جن واهونڊن ورڻ جي مُند ۾ خوش هوندا هئا، ڇو ته باجهر، گوار، جوئر، چنڻورا، چانهيون، پڇي پونديون هيون، ڪڪڪ بئراج واري ڀاڱي کان اڳ به ايندي هئي ته هاڻي به اچي ٿي.

جيتوڻيڪ مُرشد لطيف واري دور ۾ سنڌ ۾ ڪو بئراج سسٽم ڪونه هو ڪڪڪ يا ساريون ۽ ٻيا فصل ڪلهوڙن پاران ڪوتائيل واهن، يا ڪوهه تي لڳل نانن ۽

هُرلن جي پاڻيءَ تي ٿيندا هئا پوءِ به ڪوٽ ڪانه ٿيندي هئي. سنڌ ازل کان ئي زرعي ملڪ آهي پر هاڻي ته بئراج جو پاڻي، جديد مشينريءَ تي پوکيون لبيون، ڳاھيون ويندڙ نيون جنسون، تيز رفتار گاڏيون، پڪا رستا، مٺي دريائي پاڻي پهچائڻ جون پائپ لائينون، اٽاءَ ته ڪهڙيون ڪهڙيون سهولتون به موجود آهن. پر تڙ جو معصوم ٻارڙو وري به بک ۽ اڃ ۾ مري ٿو. ڪير ورهاست ڪري؟ ڪير انهن تائين امداد پهچائي، هر ڪو ڊپٽي ڪمشنر به عبدالقادر منگي ته ناهي، جيڪو جهنگ جهر جيپ ڊوڙائيندو. عام غريب ٿري ماڻهوءَ جي مسئلن کي سُلجھائيندو ۽ سندن ذهنن مان صدين کان ويٺل سرڪاري ڪامورن ۽ پوليس جو خوف ڪڍي.

ٿرپارڪر ضلعو اڳ مٺي، ڏيپلو، ننگر پارڪر ۽ ڇاچري تعلقن تي پکڙيل رهيو ۽ هاڻ هڪ وڌيڪ پنجن تعلقو ڏاهلي جوڙيو ويو آهي. سڄي ٿر ۾ اهم وسندي تائين روڊ رستا به آهن. يونين ڪائونسل سطح تي به ڪٽڪ ورهائجي سگھجي ٿي. حڪمران ڀلي منرل واٽر پيئن پر ”واھ“ جو پاڻي ته مسڪينن جو حق آهي. اهو به پهچائي سگھجي ٿو. تريل مڇيون، گُڪڙ، ڪوٺا، بريانيون، غريب ٿريا ڪونه ٿا گهرن. هو رُڪي ماني ساڳ سان به کائي جيئڻ جا جتن ڪري سگھندا آهن. نه ڪميٽين جي ضرورت آهي. نه لٽ ڌڪي جي. بس انسانيت جي ساڃاهه رکندڙ ڪوبه خدا جو بندو اها ورهاست ڪري سگھي ٿو. رڳو ان لالچي ٽولي کان پناهه گهرجي، جيڪو بکي جي وات جو گرھ ۽ بيمار جي دوا ۾ به اڪيون آڙايو ويٺو آهي. اهو سچ آهي ته بي ايمان جي بک ڪڏهن به نٿي لهي پر جي حاڪم اڪ ڏسڻ واري هجي، نظر رحم واري سان گڏ نظرداري هجي، ته منافق مفادي ٽولو ويجهو به ڪونه ايندو. حياتي ۽ حڪومت سدائين نٿي هلي، سک سدا نه رهيا، ته ڌڪ به هميشه ڪونه رهندا پر نالو اهڙن حاڪمن جو تاريخ جو حصو بڻجي وڃي. وزير اعظم نواز شريف مٺيءَ ۾ هڪڙو جملو چيو ته، ”آئون ماني ڪونه کائيندس. ان مانيءَ جو خرچ غريب بکين ڌڪين ٿرين کي ڏيو.“ هن جا اهي اکر ڪو مڃي نه مڃي پر عام غريب بک ۾ ورتل ماروءَ جي من تي ضرور لڪجي ويا هوندا. ائين جيئن هڪ آيل اها خبر ته، مڃي، ڪوٺا، ٽڪا، بريانيون، به مڙسن مڙا وٺي کاڌا.

شهيد محترم بينظير ڀٽو جو فرزند ۽ پارٽي چيئرمين بلاول ڀٽو زرداري به مٺيءَ ۾ موجود رهيو، جيڪو هن ڏکڻي وقت ۾ غريب ماڻهن لاءِ آٿت ۽ اميد آهي. ڪاش پاڻ ڪجهه ڏينهن مٺي ۾ وڌيڪ اچي رهي پوي ته گهٽ ۾ گهٽ ٿر جي عام ماڻهوءَ تائين امداد تيزيءَ سان پهچي سگھي ٿي، نه ته لطيف چواڻي:

ولهون، ويلا، وا، جوڳين جهليا جيءَ تي،
اڃهو ري الله ڪونهي ڪاڀرين جو.

ڏڪار جو مستقل حل!!..

الياس ٿري

گذريل ٻن هفتن کان ڏيهي توڙي پرڏيهي ميڊيا جا نمائندا پاپازاري ڪئمرا مين ۽ فوٽو گرافر ڊي ايس ايل لائيو گاڏين سان ٿر ۾ لٿل آهن. ملڪ جا اقتدار ڌڻي ۽ زور آور ڪامورا پڻ ٿر ياترا ڪري رهيا آهن. پر رڪارڊ جي درستگي لاءِ اهو لکڻ ضروري آهي ته مٿيان سڀئي همراھ ٿر تڏهن پهتا آهن. جڏهن ارڻو کان اڏاڻي ۽ ڪاسبو کان ڪيرٽي تائين هڪ سئو سن (160) کان وڌيڪ معصوم ٻارن جي موت جا تڏا وڃائجي چڪا آهن ۽ مارئي جي ملڪ ۾ سوگوار فضا ڇانيل آهن.

اهڙي پيانڪ صورتحال دوران ٻه سنڌ جي وڏي وزير سيد قائم علي شاھ کي ان ڳالهه تي اعتراض آهي ته ٿري عورتن ان سان گفتو گھونگھت ۾ ڪئي ۽ جڏهن وزير اعظم نواز شريف پهتو ته انهن گھونگھت هٽائي ڳالهه ٻوله ڪئي! ٿر جو ڏڪار اصل محبتون ڪهڙيون کڻي ايندو آهي، ڏڪار دوران ڪهڙا ڪلورٽيندا آهن ۽ ان مسئلي جو مستقل حل ڪهڙو هجڻ گهرجي، اچو ته پاڻ ٿورڙو ان انتهائي اهم ۽ سنجيده مسئلي تي سوچيون ۽ ڪنهن نتيجي تي پهچڻ جي ڪوشش ڪريون.

هاڻ جيڪڏهن ڏميوارين ۽ انجي مستقل حل طرف اچون ته ٿورڙو ملڪ جي سياسي سماجي حالتن جي دنيا ۾ ايندڙ تيز تبديلين طرف ٻه نظر ڊوڙائي پوندي پاڪستان جي سڀ کان وڏي ريگستاني صحرا ٿر جي سرحدي پٽي تي ڀرسان ئي پاڙيسري ملڪ ڀارت جو ٿر موجود آهي. موسمون، ماڻهو، ٻولي، ڪلچر ۽ سڀ ڪجهه هڪجهڙا ئي ملندي. پوءِ اتي هر سال ايئن بي يارو مددگار ٿي ماڻهو چونڌا مرن. اوهان کي اهو ٻڌي ۽ پڙهي حيرانگي وٺي ويندي ته ڀارت جي ٿر ۾ اتان جي حڪومتي سهڪار سان ماڻهو گگراڻ جي فصل طور ساليانو پوکي ڪن ٿا ۽ ڪروڙين رپيا گگراڻ جي فصل مان ناڻو ڪمائين ٿا. اسان جي ٿر ۾ گگراڻ جي وڻ کي زهريلي ”ڪار بوليڪ اسٽڊ“ نالي ڪيميڪل سان ٽڪو هڻي ان جو نسل ئي ختم ڪيو پيو وڃي. مشرف دور کان وٺي هيل تائين ٿر ۾ ڪارو پاڻي منو ڪرڻ جا سوين آراو پلانٽ لڳايا ويا. هڪ پلانٽ تي هڪ ڪروڙ جي لاڳت ڏيکاري وئي، حالت اها آهي جو نجي ڪمپني جي نااهل ڪامورن ۽ مقامي پٽيلن ۽ سماجي جمعدارن جي ملي ڀڳت سان ان پلانٽ کي هلائڻ لاءِ جنريٽر خاطر ملندڙ تيل کي وڪرو ڪيو وڃي ٿو. اهي پلانٽ

غلط پلاننگ ۽ فني مهارت جي ابتڙ لڳايا ويا، جنهن سبب ملڪ جو اربين رپين جو ناڻو تباهه ٿي ويو ۽ فائدو به نه مليو.

ارباب دور ۾ مليل وزيراعظم ٿر پئڪيج جا 12 ارب رپيا به رفو چڪر ڪيا ويا. ڪميونٽي سينٽرن جي آڙ ۾ وڏيرن ۽ ٿر جي پٽيلن اوطاقون ۽ ذاتي بنگلا تعمير ڪرايا. ٿر ۾ هڪ به گاڏيو ڪلاچست، چانڊ اسپيشلسٽ مقرر نه ڪيو ويو. ويمر گهر موجود ناهن. کاڌو نه ملڻ سبب ٻارڙا جڏهن موت جي منهن ۾ وڃي رهيا هئا، تڏهن ٿر ۾ وڏي وزير جي ٽيم وزيرن، مشيرن جي خوشامد لاءِ 40 طعام تيار ڪيا ويا هئا. ملائي جي محلات ۽ موتي محل ۾ سينڊ وچ تيار پي ڪيا ويا ۽ ارباب صاحب جي ڪيت لاري، ڍوڍاوري ۽ ڇهون واٽر تي پهتل مهمانن لاءِ منزل واٽر ۽ شگر فري ڪولڊ ڊرنڪ ڪڍي پي ويا ۽ گل لات صاحب پنهنجي ڪاروباري اسٽاڪ ايڪسچينج جي لاهن ڇاڙهن جا حساب ڪتاب ڪري رهيو هو. سول سوسائٽي جا نام نهاد اڳواڻ ۽ اين جي اوز جو طلسماتي لبادو اوڍي ٿر پهتل عالمي ڊونرن جا پارٽيو ايڄنٽ لپ ٽاپس ذريعي ڊيٽاگڏ ڪري رهيا هئا ۽ ”ٽڏن“ ڪمرن ۾ ويهي نوان پراجيڪٽ لانچ ڪرڻ لاءِ حرفتي لڪيرن وارا سائنسي گراف تيار ڪري نيري، سائي، پيلي ۽ ڳاڙهي رنگ جا نشان ڏئي رهيا هئا. نيڪ اهڙين دل ڏوڏيندڙ حالتن ۾ به نيمبراج پيل کان وٺي پاروتي ڪولھڻ تائين سوين معصوم ٻارڙن جي لاشن کي ٿر واسي مائٽ پويتر ڌرتي جي آغوش ۾ لڪائي دفنائڻ رهيا آهن ۽ عالم اختيار کي ٽڪي جو به الڪو نه ٿيو پر حيرت ان تي آهي جو اقتدار ڏئي ۽ ٿرين جي ووت تي هنيو ڇيون هڻندڙ وڏيرا امداد جي ورهاست واري پٽيلي چڱ مڙسي لاءِ فوٽ پٽيون کڻي ڊگهي مدت تائين مال ڪمائڻ جا مان مڙيا طئي ڪرڻ جي چڪر ۾ رڌل هيا.

ضرورت ان ڳالهه جي آهي جو انهي ڏڪار ۽ قدرتي آفتن کي منهن ڏيڻ لاءِ مستقل بنيادن تي ڪا ڊيپرا پلاننگ ڪئي وڃي. ٿر واسين کي انهيءَ امدادي خيرات واري ڪلچر ۾ ڌڪڻ بجاءِ انهن جي هميشه لاءِ انهن محبتن مان چوٽڪاري لاءِ صحت، تعليم، روزگار جي وسيلن ۽ موجودگي لاءِ ڪي مستقل ڪوششون ٿيڻ کپن ۽ انهن سان مائيلي ماءُ وارو سلوڪ ڪرڻ بجاءِ پنهنجو سمجهي انهن کي به ڊفينس، بليو ايريا ۽ بين علائقن ۾ موجود سهولتن جهڙيون حالتون مهيا ڪري ڏنيون وڃن ۽ مالڪي توڙي وارش تي نه ڪندڙ ڪامورن توڙي سياستدانن کان سیتون ۽ ڪرسيون ڪسي ڪنهن مسڪين جهان خان کوسي جهڙي انسان کي اڳتي آندو وڃي پوءِ ڏسو ته تبديلي اچي ٿي يا ڪونه ٿي اچي. باقي رڳو فوتو سيشن جو هيراڪ بڻجي پنهنجن جي ڦٽن تي لوڻ ڀرڻ جو اهو سلسلو جاري رکيو ويو ته تاريخ اهڙن حڪمرانن توڙي ڪامورن کي مير جعفر ۽ مير صادق جهڙن غدارن جي لسٽ ۾ شامل ڪندي ۽ چون ٿا ته تاريخ ڏاڍو بي رحم هوندي آهي. اها ڪنهن جو پوريو جتي ضايع نه ڪندي آهي اُتي ساڳئي وقت اڃا ڪارا پڌرا ڪرڻ جو ڪم به ڪندي آهي.

اصل مسئلو غريب جو آهي!!

ارشاد لغاري

گهڻا سال اڳ پي ٽي وي جي ڪوئيٽا واري اسٽيشن تان هڪ ڊرامو هليو هو. ان ڊرامي جو ٿيم به لڳ ڀڳ ساڳيو هو جهڙو اڄڪلهه ٿر ۾ آيل ڏڪار جي حوالي سان اسان جي سمورن ميڊيائي ادارن جي رپورٽن ۾ نظر اچي ٿو. پاڻ جنهن ڊرامي جو ذڪر ڪري رهيا آهيون تنهن ۾ مک ڪردار مرحوم حسام قاضي ادا ڪيو هو. حسام جيڪو جواني ۾ ئي جهان ڇڏي ويو ۽ ڏاڍو عاليشان اداڪار هو. تنهن ان ڊرامي ۾ اهڙو ته ڀلو ڪردار ادا ڪيو هو جو وسري ٿي ڪونه ٿو. ان ڊرامي ۾ ٿئي ايئن ٿو جو ڪجهه ميڊيا جا ماڻهو ۽ ڪجهه غير سرڪاري تنظيم جا ڪارڪن. جن کي پاڻ ائين جي او وارا چوندا آهيون. سي بلوچستان جي غربت تي ڪا ڊاڪيومينٽري ٽائپ ريسرچ ڪندي ڪجهه غريب بلوچ عورتن جون تصويرون ڪيندا آهن ۽ ان تان اتي جي مقامي آبادي ڪاوڙجي پوندي آهي ۽ انهن ڪارڪنن کي جهلي ويهاري ڇڏيندا آهن. ان تي سڄي انتظاميا ٿر ٽلي ۾ پئجي ويندي آهي ۽ پوءِ اختيارين ۽ سردارن ۾ ڳالهائين ٿينديون آهن. نيٺ حسام قاضي جيڪو هڪ سردار جو ڪردار ادا ڪري رهيو هوندو آهي. تنهن جي معرفت اهي ائين جي اوز ۽ ميڊيا جا ڪارڪن ان شرط تي واپس ٿيندا آهن ته جيڪي تصويرون ڪڍيون ويون آهن سي واپس ڪيون وينديون. ان ڊيل ۾ جڏهن ڳالهائين ڪامياب ٿي وينديون آهن تڏهن حسام قاضي جو آخر ۾ بلوچستان جي غربت ۽ اتي جي رستن رسمن بابت هڪ يادگار ڊائلاگ اچ ۽ پنهنجين يادگيري ۾ محفوظ آهي. جنهن ۾ هو ائين جي اوز ۽ ميڊيا جي ٿيم کي چونڊو آهي:

"اسان کي خبر آهي ته ڪنهن کي به اسان جي پٿريلن پٺن جي ٻيڙا سان ڪو به سروڪار ناهي. هتي جيڪي به اسان سان همدردي ڪرڻ لاءِ ايندا آهن تن جي پنهنجي پنهنجي ايجنڊا هوندي آهي. اسين هر تڪليف برداشت ڪرڻ لاءِ تيار آهيون پر پنهنجن ٻيڙين مائرن جي چهرن جا گهنج وڪڻڻ جي اجازت ڪنهن کي به نٿا ڏيئي سگهون. ڇو ته اسين ڄاڻون ٿا ته اسان جي غربت وڪرو ٿي رهي آهي ۽ ماڻهو

اسان جي نسلن تي ڪاروبار ڪري رهيا آهن."

اهي ڏينهن ۽ اڃوڪا ڏينهن پاڻ جڏهن به ميڊيا جي اسڪرين توڙي صفحن يا اين جي اوز جي پمفليتس ۾ ڪنهن غريب عورت يا مرد توڙي معصوم ٻارن جي ليڙون ٿيل لباس ۽ اداس چهرن واريون تصويرون ڏسندا آهيون ته خبر ناهي ڇو ڳالهه برداشت ناهي ٿيندي ايئن ناهي ته پاڻ کي جمود پرست آهيون ۽ هن ملڪ جي ان آڙيڪاپ جاگيردار ۽ سرمائيدار اقتداري طبقي جي سوچ جا حامي آهيون جيڪي اهو ڪڏهن چاهيندا ٿي ته هن ملڪ جي عوام جو الميو دنيا جھان ۾ عيان ٿئي، ۽ مٿان مٿان ملالت ٿئي ته هنن پنهنجن ماڻهن لاءِ ڪجهه ناهي ڪيو تنهن ڪري الميا لڪل ٿي رهن ته ڀلو، ۽ نه ڪو پاڻ سنڌ حڪومت جا ترجمان آهيون جو چئون ته آنت سنڀل غريبن جون تصويرون سڄو ڪوڙ آهن، ڊرامو آهن. ايئن ناهي. پنهنجي دل ڳري ان ڪري ٿي ويندي آهي جو پاڻ ڄاڻن ٿا ته اهي سڀ جيڪي غربت جي حادثن جا ماتمي آهن تن مان وڏي گهڻائي غريب جي يار آهي ٿي ڪونه. ڪجهه ڳڻڻ جيترو ماڻهن کي ڇڏي ان ڪاروبار ۾ سڀ جا سڀ اهي ڌنڌوڙي آهن جيڪي هن ملڪ ۾ سدائين المين جا منتظر رهندا آهن. انهن کي انتظار هوندو آهي ته ڪڏهن ٿيون ٻوڏون اچن، ڪڏهن ٿا زلزا اچن ۽ ڪڏهن ٿا ڏڪار پون ته جيئن سندن ڪاروبار لاءِ موقعو پيدا ٿين. تنهن ڪري جڏهن جڏهن به اهڙا فرد يا تنظيمون سنڌ جي ڪنهن به علائقي جي سور ڪٿا پڙهي پڙهندا/پڙهنديون آهن ته پاڻ کي ڪاوڙ ايندي آهي. جيئن اڄڪلهه ٿر جا سور وڪرو ٿي رهيا آهن.

ٿر جيڪو پنهنجي جنمن جي سرزمين آهي، تنهن جي بک ۽ ڏک کي پاڻ ڪيئن ٿا محسوس ڪريون سو اسان کي ڪنهن جي به اڳيان جٽائڻ جي ان ڪري ضرورت ناهي جو اهو اسان جي پنهنجي وجود جو وڏو آهي. اسين ان ٿر لاءِ ڪري ڇا ٿا سگهون. سا الڳ ڳالهه آهي. جنهن تي پنهنجي مٿان سدائين پاڻ ٿي ڏانهن به رهيا آهيون ته پاڻ کي ميار به سمجهون ائين پر ان سڀڪجهه هوندي به پاڻ ٿر کي سياسي پلانڊن، ذاتي ڪاروباري مقصدن ۽ ناماچاري لاءِ گهٽ ۾ استعمال نٿا ڪري سگهون. جو پاڻ ڄاڻن ٿا ته ٿر ڪڏهن به بک کان ناهي ڊنو. هي جيڪي ٿر جي المين تي ڪاروبار ڪري رهيا آهن تن کي مرشد جي مارڻي کي ضرور پڙهڻ گهرجي.

ٿر جو آئين پنهنجي نظر ۾ مرشد جي اها ست آهي ته:

"ڏونگها آڇ مَ تن کي، منگڻ مهڻو جن"

پر هتي اڄڪلهه ايئن ناهي. هتي اسان جي حڪمرانن جي نااهلي جي ڪري جيڪو ٿر ۾ ماڻهن جي ننڍڙن ڪاٺي وارو پاسو اڀريو آهي، تنهن جي آڙ ۾ نام ڪئين ماڻهن ٿر کي پنڻ تي هيرائڻ جي جيڪا ڪريل حرڪت سالن کان جاري رکي آهي، تنهن ٿر جي ماڻهوءَ مان اها مزاحمت ڪڍي ڇڏي آهي جيڪا واريءَ جي پنڌ جي

مسافرن جي صدين کان سڃاڻپ رهي آهي. چاهيون ته پاڻ به ٿا ته ٿر سدا آباد هجي، اتي سدائين مرڪون هجن پر هي جيڪو ابر آسري جيئن ڏسندڙ جو حصو آهي، تنهن لاءِ اسين هن ملڪ جي انهن حڪمرانن کان ڪهڙي اميد ڪري سگهون ٿا، جن تي مائي انجلينا جولي فتولي ڏيئي وئي هئي ته:

"هن ملڪ جي عوام جا سوراھڙن حڪمرانن جي هوندي ڪڏهن به ختم نٿا ٿي سگهن جيڪي ٿر تي ستيل ماڻهن جي سھائتا تي ويچار وارن اجلاسن ۾ ست رڇيون اوڀر ڪري اٿندا هجن. جڏهن ته خيمن ۾ معصوم ٻار بکائيل ماءُ جي سڪل ڇاتي کي بنا رس واري ڦار جيان خالي چوسي چوسي دم ڏيندا هجن."

ان تناظر ۾ پاڻ پنهنجي ٿر لاءِ ڪهڙي اميد ڪري سگهون ٿا ان حڪومت کان، جنهن ۾ وڻنلن ۾ ڪا دل ئي ناهي جو ڪنهن جو درد محسوس به ڪري سگهن.

بس پاڻ رڳو ايترو ڄاڻون ٿا ته اصل مسئلو غريب جو آهي، پوءِ اهو ٿر جو هجي يا ڪاڇي جو، اتر جو هجي يا لاڙ جو يا ڪٿي وچولي جو، اصل مسئلو جتي ڪٿي غريب سان آهي. مثال ٿر ۾ هي ڪوپهريون ڏڪار نه ناهي آيو، ٿر ته سدائين سورن کي ڏاج ڪري کنيو آهي پر ڇا توهان اسان ڪڏهن اهو ٻڌو آهي ته ٿر جي ڪنهن ڏڪار ۾ ڪنهن رڇپوت نڪر. راڻي، ڪنهن مير، ڪنهن پير، ڪنهن شاهه يا ڪنهن ٻي سرندي واري ارباب تي ڏکيو وقت آيو هجي؟ نه. انهن تي ڪڏهن به ڏکيو وقت نه ايندو. هتي جيڪو به پوڳڻو آهي اهو غريب کي پوڳڻو آهي. تنهن ڪري هي سڄو الميو جيڪو طبقاتي آهي، تنهن جو علاج ڪنهن به وقتي امداد واري سرڪاري يا غير سرڪاري تنظيم جي ان خيمي ۾ نٿو ٿي سگهي. جنهن مان ٿي حصا مٿان ئي مٿان هڙپ ٿي وڃن. هن هاڻي جو علاج ان نج لڳاتار جدوجهد ۾ آهي جنهن سان سنڌ مان سياست جي چوغي ۾ پيري مريدي جي نام نهاد ٺڳيءَ جي ٺاهه واريون سڀني گاديون ختم ٿي وڃن. ماڻهو روحاني ۽ معاشي طور آزاد ٿي پنهنجن وسيلن جا پاڻ ملڪ ٿين. ٿر ۾ ته هاڻ گئو ڇر جا علائقا به ايئن قبضي ۾ اچي ويا آهن، جواتي ڪنهن ويڇاري پيل ڪولهي جي رڍ پڪري چري ئي نٿي سگهي، پوءِ پل ڪٿي وس جا ڏيهڙا ئي چونه هجن. ان طبقاتي تضاد کي ڏسي ئي سنڌ جي رهبر اهو فرمايو هو ته:

"ڏکيءَ توه ڏڪار توڻي وسن مينهڙا"

سو ٿر جي غريب ڪولهي پيل جو ٻار ته وس وارن ڏيهڙن ۾ به مرنڊو رهي ٿو جو هنن لاءِ ايئن ڪا به اسپتال ناهي. ڪوبه ڊاڪٽر ناهي جيئن سنڌ جي هر غريب لاءِ صحت جي سهولت فقط خواب آهي. پاڻ ان راءِ جا آهيون ته ٿر جي قسمت به سنڌ جي هر اجڙيل ڳوٺ سان ڳنڍيل آهي. اها اوستائين تبديل نٿي ٿي سگهي جيستائين سڄي سنڌ ۾ تبديلي نٿي اچي.

ٿرم سنڌ انتظاميا جي واٽراڻپ ۽ مرڪز ۾ دهشتگردن جو ڌاڪو

ابراهيم ڪنير

قومي اسيمبليءَ جو ٻه هفتا هلندڙ اجلاس هلڪي ڦلڪي قانون سازيءَ بعد پڄاڻي تي پهتو. اجلاس هلندي اسلام آباد ۾ دهشتگرديءَ جو واقعو ٿيو. پهريون ڀيرو ملڪ جي سيڪيورٽي پاليسيءَ جو اعلان به ٿيو ۽ انهيءَ کي پارليامينٽ ۾ پيش ڪيو ويو. پارليامينٽ ۾ طالبان سان ڳالهين يا آپريشن، دهشتگرديءَ جي خاتمي، پرويز مشرف جي خلاف هلندڙ ڪارروائيءَ کان وٺي ٿر ۾ بد انتظامي، بڪ، بدحالي ۽ چونڊيل نمائندن جي نااهليءَ ۽ لاتعلقيءَ جي ڪري ٿيل تباهيءَ وارا معاملو غور هيٺ آيا. جن معاملن تي پارليامينٽ جي اجلاس ۾ ويچار ٿيو انهن مان ڪجهه معاملن تي وقت جي حڪومت جواب ڏنو ڪجهه معاملن تي بلڪل چپ رهي. دهشتگردي يا طالبان جي معاملي تي وفاقي سرڪار بلڪل ائين مونجهاري، غير سنجيدگي ۽ ٻڌڻ جو شڪار آهي، جيئن سنڌ حڪومت ٿر ۾ موت جي رقص تي وائڙي ٿي وئي آهي. سنڌي ميڊيا جي خبرن، رپورٽن تي ڌيان نه ڏرڻ جي هيراڪ سنڌ حڪومت يا ٻي ٻي وارو لڏو هارڻ انهيءَ جو نتيجو ائين پوڳي رهيو آهي، جو ڪي ٽي اين جي اٿاريل ٿر جو معاملو هارڻ نام نهاد قومي ميڊيا تي ته چانئجي ويو آهي.

پر عالمي خبرو ادارن تائين به هارڻ رڳو سنڌ حڪومت جي ”گڊ گورننس“ جا قصا پيا ڳائجن. جيڪڏهن سنڌ جي پيپلز پارٽي حڪومت ٿر جي معاملي تي غير سنجيدگيءَ بدران ڪاوش ۽ ڪي ٽي اين تي رپورٽ ٿيل خبرن تي ئي نوٽيس وٺي ها ته ڪر هيتري خواري به نه ٿئي. هارڻ جڏهن سموري دنيا ۾ ٿر جي ٻارن جون تصويرون ايتري ٻيا جي ٻارن سان پيئائجي رهيون آهن ته شايد سنڌ سرڪار اڪ پٽي ۽ سنڌ جي لاءِ هڪ نئين شروعات ڪري، پر انهيءَ جو آسرو گهٽ آهي، ڇاڪاڻ ته ڪجهه ”عوامي نمائندا“ انهيءَ سموري صورتحال کي جنهن انداز ۾ پيش ڪري ٿري ماڻهن جي زخمن تي لوڻ ٻرڪي رهيا آهن، انهيءَ مان ئي لڳي ٿو ته هو اڳتي ڇا ڪندا. اهو ٿيو سنڌ جو قصو مٿين سطح تي وفاقي سرڪار جي حالت به طالبان معاملي تي

بلڪل خراب آهي. اسلام آباد مٿان دهشتگردن جي وار هنگو ۾ ستن سيڪيورٽي اهلڪارن جي شهادت باوجود حڪومت جو رويو نرم کان نرم نظر اچي رهيو آهي. دهشتگرديءَ جون ڪارروايون جاري آهن. جڏهن ته حڪومت ڳالهين جي راڳي نه ٿي ڇڏي ڪجهه ڏينهن اڳ دهشتگردن سان ڳالهيون پهريون آپشن هو ته آخري آپشن وري به آپريشن چيو پئي ويو پر هاڻ پهريون آپشن ۽ آخري آپشن ڳالهيون آهن. اسلام آباد جي دهشتناڪ واقعي کانپوءِ حڪومت دهشتگردن تي ڪڪ رکڻ جي ڪوشش ڪري رهي آهي ۽ دهشتگردن بدران ماڳهين عدالتي عملي ۽ پنهنجي پوليس جي پويان هٿ ڏوئي پئجي وئي آهي. هاڻ ته طالبان جي حمايت ۾ تقريرون شروع ٿي ويون. مثال طور گهرو وزير جو اهو چوڻ ته طالبان محب وطن آهن. يا وري اهو چوڻ ته اسلام آباد جي ضلعي عدالت اندر جج کي گوليءَ جو نشانو دهشتگردن نه بنايو پر سندس گارڊ جي هٿان گولي هلي وئي. انتهائي حيرت جوڳو آهي.

اسلام آباد واقعي کان پوءِ حڪومت جي دهشتگردن سان ڳالهيون واري نيت ۾ ڪو به ڦيرو نه آيو پر ڪجهه معاملا هيٺ مٿي ضرور ٿيا آهن. وزير اعظم پنهنجي جوتيل ڪميٽيءَ جي جاءِ تي با اختيار فورم جوڙڻ جو فيصلو ڪيو آهي. ڪور ڪمانڊرن جي ڪانفرنس جي حوالي سان اهي خبرون اچي رهيون آهن ته فوج نه ٿي چاهي ته طالبان سان ساڳي ميز تي ويهي ڳالهيون ڪري ياد رهي ته فوج هڪ ميز تي ويهي ڳالهيون نه ڪرڻ جو فيصلو ڪيو آهي. باقي ”بي ميز“ جي حوالي سان ڪجهه نه ٿو چئي سگهجي. افغانستان کي بچائڻ جي جنگ کان وٺي آمريڪا جي جيت واري لڙائي هجي يا ڪشمير کان وٺي ڪيترن ئي اهم معاملن تي انهن ادارن ساڳي ميز بدران پري واري ميز تان ئي مامرا هلايا آهن. حڪومت جو به اهو ئي موڊ آهي ته ڪو ٻيو اچي انهيءَ صورتحال ۾ سندن ساٿ ڏئي. حڪومت پنهنجا آئيني اختيار حاصل ڪرڻ جي ڪوشش بدران رڳو وقت تپائڻ جي لاءِ پنهنجي اختيارن تان هٿ ڪڍڻ جي لاءِ به تيار آهي.

طالبان سان ڳالهيون جي لاءِ وزير اعظم جي ٺاهيل ڪميٽي غير فعال ڪرڻ جو مک سبب ڪميٽي جي بيوسي ۽ بي اختياري ٻڌائي پئي وڃي. بي ڳالهه اها ته ڳالهيون آپريشن، آپريشن ڳالهيون هڪ وزير جو هڪ موقف، ٻئي وزير جي ٻي ڳالهه، ملڪ جي چيف ايگزيڪيوٽو جو ماڳهين تيئن موقف آخر ڇا ٿو ظاهر ڪري؟! گهرو وزير چيو آهي ته طالبان محب وطن آهن. دفاع وارو وزير چوي ٿو ته هاڻ جنگبنديءَ جي پيڪيڙي ٿي ته آپريشن شروع ٿي ويندو. جيڪڏهن هڪ لمحي جي لاءِ دفاع جي وزير جي ڳالهه تي اعتبار ڪجي ته پوءِ وري بقول گهرو وزير جي ته اڃان تائين آپريشن جو سوچيو ئي ناهي. جيڪڏهن اهو فيصلو ٿيو ته پوءِ به هڪ هفتو فوج کي مقرر ڪرڻ ۾ لڳندو. انهيءَ کان سواءِ حڪومت جو ظاهر ظهور طالبان سان نرميءَ

جورويو رڳو کين ڳالهين جي ميز تي آڻڻ جي لاءِ آهي. اسلام آباد جي ڌماڪي بابت وزير اعظم جون ”را“ تي شڪ واريون خبرون ته طالبان کي صفا ”کلين چٽ“ ڏيڻ واريون آهن. هاڻ طالبان سان جنگ بلڪل مشڪل نظر اچي رهي آهي، ڇاڪاڻ جو انهن دهشتگردن کي جن قوتون حد کان وڌيڪ پروتوڪول ڏياريو يا حڪومت کين جيتري منت ميٽ ڪئي آهي، انهيءَ مان طالبان هاڻ حڪومت جي برابريءَ کان به به قدم اڳتي نظر اچي رهيا آهن. چيو ته اهو به وڃي ٿو ته طالبان کان ڪم وٺندڙن کي سياسي حڪومت اهڙو ڪم ڪڏهن به نٿي ڏئي سگهي، انهيءَ جي ڪري هو سمجهن ٿا ته انهن جي خلاف ڪارروائي ڪرڻ جي ڪهڙي ضرورت آهي! ڳالهين جو ماحول جوڙڻ جي لاءِ هن حڪومت جي اڳيان اهڙو منظر نامو تيار ڪيو ويو آهي، جنهن مان اهو ظاهر ٿيندو هجي ته طالبان خلاف ڪارروائي معنيٰ وڌي تباهي! شايد طالبان طرفان اربين ڊالرن جي معاشي تباهي ۽ پنجاهه هزار ماڻهن جي قتل کان به ڪنهن وڏي تباهيءَ جو نقشو تيار ڪيو ويو آهي. هن صورتحال ۾ حڪومت سنڀاليندڙ سياسي پارٽي پنهنجي پاران ڪوبه فيصلو ڪرڻ جي پوزيشن ۾ نظر نه پئي اچي. (گاديءَ واري شهر ۾ ٿيل خودڪش ڌماڪن ۽ دهشتگرديءَ جا پيرا پاڻ کڻڻ بعد طالبان کان مدد جي خيرات وٺندڙ حڪومت مان ڪهڙي اميد لڳائجي ته اها سموري ملڪ مان انتهائين فرقيواريت، نسلي ۽ مافياڻن جي دهشتگرديءَ کي ختم ڪرائي سگهندي؟) اڄ اسلام آباد واقعي کي هڪ هفتو اچي ٿيو آهي پر 26 ايجنسيون رڪنندڙ حڪومت اڃان تائين دهشتگردن جو ڪر ڀر نه ڳولهي سگهي آهي. هنگو ۾ ڌماڪو ڪندڙن کي به طالبان کان الڳ ڪري پيش ڪيو پيو وڃي، هاڻ ته هر ڌماڪي پويان هڪ نئين ويڙهاڪ تنظيم سامهون اچي رهي آهي. بقول گهرو وزير جي، طالبان سميت مختلف 65 گروپ آهن..... جيڪڏهن اهي سڀ ڪارروايون ڪندا رهندا، انهن کي ڳالهين جي نالي تي چوٽ ملندي رهي ته پوءِ واقعي ڪجهه نه بچي سگهندو. پارليامينٽ اندر جنهن انداز ۽ نڪ جي پڪائيءَ سان حڪومت طالبان کي معصوم ۽ امن جا خواهشمند ڪري پيش ڪري رهي آهي، انهيءَ مان به اهو تاثر ملي رهيو آهي ته حڪمران بس پنهنجو اقتدار بچائڻ جي پويان آهن. هزارين ماڻهن جي قاتلن کي ڀلي ٻانهن کان وٺي ڳالهين جي لاءِ ويهاريو وڃي پر اهو به ياد ڪرڻ ضروري آهي ته سنڌ، بلوچستان ۽ ڪي ٻي ڪي دهشتگرديءَ جي ڪري پري رهيا آهن، انهن صوبن ۾ ڪرنڊڙ لاشن تي سوڊياڙي ايتري به سستي ناهي. اڄ نواز ليگ جي حڪومت ۽ خود حڪمرانن جو پنهنجو صوبو ڀلي بچي وڃي پر طالبان تي هٿ اهڙوئي هلڪو رهيو ته بقول فراز:

چراغ سب کي بجھين گي، هوا ڪسي کي نهين

ٿر: جتي اڄ، رڄ ۽ درد جا آڪيرا آهن

ثنا عباس دشتي

هونئن ته سڄي سنڌ مهانگائي، بيروزگاري، ٻڪ ۽ بدحاليءَ جي باهم ۾ سڙي رهي آهي پر سنڌ جي صحرائي علائقي ٿر جا سور ڪجهه سوايا ئي آهن. ٿر جي ماروٽڙن جي مايوس چهرن تي مُرڪ تڏهن ئي ڀسي سگهجي آهي. جڏهن ويران واريءَ جي ڏڙن تي مينهن ڪٿيون وسنديون آهن، اُن ويل سڄو ٿر فطرتي حُسن جي سائي چادر ويڙهي خوبصورت منظر پيش ڪندو آهي. مورن جا ٽهڪا ۽ خوبصورت رقص دل کي راحت بخشيندو آهي. پر جڏهن بانورا بادل بيوفائي ڪندا آهن ۽ جنهن سال ٿر ۾ وسڪارو نه ٿيندو آهي، ته هي مارو ماڻهو پيرين پنڌ پنهنجي مال متاع سان گڏ بئراجي علائقن جو رُخ ڪندا آهن. قدرتي آفتون ۽ ڏُڪار ته سڄي دنيا ۾ اچن ٿا پر اسان وٽ اهڙن ڏُڪار ۽ آفتن سڀيل ماڻهن کي وڌيڪ سُور بدتر حڪمرانيءَ سبب سهڻا پون ٿا، هن سال به ٿر ۾ به ڏُڪار آيل آهي. تازو ٿر ۾ ماروٽڙن ۽ مال مٿان بدتر حڪمرانيءَ سبب آيل ڏُڪين ڏينهن تي پيپلز پارٽيءَ جي چيئرمين بلاول ڀٽو زرداريءَ پنهنجي توڻيتر تي هڪ ميسيج جاري ڪيو ۽ ٿر ۾ معصوم ٻارڙن جي غذا جي کوٽ سبب ۽ مال جي بيمارين ۽ چاري جي کوٽ تي سنڌ جي خوراڪ کاتي جي وزير کي ڏبئي طلب ڪري ورتو. اسانجي ملڪ ۾ بدانتظامي ۽ بحرانن جي ذميوار وزيرن، مشيرن ۽ ڪامورن کي احتساب مان گذارڻ بدران انهن کي لنڊن، دبي ۽ سعودي طلب ڪري سندن کاتي جي بدانتظامي ۽ بي ڌيانيءَ جا ميڊيا رِقاَت چوڻاڻا؟ يا ڳالهه ايستائين چو پهتي جو هر طرف کان سندن خلاف آواز اُٿڻ لڳو. هاڻي پاڻ وٽ حڪمران جماعتن جي اها روايت قائم ٿي وئي آهي ته سندن بي ڌياني ۽ بدتر حڪمرانيءَ تي ڪنهن طرح سان ’ڪٽ‘ پيل هجن. ايستائين ٿر پارڪر جي سڄي حڪومتي مشينري اگهور ننب سُتل هئي. جيستائين وڃي ميڊيا مٺيءَ جي اسپتال ۾ معصوم ڳلڙن جي ڪوئالجي ويڙ واري خبر بربڪ نه ڪئي. سنڌ جي وڏي وزير پهرين ته ٿر جي دوري دوران بجاءِ ڪنهن رليف پئڪيج جي اعلان ڪرڻ جي، بيمارين ۽ اناج جي کوٽ وگهي ڏُڪن ۾ گذاريندڙ ٿر جي وڏي آباديءَ جي آمدنيءَ جي اهم ذريعي چوپائي مال جي وڪري تي به 15 ڏينهن لاءِ پابندي لاڳو ڪري ڇڏي پر ٻئي ڏينهن جڏهن سنڌ جي وڏي وزير کي

پنهنجي ماتحت عملي جي ڪوتاهيءَ جو احساس ٿيو ته هن ٿر لاءِ 10 ڪروڙ رپين جي پئڪيج جو اعلان ڪيو. ان ڪانسواءِ وزير اعظم نواز شريف به نيشنل ڊزاسٽر مئنيجمينٽ اٿارٽي (NDMA) کي ٿر ۾ امدادي سرگرميون شروع ڪرڻ جو حڪم جاري ڪيو هو پاڻ به اڄ ٿر پهچي رهيو آهي. ٻئي طرف حالت اها آهي جو جنهن ڏينهن سنڌ جو وڏي وزير ٿر جي دوري تي پهتو ان وقت مٺيءَ جي چونڊيل نمائندن به مٺيءَ جي اسپتال ۾ فوت ٿيل معصوم ٻارن واري معاملي ۽ مسلسل چوڻائي مال جي مرڻ وارين خبرن تي پهريان ته پورو سچ پڇي ڳالهائيندو پر جڏهن سندس ليڊر آف ڊي هائوس مٺي پهتو ته انهن به پنهنجي ٿر ۽ تڪ جي ماڻهن جو موقف بيان ڪرڻ بجاءِ اڌ سچ ڳالهائي باقي ٿر جي ماروئڙن جي زخمن تي لوڻ ڦرڪڻ وارن جو موقف ئي ميڊيا اڳيان رکيو. اهڙن ماڻهن جي بيرحمه روين ۽ پٿر دليءَ تي روئندي ئي شايد مشهور سماج سڌارڪ مدر ٽريسا ڪٿي چيو هو ته، ماڻهو اناج جي کوٽ سبب نه پر محبت جي ڏڪار ۾ مري ٿا وڃن. شيخ اياز به ٿر جي مارو ماڻهن جي درد جي عڪاسي پنهنجي لفظن ۾ ڪندي چوي ٿو ته:

هي چونڊا جي چانڊوڪيءَ ۾، ڪاري ٿر تي بيٺا آهن،
پنهنجا پنهنجا ڏک لڪائي، ٻارَ ٻُڪايل ڇاتي لاءِ،
رپ رڳي لاءِ آتا آهن، چنڊ انهيءَ لاءِ ڪا شئي ناهي،
ڪيڏي سونهن سمي پيئي پر، منڊ انهن لاءِ ڪا شئي ناهي.

جيڪڏهن ٿر جي ماروئڙن جي درد جو سنڌ حڪومت ۽ پيپلز پارٽيءَ جي نوجوان ليڊر بلاول ڀٽو زرداريءَ کي درمان ڪرڻو آهي ته سڀ کان پهرين ان ڳالهه جي جاچ ٿيڻ گهرجي ته سيپٽمبر 2013ع ۾ جاري ٿيل 60 هزار ڪٽڪ جون ٻوريون ورهائجي ڇو نه سگهيون؟ ٻيو ته، هڪ رليف کاتو به ٿيندو آهي، ان رليف کاتي جو هڪ وزير به مقرر ٿيل آهي پر اهو رليف کاتو ۽ کاتي جو وزير ڪٿي آهي؟ موسمي حساب سان ۽ فصل ٿيڻ ۾ اڃا 8 مهينا باقي آهن. پوءِ باقي رهيل ستن مهينن لاءِ حڪومت ڪهڙي رٿابندي ڪئي آهي؟ ڏڪار کي وڌيڪ ڪيئن منهن ڏيو ان لاءِ ڇا رٿيو ويو آهي؟ ڪجهه آفيسرن کي معطل ڪرڻ سان ٿر تان ڏڪار ختم ٿيڻ جي ڪا به خاطري ناهي. سنڌ حڪومت ۽ ٿر جي چونڊيل نمائندن کي گهرجي ته، پنهنجي ماروئڙن جي غير مشروط خدمت ڪن. پيپلز پارٽيءَ جي ليڊر بلاول ڀٽو زرداري جنهن مان اڪثريت کي وڏيون اميدون آهن، کي سنڌ جي ثقافت تي توجهه ڏيڻ سان گڏوگڏ پنهنجي سنڌ حڪومت جي حڪمرانيءَ واري طرز تي به نگاهه رکڻ گهرجي ته، پيپلز پارٽيءَ جي پنهنجي هوم گرائونڊ سنڌ ۾ ڪارڪردگي ڪهڙي آهي!

اچو ته هن ”مجرماڻي اعتراف“ تي ماتم ڪريون!!

ستار سروهِي

سون ورنِي ٿر جي زمين، جنهن لاءِ ڪجهه مهينا اڳ ٿي جڏهن وزيراعظم نواز شريف کي ٽرڪول پراجيڪٽ جي افتتاح وقت آندو ويو هو ۽ جڏهن هن هيليڪاپٽر مان لهي زمين تي پير رکيو هو ته سنڌ جي وڏي وزير کيس اشارو ڪري چيو هو ته ”ميان صاحب! جتي اوهان بيٺا آهيو اوهان جي پيرن هيٺيان سون آهي.“ اڄ ان ئي ٿر ۾ معصوم ٻارڙن جا هٿ پائيون نڪتل لاش پيل آهن. جن لاءِ هاڻي خود وقت جي سرڪار ”مجرماڻي غفلت“ جو اعتراف ڪري اهو مڃي ورتو آهي ته ٻارڙا خوراڪ جي کوٽ ۽ ان جي نتيجي ۾ جنم وٺندڙ بيمارين سبب فوت ٿي ويا آهن. دل چوي ٿي ته اڄ انهن 130 کان وڌيڪ معصوم ٻارڙن جي موت تي هڪ اجتماعي ماتم ڪيون، جن اڃا زندگيءَ جا رنگ ئي نه ڏٺا هئا ته بک ۽ بدحالي سندن مقدر ۾ موت لکي ڇڏيو ۽ اهڙي ريت سنڌ اندر گود گورننس جا اهڙا ته ڀول ڪُلي ويا آهن جو نه چاهيندي به اقتدار ڏئين کي ان جو اعتراف ڪرڻو پئجي ويو آهي.

دل چوي ٿي ته ڊگهيون ڊگهيون ۽ جذباتي تقريرون ڪري ”مرسون مرسون سنڌ نه ڏيسون“ جي پريڪيف نعرن مان نڪري چو نه انهن ٻارڙن تي لکجي، جيڪي نالي ۾ ته اربين ربين جي سون جهڙي ڪوٺلي جي ذخيرن جا والي وارث آهن، پر کين ڪاٺ لاءِ ماني ڳيو به نه مليو ۽ نتيجي ۾ ڏينهن جا ڏينهن بکيو رهندڙ سندن ننڍڙو وجود هڪ هڪ ٿي موت جي منهن ۾ هليو ويو پر اسان جي حاڪمن کي اقتدار جي اگهور نند مان تيستائين جاڳ نه ٿي، جيستائين ميڊيا ان سانحي تي ماتم نه ڪيو هن وقت به آئون جڏهن هي سئون لکي رهيو آهيان، تڏهن منهنجي آڏو انهن معصوم ٿري ٻارڙا جا تڙپندڙ وجود پيل آهن، جيڪي علاج لاءِ اسپتالن ۾ سڙيل آهن، ڪي ته طبي سهولتن کان ڪوهين ڏور پٽن ۾ ڪٿي درد کان چنگهي رهيا آهن، منهنجي آڏو انهن ٿري مائرن

جون نراسيل اڪيون آهن. جن لاءِ خود حاڪمن اهو اعتراف ڪيو آهي ته خوراڪ جي نه ملڻ سبب مائرن جون سندن ڇاتيون سُڪي ويون. ٻارڙن کي کير نه ملي سگهيو ۽ اهي فوت ٿي ويا.

هن ڏڪار هونئن ته ڪيئي سوال اٿاري ڇڏيا آهن پر وقت جي حاڪمن ۽ ڪائون ووٽ وٺندڙ سموري اعليٰ مخلوق جي روين تان به چٽ پردو کڻي ڇڏيو آهي. هڪ پاسي ٿر ۾ بدترين انساني الميو جنم وٺي چڪو آهي. لکين ماڻهو لڏپلاڻ جي عمل مان گذري رهيا آهن. گهر گهر ۾ ماتر ٻريا آهي ته ٻئي پاسي انساني همدرد ۽ سماجي اخلاقيات کان محروم سياستدانن اهڙا بيان ڏنا آهن. جنهن تي جيترو ماتر ڪجي اهو گهٽ آهي. مثال طور جڏهن ڪاري ڏڪار ۾ ٿر اندر رڳو مهيني اندر 121 ٻارڙن جي فوت ٿيڻ واري خبر سڀ کان پهرين ميڊيا ذريعي منظر عام تي آئي ته اسان جي حڪومت ان تي ڪو به ٽڪڙو ردعمل نه ڪيو يعني ڏينهن وڏو وزير مٺي پهتو ته کيس ”سڀ خير“ آهي جي بريفنگ ڏني وئي ۽ ان بريفنگ جي آڌار تي وڏي وزير چيو ته ٿر ۾ ٻارڙا سردي ۽ نمونيا سبب مئا آهن. صورتحال نارمل آهي (جنهن جو بعد ۾ وڏي وزير اعتراف به ڪيو ته کيس غلط بريفنگ ڏني وئي). وڏي وزير جي زبان مان ”سڀ خير آهي“ جا لفظ ڇا نڪتا. سنڌ جي حڪمران جماعت سان لاڳاپيل سمورن سياستدانن گهر وٺي ئي ساڳيو راڳ آلاپڻ شروع ڪري ڇڏيو قومي اسيمبلي ۾ سڀ کان پهرين ته سنڌ جي ميمبرن ان معاملي تي ڳالهائڻ بدران ”رديءَ جي ٽوڪريءَ حوالي ڪرڻ جي ڪوشش ڪئي. ڇاڪاڻ ته ان سان سندن ئي نااهلي ظاهر پئي ٿئي. ان کانپوءِ جڏهن پنجاب سان لاڳاپيل ڪجهه ميمبرن ان ڳالهه جو ذڪر ڪيو ته سنڌ جي انهن ئي ميمبرن (جن کي سنڌ جي ماڻهن وڏي ناز سان ووٽ ڏئي ايوانن ۾ آندو. اندر ساڙيندڙ موقف اختيار ڪيو). شازيا مري. جنهن جو تعلق خود سانگهڙ ضلعي سان آهي. جتي جواڇڙو ٿر هن وقت ڏڪار واري صورتحال کي منهن ڏئي رهيو آهي) ان سچ تسليم ڪري پنهنجي ناڪامين جو اعتراف ڪرڻ بدران وڏي بيرحميءَ سان اهو چئي ڏنو ته ٿر ۾ ٻارڙا سيءِ سبب ۽ خاص ڪري عطائي ڊاڪٽرن کان علاج ڪرائڻ سبب فوت ٿيا آهن. شازيا مري. جيڪا اڳوڻي صوبائي وزير به رهي چڪي آهي. ان اها تصديق ڪرڻ جي تڪليف به نه ڪئي ته ٿر جي حقيقي صورتحال ڇا آهي؟ پر هن بيان ڏئي شايد پارٽيءَ جي هاءِ ڪمان کي پاڻ وٽائڻ جي ڪوشش ڪئي. اگر مڃي به وڃي ته ٿري ٻارڙا عطائي ڊاڪٽرن کان علاج ڪرائڻ سبب ئي فوت ٿيا آهن ته شازيا مري جو اهو بيان ئي سندس ۽ سندس جماعت جي جٽ ته ناڪاميءَ جو اعتراف بڻجي وڃي ٿو ڇاڪاڻ ته ٿر جي ماڻهن کي صحت جون مناسب سهولتون فراهم ڪرڻ ڪنهن ٻاهرئين حڪومت جو نه پر ان ئي حڪومت جي ذميواري آهي. جيڪا سنڌ اندر شازيا مري جي پارٽي جي آهي. ٿر جو ماڻهو اگر عطائي ڊاڪٽرن کان

علاج ڪرائڻ ۽ حڪمرانن جي بقول ڏاڳا ڦيڻا ڪرائڻ تي مجبور آهي ته ان ۾ ڀلا ان جو ڪهڙو قصور اها ته حڪومت جي ذميواري آهي ته اها کين صحت جون سهولتون فراهم ڪري. پر حڪومت جي بيوسي اها ته خود اختيار ڏئي اهو اعتراف ڪن ٿا ته ٿر ۾ طبي سهولتن جي شديد اڻاڻ آهي ۽ هتي ڪراچي ۽ حيدرآباد جو ڪو به ڊاڪٽر ديوڻي ڪرڻ لاءِ تيار ناهي.

هو جن جي اکين آڏو سندن گلن جهڙن ٻارڙن تڙپي تڙپي دم ڏنو هوندو ۽ وٽن به لڙڪ وهائڻ لاءِ اکين ۾ به پاڻي نه بچيو هوندو، انهن کي اها ڪيئن آتت ڏجي ته هاڻي اوهان فڪر نه ڪيو. حاڪمين ۽ اختيار ڏئي ”جاڳي“ پيا آهن. اوهان جي ڏڪن سورن ۽ آهنجن ۾ ضرور گهٽتائي ايندي. هن وقت جڏهن سنڌ توڙي وفاق جا سمورا ادارا هاڻي ٿر اندر ”امدادِي سرگرمين“ ۾ مصروف آهن ۽ سنڌ حڪومت علل اعلان پنهنجي ناڪاميءَ جو اعتراف ڪري چڪي آهي، تڏهن ڪاش اهي ٻارڙا، جيڪي ڏڪار وگهي فوت ٿي ويا، گهڙي ڪن لاءِ جيئرا ٿي پون ته هوند کين ٻڌائي سگهجي ته اوهان جي ”قرباني“ کانپوءِ سرڪار اوهان جي پوئڙن جي سار سنڀال لاءِ پهتي آهي. اوهان لاءِ اعلان به ڪوڙتيا آهن. ڇاڇ به ٿيندي ذميوارن جو تعين به ٿيندو سڙائون به ملنديون، انهن سوالن جا جواب به ڳوليا ويندا ته اهي اين جي اوز جيڪي خصوصي طور ٿر اندر خوراڪ جي کوٽ سميت پسماندگي جي خاتمي لاءِ ڏيهي توڙي عالمي ادارن کان ڪروڙين رپين جا فنڊ وٺي ”پنهنجي غريبي“ ختم ڪرڻ ۾ مصروف آهن، اهي هن سموري عمل ۾ ڪٿي هيون؟ انهن جو پئسو ڪٿي خرچ ٿو ٿئي؟ ڪاش تڙپي تڙپي فوت ٿي ويل ٻارڙا ڪجهه دير لاءِ ئي زندهه ٿي پون ته جيئن کين اها آتت ڏئي سگهجي ته وري ڪڏهن ماري جي ديس جي ماڻهن کي ائين ڏڪر جهڙو موت مقدر ۾ نه لکيو ويندو. ڇاڪاڻ ته اسان جا حاڪم مرسون مرسون سنڌ نه ڏيسون جو نمر وهندڙ آهن، رڳو هيءُ غلطي معاف ڪيو. اهي اڳتي اوهان کي ائين نٿو ڪو ٿي مرڻ نه ڏيندا، ڇاڪاڻ ته اوهان سون جهڙي ڌرتي جي سون جهڙن ذخيرن جا مالڪ آهيو ڪاش مري ويل اهي ٻارڙا ڪجهه دير لاءِ ئي سهي، زندهه ٿي سگهن!!

ٿر جي حالت تي سياست نه پر عملي طور ڪجهه ڪرڻ جي ضرورت ...

سليم جروار

روز نيوز چئنل ۽ اخبارن ۾ معصوم ٻارڙن جو ڏرا ڏيئي ويل اڪٽيون، معصوم ڇهرن تي مکين جا لامارا ۽ امڙين جي بي وسي ۽ حڪومتي بي حسي ڏسي انسانيت جو ڪنڌ شرم وڃان ڇهڪي ٿو وڃي. هُو ان ڌرتي جا وارث آهن، جنهن جي قدمن هيٺ پيل ڪاري سون تي وڏيون ڍاڙون هنيون ٿيون وڃن جنهن ڪاري سون مان ايندڙ ڪجهه سالن ۾ توانائي جا ذخيره گڏ ڪرڻ جون دعوائون ڪيون وڃن ٿيون پر ان ڌرتي جي انساني اثاثن ۽ قوم جي ايندڙ نسل کي بڪ، بيماري ۽ موت جي منهن ۾ ڌڪڻ وارا به اهي حڪمران آهن، جن جي نا اهلي، غفلت ۽ غير ذميواري سبب هيستائين ڏيڍ سئو جي لڳ ڀڳ ٻارڙا پنهنجي امڙين جي آغوش ۾ ڇڙيون هڻندا دم ٽوڙي چڪا آهن.

سياسي مخالف ميڊيائي ميدان تي هڪ ٻئي تي سياسي حملا ڪري رهيا آهن، ڪامورا پنهنجون سيٽون بچائڻ جي چڪر ۾ پورا آهن، اها ڳالهه عالم آشڪار آهي ته ڪنهن به ذميوار کي ڪجهه به نه ٿيندو. وقتي طور ميڊيا جو ڌيان ڇڪائڻ لاءِ نوٽيفڪشن جاري ڪري هڪڙن کي عهدن تي مقرر ڪيو ويندو ته ٻين کي رپورٽ ڪرڻ لاءِ ڇڏيو ويندو پر ان انساني الميي جي ذميوارن جي نشاندهي ڪري ڪين ان جي سزا ڏيڻ جي جرئت ڪير به نه ڪري سگهندو ڇو ته اهي ”ڌڻي سائين“ وارا آهن. بس نڌڻڪا ۽ لاوڙ آهن ته اهي معصوم ٿريا جن کي هٿ وٺي هن حالت ۾ پهچايو ويو آهي.

ميڊيا جي نشاندهي تي چُرپر ۾ آيل حڪومتي ڌر کي ازخود ايڪشن ڪڍي ان ذميوارن کي باقاعده ڏوهاري قرار ڏيڻ گهرجي ڪڍي چاهي اهو ڪهڙو به وڏو يا اثر رکندڙ آفيسر ڇو نه هجي پر اهو ممڪن ناهي ڇو ته انهن آفيسرن جا سياسي اثر آهن افسوس جو ڳي ڳالهه آهي ته اهڙو انتظامي نيٽ ورڪ ۽ وسيلن باوجود ايڏو وڏو انساني الميو

تي ويو قدرتي آفتن جو اچڻ اچانڪ هوندو آهي پر اڄ ڪلهه ته بهتر انتظامي ڪارڪردگي باعث دنيا ان جا به گهٽ ۾ گهٽ نقصان برداشت ڪري ٿي اسان وٽ اهو ممڪن ئي ناهي پر ٿر جي موجوده صورتحال جا اشارا ته مهينا اڳ ڏسڻ ڪپن ها. ڏڪار هڪ ٻن ڏينهن ۾ ته نه آئي آهي، بقول ارباب رحيم جي ته آڪٽوبر ۾ برسات نه پوڻ سان ئي ٿر کي ڏڪارزدہ علائقو قرار ڏنو ويندو هو. هن پيري ائين چو نه ٿيو ان جو جواب حڪومت کي ڏيڻ ڪپي.

ڪالهه وزير اعظم نواز شريف مٺي جو دورو ڪري صورتحال جي بريفنگ ورتي هڪ ارب روپين جي امدادي پئڪيج جو اعلان ڪيو ۽ سنڌ حڪومت کي ڀرپور سهڪار جو يقين ڏياريو. اها مثبت ڳالهه آهي پر وفاق پاران ۽ صوبائي حڪومت پاران مليل امدادي پئڪيج کي بهتر طريقي سان استعمال ڪرڻ جي ضرورت آهي. پر اهو تمام گهٽ پيو لڳي، چو ته هيستائين مختلف وقتن تي سنڌ ۾ تيل امدادي ڪاروائين سيني جي اڳيان آهن. هر شعور رکندڙ ماڻهو سوچي ٿو ته آخر ميڊيا جي بريڪنگ نيوز تي تحرڪ ۾ ايندڙ حڪومت پاڻ مرادو ڪڏهن ڪمن کي پنهنجي وقت تي ڪندي. لڳي ٿو ته ٿر جو دل ڌاريندڙ هي ڏڪار ۽ ان تي ڪم ڪرڻ جون دعوائون به ميڊيا تي ايندڙ خبرن تائين هونديون. خبرون ختم ته سڀ ڪجهه نڪ. اهوئي سبب آهي جو اڪثر حڪومتي عملدارن جي واتان ٻڌو وڃي پيو ته ميڊيا شين کي وڌائي پيش ڪري رهي آهي.

هڪڙن حڪومت جي ذميوارن جي اها به دعويٰ آهي ته ٻار بک وگهي نه پر سخت سردي ۾ فوت ٿيا آهن، ڪل جوڳي ڳالهه آهي پر ڇاڪجي ڳالهائڻ وارو به ڪو سائين آهي ان جي ڳالهه به غلط نه هوندي وزير اطلاعات فرمايو ته ٿر ۾ ڪُل 49 ٻارڙا فوت ٿيا جيڪي سڀ بک ۽ غذائيت جي ڪمي باعث نه ويا آهن، ٿر جي اهڙي صورتحال ڏسڻ بعد ان قسم جون ڳالهيون ته حيرت ڏيارين ٿيون پر ڇا ڪجي؟ هن سموري معاملي سان لاڳاپيل ٻه اهم وزير صاحبان ته منظر عام تي ڏسڻ ۾ ئي نه پيا اچن شايد ڪنهن اهم معاملن ۾ رڌل هوندا، رليف وارو صوبائي وزير مخدوم جميل الزمان ۽ خوراڪ وارو وزير جام مهتاب ڏهر صاحبان کان علاوه رليف ڪمشنر لالا فضل الرحمن جو پڻ ڪو ڏس پتو نه پيو ملي.

ٿر ۾ آيل ڏڪار جي مڪمل ذميوار صوبائي حڪومت ۽ ضلعي انتظاميه آهي. جن تي هر ڪوئي ڪلي تنقيد ڪري رهيو آهي ۽ ٿيڻ به ڪپي. رياست جي ذميواري آهي ته اهڙي صورتحال ۾ باحفاظت طريقي سان شهرين جي پرگهور لهي جنهن لاءِ حڪومت ئي ذميوار آهي. پر ڏڪار ستيل ڀائرن لاءِ اسان مان هر ڪنهن کي سوچڻ گهرجي ته اسان ڇا ڪيو؟

مذهب معاشرن ۾ شهري انفرادي ۽ اجتماعي طور تي اهڙن موقعن تي پنهنجو

ڪردار ادا ڪندا آهن، پر اسان ته سواءِ تنقيد جي ٻيو ڪجهه به نه ڪري سگهيا آهيون، سياسي پارٽيون، قومپرست ڌريون سول سوسائٽي سواءِ بيان ڏيڻ ۽ ميٽ بتيون ٻارڻ جي ڪجهه به نه آهن ڪري سگهيا، جيئن ٿا ته وسيلناهن پر شهرن ۾ امدادي ڪئمپون لڳائڻ کان وٺي، ماڻهن ۾ جاڳرتا ڦهلائڻ ۽ ٻين امدادي ڪمن تائين ڪوڙا هڙا ڪم آهن جيڪي افراطي قوت سان ڪري سگهجن ٿا پر شايد اهڙن ڪمن جو سندن مقصدن سان تعلق نه آهي.

ڪجهه به آهي پر ٿر جا لکين انسان هڪ وڏي انساني الميي کي منهن ڏيئي رهيا آهن، سندن سهائتا ڪرڻ، مالي ۽ اخلاقي مدد ڪرڻ هر ضمير واري انسان جو ڪم آهي، معصوم ۽ پٽڪڙن ٻارڙن جو اهڙي ريت بي حسي باعث ضيان ٿيڻ انسانيت لاءِ هڪ وڏو چئلينج آهي.

هن موڙ تي سياسي مقصد حاصل ڪرڻ، يا هن معاملي تي سياست ڪرڻ انسانيت سان وڏو مذاق هوندا، هاڻ حڪومت کي ايماندارائي طريقي سان تحقيق ڪري ذميوار ڌرين کي عملي سزا ڏيئي نئين تاريخ رقم ڪرڻ گهرجي. خالي انڪوائري ڪميٽين جو اعلان ڪرڻ سان داغ ڌوئي نه ٿا سگهجن، يا سڪڻن همدردن وارن تقريرن سان پنهنجو پاڻ کي صاف ۽ شفاف نه ٿو بنائي سگهجي. اگر ڪجهه ڪرڻو آهي ته اهو عملي طور ٿڌي تي ڪرڻ گهرجي نه ته اجايو ٿر جي هن حال تي ڪنهن کي سياست ڪرڻ جو ڪوبه حق نه آهي، اهي ماروٿڙا نسلن کان ان حالتن کي منهن ڏيندا آيا آهن ۽ اڳتي به ڏيئي ويندا.

<http://awamiawaz.com>

ٿر جو ڏڪار ۽ حڪومتي نااهلي

زرار پيرزادو

- هاڻي اها حقيقت مڪمل طور تي وائڪي ٿي چڪي آهي ته ٿر جي ڏڪار کي ڄاڻي وائي نظر انداز ڪرڻ سبب ئي ايڏو هاجورسيو آهي.
- 156 ٻارن جو خوراڪ جي کوٽ سبب مري وڃڻ وارو واقعو کيس داخل ڪرڻ جهڙو آهي. چڱو ٿيو جو چيف جسٽس جيلانيءَ پالمرادو نوٽيس وٺندي پئي ڪنهن کي اهڙي تڪليف نه ڏني.
- بهرحال اهڙين نااهلين ۽ غفلت وگهي ٿيندڙ سانحن تي ٻاهرين ملڪن جون حڪومتون ۽ واسطيدار وزير استعيفائون ڏئي ڇڏيندا آهن.
- اسان جو وڏو وزير سُسٽائپ جو اعتراف ته ڪري ٿو، پر ان سُسٽائپ جي آخر سزا ڇا آهي يا اڳتي لاءِ ڪهڙي ضمانت آهي ته اهڙي ڪوتاهي وري نه ڏيکاري ويندي.
- حڪومتي وزيرن ۽ ڪامورن ۾ اهو رواجي تاثر آهي ته ٻن ٽن ڏينهن جو ميڊيائي اشو آهي. همت سان مڻهن ڏجي پوءِ ”رات گئي بات گئي“ تي ويندي يعني سڌارو ناهي آڻڻو.
- ايئن به ناهي ته ڪو ٿر ۾ پهريون دفعو ڪو اهڙو ڏڪار آيو آهي. يا پهريون ڀيرو ڪو اتان جي پکين ۽ مال ۾ بيماري پئي آهي يا پهريون دفعو اتي خوراڪ جي کوٽ سبب قيمتي انساني جانين ضايع ٿيون آهن.
- ۽ ايئن به ناهي ته ڪو پ ۾ پهريون دفعو اقتدار ۾ آئي آهي. وري جيڪڏهن قائر علي شاھ کي ڏسجي ته ان کي به سنڌ جي وزارت اعليٰ جو وسيع تجربو رهيو آهي. ان جي صوبائي حڪومت کي ته اصولي طور تي سڄي ملڪ جي ٻين صوبائي حڪومتن لاءِ مثالي هئڻ گهرجي. پر افسوس ته بهتر کان بهتر ٿيڻ جي ڪوشش واري جذبي جو فقدان آهي. هڪ جاءِ تي ٻيهي وڃڻ جو تاثر آهي.
- ٿر ۽ ٿري عوام جي ڀلائي ۽ ترقي بابت جيڪڏهن ترين کان پڇبو ته اهي چوندا ته اتي ۾ لوڻ برابر وري به ارباب رحيم جي صوبائي حڪومت ۾ ڪجهه ڪم

- ٿيو هو ٺٽي وارن کان پڇيو ته چوندا ته شيرازين عملي ڪم ڪيا آهن.
- بلاول ڀٽو زرداري جيڪو نوجوان آهي، نئون رت آهي. ٻاهرين دنيا ۾ رهي آيو آهي ۽ اتان پڙهي آيو آهي. سو گهٽ ۾ گهٽ ان ڳالهه جو ته نوٽيس وٺي ته هتي ڪير به آخر پنهنجي ديوتڻي ڇو نٿو صحيح معنيٰ ۾ ادا ڪري ۽ آئين توڙي قانون تي ڇو نٿو سختيءَ سان عمل ٿئي. جيڪڏهن بلاول ڀٽو زرداري اهي ٻه ڪم ٿي ڪرائي وجهي ته سنڌ اندر انقلاب اچي وڃي.
- سو جيڪڏهن نااهل حڪومت هوندي ته روزنت نوان گهوٽالا ۽ سانحا پيا پيدا ٿيندا. چوڻ لاءِ حڪومت ته ڪٿي ايئن چئي سگهي ٿي ته برساتن نه پوڻ ڪري ڏڪار آهي پر جيڪڏهن ججهيون برساتون پونديون به ته اهي به پنهنجي سرڪار لاءِ آفتون بڻجي پونديون. ”ڏکي توڻ ڏڪار توڻي وسن مينهڙا“
- نواز شريف کي جڏهن حڪومت سندس شايدان شان مانجهاندي جي دعوت ڏني ته وزيراعظم ورائيو ته منهنجي مانجهاندي تي ٿيندڙ اهو خرچ ٿرڻ کي ڏنو وڃي. اهو رويو ئي اصل ۾ تر جي مسئلي جو حل آهي، جنهن جو پ پ حڪومت ۾ فقدان آهي.
- ايئن به ناهي ته ٿر جو ڏڪار ڪو تازو ظاهر ٿيو آهي. رپورٽون آهن ته ٿر ۾ ڏڪار ڇهين مهينن کان هلي رهيو آهي. انڪري چوڻ وارا چون ٿا سنڌ فيسٽيول تي ٿيل خرچ کي جيڪڏهن ٿر تي استعمال ڪيو وڃي ها ته اها قيامت نه اچي ها.
- سو نوٽ ڪرڻ جي ڳالهه اها آهي ته حڪومت کي ڏڪار جي خبر هئي، پر سنڌ فيسٽيول ۾ پروگرام کي متاثر ٿيڻ کان بچائڻ لاءِ ڄاڻي وائي ان ڏڪار کي لڪايو ۽ نظر انداز ڪيو پئي ويو.

ٿرواسين لاءِ جامع مستقل منصوبا بنديءَ جي ضرورت

ڊاڪٽر مسرت خواجا

مٺي اسپتال ۾ جڏهن هڪ پليزٽي عورت پ پ چيئرمين بلاول ڀٽو زرداري سان ڪجهه ڳالهائڻ چاهيو ته هن سندس درد کي محسوس ڪندي پٽ تي ويهي ان عورت سان حال اوريا. اهو هڪ درد جو رشتو هو. جنهن کيس مجبور ڪيو ته ان عورت سان ويهي ڳالهائجي ۽ سندس حال احوال وٺجي. هونئن به هڪ ليڊر جي اها خوبي هئڻ گهرجي ته هو عوام سان رلي ملي وڃي. کيس اها خوبي پنهنجي امڙ ۽ ناني کان ورثي ۾ ملي آهي! شهيد ذوالفقار علي ڀٽو پڻ ڏکين گهڙين ۾ عوام جي وچ ۾ هوندو هو. چاهي ايوبي آمريت جو دور هجي يا وري ستر جي ڏهاڪي واري ٻوڏ هجي. هر حال ۾ هو عوام سان گڏ هوندو هو. ۽ وري جيڪڏهن شهيد محترم بينظير ڀٽو کي ڏٺو وڃي ته هن پڻ پنهنجي والد جي نقش قدم تي هلندي عوام سان نڀايو. ضياءَ ۽ مشرف جي آمريت خلاف جنگ هجي يا وري 18 آڪٽوبر کان پوءِ ”جانشانارن بينظير“ جي اسپتال يا لياري ۾ عيادت هجي، ائين ئي پٽ يا اسپتال جي بستري تي ويهي شهيد محترم ڪارڪنن کي دلآسا ڏيندي رهندي هئي ته دلگير نه ٿيو. توهان جي پيڻ اوهان سان گڏ آهي. اڄ وري اهي جهلڪيون سندس فرزند بلاول ڀٽو زرداري ۾ ڏسڻ ۾ اچي رهيون آهن. جڏهن هن ٿر جو دورو ڪيو هو.

ٿر ڏڪار حوالي سان اڄ به پرنٽ توڙي اليڪٽرانڪ ميڊيا تي خبرون زور شور سان جاري آهن. ڪجهه اينڪر پرسن ٿر واري ڏڪار کي ”ڏڪار“ جو نالو ڏيڻ کان لنوائين ٿا. سندن خيال موجب ته ٿر ۾ جيڪو ڪجهه ٿي رهيو آهي اهو غربت، برساتن جو نه پوڻ ۽ مقامي انتظاميا جي لاپرواهي ۽ سبب ٿيو آهي. انهيءَ ڳالهه ۾ ڪو به شڪ نه آهي ته گذريل گهڻن سالن کان ٿر ۾ ائين برساتون نه وسيون آهن. جيئن وسڻ گهرجن ها ۽ ان جي نتيجي ۾ اڄ اهڙا ڏينهن ٿر واسين کي ڏسڻا پئجي رهيا آهن. برساتن نه پوڻ ڪري هڪ طرف پوک نه ٿي سگهي ته وري ٻئي طرف گاهه ۽ چارو گهٽ ٿيڻ سبب چوپايو مال مرڻ لڳو ظاهر آهي ته جيڪڏهن انسان لاءِ خوراڪ نه هوندي ته اهو ڏيرو ۽ بيمار ٿيندو ۽ انهيءَ بيماري جو اثر کير پياڪ ننڍن ٻارن تي پڻ ٿيو جيڪي زندگي جون ڪجهه بهارون ڏسڻ کان پوءِ هميشه جي لاءِ مرجائجي ويا. ٿر

حوالي سان اليڪٽرانڪ ميڊيا تي "بريڪنگ نيوز" جاري ڪيون ويون. اها خبر جڏهن چيئرمين بلاول ڀٽو زرداري کي پئي ته هن سنڌ جي وڏي وزير سيد قاسم علي شاھ کي خاص هدايت ڪئي ته هو جلد تر پهچي ۽ مسڪين ماروئڙن جي واهر ڪري وڏي وزير سيد قاسم علي شاھ جي تر آمد جي نتيجي ۾ امدادي ڪارروايون شروع ٿيون ۽ اهڙيون به لڪل حقيقتون ظاهر ٿيون، جن جي عوام يا ميڊيا کي خبر نه هئي. مثال طور سنڌ جي وڏي وزير جو چوڻ هو ته هن خطري جي گهٽتي کي محسوس ڪندي ڏيڍ مهينو اڳ تر کي آفت ستيل قرار ڏنو ۽ سٺ هزار ڪٽڪ جون پوريون پڻ تر واسين جي کاڌ خوراڪ لاءِ روانيون ڪيون پر مقامي انتظاميه جي نا اهلي ۽ لاپرواهي سبب اهي ورهائجي نه سگهيون. يقينن ڪٽڪ ورهائجڻ جو ڪم اتي جي مقامي انتظاميا جو هو پر هنن ٽرانسپورٽ جي پاڙن جي ادائگي نه ٿيڻ جو جواز ڄاڻائي ڪٽڪ جي پورين کي گدامن ۾ بند ڪري ڇڏيو جيڪو هڪ غلط فيصلو هو. تقريبن سوا مهينو ڪٽڪ جون پوريون گدامن ۾ سترنديون رهيون.

ٿرپارڪر جي آبادي پندرهن لکن تي مشتمل آهي ۽ ڇهن تعلقن جا ماڻهو ڳوٺن ۽ شهرن ۾ رهن ٿا. گهڻي سالن کان وٺي تر واسين کي انفراسٽرڪچر جون سهولتون ميسر ناهن. جيڪي سنڌ جي ٻين ضلعن يا شهرن کي آهن. جيتوڻيڪ حڪومت تر جي ڪافي علائقن ۾ واٽر سپلائي پائپ لائين ذريعي پاڻي پهچائڻ جو بندوبست ڪيو آهي پر اهو ناڪافي آهي. سنڌ جو اهڙو شاهوڪار علائقو جتي ڪارو سون "ڪوئلو" موجود هجي، اتي جا رهواسي جيڪڏهن بنيادي ضرورتن کان محروم هجن ته ڏک جهڙي ڳالهه آهي. آمريڪا جي صدر بارڪ اوباما 2 سال اڳ سينڊي طوفان حوالي سان هڪ خوبصورت ڳالهه ڪئي ته "اهو ڏکونيندڙ لمحو اسان سڀني لاءِ وڏي اهميت رکي ٿو. سڀني کي گڏجي اهو وچن ڪرڻ گهرجي ته اسان پنهنجن ٻارن کي سمنڊ جي حوالي نه ڪنداسين ۽ نه وري کين ڏڪار جي منهن ۾ ڏڪينداسين". هاڻي سڀني گڏجي اهو عهد ڪرڻو آهي ته تر جي ماروئڙن کي اڪيلو نه ڇڏبو. ٿيڻ اهو گهرجي ته تر واسين لاءِ ڪا جامع مستقل منصوبه بندي ڪئي وڃي. جيڪڏهن برساتون نه به پون، تڏهن به تر واسي پنهنجي پيرن تي بيٺل هجن ۽ اهڙين آفتن کي منهن ڏيڻ جي سگهه رکندا هجن.

Daily Kawish, Hyderabad- March 25th, 2014

ٿر۽ ميڊيا

ظفر امام

هاڻي جڏهن گرد و غبار ڪافي حد تائين لهي ويو آهي، ڊاٻو ٿيو آهي ۽ ڪيترن ئي ڇهرن جي منهن تي چڙهيل ڪيئي ته به لهي ويا آهن. تڏهن ٿر واري صورتحال جو ٻيهر جائزو وٺڻ ضروري ٿو سمجهان. مارچ وارو سمورو مهينو سڌي ۽ اڻ سڌي ريت ٿر بابت ڳالهائيندي، سوچيندي، پڙهندي ۽ لکندي گذاريو اٿم ۽ ٿر وڃي زميني حقيقتون ڏٺيون اٿم. ڪجهه وقت جي ساهي کانپوءِ ٿر واري صورتحال جو ڪجهه حقيقتن تي ٻڌل جائزو ميڊيا جي حوالي سان وٺي رهيو آهيان.

ٿر ۾ ڏڪار وارو مسئلو باضابط طور 3 مارچ 2014ع تي هڪ سنڌي اخبار ۾ شايع ٿيل رپورٽ کان شروع ٿيو. ميڊيا ۾ ٿر جي مسئلي جو اهو پهريون باقاعده اظهار هو ۽ ان کانپوءِ فالو اپ اسٽوريز ڇپجڻ شروع ٿي ويون. ڪجهه ٻين سنڌي اخبارن به ان ڪار خيبر ۾ هٿ وٺايو. 5 مارچ تي هڪ سنڌي ٽي وي چينل ڏڪار وڳهي ٻارن جي موت جون خبرون هلايون، فوٽيج هلائي وئي ۽ پوءِ ٿر ميڊيا ۾ وڏي پئماني تي هيڊ لائينز ٺاهيندو رهيو. 6 مارچ تي وزيراعليٰ سنڌ مٺي سول اسپتال جو دورو ڪيو ۽ ان کانپوءِ ڊاڪٽر جواهر لال نهرو ايمر ايس مٺي سول اسپتال کي معطل ڪيائين. بعد ۾ ايندڙ ڏينهن دوران آفيسرن ۽ ڪامورن جي معطل ٿيڻ جو اهو سلسلو هلندو رهيو جيڪو سڌي ريت ميڊيا جي دٻاءُ جو نتيجو هو. نه ته حڪومت کي شروع کان پنهنجي پارٽي جي حال ۽ سرڪاري ڪامورن جي پيدا ڪيل ويال جي خبر هئي. ان کانپوءِ اها ڳالهه ڪٿي نه رڪي. جهنگ جي باهه وانگر وئي پکڙجندي بعد ۾ جيڪو ڪجهه ٿيون جا اسين ۽ توهين شاهد آهيون!

مون ٿر ۾ ميڊيا جي ڪردار تي اڳ به لکيو هو. اها هڪ ٻه منهنين تلوار جيان ثابت ٿي آهي. ان جي هڪ منهن کان اسان سڀ واقف آهيون، جيڪو اسان کي نيوز اسٽوريز، فوٽيج ۽ ڪوريج جي صورت ۾ نظر آيو. سندس ٻيو منهن نجی محفلن، ڪنن، ڳٺ جوڙڻ، گلاسز جي جلترنگه لفافن ۽ مراعتن جي پٺيان ڪٿي لڪل آهي. مونکي ذاتي طور ڪنهن جي ڪهڙي به نجی عمل تي اعتراض ڪونهي، مان ڪو

اخلاقي پوليس جو نمائندو ڪونه آهن. پر ٿر ۾ ميڊيا جو زور شور سان وڌيل ذڪر ۽ خاص طور ان معاملي جي شروعاتي ايامن جي ڪهاڻي، سندس بعد وارن ڏينهن جي ڪهاڻي، کان ڪافي مختلف آهي. ٿر جي زاويي سان اسان سڀ ٻاهران کان آهيون. ڪو به مقامي صحافي جي دسترس، معلومات ۽ ان جي خبرو ذريعن تائين پهچ سان چٽاڀيٽي ڪري سگهي ٿو ته ٿي ڪنهن علائقي جي مقامي صحافي کي ڪوان ڏس ۾ شه ڏئي سگهي ٿو.

عمرڪوٽ سول اسپتال جي ڏيڍ ڪروڙ کان مٿي واري بجيٽ رڳو مريضن جي علاج لاءِ استعمال ڪونهي ٿيندي رهي، پر اها ڪجهه دوستن، سنگتين ۽ ساٿين جا ننڍا وڏا مالياتي مسئلا به حل ڪندي رهي آهي. اهي گهرجون پوريون نه ٿيڻ جي صورت ۾ وڏو هٿيار ڇا هوندو آهي؟ هڪ ڪالمي، ٻه ڪالمي يا ٽي ڪالمي خبر! ۽ پوءِ يا ته ڪم ٿي ويندو آهي يا ڪم لهي ويندو آهي. پر اسان سڀني جو احتساب ڪرڻ وارا، پنهنجي احتساب کان ڏاڍو ڀڄندا آهيون. ٻي ڪنهن هٿان ته ٺهيو اسان ۾ خود احتسابي جهڙي شئي به ورلي ملندي آهي!

اها ڳالهه مني سان به لاڳاپيل رهي آهي. ايئن ئي مارچ مهيني جي شروعاتي ايامن ۾ دوستن جي هڪ نجی ڪچهري ۾ هڪ مقامي خبرو اهو چئي به اٿيو ته مني اسپتال جو ايمر ايس سرجن ڊاڪٽر جواهر لال نهرو اڄ کان ٻه ڏينهن پوءِ ان عهدي تي رهي ڏيکاري! سندس لاءِ ٻه ڏينهن وڏا آهن. اهو هڪ قسم جو چيلينج هو. ان کانپوءِ 6 تاريخ تائين ميڊيا پر جيڪو ڪجهه هيو واپريو، وزيراعليٰ سنڌ کي جواهر لال جي معطلِي جو فيصلو وٺڻ تي مجبور ڪري ٿي ڇڏيو. هاڻي وزيراعليٰ سنڌ چئي ٿو ته ٿر ۾ ڏڪار وگهي هڪ به ماڻهو نه مئو. کيس اهڙيون رپورٽون ڏيندڙ ٽولو جيڪو سندس ڪابيني ۽ مشاورت ۾ ڪم ڪري ٿو اهو پاڻ گهڻي حد تائين ٿر جي ماڻهن کي ماريندڙ ثابت ٿيو. ڳالهه ته هو درست چئي رهيا آهن، ٿر ۾ ماڻهو ڏڪار وگهي نه پر مهاراجن ۽ اربابن وگهي مئا. ڪي ڪي ماڻهو موت ٿين ٿا، موت ورهائين ٿا. مهاراج اسپتال جي پيل ڪندا رهيا آهن، ڇا ٿر جي مقامي صحافين کان اها ڳالهه لڪل هئي؟

سوال ڪري سگهجي ٿو ته ٿر کي تباهه ڪندڙ مقامي عنصر ڪهڙا آهن؟ ان جو جواب هي ڏئي سگهجي ٿو ته صرف چار مقامي عنصر (1) ارباب (2) مهاراج (3) اين جي اوز ۽ هاڻي (4) ميڊيا آهن.

13 مارچ جي شام تي اسپتال ۾ ڪيمرا بردار ماڻهو داخل ٿيا، هو هڪ عورت کي اسپتال جي بستري تي داخل ڪرڻ لاءِ زور ڀري رهيا هئا. اسپتال عملي پاران بيڊ نه هئڻ جو اطلاع ڏيڻ تي هڪ سنڌي ٽي وي چينل جو رپورٽر اسپتال عملي مٿان پنهنجو پستل تائي بيٺو، ڇي هن مائي کي داخل ڪيو ٿا يا؟ گڻ پوائنٽ تي هڪ عورت داخل

ڪراڻي وئي. ان کان دانهون ڪوڪون ڪرايون ويون. اسپتال جي عملي کي گاريون ڏئي پهرين انهن کي اڪسايو ويو ۽ پوءِ گن کان به خطرناڪ هٿيار يعني ڪيمرا کولي ان سموري منظر جي رڪارڊنگ ڪئي وئي.

14, 15, 16 مارچ ۽ ان کانپوءِ ڪافي ڏينهن تائين سنڌي تي وي چينلن تي اهي خبرون هلنديون رهيون. اها فوٽيج ڦيرائي ڦيرائي ڪيترين ئي خبرن سان گڏ ڏيکاري وئي. جيڪا يقينن توهان مان به ڪنهن ڏٺي هوندي.

مان ان زبردستي داخل ڪرايل اڌوٽ عمر جي "بيمار" عورت سان وڃي مليو هئس. هوءَ بانو زال سومار هئي. ذات جي لنڊ ۽ ڪلوئي واسط هئي. اسپتال ۾ هن جي داخلا ان دور نمبر 491 سان ٿي هئي. جڏهن ته ساڳي ئي ڏينهن تي سندس ماءُ سعيدان، پيءُ محمد حنيف پٽ منار پڻ ڪيمرا بردار برگيڊ جي ڪيمراگرديءَ ذريعي زبردستي داخل ڪرايا ويا هئا. سندن انڊور نمبر ترتيبوار 489 ۽ 490 هئا. جيئن ته گهڻو تماشو بانو ڪيو هو، تنهنڪري مان هڪ کان وڌيڪ پيرا وڃي هن سان مليس ۽ وڏي ڪوشش سان هن کان اصل معاملو پڇڻ جي ڪوشش ڪئي هئم. هوءَ ڪلوئي واسط اصل ۾ پنهنجي نينگرءِ جي ميڊيڪل چڪاس لاءِ ڪلوئي ۾ پئي ڦري هوءَ هڪ ميڊيا برگيڊ جي ور چڙهي وئي. جنهن کيس ڪلوئي کان مٺي تائين پاڙو ڏئي روانو ڪيو ۽ کيس چيو ويو ته هوءَ مٺي اسپتال وڃي، اتي داخل ٿئي ڇو ته ان کانپوءِ کيس امداد ملندي هوءَ پنهني ته هي همراه به اتي اچي پهچندا ۽ ايئن ئي ٿيو! بانو کي سمورو ايڪٽ سمجهايو ويو هو. هن ايئن ئي ڪيو ۽ مٿان ڪيمرا بردار برگيڊ پهچي وئي. پر پوءِ بانو مون کي مايوس ٿيندي ٻڌايو ته اسپتال ۾ ته کيس رڳو دوائون پيون ملن، کيس ڏوڪڙ ڪڏهن ملندا؟

اسپتال ۾ ڪيترن ئي مستحق مريضن کي پٽ تي، جڏهن ته بانو جهڙن "مريضن" کي ڪٽ تي ويني ڏٺو هئم. شايد زندگي ۾ پهرين ڀيرو مون لاءِ چهره سڃاڻڻ ايترا آسان بڻيا. نظر اچي رهيو هو ته ڪير سچ پچ بيمار ۽ لاچار آهي، ڪير صرف ڏوڪڙ ۽ امداد ملڻ جي آسري ۾ اچي داخل ٿيو آهي، بانو جوفائيل ڏنم، جنهن ۾ ڊاڪٽرن کيس ڪا به بيماري لاحق نه ڄاڻائي هئي. مطلب ته هوءَ ٺيڪ هئي. سچ جي علمبردارن کي اصل ۾ هڪ عدد استوري پئي ڪٿي. سا هنن ڪلوئي مان بانو جي صورت ۾ هٿ ڪري ورتي هئي. جيڪڏهن سچ نه هجي ته سچ کي ٺاهي وٺڻ ۾ ڪهڙي برائي آهي؟ اسان جي ميڊيا ۾ هلندڙ خبرن جي درستگي ۽ صحت جو اندازو ان ڳالهه مان ڪري سگهجي ٿو! بعد وارن ڏينهن ۾ اها فوٽيج ميڊيا جي زينت بڻي. پر ان خبر جي پٺيان واري ڪهاڻي مون کان پڇو! انهيءَ چينل جو رپورٽر مسلم ليگ (ن) جي ڪجهه اڳواڻن سان اسپتال تائين پهتو هو. ٿر، ان جي ماڻهن ۽ سنڌي صحافت جي اهڙي خدمت تي مان ڏاڍو حيران ٿيس ۽ اڃا سوڌو حيران پريشان آهيان!

9 مارچ 2014ع تي سيڪريٽري صحت پاران ٿر جي متاثرن لاءِ پاڻيءَ جا واٽر ڪولر موڪليا ويا. هڪ ٽرڪ صحت کاتي پاران اهو سامان کڻي پهتي. هڪ ئي وي چينل جي مقامي قلم ڏئي پنهنجو وارو ورتو ۽ وهندڙ گنگا مان هٿ ڏوتائين. امداد ۾ آيل ڪولر هن عملي کان ڦريا ۽ پوءِ اهو سچ جو علمبردار، ڪيمرا بردار اهي کڻي اڏاڻو.

9 مارچ تي هن جڏهن اها وارتا ڪئي پئي، اهو خير جو ڪم ڪندي ڪنهن سندس تصوير ڪڍي ورتي. منهنجن ذريعن ڪافي جفاڪشي کانپوءِ سائين جن جي اها تصوير هٿ ڪري ورتي ۽ مون وٽ محفوظ پئي آهي. پر افسوس جو مقام آهي! هيءَ سنگت ٿر ۾ ڏڪار جون خبرون به پاڻ هلائي رهي هئي، جڏهن ته ڏڪار سٽيلن جي آيل امداد تي هٿ به پاڻ صاف ڪري رهي هئي. اسپتالن ۾ صحت جي سهولتن جي اڻهوند جون رپورٽون به پاڻ هلائي رهي هئي ۽ نقلي مريضن کي گن پوائنٽ تي داخل ڪرائڻ کانپوءِ استوريز ڪرائي اصل ۽ مستحق مريضن لاءِ سهولتن جو بحران به پاڻ پيدا ڪري رهي هئي! جڏهن ته ان ڳالهه کان ڀلا ڪير واقف ڪونهي ته ٿر جي خراب ترين صورتحال تي مهاراجن کان مراعتون وٺي مجرماڻي ماڻ به هن ئي سنگت اختيار ڪري رکي هئي!

Daily Sindh Express, Hyderabad- March 27th, 2014

ٿر صورتحال ۽ ڪجهه تجويزون

روزينہ جوڻيجو

دنيا جي سڀني وارياسن پٽن ۽ ريگستاني علائقن جي اهڙي صورتحال نه آهي، جيڪا ٿرپارڪر، ڪاڇي ۽ ڪوهستان جي علائقن جي آهي. هتي علائقا جيئن ته شهري آبادين کان پري آهن. انڪري انهن جي مسئلن ۽ مشڪلاتن بابت عوام ايڏو باخبر ناهي. پر پرنٽ ۽ اليڪٽرانڪ ميڊيا جي اتفاقي يا ڪوششن سبب جڏهن ڪا خبر اچي ٿي ته پوءِ ان ڏانهن ڌيان ناهي ڏنو ويندو. ڪجهه وقت کان پوءِ صورتحال جڏهن خطرناڪ حد تائين پهچي ويندي آهي، پوءِ ان کي قبول ڪيو ويندو آهي. پر قبول به ايئن ڪيو ويندو آهي، جو ڏسندڙن ۽ ٻڌندڙن کي ڏندين آڱريون اچيو وڃن. ٿرپارڪر واري معاملي تي به حڪومت بلڪل ايئن ئي ڪيو. پهريان نابري واري ۽ پوءِ قبول ڪيو ويو ۽ آخر ۾ اعلانن جو هڪ الڳ سلسلو شروع ٿيو. جيڪو ڪٽڻ جو نالو ئي نٿو وٺي. افسوس اهو آهي، جو انهن اعلانن ۾ اصل مسئلو اکين کان اوجھل ٿي ويو آهي. اهو اصل مسئلو آهي ٿر ۾ کاڌي پيئي جي شين جي کوٽ. ٿر واري خاص ڪري ٿڄ پياريندڙ ماڻھون ۽ اميد واريون عورتون هڪ وڏي تڪليف مان گذري رهيون آهن. رت جي گهٽتائي، بار ضايع ٿيڻ، ٽڪاوت ۽ ذهني پریشانين سبب اهي ڏکيائين کي منهن ڏيئي رهيون آهن. اهي سڀ مسئلا وقت سان گڏ وڌندا رهيا آهن. پر افسوس ته انهن جي حل لاءِ ڪابه واضح رٿابندي نه ڪئي وئي آهي. اها صورتحال ڪا اڄ جي نه آهي. ورهاڱي کان وٺي عدم دلچسپي ۽ بي ڌياني جي ڪري هيءَ علائقو مختلف مسئلن جو ڳڙھ رهيو آهي. چوڻ جو مطلب هيءَ آهي ته وفاقي سطح تي ۽ صوبائي سطح تي اهڙيون رٿائون جوڙيون ويون، جنهن ڪري مقامي ماڻھن لاءِ خاص ڪري سماجي تحفظ جي حوالي کان ڪا اڳيڙائي نه ٿي سگهي ۽ نه ئي وري مقامي سطح تي ڪي ملازمت جا موقعا ملي سگهيا آهن.

جيتوڻيڪ ڪافي عرصو اڳ سنڌ ايڊروڻ اٿارٽيءَ جي نالي ۾ هڪ ادارو ضرور قائم ڪيو ويو هو، جنهن مقامي سطح تي پاڻي، جانورن جي ويڪسينيشن ۽ ٻي

سھائتا لاءِ تمام گھڻو ڪم ڪيو هو. انهيءَ کي جاري رکڻ ۽ بهتر بڻائڻ بدران پنهنجن مفادن جي پورائي لاءِ حڪومت استعمال ڪيو. جنهن جو نتيجو هيءُ نڪتو جو ڪا به بهتر اڳيڙائي نه ٿي سگهي. هتي هڪ ڳالهه ياد رکڻ گهرجي ته حڪومت پاران ٿر، ڪوهستان، ڪاچي ۽ نارالاءِ ڪوئلا لڳائڻ پروگرام شروع نه ڪيو ويو آهي. اها ڳالهه به مڃي ته جيڪي ڪجهه ترقياتي ڪم خاص ڪري روڊ رستا ٺهيا، اهي گھڻو غير مقبول يا ڳجهو حڪومتن جي دور ۾ ٿيا آهن.

بهرحال سڀ کان پهرئين اها ڳالهه سمجهڻي پوندي ته ٿر ۾ ڌڪار آهي يا غذائيت جي کوٽ آهي؟ ڇو ته اهو طءُ ڪرڻ کان پوءِ اهڙو فيصلو ڪرڻ ۾ ڪاميابي حاصل ٿيندي ته سنڌ جي هن ٿر واري علائقي کي ڪهڙي مدد ۾ سھائتا جي ضرورت آهي. جيڪڏهن ايئن ڪرڻ ۾ ناڪامي حاصل ٿي ته پوءِ وري به خيرات ۽ ٿوري دير لاءِ سھائتا ڪندڙ پروگرامن جو ئي رخ ڪبو. ان ڪري سڀ کان پھريان ٿر جي جاگرافيائي بيھڪ، جوڙجڪ ۽ انتظامي امور کي نظر ۾ رکن پوندو. ان کان پوءِ اتان جي مقامي ذريعن کي نظر ۾ رکندي اهڙيون رٿائون شروع ڪرڻيون پونديون، جن وسيلي اتان جي رهواسين لاءِ آمدنيءَ جا ذريعا ميسر ٿي سگھن. ان لاءِ سڀ کان بهترين ڪوشش اها ڪرڻ گهرجي، جو سرڪاري سهولتن خاص ڪري تعليم ۽ صحت ۾ تڪڙيون ۽ انقلابي تبديليون آنديون وڃن. اهڙيون رٿائون اسين پنهنجي پاڙيسري ملڪ هندستان کان سکي سگھون ٿا ته ان کيئن پنهنجي ريگستان کي نخلستان ۾ تبديل ڪيو آهي. جيڪڏهن اسان ايئن نه ڪري سگھياسين ته پوءِ ڌڪار ۽ تڪڙي رليف جي نالي ۾ اڻڪٽر پيڪٽر مدد ته ملندي پر افسوس ته اهڙن قدامن سان ٿر ۾ نه غربت گهٽبي. نه ئي کاڌ خوراڪ وارو مسئلو حل ٿي سگھندو. انڪري مستقل حل هيءُ آهي ته عوام لاءِ روزگار جا وسيلا جنگي بنيادن تي پيدا ڪيا وڃن. عورتن ۽ ٻارن جي صحت جي حوالي کان بنيادي صحت مرڪز قائم ڪيا وڃن. اڳواٽ موجود گذران جي وسيلن ۾ هڪ مڃيل ۽ مربوط نظام تحت بهتري آندي وڃي. عورتن خاص ڪري ٽي پياريندڙ مائرن ۽ ڳوهرارين عورتن جي صحت ۽ کاڌ خوراڪ کي ترجيح ڏني وڃي ۽ آباديءَ تي ضابطو آڻڻ لاءِ به رٿائون شروع ڪيون وڃن، ڇو ته غربت، کاڌ خوراڪ جي ڪمي ۽ انساني آباديءَ جو پاڻ ۾ سڌو سنئون واسطو آهي.

Daily Sindh Express, Hyderabad- March 26th, 2014

ٿر جون حالتون، سياسي انقلاب ۽ سنڌ

افسانہ کرل

هڪ ريسرچ جي ٽريننگ ۾ شرڪت ڪندڙن کي هڪ ڳوٺ جي صحت جي حوالي سان هڪ سروي ڪرڻ جو ڪم سونپيو ويو. ان سروي دوران مختلف صحت جا پهلو سامهون ڏسڻ ۾ آيا ۽ ڪجهه سائين جا مشاهدا پڻ سامهون آيا. سروي دوران اهو اندازو لڳايو ويو ته اسان جو اڃا جو نوجوان نسل ڪهڙي پاسي وڃي رهيو آهي، ڇاڪاڻ ته ان ڳوٺ جا نوجوان گهڻائي جي تعداد ۾ نشو واپرائيندڙ هئا، جنهن ۾ مين پڙي، گتڪو، ڪچو شراب ۽ ان جهڙا ٻيا نشا پڻ شامل هئا. سروي دوران ڪجهه سوال ذهن ۾ اڀري رهيا هئا ته ڇا واقعي انهن نوجوانن کي پنهنجي زندگي جي پرواهه نه آهي يا اهي نشي واپرائڻ جي نقصان کان بلڪل اڻ واقف آهن. پوءِ اهو نقصان نه صرف انهن جو پنهنجو ذاتي هجي يا وري پوري قوم جو نقصان هجي. هڪ ڳالهه ته صاف نظر اچي ٿي ته اهو انهن جي پنهنجي زندگي جو ذاتي فيصلو هوندو آهي. اهو رستو انهن جي پنهنجي ئي چونڊ آهي. اڄ جي دور ۾ اسان سڀ نشي آور شين بابت ڄاڻ رکون ٿا ته اهي ڪيتريون فائديمند ۽ نقصانڪار آهن. ان ڏس ۾ پرنٽ ميڊيا، اليڪٽرانڪ ميڊيا، سماجي تنظيم ۽ سرڪاري ادارن جو مختلف طريقن ۽ ذريعن سان ماڻهن تائين ڄاڻ پهچائڻ ۾ اهم ڪردار رهيو آهي.

پوري سنڌ مان جيڪڏهن اسان هڪ مثال وٺون، ضلعي ٽنڊو محمد خان جو ته هي ضلعو تعليم جي حوالي سان نهايت بدتر حالتن مان پيو گذري، پر هي ضلعو نشي واپرائڻ ۾ پڻ اڳڀرو ڏسڻ ۾ اچي ٿو. ڪنهن هڪ گهر ۾ ٽي ڏٺو ويڃي ته گهر جي سربراهه کان وٺي ان گهر جي ٻار تائين گهر ۾ مين پڙي ۽ گتڪي جا عادي موجود آهن. اتي ڪمايو ان لاءِ ٿي وڃي ٿو، جو روزانو پاڻ، مين پڙي، گتڪو يا ان جهڙو ڪو ٻيو نشو وٺي سگهجي. گهرن ۾ ڪچو شراب پڻ ٺاهيو وڃي ٿو ۽ اڪثر ڪري اهو عورتن کان ٺهرايو وڃي ٿو نه ٺاهڻ جي صورت ۾ انهن کي تشدد جو نشانو بڻايو وڃي ٿو. هڪ مقامي ماڻهو جي چوڻ پٿاندر ته "پڙي ۽ گتڪي ۾ ڪو نقصان نه آهي، اسان وٽ ته ٻار به کائين ٿا، جيڪڏهن نقصان هجي ها ته پوءِ اسان زندهه نه رهي سگهون ها." جنهن معاشري ۾ رهندڙ ماڻهن جا اهي الفاظ هجن ته پوءِ ڪهڙي تبديلي جي اميد ڪري سگهجي.

مٽئين ڳالهه کي اڳيان وڌائيندي جيڪڏهن اسان هن وقت تڙ جي صورتحال کي ڏسون ته 161 جي ويجهو ٻار مري چڪا آهن. ان پوري صورتحال ۾ اهم ڪارڻ جيڪو ٻڌايو ۽ ڏيکاريو پيو وڃي ته اهو سڀ تڙ جي ڌڪار سبب ٿيو آهي. ٻارن ۾ غذائيت جي ڪمي جي ڪري انهن جو موت ٿي رهيو آهي. روزمره جي زندگي ۾ 4 کان 8 سالن جي عمر جي ٻارن کي روزانو 1400 کان 1800 ڪيلريز جي ضرورت هوندي آهي ته جيئن هو عمر جي لحاظ کان قد ۽ وزن تي پهچي سگهن ۽ انهن جي واڌ ويجهه بهتر نموني ٿي سگهي.

اسان جيڪڏهن متوازن غذا جي ڳالهه ٿا ڪريون ته پوءِ ان ۾ غذا ۾ ٽي گروهه شامل آهن. اها غذا جيڪا اسان کي توانائي ڏي جنهن ۾ اناج، تيل، چانور اچي وڃن ٿا، نمبر ٻه اها غذا جيڪا جسم جي واڌ ويجهه ڪري ان ۾ پروٽين واري غذا شامل آهي ۽ ٽيون گروهه ان غذا جو آهي. جيڪا بيمارين کان بچائي، جنهن ۾ سبزيون ۽ ميوا شامل آهن. متوازن غذا ته پري جي ڳالهه پر هتي ٻارن کي هڪ وقت جي صحيح طرح سان ماني ئي نه ٿي ملي. جو انهن جو جياپو ٿي سگهي. اهو تڙ ۾ پهريون دفعو نه ٿيو آهي، پر هر سال بک وڳهي ڪيترائي ٻار مري وڃن ٿا ۽ غذائي ڪمزوري انهن جي واڌ ويجهه ۾ رڪاوٽ ته بڻجي ٿي ٿي. پر پر ساڳي وقت تي انهن جي موت جو سبب پڻ بڻجي ٿي.

تازان ڌڪار کي ڏسندي سنڌ گورنمينٽ ساڍا ڇٽيهه ڪروڙن جو اعلان ڪيو. جنهن مان 31 ڪروڙ 50 لک جي پهرين اڳواٽ ٿي ڪٽوئي ڪئي وئي آهي ان ڪٽڪ لاءِ جيڪا تڙ کي ڏني ويندي ۽ باقي 6 ڪروڙ تڙ کي ڏنا ويندا. جنهن سان ان ڌڪار جو مقابلو ڪيو ۽ مرندي ٻارن جي خاندانن کي ٻه لک ڏيڻ جي آڇ ڪئي وئي آهي. پر ڇا اهي پئسا انهن خاندانن لاءِ ڪافي هوندا، جن جا ٻار کاڌي نه ملڻ ڪري مري چڪا هجن؟!

سنڌ جي هاڻوڪي صورتحال کي ڏسجي ته تعليم جي صورتحال اسان جي سامهون آهي، نوجوان نسل اسان جي سامهون آهي، نوجوان هر وقت نشي واپرائڻ ۾ مشغول آهن. جن کي پنهنجي ۽ سنڌ جي آئيندي جي ڪا پرواهه ئي نه آهي. اتي سياسي قيادت پڻ تمام گهڻي ڪمزور ڏسڻ ۾ اچي رهي آهي. ڏسڻ ۾ ائين ٿو اچي ته ڄڻ ته صوبائي حڪومت کي خبر ناهي ته ڪرڻو ڇا آهي. تعليمي صورتحال کي ڏسجي ته اڃا تائين سنڌ جا پورا اسڪول ئي ناهن کلي سگهيا ۽ امن جي صورتحال اها آهي. جو گهر کان نڪرندي به ڊپ ٿو لڳي. ان کان سواءِ ٻين سماجي برائين ۽ خراب حالتن جي ڪري هر ڏينهن ڪجهه نه ڪجهه اهڙو ٿيندو رهندو آهي. جو ماڻهو گهرن مان نڪرڻ کان به لنوائين ٿا. بک ۽ بدحالي اسان جي سامهون آهي. معدنيات ۽ قدرتي وسيلن جي هجڻ باوجود ٻار بک وڳهي مري رهيا آهن ۽ حڪومت هٿ تي هٿ

رڪ خاموش تماشائي جيان تماشو ڏسندي رهندي آهي. نااهل رياستي سياست ۽ اڳواڻن جي ماڻ ماڻهن ۾ نفرت جي لهر ڦوڪي رهي آهي ۽ هڪ ڏينهن اها لهر دٻجي آخر ٻاهر ته نڪرندي. جنهن جا نتيجا انتهائي پيچيده نڪري سگهن ٿا. جي وقت تي ڪجھه حڪمت عمليون نه جوڙيون ويون. جن اڳواڻن کي اسان وٽ ڏئي اقتدار تائين پهچايون ٿا. اهي ئي اسان جي ظلم جو سبب بڻجن ٿا ۽ پوءِ اسان ان وٽ ڏيڻ واري غلطي کي پوڳيون ٿا. جيڪو شايد اسان جو هن وقت جڻ ته مقدر بڻجي چڪو آهي. پر آخر ته تبديلي اچڻي آهي. وٽ ڏيڻ ته اسان جو بنيادي حق آهي. جنهن کي استعمال ڪندي اسان انهن ماڻهن کي اڳيان آڻيون ٿا. جيڪي انهن ئي آئيني حقن جي لتاڙ ڪن ٿا. جيڪي حق شهرين کي بنيادي حقن طور مليل آهن. نتيجن اهي ڳالهون ٻڌڻ ۾ اينديون آهن ته وٽ ڏجي ته ڪنهن کي ڏجي ۽ اهو هڪ سواليه نشان بڻجي وڃي؟ پوءِ اهي لفظ پڻ ٻڌڻ ۾ ايندا آهن ته بهتر آهي ته وٽ ڪنهن کي به نه ڏجي، اها بيزاري جي سوچ اسان جي رياستي سياست ۽ اڳواڻن لاءِ سواليه نشان ٿي ڇڏي ته ڇا اسان وٽ اهڙي قيادت ئي موجود ناهي جنهن کي وٽ ڏجي ۽ ان بيزاري واري ڪيفيت کي ختم ڪجي. ڪا اميد رکجي، واقعي به اها ڳالهه قابل غور ۽ فڪر جي آهي!

اتر سنڌ پاسي قبائلي جهيڙا، لاڙ پاسي نشو، ٿر واري پاسي بڪ ۽ بدحالي، مطلب ته سڄي سنڌ کي باهه وڪوڙي وٺي آهي. ڇا انهن سڀني مسئلن جي باوجود سنڌ ۾ امن ۽ سماجي انصاف جي اميد جي ڪا لهر پيدا ٿي سگهي ٿي؟ ڇا اسان وٽ صحتمند نوجوان نسل پيدا ٿي سگهي ٿو؟ ڇا اسان وٽ ٻارن جي هڪ بهترين نشوونما ٿي سگهي ٿي، جيڪي اڳيان هلي هڪ صحتمند ۽ باشعور قوم ٿي سگهن. اسان پراڻي تهذيب جي ڳالهه ته ڪريون ٿا ته اها تهذيب ۽ تمدن اسان جو هڪ وڏو ورثو آهي. پر سوال اهو آهي ته ڇا هن وقت اسان ان کي ٻيهر ڏهرائي هڪ نئين تاريخ ٺاهي سگهون ٿا؟ موئن جو دڙو ۽ ان جا آثار اسان کي هڪ تهذيب يافتا قوم جو درجو ڏين ٿا ته ڇا اسان جي اها تاريخ اسان کي اڳيان وڌائي سگهي ٿي يا وري ترقي جي رستي ڏانهن وٺي وڃي سگهي ٿي يا اسان ان تاريخ کي ٻيهر ڏهرائي اهو ثابت ڪريون ته اسان هڪ تهذيب يافتا قوم آهيون. اهو سڀ ڪجهه نه صرف اسان پر رياستي سياست ۽ رياستي ادارن کي ثابت ڪرڻو پوندو ته اسان هڪ تهذيب يافتا ۽ زندهه قوم آهيون.

هن وقت سنڌ کي هڪ نئين سڃاڻپ جي ضرورت آهي. ان لاءِ ضروري آهي ته اسان وٽ هڪ باشعور نوجوان نسل هجي. جنهن لاءِ ضروري آهي ته ٻارن جي نشوونما ان طريقي سان ڪئي وڃي، جو انهن جي ذهني ۽ جسماني نشوونما بهتر ٿي سگهي. ٻار جي شروعاتي عمر ۾ انهن کي اهڙي طريقي سان غذا مهيا ڪئي وڃي، جو هو عمر جي لحاظ کان نشوونما ۾ صحيح هجي ۽ ڪنهن به قسم جي غذائي گهٽتائي ان جي ڪمزوري ۽ ان جي پوري جسم ۽ صحت تي خراب اثر نه وجهي. پر هن وقت پوري

سند ۾ ڏسجي ته ٻار ڪنهن نه ڪنهن غذائي ڪمزوري جو شڪار آهن ۽ ان ڪري ئي مختلف بيمارين جو شڪار آهن. پوءِ زندگي جي هر شعبي ۾ ڪمزور هوندا آهن. جيڪڏهن اسان پنهنجي جسماني ضرورتن جي ٿي پورائي ۾ هوندا سين ته اسان وٽ تخليقي سوچ ڪٿان کان پيدا ٿيندي ۽ ٻي ڳالهه موجوده جديد دور ۾ به اسان اڃا پنهنجا بنيادي حق ٿي نه وٺي سگهيا آهيون. اسان رياست کي مختلف ٽٽڪس ادا ڪرڻ جي باوجود ڪنهن به ضرورت جي ڳالهه ڪرڻ جي همت نه ٿا رکون، صرف اهو سوچي ته ڪجهه ٿيڻو ته آهي ئي نه، پوءِ ڳالهائڻ جو ڪوبه فائدو ناهي.

وزير اعظم جي ڏنل هڪ ارب رپين سان ٿر جي ڏڪار تي عارضي فرق ٿي پوندو ۽ عارضي سهائتا ٿي ملي سگهندي هن وقت ٿر جي ماڻهن کي ضرورت آهي ته رڳو هڪ مثبت ۽ جتادار حڪمت عملي جي، جيڪا انهن جي نه صرف موجوده پر ايندڙ نئين نسل لاءِ به فائديمند ثابت ٿئي. انهن جا ٿي قدرتي وسيلا استعمال ڪري انهن لاءِ اهڙا ذريعا پيدا ڪيا وڃن، جو هو ڪنهن خيريات يا امداد جا منتظر نه هجن. ٿر ته هر سال ڏڪار ۾ رهيو آهي ۽ هن دفعي اليڪٽرانڪ ميڊيا ۽ پرنٽ ميڊيا پنهنجو مثبت ۽ بهتر رن پئي ڪندي، ان ڏڪار کي ظاهر ڪرڻ ۾ اهم ڪردار ادا ڪيو آهي، نه ته هر سال وانگر هن دفعي به ڪجهه سامهون نه اچي سگهي ها ۽ هڪ دفعو ٻيهر ماڻ ۽ خاموشي جي حڪمت عملي پنهنجو ڪردار ادا ڪري وڃي ها ۽ رياستي سياست ۽ ادارن تي تر برابر به فرق نه پوي ها. هن وقت ٿر لاءِ ضروري آهي ته انهن جي بک ۽ بدحالي واري حالت کي بحال ڪيو وڃي ۽ ملندڙ فنڊ انهن تي ئي خرچ ڪيو وڃي، جن لاءِ مليو آهي. پر اسان جا ذميوار عهديدار ذهني طور تي ايترا ته ڪرپٽ ٿي چڪا آهن، جو انهن فنڊن مان به انهن پنهنجا حصا ٺاهي ڇڏيا هوندا، اهو سوچي ڪري ته انهن ماڻهن ۾ تبديلي ناهي اچڻي، انهن جي حالت سدائين ساڳي ئي رهڻي آهي، پر اميد رکجي ٿي ته انهن متاثر ماڻهن، جن لاءِ اها فنڊنگ ملي آهي، اها صاف ۽ شفاف طريقي سان انهن تائين پهچندي ترقي ۽ تبديلي لاءِ اهو ضروري آهي ته هڪ مثبت سوچ پيدا ڪئي وڃي نه صرف هيٺين سطح کان پر هيٺ کان مٿي تائين اهڙي سوچ پيدا ڪجي، جنهن جي هن وقت اشد ضرورت آهي ۽ ان سان گڏوگڏ مثبت سياسي انقلاب جي پڻ ضرورت آهي. سياسي انقلاب ٿي هڪ نئين تعميري دور ڏانهن اسان کي وٺي وڃي سگهي ٿو، اسان کي هڪ اهڙي قيادت جي ضرورت آهي، جيڪا سڀني کي گڏ وٺي هلي سگهي، جنهن جو مقصد انسانيت هجي، جيڪا اسان جي هجي، اسان مان هجي، جيڪا اسان جي مسئلن کي سمجهي، انهن جي حل لاءِ ڪم ڪري سگهي ۽ ان رياست جي ضرورت آهي، جيڪا بنا ڪنهن فرق جي اهڙي معاشري تي ٻڌل هجي، جتي هر شهري بنا ڪنهن فرق جي پاڻ کي محفوظ ۽ پرسڪون سمجهي، جتي هو پنهنجين بنيادي ضرورتن جو پوراڻو ڪري سگهي.

ٿرم ايل ڏڪار ۽ اسانجو ڪردار

مهوش شبير عباسي

دنيا اڄ گلوبل وليج بڻجي چڪي آهي پوءِ به اسين آخر ايترا بي حس ۽ بي خبر ڇو. آهيون جو جيسٽائين ميڊيا تي خبرون نه ٿيون اچن تيسٽائين آرام ۽ سڪون جي ننڊ ستل آهيون. گذريل ٻن مهينن کان ٿرپارڪر ۽ مٺي جي صورتحال ڪنهن کان ڳجهي نه آهي پر تڪ جا ايم پي اي ايم اين اي، ڪمشنر، ڊپٽي ڪمشنر ۽ ٻيا عملدار اهڙن واقعن کان بي خبر رهيا. سندن انتظامن کي جڏهن دنيا آڏو وائڪو ڪيو ويو ته ستل همراھ جاڳي پيا ۽ مختلف بيان ڏئي پاڻ کي آڇو قرار ڏيڻ لاءِ جتن ڪندا رهيا. اهڙي طرح جڏهن سنڌ جي وزير اعليٰ ۽ سندس وزيرن مشيرن جي ڪنن تائين ٿر جي ماروئڙن جي موت ۽ ڏڪار جا اطلاع پهتا ته انهن به شروعاتي طور ڪن لاتار ڪندي اڻ وڻندڙ بيان جاري ڪيا پر ميڊيا جي وڌندڙ زور ۽ خبرن کين مجبور ڪري وڌو جنهن بعد ڪمشنر ميرپورخاص، ڊي سي، ڊي جي ۽ ٻين عملدارن کي معطل ڪرڻ جو اعلان ڪري ۽ وزير مشير ٿر جي دوري تي نڪري پيا، سوچڻ جي ڳالهه اها آهي ته اسان جي حڪومت ۽ ادارا آخر ايترا لاچار ڇو آهن جو سنڌ جي چند ضلعن اندر ٿيندڙ واقعن کان بي خبر آهن هينان کان وٺي مٿي تائين انتظاميا آخر ڇا ڪري رهي آهي؟ يا ته کين اها ڄاڻ نه آهي ته سندن ذميداريون ڪيتريون ۽ ڪهڙيون آهن!

هونئن به ڏٺو ويو آهي ته سنڌ ۾ امن امان جي صورتحال هجي يا ٻوڏ توڙي ڏڪار واري صورتحال هجي اهي مڙهي ذميداريون فوج حوالي ڪيون وينديون آهن، ته پوءِ ٻين ادارن جو ڪردار ڇا ٿو بچي؟ ڇا سنڌ حڪومت وٽ ڪي به اهڙا ماڻهو موجود نه آهن جيڪي پيش ايندڙ مسئلن کي منهن ڏئي صورتحال تي ضابطو آڻي سگهن يا ته سنڌ حڪومت جو پنهنجن ڪامورن تي اعتماد ناهي جنهن ڪري اهڙن ڪمن جي نگراني فوج حوالي ڪئي وڃي ٿي. انسوس جو مقام آهي جو سنڌ جي ڪجهه ضلعن ۾ ڏڪار جي صورتحال پيدا ٿي آهي جنهن تي سنڌ حڪومت چئي رهي آهي ته اهو ايڏو وڏو مسئلو نه آهي اهڙا موت ته لاڙڪاڻي، حيدرآباد ۽ ٻين ضلعن ۾ ٿيندا رهندا آهن. جيڪڏهن ٿر جي صورتحال ڳڻتي جوڳي ناهي ته ميڊيا جي خبرن بعد فوج ۽ ٻين ادارن پاران امدادي ڪارروايون ڇو شروع ڪيون ويون آهن؟

ابتدائي طور تي چند آفيسرن کي معطل ڪرڻ بعد هن وقت سنڌ حڪومت تي سخت دٻاءُ پوڻ بعد آفيسرن کي معطل بدران هٽائڻ جو نوٽيفڪيشن جاري ڪيو ويو آهي ڇو ته انهن علائقن ۾ مقرر اعليٰ عملدارن جو تعلق يا اثر گهرائن سان آهي جنهن سبب مٿن شفقت جو هٿ رکيو ويو آهي. هونئن به ڏٺو وڃي ته سنڌ اندر ڪنهن به اعليٰ عملدار کي معطل ڪرڻ يا هٽائڻ سان ڪو فرق نه ٿو پوي. چند ڏينهن جي ساهي بعد اهي ئي ساڳيا ڪامورا ٻيهر بحال ٿي پنهنجي ڪم کي لڳي ويندا آهن ڇو ته هتي اهڙن مسئلن تي عدليه کان به مٿانهان فيصلو ڪري ڪوتاهين ۽ قتلن ۾ ملوث آفيسرن کي پوسٽنگ ڏني وئي آهي.

ٻئي پاسي نظر ڦيرائجي ته ٿر ۾ آيل ڪاري ڏڪار جتي ڪيتريون ئي حياتيون ڳڙڪائي ڇڏيون آهن، ماروئڙن جا مور ته مري ويا پر سائين گڏ سندن ڍور به سندن ساٿ ڇڏي ويا. اهڙي صورتحال ۾ سنڌ جا قومپرست، سردار، جاگيردار، پوتار ۽ اين جي اوز يڪسر غائب آهن. سنڌ اندر اهڙن ماڻهن جي کوٽ ناهي جيڪي ارين ۽ ڪرين ۾ ڪيڏي رهيا آهن پر سندن نظرون معصوم ٿرين تي آيل مصيبت کان اوجھل آهن. جڏهن ته سنڌ حڪومت پاران امدادي ڪارروايون ته شروع ڪيون ويون آهن پر ٽڪڙا ٻاءُ نه وٺڻ سبب ٿر جي چند شهرن کانسواءِ ٻهراڙين ڏانهن امداد نه پهچي سگهي آهي جنهن لاءِ ٿري ماروئڙا واجهائي رهيا آهن. پيپلز پارٽي جي اڳواڻ بلاول ڀٽو پاران وزيراعليٰ کي ٿر وڃي ماروئڙن جي مدد لاءِ ته چيو ويو آهي، پر بلاول ڀٽو اهڙي حالت ۾ ٿر اچڻ جي زحمت نه ڪري رهيو آهي.

فيبروري کان حڪومت ٿر کي آفت ستيل قرار ڏنو هيو. ڪڻڪ گودامن ۾ سڙندي رهي پر مٿارن تائين نه پهتي، غفلت سبب ٿر ۾ معصوم ٻارڙا موت، بک ۽ بيمارين جو شڪار ٿيندا رهيا اها صورتحال انتظاميا، حڪومت ۽ پاڻ کي اقتدار جو سڌرائيندڙن جي غفلت سبب پيش آئي آهي. ٿر ۾ اڃا ۽ بک سبب پهريان مور هرڻ ۽ ٻيا جانور موت جو شڪار ٿيندا رهيا هاڻي صورتحال بدتر ٿي چڪي آهي. پر هاڻي اهو ٿر ان وقت جهڙو ناهي رهيو ۽ موجوده ٿر جي صورتحال ڏسندي ڪنهن کي به ٿر جي تاريخ تي يقين نه ايندو ته ڪنهن وقت ۾ هتي به فصل ٿيندا هئا، دريا ۽ باغ هوندا هئا. هن وقت ٿر ۾ مينهن ماڻهن جي گزاري جو سبب بڻيل آهي جڏهن مينهن نه ٿو پوي ته حڪومت جي ذميواري آهي ته اهي اتان جي ماڻهن لاءِ کاڌ خوراڪ ۽ پاڻي جو بندوبست ڪري. هن وقت 365 رجسٽرڊ ڳوٺ ۽ 2 هزار کان وڌيڪ ننڍا وڏا ڳوٺ جن جي آبادي لڳ ڀڳ 2 لک خاندانن کان وڌيڪ آهي جيڪي هن وقت سخت متاثر ٿي رهيا آهن جن مان ڪيترن علائقن اندر امدادي ٽيمون هن وقت تائين پهچي نه سگهيون آهن ۽ بيمار ٻارڙن جو تعداد وڌندو پيو وڃي. ڪالھوڪي ڏينهن ۾ مٺي جي اسپتال ۾ هڪ هزار کان وڌيڪ ٻارڙا علاج لاءِ اسپتال آندا ويا آهن ان کانسواءِ ننڍين

۽ خانگي اسپتال ۾ جانگ اکر الڳ آهن.

حڪومت، ائين جي اوز ۽ سگهن ادارن کي گهرجي ته اهڙي حالت ۾ ٿر واسين جي پريپور مدد ڪئي وڃي. ايتري تائين جو هڪ ٻه متاثر امداد ۽ علاج کان رهي نه سگهي. سنڌ اندر اچڙي ٿر مان پڻ ساڳئي قسم جا اطلاع ملي رهيا آهن جنهن لاءِ حڪومت ۽ ٻين ادارن کي اڳواٽ قدم کڻي سندن مشڪلاتون ختم ڪرڻ گهرجن ڪتي ايئن نه ٿئي ته اچڙي ٿر ۾ به سخت ڏڪار سبب ماڻهو موت جو شڪار ٿين ان لاءِ ملڪ جي هر علائقي تي نظر رکڻ گهرجي. وقت، حالت، موسمن جي تبديلي کي نظر ۾ رکندي اڳواٽ اپاءَ وٺڻ گهرجن نه ڪي ميڊيا يا ٻين ادارن جو انتظار ڪرڻ گهرجي.

Daily Awami Awaz-Karachi- March 19th, 2014

ٿرلاءِ هاڻي مستقل منصوبابنديءَ جو سوچيو

طارق عزيز شيخ

پنج هزار سال اڳي سڌريل قومن بابت ثابت ٿيو آهي ته انهن پاڻي جي ذخيري لاءِ هٿرادو ڍنڍون ڍورا ٺاهيا هئا ۽ نهري نظام ايجاد ڪيو. اهڙيءَ ريت پاڻيءَ کي ضرورت لاءِ گڏ ڪيو ويندو هو. انگريزن جي دور ۾ سنڌ ۾ جيڪي ترقيءَ وارا ڪم ٿيا انهن ۾ هڪ خاص ڪم پاڻيءَ جا تلاءُ ٺاهڻ هو. اڄ به سنڌ جي شهرن ۾ انگريزن جي زماني جا ٺاهيل تلاءُ ۽ وڏا حوض موجود آهن. اها ٻي ڳالهه آهي ته هاڻي انهن تلاءُن جي شڪل گتر جي نالن ۾ تبديل ٿي چڪي آهي.

ڏڪار جي صورتحال مختلف دورن ۾ ايندي رهي آهي. پر جڏهن بهتر حڪمت عملي ۽ اهل حڪمران هجن ته ڏڪار کي منهن ڏيڻ ۾ ڪابه پريشاني نٿي ٿي سگهي. عرب ملڪن طرف وارياسي ۽ ميداني ايراضيون وسيع پئماني تي پکڙيل آهن. ان جي باوجود عربن پاڻيءَ جي ذخيرن جا بهترين بندوبست ڪيا آهن. پاڻيءَ جي کوٽ کي آڏو رکندي قطر ۾ دنيا جو سڀ کان وڏو آبي زخيرو تيار ڪيو ويو آهي. هن رٿا تي اڃا ڪم هلندڙ آهي. اهڙي ريت ايران ۾ پاڻيءَ جي کوٽ واري صورتحال پريشانيءَ واري ٿي چڪي آهي. جنهن بعد ايراني حڪومت هن معاملي کي قومي سلامتيءَ واري درجي جو مسئلو قرار ڏئي، پاڻيءَ جو بحران نبيرڻ لاءِ پاڻ ڪڍڻ شروع ڪري ڇڏيا آهن. هيءَ صورتحال تڏهن پيدا ٿي جڏهن ايران جي سڀ کان وڏي ڍنڍ ارميا جو پاڻي ڪچري جو سبب بڻجڻ لڳي ۽ پاڻي زهريلو ٿيڻ لڳو. هيءَ ڍنڍ پنهنجي وقت جي تمام خوبصورت ڍنڍ هئي، جنهن سان سياحت واري کاتي کي به وڏي ڪمائي ٿيندي هئي. هن ڍنڍ جو پاڻي اڳي استعمال ڪيو ويندو هو. پر پوءِ ٻاڙو ٿيڻ لڳو ۽ پاڻيءَ مان شديد ڌڀ اچڻ لڳي.

سنڌ ۾ ٿر جي ڏڪار واري صورتحال گهڻو وقت اڳي ختم ٿي سگهي ٿي پر نهايت افسوس سان چوڻو ٿو پوي ته سنڌ جا حڪمران سنڌ سان سچا ناهن. جڏهن ٺٽي ۽ بدين کان ڪراچيءَ تائين پاڻي ڇڪجي سگهجي ٿو ته پوءِ ٿر تائين ڇو نه هڪ

اطلاع موجب ارباب رحيم جن ڏينهن ۾ وڏو وزير هو تڏهن تر جي ڏورانهن علائقن ۾ پاڻيءَ جي لائين وڃائڻ واري پروجيڪٽ تي ڪم شروع ٿيو هو پر بعد ۾ اچڻ واري حڪومت انهيءَ رٿا کي روڪائي ڇڏيو.

جڏهن ڊيم ٺاهڻ جي ڳالهه ڪئي ٿي وڃي، تڏهن به تر کي ياد ڪري سگهجي ٿو. ننڍا ننڍا آبي ذخيرا ٺاهڻ تي سوچجي ته پهرين هن علائقي کي ڏهن ۾ رکيو وڃي. هن وقت صوبائي حڪومت، وفاقي حڪومت، فوج، فلاحي تنظيمون ۽ عالمي ادارا تر جي ڌڪار ستيلن کي جيڪا پئسي جي صورت ۾ امداد ڏئي رهيا آهن، ان کان وڌيڪ پلو ٽيندو جو هنگامي بنيادن تي پاڻيءَ ۽ خوراڪ جو بندوبست ڪيو وڃي. پئسي کان بهتر آهي ته تر جي ڌڪاريل ماڻهن کي پاڻي ڏنو وڃي. جيڪڏهن ارباب رحيم جي وڏي وزارت جي ڏينهن ۾ پاڻيءَ جون لائينون وڃايون ويون هيون ته انهن کي استعمال ڪيو وڃي. جيڪڏهن پاڻيءَ جون لائينون ناهن وڃايل ته انهيءَ پروجيڪٽ کي هڪدم شروع ڪيو وڃي. هيءُ مسئلو عارضي ناهي، بلڪ مستقل آهي، انهيءَ ڪري حڪومت کي اپاءَ به مستقل بنياد تي وٺڻ گهرجن.

تر ۾ برسات نه پوڻ جي حقيقت پنهنجي جڳهه تي آهي. پر انهيءَ حقيقت کي قسمت چوڻ ڪم کان ڀڄڻ ۽ نااهلي قرار ڏئي ويندي گهٽ برسات پوڻ جي حالت فقط تر ۾ ڪونهي رونما ٿي. پر سڄي دنيا جي مختلف علائقن ۾ اهڙي صورتحال پيدا ٿيڻ لڳي آهي. ان ڏس ۾ گڏيل قومن جي اداري پنهنجي تحقيقي رپورٽ ۾ چيو آهي ته: ”ساليانو چار هزار ڪيويڪ ڪلوميٽر صاف پاڻي زمين تان گهٽجي رهيو آهي، پاڻيءَ جي کوٽ سبب دنيا جي آبادي جو 18 سيڪڙو حصو پاڻيءَ کان محروم ٿي رهيو آهي. جڏهن ته پاڻيءَ جي کوٽ وارن علائقن ۾ گڏو گڏ پاڻي مجبوريءَ ۾ استعمال ڪجي ٿو ته ان سان پارڙا مرڻ شروع ٿين ٿا، جن کي پيٽ جون بيماريون لڳڻ جو سبب ٻڌائجي ٿو. گڏيل پاڻي واپرائڻ سان ساليانو 35 لک ماڻهو موت جو ڪاڄ بڻجن ٿا.“

تر جي صورتحال به گڏيل قومن جي اداري جي رپورٽ جي عين مطابق لڳي ٿي. اسان جي هن ريگستاني علائقي ۾ به افسوسناڪ حالت اها آهي جو صحت جي به ڪا سهولت حڪومت پاران مليل ناهي. جڏهن اخبارن ۾ رپورٽون شايع ٿيون ٿين ته ڪجهه ڏينهن عملو ڊسپينسرين ۾ نظر اچي ٿو وري ڪاري وارا ڪڪ، هيءُ سنڌ جو الميو آهي. جو تر کي نظارانداز ڪيو ويو آهي. پاڻيءَ ۽ خوراڪ جي کوٽ کي پورو ڪرڻ حڪمرانن جو اولين فرض هوندو آهي. پر لڳي ٿو سنڌ ۾ جڏهن جڏهن قدرتي آفت آئي آهي تڏهن تڏهن حڪمرانن ڪمائي ۽ ڪرپشن جا ريكارڊ قائم ڪيا آهن. ٻوڏ ستيل ماڻهن لاءِ مليل امداد ڪيترن ڏينهن بعد ۾ به دڪانن تي وڪرو ٿيندي رهي. اسڪولن ۾ ترسيل متاثرن جو سامان هيڊ ماسٽريائيون ۽ هيڊ ماسٽر پنهنجن گهرن ۾ کڻي ويا ۽ ڪيئي مهينا راشن گهرن ۾ کائيندا رهيا.

جڏهن وزيراعظم نواز شريف ٿر جي دوري تي پهتو هو ۽ ٿرين سان گڏجاڻي ڪئي هئائين تڏهن شاهه محمد شاهه جي ڳالهه سڀ کان اهم هئي ته ”جيڪو هڪ ارب رپين جي امداد وارو پيڪيج آهي، اهو سنڌ حڪومت کي نه ڏنو وڃي. انهيءَ لاءِ الڳ ڪميٽي ٺاهي وڃي، جيڪا خرچ ڪري ۽ انهيءَ خرچ تي مانيٽرنگ به ٿيڻ کپي.“

ٿر جي صورتحال تي ضابطو وقت سان ٿي ويندو پر جيڪي ڳالهيون وس وارن تائين اخبارن ذريعي پهچن ٿيون انهن تي عمل به ڪيو وڃي، فقط غور ڪرڻ سان فرض پورونتو ٿي سگهي.

Daily Awami Awaz-Karachi- March 20th, 2014

غلط حڪمرانيءَ جو عذاب پوڳيندڙ ٿري ماڻهو

سر ويڇ ساريو

سنڌ وطن، مجموعي طور بدترين حڪمرانيءَ جي ڏنل ”سوڪڙين“، جهڙوڪ: بڪ، بيروزگاري، بدامني، بدحالي، لاقانونيت، سماجي پيڇ ڊاهه، ڪرپشن، ذهني ويڳاڻپ، معاشي اڻ برابري، صحت، تعليم، ڌارين جي ڪاهن، پنهنجن جي موقعي پرستين، مذهبي جنونيت، قبيلائي جهيڙن، نياڻين جي ري گناهه خونن، ۽ اهڙين ٻين سوين سماجي بچڙائين جي انتها تي پهتل آهي. پر سنڌ جي رڻ پٽ واري علائقي ٿر جي ابتريءَ واري حالت، باقي سنڌ کان سرس آهي. ٿر جي ماروڙن جي زندگين جون حسناڪيون، تڏهن ئي بحال رهي سگهنديون آهن، جڏهن ويران واريءَ جي ڌڙن تي مينهن ڪڍيون وڃنديون آهن. اُن ويل سڄو ٿر، فطري حُسن جي سائي چادر ويڙهي خوبصورت منظر پيش ڪندو آهي. مورن جا تهوڪا ۽ سندن سُندر رقص، من تڏهن ئي موهيندو آهي. جڏهن بانورا بادل ڀرجي ايندا آهن ۽ ماروڙن جون ويڳاڻيون دليون، باغ بهار بڻجي وينديون آهن. ٿرين جي زندگي زندهه لاش جو ڏيک تڏهن ڏيندي آهي.

جڏهن ٿر ۾ وسڪارو نه ٿيندو آهي، ۽ مارو ماڻهو پيرين پنڌ پنهنجي ڍور ڍڳي سان گڏ بيراجي علائقن جو رخ ڪندا آهن. قدرتي آفتون ۽ ڏُڪار ته سڄي دنيا ۾ اچن ٿا پر اسان وٽ اهڙن ڏُڪارن ۽ آفتن ستيل ماڻهن کي وڌيڪ سُور بدترين حڪمرانيءَ سبب سَهڻا پون ٿا. هن سال به ڏڪايلن جي ڏيهه ۾ ڏُڪار آيل آهي ۽ هن ديس جي بدترين حڪمرانيءَ، سُور وندن جا سُور سهسين بڻائي ڇڏيا آهن. ٿرين جا معصوم ٻار، بڪ وگهي، نمونيا وگهي، پنهنجين امڙين جي ڇاتين ۾ بڪ کان، ڏک کان، تڇ جوڦڙو به نه اچڻ ڪري مري رهيا آهن. ۽ موت جو ٻي رحم ڏيو، 150 کان مٿي قدرتي حسن جو مٿاهون مظهر رکندڙ ٻارتن جون حياتيون ڳڙڪائي چڪو آهي. ٻارڙا، پنهنجين امڙين جي جهولين ۾ تڙپي تڙپي دم ڏئي رهيا آهن ۽ نااهل، بي حس حڪمران ٿوڻو سيشن ۾ پورا آهن. ٿرين لاءِ، هر گهڙي وحشي ۽ رهنز گهڙي ٿيندي پئي وڃي، ۽ سندن واهرو ٿيڻ وارو ڏيک ڏيندڙ حڪمرانن کي ڪو به سرليڪ نه پيو ٿئي. هر گهڙي ڪيتريون ئي ڪاريون قيامتون، ٿرين جي اڱڻ تي ”مهمان“ بڻجي اچن پيون ۽ بڪ

کان پاه ٿيل ”ميزبان“، انهن قيامتن جي آجيان، پنهنجن معصومن جون حياتيون اربي ڪري رهيا آهن.

هن ديس جي حڪمرانن جي حيراني، انهيءَ تي ناهي ته هٿرادو پيدا ٿيل ڪارو ڏڪار معصومن جون مرڪون هميشه لاءِ چوماري رهيو آهي؟ پر انهن جي بيت ۾ ويٺو اهو پيو آهي ته ڳالهه وڏي ميڊيا تائين ڪيئن پهتي؟. موالِي حڪمرانن جو من هزارين لاش لٽاڙي به مرڪڻ جو هيراک هوندو آهي، پوءِ ان سڄي تباهيءَ جي ذميوار انهن جي نظرن ۾ ميڊيا ڇو نه بڻجي، جنهن سندن پرسڪون زندگيءَ ۾ اچي خلل وڌو آهي. اسان جا حڪمران، عادي رهندا آيا آهن ته سندن بدترين حڪمرانيءَ مٿان گڏ ڪير به ڪٿن جي ڪوشش نه ڪري ۽ هوسداڻين، عوام جي اڪثريت کي بکن ۾ پاه رکي، پنهنجي، عوام جي پل پل جي قاتل حياتي، موجن سان گذاريندا رهن.

پوري دنيا جا بدترين حڪمران، سڏائين ”جهان خاني“ اعلان ڪري، پنهنجي ڏيهه ۾ دهشت جو راج دائر رکندا آهن. سنڌ جا حڪمران به پنهنجن ”ڀڳ مت يارن“ سان پيڙهي به پيڙهي، پنهنجي ياريءَ جو ڀرم ڪيئن ٽوڙين؟، بڪايلن جي بک گهٽائڻ بدران، انهن جي ناسور بڻيل ڦٽن تي ڪا ملهه ڦٽل بدران، ايتوانهن جي ڏکي سڪيءَ جي سهارِي، يعني چوپائي مال جي وڪري تي پابندي لڳائڻ جو ڪيل اعلان، روم جي سڙڻ وقت، نيرو جي بانسري وڄائڻ جي برابر ناهي ته ٻيو چاهي؟. ميڊيا جي وٽ پڪڙ کان مجبور ٿي، ڏکائين جي ڏيهه ۾ پهتل، اسان جو حڪمران سڳورو جيڪو ميرو هوندي به پنج سيرو آهي، سو هيٺن جي ڪا واهر ڪرڻ بدران، قيامتون ڪڙڪائيندڙ قاتلن کي سوگهو ڪرڻ بدران، انتظامي ڏوهين کي نڪ ۾ ڪي ناڪيليون وجهڻ بدران، وِتر درد وندين جي جيءَ کي جهير ڏئي، پنهنجي ڪهڙي حيثيت جو تعين ڪري ٿو؟، ان سوال جو جواب، وقت، نااهل حڪمرانن کان وٺڻ جي سگهه ته رکي ٿو. پر شايد اهو به ڪو ترٽ فيصلو ڪرڻ جي پوزيشن ۾ ناهي.

چيو وڃي ٿو ته ”سنڌين“ جي هاڻوڪي پنهنجي سرڪار کان ته سنڌ مٿان 104 سال راج ڪندڙ ”فرنگين“ جي سرڪار بهتر هئي، جيڪي گهٽ ۾ گهٽ، حڪمراني ته بهتر نموني ڪندا هئا ۽ هر ڏکي گهڙيءَ ۾ خلق جو پيسو خلق جي بهتريءَ لاءِ استعمال ڪندي ڪو عار محسوس نه ڪندا هئا. ٿر جي نرالي جاگرافيءَ کي سمجهندي انهن اهو اصول مقرر ڪري ڇڏيو هو ته 15 آگسٽ تائين 3 برساتون نه پوڻ جي صورت ۾ ٿر ۾ پاڻمرادو ڏڪار واري صورتحال جو اعلان ڪيو ويندو هو. اهڙو اعلان ٿيڻ شرط تڏهوڪي انتظاميا پاڻ مرادو تحرڪ ۾ اچي ويندي هئي، ڏين جي وصولي رکجي ويندي هئي، ڏڪار تي ضابطو آڻڻ لاءِ هر سطح تي ڪم ڪيو ويندو هو انسانن کي کائڻ لاءِ ان (اڄوڪي دور وانگر 50 ڪلوگرام ڪلڪ نه) ۽ جانورن

لاءِ چاري جو بندوبست ڪيو ويندو هو. ان خيال جي شاهدي سنڌ جي آرڪائيو کاتي ۾ پيل ٿر گزيت جا پراڻا پنا ڏيڻ لاءِ ڪافي آهن. ملڪ وجود ۾ اچڻ کان پوءِ ”انگريزن جي غلاميءَ وارو دور“ ختم ٿيڻ سان گڏ 15 آگسٽ تي ٿر کي ڏڪار سٽيل قرار ڏيڻ وارو اصول / قانون. ملڪ جي وجود کان پوءِ 11 سالن تائين فائنل ۾ گرڻ تي ويو هو. ملڪي سرڪار کي وڻي وڻي 1958 ع ۾ اوچتو پوري پيو ته ”قدرتي آفتن“ کي به منهن ڏيڻ جو ڪو بلو ڪرڻ گهرجي. نتيجي طور ”سنڌ جي قدرتي آفتن کان بچاءَ ۽ امداد وارو ايڪٽ 1958 ع (اولهه پاڪستان جو 1958 ع جو ٽيٽيهون ايڪٽ ۽ ايڪٽ جي نمبر 3 تحت جاري ڪيل ميجيل موثر هدايتون) جي صورت ۾ قانون ۽ هدايت نامو جاري ٿيو. 1971 ع ۾ اوڀر پاڪستان جو اسان کان الڳ ٿي بنگلاديش بڻجڻ باوجود 43 سالن ۾ جيڪا سڻي تبديل نه ٿي ته اهو قدرتي آفتن وارو ايڪٽ هو. جيڪو اڄ به پاڪستاني ايڪٽ بچاءَ وٽ پاڪستان ايڪٽ لکجي ٿو. انهن قانونن جي روشنيءَ ۾ ٿر پارڪر انتظاميا کي هيل به 15 آگسٽ کان پوءِ ٿر ۾ رليف جو ڪم شروع ڪرڻ گهرجي ها، انسانن لاءِ کاڌ خوراڪ (ٿر جي اڪثر علائقن ۾ اتي جون چڪيون به ناهن اڌ قيمت تي ملندڙ 50 ڪلو گرام ڪڻڪ کي ماڻهو ٽڪيندا ڇا؟) صاف پاڻي، دوائن، ٿڌ کان بچاءَ لاءِ گرم ڪپڙن ۽ مال لاءِ چاري جو بندوبست ٿيڻ ڪپي ها، پرائين نه ڪيو ويو اسپتالن ۾ ايمرجنسي لاڳو ڪرڻي هئي، اها به نه ڪئي وئي، دوائن ۽ صحت جي ٻين جوڳين شين جو به ڪو بندوبست نه ڪيو ويو. بس، سرڪار کان هڪڙو ڪم ٻڳو جو ان ڪيو ٿر ۾ لاءِ اڳواٽ آيل ڪڻڪ سان جبالن جا پانڊا ڀريا ويا، ٿر پارڪر ضلعي جي ست سرڪاري اسپتالن (پوري ضلعي ۾ هڪ به سول اسپتال ناهي، مٺيءَ ۾ رڳو تعلقي اسپتال آهي، باقي تعلقن ۾ بنيادي صحت مرڪز آهن، جتي نه ڊاڪٽر ڳوليا ايندا آهن، نه وري ڪو ٻيو عملو باقي اتي پٽيوالا ۽ چوڪيدار پنهنجي فرصت وارو وقت وندر ورونهن ڪندي گذاريندا آهن) لاءِ آيل بجيٽ ٻن مهينن جي مختصر عرصي ۾ هڙپ ڪئي وئي، ڪرپٽ حڪمرانن ۽ ڪرپٽ انتظاميا جي اکين جي تارن جا وارا نيارا رهيا، باقي ٿري ته پورو سال تڙپندا، ٽچڪندا، ٽڪندا، لڇندا، پڇندا، پڇرندا، چڙهيون هڻندا، مرندا رهيا. حڪمرانن لاءِ اهو سڀ ڪجهه تيستائين ”نارمل“ هو جيستائين ميڊيا، ٿرين جي درد ۾ ڀاڱي ڀاڱيوار نه ٿي. جيڪڏهن حڪمران ٽولي لاءِ ٿر جي هاڻوڪي صورتحال ”نارمل“ نه هجي ها، يا انهن ۾ بهترين حڪمراني ڪرڻ جا ڪي گڻ هجن ها ته پوءِ پهريون سوال اهو ٿو اٿي ته سيپٽمبر 2013 ع ۾ جاري ٿيل 60 هزار ڪڻڪ جون ٻوريون بروقت ڇو نه ورهائجي سگهيون؟، جن منجهان هاڻي في خاندان 50 ڪلو ڪڻڪ ڏيڻ جو ٿر ۾ متان ”احسان“ ڪيو پيو وڃي؟ ڪنهن به اوچتي ڪڙڪيل آفت کي منهن ڏيڻ لاءِ رليف کاتو به ٿيندو آهي، ان رليف کاتي لاءِ ايڊوانس طور فنڊ به مقرر ٿيل هوندا آهن.

ان کاتي کي هلائڻ لاءِ هڪ وزير به مقرر ٿيل هوندو آهي. پوءِ اهي سڀ فئب ڪهڙن ماڻهن جي ڪهڙي قيامت ڇڏائن لاءِ رکيل آهن؟ هاڻي رليف کاتي جي جنهن وزير کي معطل ڪيو ويو آهي. اهو وزير يڪو ڪٿي هو؟ ترين جي سرڪاري نااهليءَ جي نتيجي ۾ ٿيل هيڏي ساري نسل ڪشيءَ جي سزا رڳو هڪ وزير کي هٽائڻ آهي؟ يا ڊپٽي ڪمشنر کي معطل ڪرڻ ۾ آهي؟ ٿرپار ضلعي جي صحت کاتي جو جيڪو انتهائي ڪريل ڪردار آهي؟ ان جي ذميوارن جي سزا جو ڪو تعين ڪيو ويو آهي؟ سنڌ جو انتظامي واڳ ڏئي، جيڪو ٿر جي امڙين کي گھونگھت نه لاهڻ جا مهڻا ڏئي ٿو. اهو هيڏي ساري تباهي ٿيڻ وقت ڪٿي هو؟ هن وقت سرڪار جيڪي متاثرن جي نالي ۾ پٽ سنڌ ڪئي آهي. ان جي استعمال بابت ڪهري حڪمت عملي جوڙي وئي آهي؟ زڪوات کاتي ۾ ويٺل، ”مسلمانن“ جي اها ڪيئن مجال ٿي ته هو پوري ٿر کي موت جي منهن ۾ ان بنياد تي ڏيڻ لاءِ تيار آهن. ته اتي بڪ ۽ اڃ ۾ پناهه ٿي مرنڙ ماڻهن جي اڪثريت ”غير مسلمان“ آهي؟ هو ملڪ ۾ ڪهڙي اسلام ۽ ڪهڙي شريعت جي پوئلڳي ڪري رهيا آهن؟ انهن کان ڪير پڇاڻو ڪندو ته حضرت محمد صلعم وارو اسلام ته ائين ڪرڻ جي هرگز به اجازت نه ٿو ڏئي. حضرت محمد صلعم ڪنهن ڪناري مرنڙ ڪٿي جي موت جو ڏوهي به پاڻ کي سمجهندو هجي. پوءِ زڪوات کاتي جي هاڻوڪن عملدارن جو ايڏو مغز ڇو خراب ٿي ويو آهي؟ ان جو ڪو حساب ڪتاب ٿيندو؟ ڇا صحت کاتي سميت ٻيا به سنڌ جا 20 کن انتظامي کاتا، پنهنجي ڪيسي ۾ رکي هلندڙ اسان جو انتظامي واڳ ڏئي، اسان کي ٻڌائيندو ته ٿرپارڪر ضلعي ۾ اڃا تائين هڪ به سول اسپتال ڇو قائم نه ڪئي وئي آهي؟ ٿرپارڪر ضلعي ۾ ننڍيون ننڍيون رياستون (تعلقا) ٺاهڻ لاءِ حڪمران ٽولي پاران هڪ سال کان ڪيڏ ته ڪيڏي وئي، جنهن جي نتيجي ۾ چيلهاري ڇاچري کان کاتي منيءَ حوالي ڪيو ويو ڏيپلي کي کاتي سلام ڪوت تعلقي ۾، ۽ ڇاچري کي وڏي ڏاهلي تعلقي کي ته جنم ڏياريو ويو. پر ٿر جي اڪيلي مني تعلقي اسپتال کي ضلعي هيڊڪوارٽر جو درجو ڏيارڻ ۾ هاڻوڪي سرڪار وٽ ڪهڙيون ”مجبوريون“ هيون/آهن؟ ننگر پارڪر، ڇاچري ۽ ڏيپلي جون اسپتالون، اڄ به بنيادي صحت مرڪز کان وڌي تعلقي اسپتالون ڇو ناهن ٿيون؟ نئين ٺهيل اسلام ڪوت (سلام ڪوت) تعلقي ۾ هيلي پيڊ ۽ ايئرپورٽ ٺاهڻ لاءِ ته ”وسيلو“ ميسر هئا، پر اتان جي ڳوٺاڻي صحت مرڪز کي اپ گريڊ ڪرڻ ۾ ڪهڙي ڏکيائي هئي/آهي؟ ڏاهلي تعلقي جي هيڊ ڪوارٽر ۾ ته تعلقي اسپتال ته ڇا پر ڳوٺاڻو صحت مرڪز به ناهي، ماڻهو اڄ به ڪينسر صحت مرڪز جا پنڌ ڪن ٿا، ائين ڇو آهي؟ مني تعلقي اسپتال کي ضلعي اسپتال جو درجو ۽ ٻين ڳوٺاڻي صحت مرڪزن کي بنيادي صحت مرڪزن

۽ تعلقي صحت مرڪزن جو درجو ڏيڻ ۾ اسان جي مان واري چيف منسٽر صاحب کي ڪهڙيون رٿا ڪيون آهن؟ اسان وارو چيف منسٽر، صحت کاتي جو به وزير هجڻ ناتي، اسان کي اهو به ٻڌائڻ جو حق به رکي ٿو ته مني تعلقي اسپتال سميت ٿر جي ٻين 6 صحت مرڪزن لاءِ، جاري سال جي مقرر ٿيل بجيٽ ۾ يا ٽن مهينن جي مختصر عرصي ۾ ڪيئن پوري ڪئي وئي؟ انهن فنڊن جو استعمال ڪيئن ٿيو؟ ڇا ان جي انڪوائري ڪرڻ جا ڪي امڪان آهن؟ موسمي حساب سان ۽ فصل ٿيڻ ۾ اڃا 8 مهينا باقي آهن. پوءِ باقي رهيل ستن مهينن لاءِ سرڪار جي ڪهڙي رٿابندي آهي؟ ڇا ان بابت حڪومت جي ڪا نوس حڪمت عملي آهي؟ ڏڪار کي وڌيڪ ڪيئن منهن ڏيڻ ان لاءِ ڇا رٿيو ويو آهي؟ ۽ ان کان به اهم، ٿر ۾ وري اهڙيون آفتون نه اچڻ ڏيڻ لاءِ حڪمرانن جو منصوبو ڪهڙو آهي؟ ڇا هڪ اڌ وزير يا ڪجهه ڪامورن کي معطل ڪرڻ سان ٿر تان ڏڪار جي بلا جي ٿري وڃڻ جا ڪي امڪان آهن؟ ان کان سواءِ، ٿر ضلعي جي 50 سيڪڙو آبادي عورتن تي ٻڌل آهي. جڏهن ته 20 سيڪڙو وري ٻار آهن. 70 سيڪڙو انهيءَ آباديءَ (10 لک انسانن) لاءِ ٿر ضلعي ۾ هڪ گائناڪالاجسٽ يا ٻارن جي بيمارين جو ماهر ڊاڪٽر مقرر ڪرڻ ۾ ڪهڙي قانوني رڪاوٽ هئي/آهي؟

صحت کاتي جو سيڪريٽري ڊائريڪٽر جنرل، ڊائريڪٽر ۽ ٻي ايج او اهو ٻڌائي سگهندا ته ڪنهن ماهر ڊاڪٽر کي ”زير دستي يا سزا طور“ ٿر بدلي ڪرڻ بجاءِ ڪنهن ڊاڪٽر جوڙي کي ٿر ۾ ڪم ڪرڻ لاءِ ڪنهن اين جي او يا چاچري ۾ هلندڙ مشن اسپتال جيان مراعتون آڇيون ويون هيون/آهن؟ (چاچري ۾ هن وقت عيسائي برادريءَ جي مالي سهڪار سان شاندار اسپتال کولي وئي آهي، جتي ڊاڪٽر ڊريگو جي گائناڪالاجسٽ نياڻي، نوابشاهه جي نوجوان ڊاڪٽر جوڙي سميت 6 ڊاڪٽر ڪم ڪري رهيا آهن. اسپتال ۾ 10 سالن تائين جي ٻار جو علاج، دوائون ۽ ايسٽائين جو کاڌ خوراڪ مفت ڏني وڃي ٿي. مختلف اين جي او ٻارن ٿر ۾ ڪم ڪندڙ هڪ درجن ڊاڪٽريائين کي 70 هزار کان هڪ لک رپيا پگهار شهري علائقن ۾ گهر، گاڏي ۽ موبائيل فون ڏنا وڃن ٿا.) هن وقت سنڌ ۾ هزارين ڊاڪٽر ڊگريون هٿن ۾ کڻي روزگار جي ڳولا ۾ آهن. جڏهن ته ٿر ۾ ڊاڪٽرن جون 185 منظور ٿيل جايون خالي پيل آهن، جن کي ڀرڻ لاءِ سرڪار ڪهڙا اپاءَ وٺي رهي آهي؟ اهي جايون ڀريون به، يا سدائين خالي هونديون؟ ٿر مان هن وقت 3 ايم اين ايه 5 ايم پي اي ۽ هڪ وزير ايوانن ۾ ٿر جي نمائندگي ڪن ٿا، جن کي ايم اين اي/ايم پي اي فنڊ مان ساليانو 6-6 ڪروڙ ملن ٿا. ڪئين ڏهاڪن کان ايوانن ۾ پهچندڙ انهن عوامي نمائندن کان پڇاڻو ڪرڻ جا ڪي امڪان آهن ته انهن پنهنجن فنڊن جو استعمال ڪيئن ڪيو آهي؟ انهن، ٿرين جي زندگي تبديل ڪرڻ لاءِ ڪهڙيون ”ڪوششون“ ورتيون آهن؟ ٿر ۾ برسات

کانپوءِ ايري ايندڙ ڪنپين جيان اين جي اوز جو به وڏو لشڪر لٿل آهي، جن لاءِ ٿر ڪاروبار جي ڪنهن وڏي منڊيءَ مثل آهي، انهن اين جي اوز ۾ ڪي گهڻ قومي آهن. ته ڪي مقامي. انهن عالمي/مقامي ادارن/ اين جي اوز کي ترين لاءِ هروقت کاڌ خوراڪ ۽ سنڀال لاءِ طاقتور ٿانڪ. مڇر دانينون، صابن، ٽوال، ڪير پياڪ ٻارڻن لاءِ ڪير ۽ ٻيون گهريل دوائون ملن ٿيون، ڪڏهن اسانجي ڪنهن چونڊيل نمائندي ۽ انتظامي عملدار انهن کان انهيءَ بابت ڪو پڇاڻو ڪيو آهي؟ اهي ڪهڙا سبب آهن جو ٿر جهڙا ساڳيا ئي رڻ پٽ، سنڌ جون حدون پار ڪرڻ سان به ملن ٿا، جيڪي پنجاب (چولستان) ۽ ڀارت (راجستان) ۾ واقع آهن. اتي زندگيءَ جون سموريون سندر تائون بحال چو آهن؟ اتان جي حڪمرانن کي ڪهڙا وسيلو ميسر آهن، جيڪي اسان جي حڪمرانن کي ناهن؟

تازو هڪ غير سرڪاري اداري جي تحقيق موجب: ”ٿر ۾ 5 سالن کان گهٽ عمر جي ٻارڙن ۾ کاڌي جي شديد ڪوت سبب ڪمزور ٿيل ٻارڙن جو تناسب 8.4 في سيڪڙو آهي. جنهن ۾ ڇاچري تعلقي ۾ اهو انگ 13 في سيڪڙو آهي، جيڪو سنڌ صوبي جي حساب سان تمام وڏو انگ آهي. اهڙي ريت وچولي درجي جي کاڌ خوراڪ جي ڪوت جو شڪار ٿيل ٻارڙن جو تناسب، ٿرپارڪر ضلعي جي لحاظ کان 19.1 في سيڪڙو آهي. جنهن ۾ ڇاچري تعلقي جو انگ 26 في سيڪڙو، ننگر پارڪر 24 في سيڪڙو، جڏهن ته مٺيءَ ۾ 12.9 في سيڪڙو، اسلام ڪوٽ تعلقي ۾ 17 في سيڪڙو ۽ ڏيپلي جو انگ 15.8 في سيڪڙو آهي.“ اها چئي ڳالهه آهي ته جيڪڏهن برسات نه پوندي ته گاهه پٽو نه ٿيندو ۽ مال متاع کي کائڻ لاءِ ڪجهه ڪو نه ملندو ۽ جي وري ڪير، ڏهي ۽ مڪڻ نه هوندو ته ٿر ۾ ماڻهن لاءِ خوراڪ جي قلت ٿيندي ۽ آخرڪار ٿر جو ماڻهو ۽ خاص طور ٻار عورتون ۽ ٻڙڙا وڌيڪ بيمارين جو شڪار ٿيندا. ته ڇا اهڙي صورتحال، عارضي رٿابندي سان تبديل ٿيندي؟ يا مستقل حڪمت عمليءَ سان؟ ۽ ڇا ترين جي زندگيءَ جي ڪا يا پلٽڻ لاءِ، هاڻوڪي سرڪار وٽ، ڪا سنجيدگي آهي؟ انهن سوالن جو جواب، تڏهن ئي ممڪن بڻجي سگهندو، جڏهن هن ديس ۾ بهترين حڪمرانيءَ جو دور شروع ٿيندو.

باقِي، جيڪڏهن هاڻوڪي سرڪار ترين جي زندگي تبديل ڪرڻ ۾ ڪجهه قدر مخلص آهي ته کيس پنهنجا واڌو معاشي ذريعا کڻي استعمال نه به ڪرڻا پون، رڳو ٿر مان ملندڙ ڪوئلي، گرينائيٽ، چائنا ڪلي، گڱرال، لوڻ ۽ جڙي ٻوٽين جي ذريعي حاصل ٿيندڙ نائٽ ٿرين جي زندگي سنوارڻ لاءِ ئي استعمال ڪرڻ جي خواهش رکي ته به ترين جو هر گهڙي موت جي تياس تي تنگجڻ جا امڪان اهڙا نه هوندا، جهڙا هن وقت آهن.

ٿر جي صورتحال... اصل حقيقت

يوسف ڪابورو

ٿر ۾ خشڪ سالي ۽ ڏڪار جي صورتحال ۽ اتي هلندڙ امدادي سرگرمين جي باري ۾ ڪجهه ڌرين پاران سوچيل سمجهيل سازش تحت غلط تصور پيدا ڪيو ويو آهي ۽ پروپيگنڊا ڪئي پئي وڃي ته سنڌ حڪومت نه صرف ان صورتحال جي ذميواري آهي بلڪ امدادي سرگرمين ۾ به پنهنجون ذميواريون پوري ناهي ڪري رهي. اهڙين ڳالهين ۽ پروپيگنڊا پويان خطرناڪ ارادا لڪل آهن جن جو تعلق ٿر جي مستقبل ۽ پاڪستان جي موجوده سياست سان آهي. اهڙين ڳالهين جو نفي الحال ذڪر ڪرڻ مناسب ناهي. پر ٿر جي حوالي سان ڪجهه حقيقتن جو پيش ڪرڻ ضروري آهي. سنڌ صوبي ۾ واقع ٿر دراصل عظيم صحراءِ هند جو حصو آهي. هي عظيم صحرا 77 هزار مربع ميل (تقريبن 2 لک مربع ڪلوميٽر) تي پکڙيل آهي. ڀارت جو راجستان ۽ پنجاب جو چولستان به ان عظيم صحرا جو حصو آهن. جڏهن برساتون نه پونديون آهن ته صحرائن ۾ خشڪ سالي ۽ ڪڏهن ڪڏهن ڏڪار جي صورتحال به پيدا ٿي ويندي آهي. ريگستاني علائقن کي هر ٻن ٽن سالن کان پوءِ اهڙي صورتحال کي منهن ڏيڻو پوي ٿو. انهن علائقن ۾ آباديون پکڙيل ۽ ڏورانهن فاصلن تي آهن.

هتي پاڻي جو سڀ کان وڏو وسيلو ڪوهه ۽ (ننڍا تلاءُ) آهن. برساتن نه پوڻ ڪري ڪوهن جو پاڻي تمام گهڻو هيٺ هليو ويندو آهي ۽ زهريلو ٿي ويندو آهي ۽ ننڍا تلاءُ خشڪ ٿي ويندا آهن. ان صورتحال ۾ اتان جا رهواسي نهري علائقن ڏانهن لڏپلاڻ ڪن ٿا. موسم، لڏپلاڻ ۽ ماحول ۾ تبديلي جي اثرن سبب ماڻهن ۾ مختلف قسم جون بيماريون پيدا ٿي وڃن ٿيون. هن پيري گهڻو ڪري سيءُ سبب ٻارن ۾ نمونيا ٿي وئي. ڏورانهن علائقن ۾ رهندڙ ماڻهو اسپتالن ۾ ان وقت پهچن ٿا، جڏهن ڪنهن مريض جي حالت وڌيڪ خراب ٿي وڃي ٿي. جيستائين غذائي کوٽ جو مسئلو آهي ان سان صرف ٿر جا ماڻهو ئي نه بلڪ تازو ئي جاري ٿيندڙ نيشنل نيوٽريشن سروي رپورٽ مطابق پاڪستان جي 40 سيڪڙو کان وڌيڪ آبادي غذائي کوٽ سبب مختلف بيمارين جو شڪار آهي ۽ 5 سال کان گهٽ عمر وارا 35 سيڪڙو ٻار سالياني غذائي

ڪوٽ سبب مري وڃن ٿا جيڪا انتهائي افسوسناڪ آهي. ان صورتحال جي ذميواري سنڌ حڪومت ناهي بلڪ پاڪستان جا اهي حڪمران آهن جن گذريل 67 سالن کان پاڪستان جي اڪثر علائقن خاص ڪري صحرائي ۽ پوٽي پيل علائقن کي بنيادي سهولتن کان محروم رکيو. ماضي ۾ ٿر کي تمام گهڻو نظرانداز ڪيو ويو. ان زيادتي ۽ ناانصافي خلاف پيپلز پارٽي ڊگهي عرصي کان جدوجهد ڪري رهي آهي ۽ قربانيون ڏئي رهي آهي.

ٿر جي موجوده صورتحال جي باري ۾ به سنڌ حڪومت پهريان کان تيار هئي. ان جو ثبوت اهو آهي ته ضلعي انتظاميه کي ماڻهن ۾ ڪلڪ جي مفت ورهاست ڪرڻ لاءِ اتي پهچائي وئي هئي. انسان ۽ جانورن کي ممڪن بيمارين جي تدارڪ لاءِ به پهريان کان انتظام موجود هئا. پر ضلعي انتظاميه جي ڪوتاهين جي ڪري ڪجهه افسوسناڪ واقعا پيش آيا، ڇو ته ضلعي انتظاميه صوبائي حڪومت کي صورتحال کان بروقت آگاهه نه ڪيو هو. سنڌ حڪومت ان حوالي سان 2 تحقيقاتي ڪميٽيون جوڙي ڇڏيون آهن، جيڪي ذميوارن جو تعين ڪنديون ۽ غفلت ڪندڙ ماڻهن خلاف ڪارروائي ڪئي ويندي آفيسرن جي ڪوتاهين جا واقعا ٻين صوبن ۾ ٿيندا رهن ٿا، انهن واقعن تي سخت ايڪشن ٿيڻ گهرجي. صورتحال جي خبر پوندي ئي پيپلز پارٽي جي عوامي حڪومت ٿر جي ماڻهن جي امداد ۾ ڪنهن قسم جي ڪوتاهي نه ڇڏي اڳوڻي صدر آصف علي زرداري جي هدايت تي وزيراعليٰ سنڌ سيد قائم علي شاھ نه صرف فوري طور اتي پهتو بلڪ پاڪستان پيپلز پارٽي جي سربرست اعليٰ بلاول ڀٽو زرداري به سمورن لاڳاپيل آفيسرن سان گڏ هٿ لائين رابطي ۾ رهيو.

امدادي ڪاررواين جو سرزمين تي جائزو وٺڻ لاءِ بلاول ڀٽو زرداري متاثر ٿيل علائقن ۾ به پهچي ويو. سنڌ جو بلديات ۽ اطلاعات وارو وزير شرجيل انعام ميمڻ پڻ ٿر ۾ ڪيمپ لڳائي ويهي رهيو ۽ هن متاثر ٿيل علائقن ۾ پاڻ وڃي پنهنجن هٿن سان امداد ورهائي. هن پنهنجي نگراني ۾ ريليف وارن ڪمن جو هڪ نظام تيار ڪيو ۽ پنهنجي ٽيم کي اتي مستقبل طور تي ڪم ڪرڻ جي هدايت ڪئي. سنڌ ڪابينا جي ميمبرن ڄام مهتاب ڏهر، مير هزار خان بيجارائي، ڄام خان شورو روينه قائم خاني، شرميلا فاروقي ۽ ٻين پي پي جي وزيرن، پارليامينٽ ميمبرن ۽ عهديدارن رات ڏينهن امدادي سرگرمين ۾ مصروف ٿي ويا ۽ اڃا تائين اتي موجود آهن ڇاڪاڻ ته جناب آصف علي زرداري اها هدايت ڪئي هئي ته ٿر جي ماروڙن جي بحالي تائين ڪم جاري رکيو وڃي. وزيراعليٰ سنڌ جو ڪوآرڊينيٽر تاج حيدر پڻ آصف صاحب جي هدايت تي 24 ڪلاڪ اتي امدادي ڪمن جي نگراني ڪري رهيو آهي ۽ ريليف لاءِ ڪم ڪندڙ سرڪاري ۽ غير سرڪاري ادارن وچ ۾ رابطي ڪار طور خدمتون انجام ڏئي رهيو آهي. سنڌ حڪومت طرفان 42 ڪروڙ رپين جي لاڳت سان

هڪ لک 20 هزار ڪٽڪ جون پوريون مفت ورهائڻ وارو ڪم تيزي سان جاري آهي ۽ ڪافي ڪٽڪ ورهائي وئي آهي. سنڌ حڪومت ڏڪار کان متاثر ٿيل 2 لک 59 هزار خاندانن کي ڪٽڪ جي فراهمي هر صورت ۾ يقيني بڻائڻ جو فيصلو ڪيو آهي. جيڪڏهن وڌيڪ ڪٽڪ جي به ضرورت پئي ته سنڌ حڪومت مهيا ڪندي جيسٽائين ٿر جي وڏي عرصي جي ترقي لاءِ منصوبابندي جو تعلق آهي. سنڌ حڪومت ان سلسلي اڳ ۾ ئي قدم کڻي رهي آهي ۽ ڪيترن منصوبن تي ڪم به ٿي رهيو آهي. ٿر ۾ رستن ۽ ٻي انفراسٽرڪچر جي تعمير پيپلز پارٽي جي دور ۾ ئي شروع ٿي آهي. پيپلز پارٽي ئي ڀارت سان گڏ سرحدِي علائقي ۾ اسلام ڪوٽ کان گهوٽڪي تائين رستو تعمير ڪرڻ جو هڪ منصوبو بڻايو آهي. جنهن سان ان علائقي جي قسمت بدلجي ويندي تازو وزيراعليٰ سنڌ ٿرپارڪر ڊيولپمينٽ اٿارٽي جي قيام جو به اعلان ڪيو آهي. جيڪا اٿارٽي ٿر جي ترقي لاءِ خصوصي منصوبابندي ڪندي سنڌ جي اطلاعات واري وزير شرجيل انعام ميمڻ ٿر جي ترقياتي منصوبن جي باري ۾ ٻڌائيندي چيو ته ٿر ۾ بنيادي مرڪز صحت، اسڪولن ۽ اسپتالن کي اپ گريڊ ڪرڻ لاءِ ڪيترن منصوبن تي ڪم ٿي رهيو آهي. حڪومت اتي انجنيئرنگ ڪاليج ۽ ميڊيڪل ڪاليج جي قيام تي به غور ڪري رهي آهي. ايندڙ مالي سال جي بجيٽ ۾ ٿر لاءِ خصوصي فنڊز مختص ڪيا ويندا. اڳوڻي صدر آصف علي زرداري جي هدايت تي ٿر ۾ پيٽڻ جي صاف پاڻي جي فراهمي لاءِ 120 آراو پلانٽس لڳايا ويا آهن جڏهن ته وڌيڪ 643 آراو پلانٽس لڳايا پيا وڃن. پيٽڻ جي پاڻي ۽ فصلن کي پاڻي جي فراهمي لاءِ 190 اسڪيمن تي ڪم جاري آهي. جڏهن ته لوڻي ڪوٽ کان ننگرپارڪر تائين 54 ڪروڙ رپين جي لاڳت سان 54 ڪلوميٽر ڊگهي پاڻي جي پائپ لائين وڃائي پئي وڃي. ٿر جي ماڻهن کي پيپلز پارٽي جي دور ۾ پهريون ڀيرو اهو احساس ٿيو آهي ته حڪومت انهن لاءِ ڪجهه ڪري رهي آهي. اهو ئي سبب آهي جو ٿر جي ماڻهن پهريون ڀيرو ٿر جي بااثر سياسي خاندانن کان بغاوت ڪري پيپلز پارٽي کي ووٽ ڏنو. موجوده صورتحال ۾ پيپلز پارٽي جي حڪومت ٿر جي عوام جي جيڪا خدمت ڪري رهي آهي ان سان پيپلز پارٽي ۽ ٿرين ۾ تعلق اڃان وڌيڪ مضبوط ٿيندو. مٿي ذڪر ڪيل منصوبن جي مڪمل ٿيڻ سان يقينن ٿر جي ماڻهن جي قسمت بدلجي ويندي حڪومت ته عوام جي ڀلي لاءِ منصوبا جوڙڻ جا حڪم جاري ڪري ڇڏيا ته جيئن عوام لاپ حاصل ڪري پر هاڻي ان آفيسرن تي فرض عائد ٿئي ٿو ته بنا ڪنهن دير جي انهن منصوبن کي سڃاڻي سان مقرر وقت اندر مڪمل ڪرڻ لاءِ ڏينهن رات هڪ ڪري انهن منصوبن کي مڪمل ڪن.

هي ڪهڙو ڊرامو آهي؟

عابد سيلاني

ٿر ۾ اوچتو ڏڪار جو اشو اڀرڻ تي سموري سنڌ سميت پوري ملڪ ۽ بين القوامي فورمن تي پڻ اهو پڙاڏو گونجي رهيو آهي. ان اشو جا ٻيا به ڪيترائي پاسا آهن ۽ دلچسپ ڳالهه اها آهي ته ٿر جا ماڻهو پڻ ان ميڊيائي ڪوريج ۽ "سول سوسائٽي" جي امدادي سرگرمين تي حيران ۽ پريشان آهن.

ٿر جي مسڪين ماڻهن سان اڄڪلهه جيڪو مذاق ڪيو پيو وڃي ۽ انهن جي عزت ۽ نفس جو جيڪو تماشو اڏايو پيو وڃي اها حالت لفظن ۾ بيان نٿي ڪري سگهجي. ايئن به ناهي ته ٿر ۾ ڏکيو ٿيندڙ صورتحال نه آهي پر ٿر جي عام ماڻهو سان اسان جڏهن ان جي تجربن جي گهرائي ۾ وڃي ٿر جي صورتحال معلوم ڪئي ته هنن "پيروئن پڄاڻان" واري دور کي ڪارو ڏڪار قرار ڏنو آهي. ان جو مطلب اهو آهي ته جيڪڏهن پيرن پڇڻ (مٺي ۽ جون) کان پوءِ برساتون نٿيون پون ته پوءِ اهو وقت چوپائي مال لاءِ انتهائي ڏکيو هوندو آهي. ٿر جي زندگي بابت ڪافي حقيقتن کان ماڻهو بلڪل بي خبر آهن جڏهن ته بابت اتي جي مقامي ماڻهن کان راءِ ورتي وڃي ته اهي پڻ ميڊيا ۾ دهرائيل ڪهاڻي ورجائيندا آهن.

ٿر جي ماڻهو بنيادي طور هاري نه آهن پر "ڀاڳيا" يعني مالوند آهن. ٿر ۾ ڏڪار جو پهريون شڪار پڻ چوپايو مال ٿئي ٿو هتي ان ڳالهه کي به ڏهين نشين ڪرڻ گهرجي ته ٿر جي چوپائي مال ۾ رڙون ۽ ٻڪريون پوءِ به ٿر جي خشڪ سالي کي منهن ڏيو وڃن ۽ اٺ کي به ڪا خاص تڪليف نه ٿئي پر سڀ کان وڌيڪ ڏيڳيون ئي ڏڪار مان متاثر ٿينديون آهن. ٿر جا ماڻهو ڏيڳين کي ڏڪار کان بچائڻ لاءِ صدين کان وٺي بئراجي علائقن جو رخ ڪندا آهن. بدين، ميرپورخاص، ناري کان وٺي حيدرآباد جي پسگردائي ۽ نوابشاهه تائين توهان کي ٿر جي ڏيڳين جا ولر نظر ايندا. جيستائين عام ماڻهو جي ڏڪار کان متاثر ٿيڻ جو سوال آهي ته منهنجي راءِ عام راءِ کان بلڪل مختلف آهي. ٿر ۾ جڏهن آبادي صرف نالي ماتر هئي ان وقت جي ڏڪارن وڏا راڱا ڪيا هئا ماڻهن وٽن جا چوڏا ۽ جنسي گاهه پڻ کاڌو. اڄ ٿر جي ريگستان جي آبادي (امرڪوٽ ۽ ڪپري جي صحرائي علائقي سميت) 20 لکن کان به وڌيڪ آهي پر اهي ماضي واريون حالتون نه

آهن. ان جا به ڪافي سبب آهن. ڏڪار اڄ پڻ اچن ٿا ۽ ماضي جي ڏڪارن وانگر لڳاتار ڏڪار به هر ٻئي يا ٽئي سالن کان پوءِ اچن ٿا پر ماضي جا لڳ ڪانڊاريندڙ واقعا ان ڪري نٿا دهرائجن ته ماضي ۾ ٿر جي ماڻهن جي زندگي جو سمورو دارومدار ٿر تي ئي هو ۽ ٿر کان ٻاهر بئراجي علائقن ۾ روزگار جا اهي موقعا نصيب نه هئڻ پر ٿر ۾ اڄ جي دور ۾ رهندڙ ماڻهن جي زندگي جو دارومدار ٿر تي نه هئڻ جي برابر آهي. صرف انهن ماڻهن جو ٿر تي دارومدار آهي جيڪي مال چارين ٿا ۽ ٻني ٻاروڪن ٿا. ٿر جا اڪثر ماڻهو بئراجي علائقن ۾ زرعي مزدوري کان سواءِ سنڌ جي شهرن ۾ صنعتي مزدور پڻ آهن. اڄ ڪراچي ۾ سڀ کان وڌيڪ سستو پورهيو ٿر جو مزدور ڪري رهيو آهي. ڪجهه ماڻهن جو گذران سرڪاري ملازمتن تي پڻ آهي. ٿر پنهنجي فطري حالتن موجب پاڻ ۾ ڀرو ناهي ٿر ۾ زندگي گذارڻ تمام مشڪل آهي. ڪارونجهر جا آڏول جابلو ٽڪر، مهرائي جا ڀٽ، ڪنهي جا لوڻيانا قدرتي تلاءِ، رڻ جو ڪڇ ۽ ڪاٺڙ جا ريگستاني علائقا اکين کي ٺاري سگهن ٿا پر پيٽ جي بک اجهائي نٿا سگهن.

ٿر بابت لکڻ لاءِ ته ڪافي مواد آهي جيڪو اڄ ڏينهن تائين نه لکجي سگهيو آهي پر هڪ حقيقت اها پڻ آهي ته ٿر ۾ اڄڪلهه جيڪي ڳوٺ آباد آهن انهن جي تاريخ پڻ هڪ سو سالن کان گهٽ آهي اڳ ۾ جيڪي به ماڻهو ٿر ۾ رهندا هئا اهي لڏپلاڻ ڪري بئراجي علائقن ۾ وڃي آباد ٿيا. ٿر ۾ آباد ٿيڻ ۽ لڏپلاڻ ڪرڻ جي روايت اڄوڪي نه پر هڪ هزار سال پراڻي آهي. قصو مختصر اهو ته ٿر جا ماڻهو پنهنجي زندگي گهارڻ جو ڍنگ سڳي چڪا آهن. ٿر ۾ چوپائي مال موڻشي جي بچاءِ لاءِ پڻ ٿر جا مارو ماڻهو اڳواٽ بندوبست ڪندا آهن. ٿر جي ماڻهن لاءِ هينئر جيڪا امدادي ٻوڙ جي توقع ڪئي پئي وڃي ان مان سڀ کان وڌيڪ مستفيد اين جي اوز سرڪاري ڪامورن ۽ مقامي پٽيل ٿي ٿيندا. عام ماڻهو کي ڪو به فائدو نه اڳ ۾ پهتو هو نه ئي وري هاڻ اميد ڪري سگهجي ٿي.

گذريل ڪجهه عرصي کان بدين جي ٻوڙ متاثر ماڻهن سان پڻ اهي مذاق ڪيا ويندا آهن ۽ ٿر جي ماڻهن سان پڻ ڪافي عرصي کان اهي مذاق جاري آهن. ٿر ۽ لاڙ جي ماڻهن جي اها حالت ڏسي فيض احمد فيض جو نظر ذهن تي تري ايندو آهي جنهن ۾ هن عام مظلوم خلق کي ”ڳلين جا رولو ڪتا“ سڏيندي منظر ڪشي ڪئي آهي. اهي واقعي ڳلين جا رولو ڪتا آهن جن کي گداگري جو ذوق بخشيو ويو آهي. غلاظت ۾ گندي نالين ۾ جن جو بسيرو هوندو آهي. اهي هر ڪنهن جون نوڪرون کائيندا رهندا آهن ۽ فاقن وگهي مرندا رهن ٿا. اهي جيڪڏهن اڪيون بدلائن ته پوءِ ماني جو ٽڪر اڇلايو ۽ انهن کي ڪتن وانگر پاڻ ۾ ويڙهايو. پر حڪمرانن کي اها ڳالهه به ذهن نشين رکڻ گهرجي ته اهي مظلوم مخلوق جيڪڏهن اٿي بيٺي ته پوءِ سرڪشي جي اها تاريخ پڻ رقم ڪرڻ جي صلاحيت رکن ٿا جن سان انسان ماضي جو سڀ سرڪشيون وساري ڇڏيندو. اهي جيڪڏهن چاهين ته پوءِ دنيا کي فتح

ڪري سگهن ۽ جن آفائن جي اڳيان اهي ماني ڳيبي لاءِ تماشو بڻجن ٿا انهن جا نه صرف تخت ۽ تاج لٽا ڪري سگهن ٿا پر انهن جون هڏيون پڻ چٻاڙي سگهن ٿا..... پر مسئلو اهو آهي ته انهن ۾ ڪڏهن انهي ذلت جو احساس اڀرندو. اڄ اسان جي اها ئي نتيجا آهي ته ٿر ۽ لاڙ جي ماڻهن جي "امداد" ڪرڻ بدران انهن کي ذلت جو احساس ڏياريو ۽ انهن جي ستل حس کي جاڳايو پوءِ اهي پاڻ ئي پنهنجي دردن جو درمان ڪرڻ ۾ ڪامياب ويندا.

اڄ جهڙي ريت ٿر ۾ امدادي سرگرمين جي آڙ ۾ سرڪس جا تنبو لڳايا پيا وڃن اهو تمام شرمناڪ عمل آهي. چوڪن تي ماڻهن کي پنڻ لاءِ مجبور ڪيو پيو وڃي ٿر جي غريب ماروٿڙن جو مائرون ۽ پيئرون سڄو ڏينهن "امداد" جي آسري ڀٽڪي رهيون آهن. هنن عورتن کي ڇپس ۽ بسڪيٽن جي ٿيلهي خيرات ۾ ڏيڻ جي بدران مارئي جي غيرت جو احساس ڏيارڻ جي ضرورت آهي جنهن سورهيه سورمي وقت جي حڪمران کي انتهائي جرئت سان للڪاريندي مائرن جي بدران ڪڪائين جهوپڙي کي ترجيح ڏئي ۽ ريشم ۽ بخمل کي تڏي اباڻن جي ليٽرون ليٽوئي جي لڇ رکي.

انسان جي عزت و نفس به ڪا شي آهي. اسان جا ساڃاهه وند به انهن سرگرمين ۾ شريڪ آهن ۽ اهي ان عمل کي ٿر جي ماروٿڙن جي خدمت جو نالو ڏين ٿا. مٺي جي ڪشمير چوڪ تي اڄ پڻ اهڙا سرڪس جا تنبو لڳل آهن ۽ اتي ايندڙ هر گاڏي روڊ جي ڪناري تي بيهي ماڻهن کي پاڻ ڏانهن سڏي ڪجهه شين جا پئڪيٽ ورهائي ۽ نوٽو ڪڍي هلي ويندي آهي. ماڻهن جي امداد اهڙي ريت ڪئي پئي وڃي جيئن "سائي سومار" تي ڪنهن "گني ماني" لاءِ سڏ ڪيو ويندو آهي. ٿر ۾ ايندڙ ماڻهو صرف مٺي کي ئي پنهنجي سرگرمين جو مرڪز سمجهندا آهن جڏهن ته ٿر 14 هزار چورس ميلن تي ٺهليل وسيع علائقو آهي ۽ ان ۾ ٽي هزار کان به وڌيڪ ڳوٺ ۽ 15 لک آدمري هئا.

ٿر بابت ٻي حقيقت به هتي پيش ڪرڻ چاهيندس ته "وسڪاري" کان پوءِ ٿر يڪدم "ڪشمير" ناهي ٿيندو. ٿر ۾ زراعت به نالي ماتر آهي ۽ سڀني ماڻهن جون پنهنجون پٺيون به ناهن. جن وٽ پني ٻاري جو ٽڪر آهي ته انهن کي پڻ تمام گهٽ اپت ٿيندي آهي ٿر ۾ هڪ وڏي نا انصافي اها آهي ته ٿر جي واپار تي هڪ مخصوص واپاري حلقو غلبو آهي ۽ ٿر جا مارو ماڻهو جڏهن وسڪاري کان پوءِ بچ وٺن ٿا ته انهن کي تمام گهري رقم عيوض اهو بچ ڏنو ويندو آهي. مثال طور گوار جو مٺ ان وقت ڇهه کان ست هزار روپيا في مٺ هو ۽ هن وقت اهو 1400 کان 1500 روپيا في مٺ خريد ڪيو پيو وڃي. ٿر جا مارو ماڻهو پنهنجي پٺين تي نور نچوئي، بلائون لتاڙي جيڪو فصل پايائيندا آهن اهي واڻيا کانئن ڀڳڙن مٺ تي خريد ڪندا آهن. ٿر جي ماڻهن لاءِ ته انيڪ مصيبتون آهن پر انهن مان هڪ اها مصيبت پڻ آهي ته اهي بري طرح قرض ۾ وڪوڙيل آهن. ڇاچري تعلقي ۾ ماڻهو اڳواٽ ٽيٽي رقم تي قرض کڻن ٿا ۽ واڻين جي وياج کان پوءِ هتي پٺائين به اچي پير ڪوڙيا آهن. هڪ محتاط اندازي

موجب ٿر جي سرڪاري ملازمن جو 90 سيڪڙو پنهنجا چيڪ گروي رکي مقروض بڻيل آهي (ايبڊوانس پگهارن جي مد ۾ ڪنيل قرض ان کان علاوه آهي). هتي 5 کان 15 سيڪڙو تائين قرض تي منافعو (وياج) اوڳاڙيو وڃي ٿو. پناڻ وري ڪنڊ جي پورين تي پنهنجي قانون تحت هڪ دفعي ڪنيل قرض کي پنج ڀيرا وصول ڪندا آهن. عام ماڻهو وري مقامي سينيٽن وٽ اڳواٽ قرض جي مد ۾ پيڙهيو رهي ٿو. هڪ اين جي اوپيٽ قرض جي "سهوليت" تحت ماروٽرن کي ڀڄوڙي رهي آهي جڏهن ته بئراجي علائقي جي زميندارن جو "جمانداري" ۽ "پيشنگي" جي آڙ ۾ سستي پورهئي لاءِ ماڻهن کي مقروض ڪرڻ جي ڪهاڻي الڳ آهي.

ٿر ۾ گذريل 20 سالن کان هڪ ڳيجهو طبقو پيدا ٿي چڪو آهي جيڪو مختلف موقعن تي ٿر جي ماروٽرن جي مظلوميت کي ڪيش ڪرائي رهيو آهي. اين جي اوزن ساڃهه وندن. سول سوسائٽي مقامي پٽيلن، سياسي اڳواڻن ۽ ڪامورن تي مشتمل انهي طبقي جي وڏي ڪوشش هوندي آهي ته هو ٿر جي ڏڪار کي غنيمت سمجهي وڌ کان وڌ فائدو حاصل ڪري اهڙا موقعا ان طبقي لاءِ هڪ جنت جهڙي حيثيت رکن ٿا.

جيڪڏهن ٿر جي پنتي بيل علائقي جي سڌاري لاءِ اسان جا حڪمران واقعي سنجيده آهن ته پوءِ انهن کي ٿر کي هڪ وڏي عرصي تائين ترجيح جي بنياد تي خصوصي علائقو قرار ڏيڻ گهرجي ۽ ان کان پوءِ ٿر ۾ روڻيو جي ڍلن جي اوڳاڙي سميت سڀئي سرڪاري محصول معاف ڪيا وڃن ۽ صحت جي مرڪزن کي فعال ڪري ڏورانهين علائقن تائين دوائون ۽ صحت جون ٻيون سهوليتون ميسر ڪيون وڃن. ٿر ۾ عام معمول جي خوراڪ جي شين جهڙوڪ اتو، کاڌي جو تيل، چانور ۽ داليون وغيره اڌ کان ٻه گهٽ رقم تي سرڪاري مرڪزن ذريعي مهيا ڪيون وڃن. انهن جي هر ماڻهو تائين پهچ آسان بنائي وڃي. ٿر جي نوجوانن لاءِ روزگار جا خصوصي اپاءَ ورتا وڃن. شاگردن کي تعليم لاءِ اتساهه خاطر هڪ معقول رقم جي اسڪالرشپ يا وظيفو مقرر ڪيو وڃي. استادن جي حاضري کي يقيني بنائي وڃي. رياستي ڪل پرنز يعني سرڪاري ملازمن تي ڪڙڙي نظر رکي وڃي ۽ ان سان گڏوگڏ ٿر جي سرڪاري ملازمن جي پگهارن ۾ خصوصي طور ريگستاني الاؤنس جي مد ۾ ٻيڻو اضافو ڪيو وڃي. بيروزگار نوجوانن کي روزگار الاؤنس ڏنو وڃي. جيڪڏهن مستقل طور نه ته 25 يا 33 سالن تائين اها خصوصي گرانٽ ٿر جي زندگي تي بهتر اثر ڇڏيندي پر هن نظام ۽ حڪمران طبقي مان اها اميد رکڻ ٻرين کان ٻير گهرڻ برابر آهي. موجوده حالت ۽ ٿر جي ماڻهن سان اسان جي حڪمران طبقي طرفان ڪيل مذاق ۽ ڳيجهو ڪلاس جي امدادي سرگرمين جا ناٽڪ ڏسي دل ٽي ڊل ۾ پيچرڻ کان سواءِ ٻيو ڪري به ڇا ٿو سگهجي؟ صرف لطيف جي اها ست ٽي شل ساڀيان ٿئي ته "ڏڪاريل ڏيهه مان موذي شال مرڻ!"

ڏڪاريل ڏيهه ٿر ۽ حڪمرانن جو ڪردار

صنم سنڌي

گذريل ٽن چئن مهينن کان ٿر ڏڪار جي ور چڙهيل رهيو. پر حڪمران ڏڪار جي باري ۾ ڪن لاٿار ڪندا آيا ۽ ڪوبه عملي قدم نه ڪيو. جڏهن اهڙيون ڏڪار جون رپورٽون اخبارن ۾ اينديون رهيون ۽ ٿر سان لاڳاپيل چونڊيل نمائندا وزير، صلاحڪار سينيٽر پڻ ترديد ڪندا رهيا ۽ اخباري بيانن کي رڳو هنن مذاق سمجهيو. گذريل سال گهٽ برساتون پوڻ ڪري ٿر ۾ فصل به اڀري نه سگهيا ۽ مارو ماڻهن جي منهن تي مرڪن بدران مايوسي ڏني وئي. ٿر ۾ برساتن جي آسري تي ٿري ماڻهن لکين رپين جا بچ باجهه، گوار، مٺو، ٿر ۽ مڱ وٺي ڪيتر ڪيڙي پوکيا. برساتون گهٽ پوڻ ڪري اهي سلاواريءَ ۾ رهجي ويا. ٿر جي ڏڪاريل ڏيهه جي مارو ماڻهن جي معيشت کي ڪاپاري ڌڪ لڳو ۽ مارو ماڻهن سڀني کان قرض ڪٺو ڪيو. پنهنجي گذر سفر جو ذريعو چوڀايو مال وڪڻي قرض لاٿو. ضلعي هيڊ ڪوارٽر جي آفيسرن هنن مارو ماڻهن لاءِ هنگامي پيڪيج جو اعلان نه ڪيو ۽ انهن آفيسرن ۽ تپيدارن سروي ڪرڻ کي پنهنجو عيب سمجهيو. اهڙيءَ طرح آهستي آهستي ٿر ڏڪار جي ڌٻڻ ۾ ڦاسندو رهيو. پر ڪنهن به هن پاسي ڌيان نه ڏنو. ٿر کي سوني جهرڪي سمجهندڙ اين جي اوز جن ٿر جي مارو ماڻهن جي بنيادي مسئلن کي حل ڪرڻ لاءِ ڏيهه توڻي پرڏيهه جي ڊونر ادارن کان ڪروڙين رپيا ورتا. رڳو نالي ماتر وڏين گاڏين ۾ چڙهي ٿر جا چڪر ڏئي، پنهنجي ڪيل ڪارنامن کي ڊونر ادارن ڏانهن موڪليندا رهيا ۽ ٿر لاءِ ايندڙ پئسا ٻنهي هٿن سان ڦريندا رهيا. ڪير به ڪانئن پيڇڻ وارو نه هو حڪمرانن سميت سماجي ادارن ٿر کي هر وقت مذاق بڻائي انٽرنيٽ تي مختلف ويب سائيتن تي ايترو غريب ۽ مسڪين ڏيکاريو. جنهن جي ڪا حد نه رهي آهي.

جيڪڏهن ٿر تي هڪ نظر وجهنداسين ته هتي ڪارونجهر جبل آهي، ٿر معدني وسيلن سان مالا مال آهي، ٿر ۾ ڪارو سون (ڪوئلو) لوڻ ۽ يورينيم سميت انيڪ تسمن جي معدنيات موجود آهي. جڏهن ٿر ۾ ڪوئلي جا ذخيرا مليا ته سنڌ کان وٺي اسلام آباد تائين حڪمرانن جون ننڍيون اڏامي ويون ۽ وڏيون گاڏيون وٺي اچي

ڪوئلي جي ڪوهن وٽ پهچي ويا. ڪوئلي جا سيمپل ڪٽي عالمي مارڪيٽن ۾ سودا ڪرڻ لڳا. ڪيترن ئي ملڪن کان سودا ڪري ڪميشنون وٺي، غير ملڪي ڪمپنين کي ڦريو ويو ۽ ٿر مان نڪرندڙ ڪوئلي کي دنيا ۾ ايترو خوار ڪيو ويو جو هاڻ ڪابه غير ملڪي ڪمپني ڪوئلي جو سودو ڪرڻ يا ڪجهه به ٺاهڻ لاءِ تيار نه آهي. ٿر ڪل اتار تي ادارو بڻائي هزارين ملازم رکيا ويا آهن. جن جون پگهارون ۽ مراعتون پڻ ڪنڌ ۾ اچي پيون آهن. پر ڪوئلي کي اڃا تائين ڪٿي به ڪتب نه آندو ويو آهي ۽ ٿر جي مقامي ماڻهن کي اتي ۾ لوڻ برابر ملازم رکيو ويو آهي. ان کان سواءِ ٿر مان اهڙي مٽي نڪتي آهي. جنهن کي ڪارو چيو وڃي ٿو. ڄاڻايل مٽيءَ کي پرڏيهه موڪلي ڪيترائي رپيا ڪمايا پيا وڃن ۽ هن کان سواءِ لوڻ جون ڪاٺون به موجود آهن. جيڪي سموري ملڪ کي لوڻ فراهم ڪنديون آهن ۽ لوڻ جي ڪاٺين مان نڪرندڙ اعليٰ ڪوالٽي جو لوڻ پرڏيهه به موڪلي ٺاڻو ڪمايو ويندو آهي. پر ڪڏهن به ٿر لاءِ رائلٽي نه رکي وئي جيڪڏهن رائلٽي هجي ها ته هن وقت ٿر جي هاڻوڪين حالتن تي دنيا آڏو اسان کي شرم کان ڪنڌ نه جهڪائڻو پوي ها.

دنيا اندر قدرتي آفتون اينديون آهن، انهن کي منهن ڏيڻ لاءِ ڪيترائي ملڪ امداد ذريعي قرض ڏيندا آهن. پوءِ اهو قرض امداد جي صورت ۾ وري ان ملڪ کي واپس ڪيو ويندو آهي. جڏهن ان ملڪ ۾ قدرتي آفتون اينديون آهن. ٻه سال اڳ اسان وٽ ٻوڏ آئي ته ڪيترن ئي ملڪن کاڌ خوراڪ وغيره جا جهاز ڀري موڪليا ويا. پر هن امداد ۾ ڪيتري ڪريشن ڪئي وئي. جنهن جو ذڪر ڪرڻ مناسب نٿو سمجهان. حقيقت اها آهي جو ڪيترائي مهنياءُ قاسم پورٽ تي امدادي سامان سان ڀريل جهاز بيٺل رهيا ۽ کاڌ خوراڪ جو سامان اسان جي ملڪ جي رڪوان گدامن ۾ رکي ڇڏيو. جيڪو آخر تائين گدامن ۾ رهيو پر متاثر ماڻهن جي ڪابه دادرسي نه ٿي. ۽ اهو ساڳيو امدادي سامان دڪانن تي وڪرو ڪندي ڏنو ويو. اهو ٿر، جيڪو هينئر ڏڪاريل ڏيهه آهي. گذريل پيري جڏهن ٻوڏ آهي ته ٿر اتر سنڌ کان وٺي ميرپورخاص ڊويزن جي هزارين ماڻهن کي پناهه ڏني. برسات جي متاثرن پنهنجا اجهڙا پنهنجو ڇوڀايو مال ڪاهي ٿر ۾ اچي پناهه ورتي ۽ ٿر جي مارو ماڻهن متاثرن کي پنهنجي جيءَ ۾ جاءِ ڏني. مارو ماڻهن پنهنجا ڪڪاوان گهر، چونڊرا، جهوپڙيون کين ڏنيون ۽ انهن جا رڪوالا تي متاثرن جي حفاظت ڪئي ۽ هر طريقي سان مدد ڪئي. هن وقت جڏهن ٿر ۾ ڏڪار آيو آهي ته انهن لاءِ ڪجهه به نه ڪيو ويو ۽ نه ئي وري ضمير هنن کي جهنجهوڙيو آهي. ٿر جي سونهن مور پکين ۾ راڻي ڪيت بيماري آئي ته لائيو اسٽاڪ وارن ڪجهه به نه ڪيو ۽ ڪيترائي مور مري ويا. اڄ ٿر ۾ مور نچندي نظر نٿا اچن ۽ جڏهن اسان جي ملڪ جي حڪمرانن جا دوست عرب شهزادا ٿر ۾ اچي ڪئمپون هڻن ٿا ته اهي انمول تلور جو شڪار آساني سان ڪندا آهن. جنهن جي ڪابه داد

رسي نه ٿي سگهندي آهي.

ٿري ماڻهن جو گذر سفر چوپائي مال تي آهي. پر اسان جي لائيو اسٽاڪ کاتي وارن ايتري ڪريشن ڪئي آهي، جو آيل ٻاهرين ملڪن کان ويڪسين اينتي بايوٽيڪ انجنيڪشن سرعام وڪرو ٿي رهيون آهن ۽ وٽرنري ڊاڪٽر، ضلعي لائيو اسٽاڪ آفيسر غير ذميوار بڻيل آهن. چوپائي مال لاءِ علاج جون اسپتالون پوت لڳي رهيون آهن. جتي سدائين عملو غائب ۽ وٽرنري ڊاڪٽر پنهنجا ذاتي دڪان هلائي رهيا آهن. چوپائي مال جو چارو ڏڪار سبب ختم ٿيو ته چوپائي مال ۾ انيڪ خطرناڪ بيماريون پيدا ٿيون آهن. ٿر جتي ٿري ماڻهو جانورن جيان ڏڪار وڳهي زندگي گذاري رهيا آهن ته ٿر ۾ جانورن جي ڪهڙي حالت هوندي ۽ ميڊيا ۾ اهي خبرون رپورٽ ٿينديون رهيون ته چوپائي مال ۾ مٽا، ڦڦڙي ڪاري وا جهڙين بيمارين مالوند ماڻهن جا وڻاڻ ويران ڪري ڇڏيا آهن. پر لائيو اسٽاڪ سان لاڳاپيل عملدار ترديد ڪندا رهيا. جڏهن چوپائي مال جي ڪير مان ٻارڙا بيمار ٿيڻ لڳا ته خانگي اسپتالن ۽ گهرن ۾ 30 ابهر ٻارڙا موت جي منهن ۾ هليا ويا ۽ وڏو وزير جڏهن ٿر پهتو ته کيس غلط بريننگ ڏني وئي. خوراڪ جي کوٽ جي ڪري ابهر ٻارڙن جو موت ٿيو پر ڪڻڪ جون 60 هزار ٻوريون ماڻهن ۾ چو نه ورهايون ويون، چونڊيل نمائندن ڪڏهن به ٿر جي ڏڪار بابت اپاءُ وٺڻ مناسب نه سمجهيو. ٿر هينئر ايترو پيا جهڙي صورتحال اختيار ڪري چڪو آهي. هاڻي سوال اهو ٿو پيدا ٿئي ته اهڙي انساني موت جو ذميوار ڪنهن کي بڻائجي؟ هن سڄي معاملي جي شفاف جاچ ٿيڻ گهرجي. حالتن جي ذميوار ۽ غفلت ڪندڙن کي سزا پڻ اچڻ گهرجي. جيڪڏهن ايئن ڪيو ويو ته پوءِ اڳتي لاءِ اهڙا واقعا نه ٿي سگهندا. ٿر ۾ هنگامي بنيادن تي ايماندار ماڻهن تي ٻڌل ڪميٽي جوڙي انهن کي کاڌ خوراڪ، دوائون ۽ چوپائي مال جو علاج ۽ انهن جو چارو ڏئي ٿر مان ڏڪار کي ختم ڪري سگهجي ٿو. باقي جن پنهنجن فرضن ۾ ڪوتاهي ڪئي آهي، ضرور انهن کي ضمير چهنڊ ٿيون هڻندو هوندو.

سنڌ جي سونهن تر سڏڪن ۾

پروفيسر رخسانہ مغل

ها سنڌ جي سونهن. سنڌ جون ناز صحرا ۽ ٿر جنهن مٿان موت جا ڪڪر گهٽي عرصي کان ڇانيل هئا. پر جڏهن ڏڪار پيو ته سڀ کان پهرين موت جي راکاس سان ٿر جي مورن ويڙهه ڪئي ۽ ٿر جي ڀٽن تي مورن جي رقص ۽ رنگن بدران انهن جا بي جان ۽ خاموش وجود وڏي واڪي ڪاري ڏڪار جو سنيهو ڏئي رهيا هئا. ان تشویشناڪ صورتحال کان پري ۽ اليڪٽرانڪ ميڊيا آگاهه ڪندي رهي پر جن ادارن جي ذميواري وقتاڻي واهر ڪرڻ هئي. تن مجرماڻي غفلت ۽ عدم دلچسپي جو مظاهرو ڪيو. صحيح وقت تي مورن ۽ چوپائي جانورن جي ويڪسينيشن نه ٿيڻ ڪري موتمار وبائڻ اچي منهن ڪڍيو. نتيجي ۾ ڌرتي تي جنت جو نظارو ڪرائڻ وارا ناياب پکين مورن جو انگ گهٽي جوڳي حد تائين گهٽجي ويو.

هڪ پاسي بک ۽ بدحالي ۾ مسڪينن جون آهون ۽ دانهون ته ٻئي پاسي ماروئڙن جا دور ڍڳا مرندا پيا وڃن ۽ هزارن جي انگ ۾ مارو پنهنجا ماڳ ڇڏي لڏپلاڻ ڪري رهيا آهن. بک وگهي زندگي ويال بڻجي وئي آهي. ان حد تائين جو ڌاتورو کائي خودڪشي ڪرڻ ۾ ڪن لاءِ راحت جو سامان آهي. ٻئي پاسي ڏاڍ ۽ ڍٽ جي اها حالت آهي جو حڪومتي نمائندن جو چوڻ آهي ته ميڊيا هائيپ ۽ اجائي پروپيگنڊا ڪئي پئي وڃي. هن سال حڪومت ٿر کي آفت ستيل قرار ڏيڻ ۾ دير ڪري ڇڏي ست هزار ٻوريون ڪٽڪ جون گدامن ۾ ڪيڙن حوالي نه ٿين ها.

اسپتالن جو ڪهڙو حال آهي. اتي موجود هڪ پيرسن ميڊيا پرسن سان دردن جي دانهن هن ريت پئي ونڊي ته دوائون چون ٿا ته اچن ٿيون پر لڳي ٿو ته بڪريون ٿيون کايو وڃن، باقي انتظام وزيراعليٰ جي دوري دوران پت پٿر ٿيا. حڪومت ته غفلت جي مرتڪب ٿي آهي پر باقي پارٽين به ڪو ٻوٽو ڪونه ٻاريو.

جيڪڏهن بک تي ڪنٽرول آندو به ويو ته به حالتن جي بهتري جي اميد تڏهن ئي ڪري سگهجي ٿي جڏهن پاڻي جي مسئلي کي سنجيدگيءَ سان حل نه ٿو ڪيو وڃي. ڇو ته برسات نه ٿيڻ ڪري پاڻي جي سطح تمام گهڻو گهٽجي وئي آهي. جنهن ڪري پاڻي ۾ لوڻ جو مقدار وڌي ويو آهي. جيڪو پيئڻ لاءِ ناقابل استعمال

آهي. تڙت ۽ ممڪن سھائتا لاءِ ھيٺيان اپاءَ وٺڻ تمام ضروري آھن تہ جيئن حالتون جلد ضابطي ۾ اچن ۽ جاني ۽ مالي نقصان گھٽ کان گھٽ ٿئي.

(1) پيئڻ لاءِ پاڻي جي دستيابي (2) ماءُ ۽ ٻارڙن جي ڪرندڙ صحت لاءِ مڪمل خوراڪ جي ضرورت آھي. جن جي صحتيابي ممڪن بڻائي وڃي. صرف ڪڻڪ مان ڪم نہ ھلندو. (3) اسپتالن ۾ دوائن، ڊريون، انجنيڪشنز، ڪينولا ڪانسواءِ وٽامن ڊي ڪيلشيم، آئرن ۽ ٻيا ضروري منرلس ۽ نمڪيات وغيره جن جي مريضن ۾ ڪوٽ جي شڪايت آھي مھيا ڪيون وڃن. (4) ڪير پياڪ ٻارڙن ۽ ماڻھن لاءِ ٽيٽرا پيڪ ڪير جي فراھمي (5) اسپتالن ۾ صفائي جا جوڳا بندوبست ڪيا وڃن. (6) ھٿن ڌوئڻ ۽ ڪپڙن ڌوئڻ لاءِ صابن ۽ ٻيون ضرورت جون شيون مھيا ڪيون وڃن. (7) مليريا کان بچڻ لاءِ مچر مار دوائون، مچر دانپون ۽ چادرون وغيره دستياب ڪيون وڃن.

وڌيڪ سڌارن لاءِ اسپتالن جي غير حاضر ۽ ويزا تي ويل ڊاڪٽرن جي جلد رپورٽ ڪيو وڃي، پنھنجي ڊيوٽين تي جي نہ ٿا اچن تہ فارغ ڪيو وڃي.

ڪجھہ عملدار ھٽائڻ ڪافي نہ آھي، ھڙني غير ذميوار عملدارن تي سخت قدم کنيا وڃن، صرف ھڪ ھنڌان ھٽائي ٻي ھنڌ بدلي ڪرڻ سزا نہ پر غريب متاثرن جو مذاق اڏائڻ آھي. ٿر لاءِ مستقل بنيادن تي ٿر ڊزاسٽر مئنيجمنٽ جي نالي سان اداري جو قيام عمل ۾ آندو وڃي. جن جي ذمي ھر ممڪن اپاءَ وٺڻ ھجي تہ جيئن سنڌ جي سونھن قائم ۽ دائر رھي ۽ ماروئڙا سگھارا ۽ خوشحال ھجن. وري ڪو ڪارو ڏڪار ڪين اک کڻي نہ ڏسي.

ٻڌ ڀاءُ ساڌو...

سرمد قريشي

اڄ ساڌو ٿر کان برقي خط (اي ميل) اماڻيو آهي. ها ٿر ته اهو ساڳيو ئي آهي. ساڳيو رڻ ساڳي واري، ساڳي تهذيب، ساڳي ثقافت. ساڳيو پسمنظر پس فرق اهو آهي ته ساڌو جو اهو برقي خط سرحدِي خاردار تارن جي ٻئي طرف کان لکيو ويو آهي. ڪو زمانو هو جو 2 لک ڪلوميٽرن تي ٽهليل هن ٿري زمين تي سندس مٿ مائٽن وچ ۾ ڪا وڇوٽي ڪانه هوندي هئي ۽ انهن سرحدِي خاردار تارن جي لڳل کان اڳ تائين. هتي سندس ابا ڏاڏا پڪي پڪو وانگي آزادي سان پيا ايندا ويندا هئا. وڏيون ڪچهريون، سُر سنگيت ۽ ميلا متل هوندا هئا. پر پوءِ هڪ سرحدِي ريڪا جو بنياد وڌو ويو جنهن سندن جيون ريڪا کي ئي الڳ ٿلڳ بڻائي ڇڏيو آهي. هاڻ اهي ميل جول. اُهي ميلاپ ڪٿان!! پس ڪڏهن وڃڻ ٿيندو اٿن ته اهي مائٽ ٻارڊر تان بيهي، پري کان هڪٻئي کي ڏسي هٿ لوڏي دل ڪيرو ڪري وٺندا آهن. بهرحال ماضي ڪڏهن به حال ۾ تبديل ناهي ٿيو ماضي سدائين ماضيءَ جي چوڌيوارن ۾ ئي دفن ٿيندي ملندو جنهن جو اندازو شايد ساڌو کي به آهي. ان ڪري انهيءَ ڳالهه کي سمجهندي پاڻ ماضيءَ تي نه لکڻ برابر لکيو اٿس، ساڌو حال ۾ رهي هند مان، سنڌ ۾ موجود ٿر جي حوالي سان لکيو آهي ته "ڏي خبر ڀاءُ مان به انهيءَ گريٽ انڊين ٿر ۾ رهان ٿو، ڏڪار هتي به اچن ٿا، پر هتي ته اهڙي ڳنڀير ۽ پيڙاءُ پري صورتحال ناهي، جيڪا اوهاڻ واري ٿر ۾ موجود آهي!"

ته ٻڌ ڀاءُ ساڌو ڳالهه مڙهي ساڳي آهي. هٿ به اها نام نهاد سرمائيدار جمهوريت عوام جي نالي تي عوام جوئي استحصال ڪري رهي آهي ۽ توهان وٽ به جمهوريت جو نغاب سرمائيدار طبقي ۽ ان جي پٺڀرائي ڪندڙن کي پاتل آهي. جنهن ڪري توهان وٽ به ڳالهه "عوام جي جمهوريت، عوام لاءِ جمهوريت" جي بلڪل ابتڙ لڳي پئي آهي. بس رڳو اهو فرق آهي ته توهان وارو پاسو عالمي بدعنواني لسٽ ۾ 36 هين نمبر تي آهي ۽ هي پاسو اخروت ٽوڙڻ کان پوءِ بدعنوانيءَ جا به رڪارڊ ٽوڙڻ جي چڪر ۾ اوهاڻ کان ٿورو گهڻو اڳتي، يعني هيل تائين 28 هين نمبر تي پهچي چڪو آهي. ها پر توهان واري پاسي جيڪڏهن ڪٿي ڪو حادثو ڏڪار يا ڪو اهڙو اٽوٽندڙ

واقعو پيش ايندو آهي ته توهان جو منتر ۽ اُن وقت ٿي پنهنجي ذميواري قبول ڪندي مستعفي ٿي ويندو آهي. پر هتي صورتحال ان جي ابتڙ آهي. هتي جي وزيرن مشيرن جو انداز ٿي انوکو آهي. ماڻهو بکون ڪاٽي. گوليون ڪاٽي يا به بلاستن ۾ ڀلي پيا مرن. پر هي ڪڏهن به پنهنجي ذميواري قبول ناهن ڪندا. ابتو هيٺان کان مٿي تائين الزام اڀري ايندا آهن. هڪٻئي تي ذميواري عائد ڪري مڙهي جان ڇڏائي ويندي آهي. ٻه ٽي سرڪاري نوڪر معطل ٿيندا آهن. اهڙي نموني ڳالهه مڙهي ٿري ويندي آهي. جتي هن ملڪ ۾ جڏهن مينهن جهڙي رحمت وسندي آهي ته بيمار انفراسٽرڪچر ۽ ناڪارا ڊرينيج نظام هڻڻ ڪري ماڻهن لاءِ زحمت بڻجي ويندي آهي ته اُتي سوڪهڙو ۽ ڏڪار ماڻهن تي ڇا قهر ڪندو هوندو. ان جو اندازو خوب لڳائي سگهجي ٿو. پاءُ ساڌو توهان وٽ چولستان ڪڇ ۾ به ڏڪار اچي ٿو.

پر اُتي اها حالت ان ڪري پيدا نه ٿي ٿئي. جو اوهان جا چونڊيل حڪمران توڙي سول سوسائٽي سان لاڳاپيل فرد انهن مسئلن طرف سنجيدگي سان ڌيان ڏين ٿا. پر هتي جا حڪمران جن جا ٻار به ناشتن ۾ پيڙا برگر کائين. انهن کي ڪهڙي خبر ٻُڪ ۽ ڏڪار ڇا ٿيندو آهي؟! انهن کي ڪهڙي خبر ته ٻُڪ ۾ تڙبي تڙبي مرندڙن ٻار جون آخري مسڪيون سندس ماءُ لاءِ ڪيتري قدر دردناڪ ۽ عذاب ڀريون هونديون آهن. ان کان سواءِ توهان وٽ حڪمران جديد مشينري طريقي سان چونڊيا وڃن ٿا ۽ هتي اسان وٽ آڳاٽي زماني وارو آڱوٺا نظام اڃا به حيات آهي. اهو ئي سبب آهي. جو حڪومتي پنج سال پورا ٿيڻ تائين، هتي جا سياستدان هڪٻئي تي ڏانڊيلن جا الزام لڳائيندا رهندا آهن. هتي ٻي اڀج ڊي جهڙين ڊگريشن جي ورهاست ايئن ڪئي ويندي آهي. جڻ پي اڀج ڊي ڊگريشن نه پر ريوٽيون هجن. سو ڇڏان ڳالهه ڪي. اچون ٿا ٿر تي.

بهرحال مان چاٿان ٿو ته ان ڏڪار جون سرخيون به ٿي ڏينهنڙا ڪن ميڊيا ۾ هلنديون. ان کان پوءِ ڪا نئين خبر ملندي شرط ئي ميڊيا جا نمائندا. پنهنجيون ڪيمراون ٿر جي واري مان کڻي، اُن خبر جي پويان لڳي ويندا. پر "ٻُڪ" جيڪا هتي جي ٿري باشندن جو وڏي ۾ وڏو مسئلو آهي، اهو هتي جو هتي ئي رهجي ويندو. ان کي حل ڪرڻ سمرائيدار طبقي سان تعلق رکندڙ هتي جي سياستدانن، حڪمرانن ۽ نام نهاد سول سوسائٽي جي ماڻهن جو ڪم ناهي. الميو اهو آهي ته جڏهن ميڊيا ڪنهن حساس مسئلي کي کڻندي آهي ته پوءِ حڪومتي مشينري حرڪت ۾ اچي ويندي آهي. جيئن ئي ميڊيا تان اهو موضوع غائب ٿيو ته حڪومتي مشينري به اتان غائب ٿي ويندي آهي. پاءُ ساڌو اصل ۾ هيئنر جيڪا ٿر جي حالت آهي. سا ٻُڪ ۽ افلاس جو ڏيک ڏيندڙ آفريڪي علائقي کان گهٽ نه آهي. جيئن ته هن ملڪ جو سمرائيدار طبقو حڪمراني تي قابض آهي. جيڪو هن ملڪ کي ترقي جي راه تي وٺي ويندي ملڪ ۾ ٿري جي. فوڊ جي ٽيڪنالاجي جا ٽينڊر پاس ڪرائڻ ۾ رڌل لڳو پيو آهي. نجڪاري

تي غور ٿئي پيو ايوان ۾ وينل اڪثر سرمائيدار حڪمرانن جي ملن ۽ فيڪٽرين جي گودامن ۾ اناج جا ڍير لڳا پيا آهن. جيڪي ايڪسپورت ٿيندا يا وري ذخيرو ڪرڻ کان پوءِ مهانگي دامن تي وڪرو ٿيندا. پر ڏڪار متاثر ترين وٽ اُن اناج جو هڪ ڍاڻو به نه ويندو. ڪراچي ۾ عوام گولي سان پيو مري ۽ ٿر ۾ ٻُڪ سان. پر مجال آهي. جو هتي جي حڪمران طبقي جي مٿي تي ڪا جونءَ به چُري

هي ملڪ ٽيڪنالاجي ۾ ڪيترو به اڳتي وڌڻ جي ڪري پر هن سرمائيداري نظام ۾ هتي جو عام غريب فرد سدائين بنيادي سهولتن کان محروم ٿي رهندو. چو جو وبائي بيماريون هُجن. ٻوڏون هجن يا ڏڪار موندو هتي غريب ٿي آهي. هينئر حڪومتي دعوائن موجب هزارين اناج جون هوريون متاثرن ۾ ورهايون ويون آهن. پر ٿر جي هاڻوڪي صورتحال حڪومت جي اهڙين دعوائن کي سڌي ريت رد ڪري ٿي. پاءُ ساڌو عام طور تي هتي جا ٿرواسي ته غريباطي جوڳين واري زندگي گذارين ٿا. سندن گذران هڪ ته برسات تي هوندو آهي. پيو هوندو اٿن سندن چوپايو مال، جيڪڏهن برسات پئي ته سندن عيد هوندي آهي، جيڪڏهن نه پئي ته پاڻ پنهنجي قسمت تي ماتم ڪندي چوپائي مال کي بچائڻ لاءِ ساوڪ وارن علائقن جو رخ ڪندا آهن. ان وچ ۾ سندن آڏو ڇوپايو مال به ڏڪار جي ست برداشت نه ڪندي مري ويندو آهي. هتي جا ماڻهو پيلي غريب هُجن. پر اصل ۾ ٿر جيترو معدني وسيلن سان مالا مال آهي. اوترو شايد دنيا جو ٻيو ڪو حصو هُجي. هن علائقي ۾ ڪلوميٽرن تائين ٽهليل ڪوئلي جا ذخيرو موجود آهن. هتي توهان کي دنيا جي قيمتي پٿرن مان هڪ گريناٿ پٿر ملي ٿو ان کان سواءِ اچي چيني واري مٽي به هن ٿري ريگستان جو اساسو آهي. جيڪا شاندار هوتلن ۽ وڏ گهرائڻ جي ٿانون جي صورت ۾ ملي ٿي. پر تنهن هوندي به ٿر جا عام رهواسي ان ڳالهه کان بي خبر آهن ته هن ملڪ جو سرمائيدار حڪمران طبقو ساڻن ڪهڙي جُٺ ڪري رهيو آهي. اهي غريب ان ڳالهه کان به بي خبر آهن ته غير سرڪاري تنظيمون (اين جي اوز) ڪهڙي نموني سڄي دنيا کان انهن جي نالي تي خيرات وٺن ٿيون ۽ پوءِ اها ساڳي خيرات سيون استار هوتلن ۾ ويهي دعوتن جي صورت ۾ اُڏائي وڃي ٿي. پاءُ ساڌو توڙي جو صوبائي ۽ وفاقي حڪومتن پاران ٿر وارين لاءِ فنڊز جا اعلان به ٿي رهيا آهن. پر اهي سڀ عارضي آهن. خود سوچ ته هتي جو حڪمران طبقو ۽ غير سرڪاري تنظيمون جتي ڪوھ کوٽڻ جي ضرورت هُجي. اُتي متاثرن کي منرل واٽر جي بوتل ۽ جتي اناج جي ضرورت هُجي، اُتي متاثرن جي هٿ ۾ رڳو ڊبل روٽي جو پيڪٽ ڏيئي، انهن جي ٻُڪ جو ڪهڙو مستقل حل ڪڍي رهيون آهن؟ هن وقت تائين ٿر ۾ 75 سيڪڙو پڪا روڊ موجود آهن. تنهن هوندي به اُتي جي ماڻهن کي فوري طبي امداد ۽ خوراڪ جي رسائي نه ٿي رهي آهي. هتي مختلف علائقن ۾ بنيادي هيلٿ يونٽ پڻ موجود آهن. تنهن هوندي به اُتي جي

مقامي عوام کي اُن مان ڪو لاپ حاصل ناهي ٿي سگهيو ۽ اهو ئي اهم سبب آهي، جنهن جي ڪري ايتري وڏي تعداد ۾ اُتي جا معصوم ٻار موت جو ڪاڇ بڻيا آهن. هينئر به اُتي ڪيترين ئي بيمارين منهن ڪڍيو آهي، جنهن ڪري اُتي جا غريب رهواسي جيئن پوءِ تيسن موت جي منهن ۾ ڌڪجندا پيا وڃن.

ٿر ۾ برسات نه پوڻ سبب ڏڪار بابت اڳواٽ هتي جي حڪمران طبقي کي بلڪل خبر هوندي ڇو جو اها صورتحال ٿر جي حوالي سان ڪا نئين ڪانهي. اها گهڻي وقت کان هلندي پئي اچي، ان حوالي سان پڪ سان ڪروڙين رپين جا فنڊ به مختص ڪيل هوندا آهن. پر تنهن هوندي به ان صورتحال کي منهن ڏيڻ لاءِ اڳواٽ ڪي به اپاءَ نه ورتا هئا. ٻيڻو حڪمران ان ڏڪار کي "قدرتي" ڄاڻائي پنهنجو دامن صاف ڄاڻائڻ جي ڀرپور ڪوشش ڪري رهيا آهن. ماضي ۾ به هتي جو مرده ضمير حڪمران طبقو اهڙي صورتحال ۾ سندس بيٺو گورنرس لڪائيندي انهن ڏڪارن جي پيٽ غير سائنسي عقيدن سان ڪري هتي جي عام ماڻهو کي ٿارڻ جي ڪوشش ڪندو رهيو آهي، اهو ئي سبب آهي، جو هتي جو حڪمران طبقو ڪڏهن مذهب ته ڪڏهن لسانيت جي آڙ وٺي، هتي جي ماڻهن کي جديد سماج طرف وڃڻ کان سدائين روڪيندو آيو آهي. پنجاب ۾ نوجوانن لاءِ "يوٿ فيسٽيول" ڪرايا پيا وڃن، جن ۾ نوجوانن کان زوري رکارد ٺهرايا پيا وڃن، ته هتي سنڌ ۾ "ثقافتي فيسٽيول" جا ڊراما رچايا پيا وڃن. ان فيسٽيول ۾ ٿري ثقافت کي به نمايان ڪري ڏيکاريو ويو آهي ۽ سڄي دنيا کي اهو فخر سان ٻڌايو پئي ويو ته اسان وٽ دنيا جي وڏن ريگستانن مان هڪ ريگستان موجود آهي. هتي وڏين وڏين گاڏين جون ريسون به ٿينديون آهن، پر اهو نه ٻڌايو ويو ته ڏڪار جي صورتحال ۾ ڪيئن اهي ويچارا ٿري اُڃايل، بکي پيٽ ۽ بيمارين ۾ ڪئمپن ۾ ڪيئن ماکوڙن جيان زندگي گهاري رهيا آهن. ڇا انهن ثقافتي پروگرام ڪرائڻ جو مقصد صرف ٽينگ ٽپا ڏيڻ ۽ ڳائڻ ۽ رقص ڪرڻ هوندو آهي؟ جيڪڏهن ايئن آهي ته هينئر جيڪا موت جي ديوي ٿر ۾ رقص ڪري رهي آهي، ان جي باري ۾ دنيا کي حقيقي طور آگاهه ڪجي ته اها ڪوتاهي آخر ڪنهن کان ٿي آهي. صرف ٿر پهچي به ٿي ٻول ٻولڻ ۽ فوٽو سيشن ڪرائڻ سان ڪجهه نه ٿيندو عملي ڪم ڪري ڏيکارڻ جي ضرورت آهي. سوڀاءُ ساڌو اميد آهي ته توکي تنهنجي ڪيل سوال جو جواب ملي چڪو هوندو اصل ڳالهه وڃي بيهي ٿي نيت تي، جيڪڏهن حڪمران طبقي جي نيت ۾ پورهيت طبقي ۽ غريب عوام لاءِ ٿوري به سچائي هجي ها ته اهڙا ڏڪار ڪڏهن نه اچي سگهن ها.

ٿر ڏڪار ۽ حڪومت جو ڪردار

گلڻ پند

انسان جڏهن به پنهنجن مفادن جي حاصلات لاءِ خود غرض ٿي، پنهنجن فرضن کان غافل ٿي ويندو آهي ته پوءِ هو هر سبب کي قدرتي آفت ڄاڻائي سولائيءَ سان پنهنجو پاند آڇو ڪرائڻ لاءِ جتن ڪندو آهي. پنهنجيون سموريون ڪوتاهيون ۽ غير ذميواريون لڪائڻ لاءِ مختلف بهانا ڳوليندو آهي. ساڳيءَ ريت سنڌ جي حڪمرانن ٿر جي معاملي کي قدرتي آفت قرار ڏئي، پنهنجي پاران ڪيل غفلت کي عوام اڳيان ظاهر ڪرڻ مناسب ناهي سمجهيو. ٿر ۾ هن وقت جيڪا صورتحال موجود آهي، اها حڪمرانن لاءِ ڳڻتي جوڳي ڳالهه نه آهي ۽ نه وري هنن کي اهڙي عمل تي ڪو پڇتاءُ آهي. جيڪڏهن هنن کي ڪو ڪٽڪو ۽ الڪو آهي ته رڳو انهيءَ ڳالهه جو آهي، جو ٿر ۾ متاثر ماڻهن لاءِ آيل امداد ۾ حصي پتي تي ڪميشن ڪيتري ٺهندي جنهن لاءِ هنن حسابن جا ماهر، سامان ورهائڻ کان اڳ پنهنجي پاران مقرر ڪري ڇڏيا آهن. جيئن 2010ع ۾ آيل ٻوڏ دوران هنن مقرر ڪيا هئا، ايئن ئي هاڻي ٿر مٿان آيل آفت هنن جي خوشحاليءَ جو سبب بڻبي.

هن جديد دور ۾ سائنس چڱي طرح اها ڳالهه سمجهائي ۽ واضح ڪري ڇڏي آهي ته ڪابه قدرتي آفت ايتري تباهي نه آڻي سگهندي آهي، جڏهن ته اهڙي آفت کان پوءِ جيڪا تباهي واري صورتحال سامهون ايندي آهي، اها نااهل حڪمرانن جي غير ذميوارين جي نتيجي ۾ ئي پيدا ٿيندي آهي. جيڪڏهن اهڙين آفتن جي سببن تي قابو پاتو وڃي ته پوءِ آفتن جي ظاهر ٿيڻ جو ڪنهن به شڪل ۾ سوال ئي پيدا نٿو ٿي سگهي. جڏهن ته ٿر ۾ ڏڪار جي صورت ۾ آيل جنهن آفت جي ڳالهه ڪئي پئي وڃي، اها سنڌ حڪومت ۽ ان سان لاڳاپيل انتظامي عملدارن پاران هٿ سان پيدا ڪيل آهي. جهڙي طرح هنن ساڳين حڪمرانن 2010ع ۾ توڙي بند توڙائي درياهه جي الهندي پاسي وارن علائقن جي هڪ ڪروڙ کان به وڌيڪ سنڌي ماڻهن کي ٻوڙيو هو جنهن جي نتيجي ۾ ڪريبن ريبن جو نقصان ٿيو هو. اربين رپيا امداد جي نالي تي کائي ٻوڏ متاثر ماڻهن کي اتي لپ تي لڏيو هئي. سندن تذليل ڪئي وئي هئي. انهن ڏينهن ۾ چيف جسٽس افتخار محمد چوڌري پالمرادو نوٽيس ورتو، پر ان ڪيس جي سنڌ جي

سياسي، سماجي تنظيمين ۽ نه وري متاثر ڌرين پاران مالڪي ڪئي وئي. نتيجي ۾ هڪ زبردست موقعو هٿن مان هليو ويو ۽ اها بازي حڪمرانن کي ڦهي وئي. جيڪڏهن 2010ع ۾ ئي ان کيس جي پوئواري ڪئي وڃي ها ته اڄ هڪ ڀيرو ٻيهر سنڌ جي ٿر واري علائقي ۾ سوڪهڙي جي نالي ۾ ايڏي وڏي تباهي ڏسڻي نه پوي ها.

ٿر مٿان سوڪهڙي جي صورت ۾ آيل آفت، گذريل اڍائي مهينن جي عرصي دوران معصوم ٻارن، عمر رسيدہ مردن توڙي عورتون، جانورن ۽ مورن سميت فطرت جي سونهن وارن سوين نسل جي ٻين پکين کي ڳڙڪائي وئي آهي ۽ اڃا تائين به اهو سلسلو جاري آهي. جڏهن ته بڪ ۽ بدحالي سبب ڪيترائي ماڻهو سخت بيمار آهن، جن جي زندگين مٿان موت لامارا ڏئي رهيو آهي، جن مان تمام ٿورن ماڻهن کي ايڏي وڻ وٺان کان پوءِ ناڪافي علاج جون سهولتون ميسر ٿيون آهن. صرف ٿرپارڪر ضلعي جا 130 بيسڪ هيلٿ يونٽ بند آهن.

ٿر سنڌ جو اهم حصو آهي، جتي هينئر صحت جي سهولتن جي کوٽ جي ڪري معصوم انساني جانين ضايع ٿي رهيون آهن. سنڌ حڪومت ۾ شامل سمورا ذميوار وزير مشير ۽ ڪامورا اڃا تائين ان ڳالهه تي بضد آهن ته ٿر جا ٻار قدرتي آفت يعني ٿڌ جي ڪري فوت ٿي ويا آهن، انهيءَ ڏس ۾ اهو چئي سگهجي ٿو ته ڪٽيندا، آمريڪا، يورپ، روس ۽ مڊل ايسٽ جي تمام گهڻن علائقن ۾ سال جا 11 مهينا برف باري ٿيندي آهي ۽ اڪثر طور انهن وسيع علائقن ۽ رياستن جو گرمي پد ڪاٺو ۾ رهندو آهي. اتي به اهڙي تباهي ٺاهي ايندي ڀلا پري ڇو وڃجي، جيڪڏهن اسان جي ملڪ جي ڪوهه مري، ڪوئيٽا، ڪاغان، آزاد ڪشمير، سميت گلگت بلتستان ۽ سمورن اترين علائقن ۾ برف پوڻ جي نتيجي ۾ جيڪا ٿڌ پوي ٿي، ڇا اتي انسان کون ٿا رهن؟ ۽ ڇا اتي انهن جا ٻار نه آهن؟ جيڪڏهن آهن ته پوءِ اتي اهڙي صورتحال ڇو پيدا نه ٿي، جهڙي ٿر ۾ پيدا ٿي آهي، جنهن بابت حڪومتي سطح تي اهوئي چيو پيو وڃي ته معصوم ٻارن جو موت ٿڌ ۽ سخت سيءَ جي ڪري ٿي رهيو آهي. جيڪڏهن هاڻي اهڙي ٿڌ برداشت نه ڪندي انساني جانين ضايع ٿي رهيون آهن، ته پوءِ حڪومت کان اهو سوال ڪري سگهجي ٿو ته مٿي ڄاڻايل ٿڌن علائقن ۽ برفيلي وادين ۾ اهڙي صورتحال ڇو نه پيدا ٿي؟ هروڀرو هندستان جي علائقي راجستان کي ڇڏي رڳو ٿر واري علائقي ۾ سخت سيءَ جا موتمار اثر ظاهر ٿيا آهن. جتي ڪڏهن به برف باري نه ٿي آهي ۽ نه وري گرمي جو پد ڪڏهن به ڪوهه مري ۽ ڪوئيٽا جهڙو رهيو آهي. باقي رهي ڳالهه اڄ ۽ بڪ جي، جنهن سبب جي ڪري ڪمزور ٿي ويل معصوم ٿري ٻارن مٿان بيماريون ڪڙڪي پيون آهن ۽ موت جي راکاس رانگا لاهي ڇڏيا آهن. اهڙي خطرناڪ صورتحال پيدا ٿيڻ کان پوءِ حڪومت، رياست ۽ انهن جا لاڳاپيل ادارا ۽ ذميوار ڪٿي آهن؟ اهي ايڏي وڏي تباهي کان پوءِ ڇا پيا ڪن؟ ۽ انهيءَ سڄي تباهي

واري صورتحال کان پوءِ هنن کي ڇا ڪرڻ گهرجي؟ هن مهل تائين انهن چونڊيل نمائندن ۽ وزيرن پاران جيڪي اڀاءُ ورتا ويا آهن، تن منجهان هنن جي نيتن جي خبر پئجي وئي آهي.

بنيادي طور انسان ۽ جانور ٻئي ساھ وارا ۽ چرندڙ پرندڙ جاندار آهن. پر انهن ٻنهي ۾ وڏي پئماني تي صرف سمجھ جو فرق آهي. نه ته انسان کي به عرف عام ۾ سماجي جانور چيو ويندو آهي. تنهن ڪري حڪومت ۽ ان سان لاڳاپيل وزير مشير سمجھداري کان ڪم وٺندي، انهيءَ سڄي تباهي واري صورتحال کان پوءِ اهڙا اڀاءُ وٺن، جيئن وڌيڪ انساني جانين ضايع ٿيڻ کان بچي سگهن ۽ مستقبل ۾ اهڙي آفت کان به بچي سگهجي.

انتظامي ڏڪار

مهتاب هنجھڙو

هیلوڪي بهار خزان بڻجي ٿر جي سوين گلڙن کي چاڻي ڇڏيو آهي، ان سانحي کي قدرتي آفت چئجي، مقامي انتظاميه جي نااهلي چئجي يا حڪمرانن جي بيحسي، لاڀرواهي چئجي؟ پر قدرتي آفت ان ڪري نٿو چئي سگهجي ته ڪا اوچتي ڇپ ناهي ڪري جو انتظاميه بي خبر هئي. هي ته هڪ بيماري هئي، اهڙيون بيماري جون وبائون اينديون زهنديون آهن، ان لاءِ اڳواٽ انتظام ڪرڻ يا ان کي فوري ڪنٽرول ڪرڻ اسان جي انتظاميه جي ذميواري هوندي آهي. هن وقت ٿر ۾ جيڪو ٿي رهيو آهي ۽ جيڪو ٿي چڪو آهي اها حڪمرانن جي لاڀرواهي جو چٽو ثبوت آهي.

تنهن ۾ ڪو شڪ ناهي ته جيڪا صورتحال ٿر جي آهي، اهڙي صورتحال سموري سنڌ ۾ به آهي. چڱن خاصن شهرن ۾ به ماڻهو پرائيوٽ اسپتالن مان علاج ڪرائڻ تي مجبور آهن. سرڪاري اسپتالن جي اها ساڳي صورتحال آهي جيڪا سنڌ جي تعليمي ادارن جي حالت آهي، بجيٽ ۾ ڪروڙين اربين روپين جا فنڊز جاري ٿيندا آهن، جيڪي ڪامورا شاهي جي خرچن ۾ هليا ويندا آهن، اسپتالن ۾ نه ڊاڪٽر ڊيوٽي تي موجود هوندا آهن نه ئي ڪي سهولتون ميسر هونديون آهن. اهو به توهان جي ذهن ۾ هجي ته گوسٽرو رڳو ماسٽر نه هوندا آهن، اسان وٽ ڊاڪٽر به گوسٽرو آهن، جيڪي پگهار ته سرڪاري ڪٿندا آهن پر اصل ڊيوٽي پنهنجي ڪلينڪن تي ڏيندا آهن. اهڙي صورتحال سڄي سنڌ ۾ آهي.

ٿر ۾ معصوم ٻارڙن جي موت جو سبب غذائي کوٽ ضرور آهي پر ان سڄي صورتحال ۽ بدانتظامي کي ميڊيا طرفان ڏڪار جو نالو ڏنو ويو آهي ۽ جيڪا ڏڪار ڏڪار جي هاءِ گهڙڙا شروع ڪئي وئي آهي ان تي ٿريا پاڻ خوشي سان گڏ حيران آهن. ڇو ته هي ڏڪار جو تائيمر ئي ناهي. جيڪڏهن ڏڪار اچي ها ته نومبر يا ڊسمبر ۾ واضح ٿي وڃي ها، پر سيارو به گذري ويو هاڻ بهار ۾ ڏڪار ظاهر ٿيو آهي، جيڪا ڳالهه اعتبار ڪرڻ جهڙي ناهي. اهو ڏڪار ٻن رپورٽرن آندو آهي. خبر ناهي ان جي پٺيان ڪهڙا سبب آهن پر اصل حقيقت اها آهي ته مٺي سول اسپتال ۾ سهولتون اڳي

ٽي اٽلپ آهن پر ٻه ٽي هفتا اڳ ڪجهه علائقن ۾ ٻارڙن ۾ بيماري پيدا ٿيڻ کانپوءِ انهن کي سول اسپتال آندو ويو هو. علاج صحيح نه ٿيڻ جي ڪري ٻارڙن جو موت ٿيو ته ان کانپوءِ ميڊيا ڏڪار جو انگ ڏئي ڇڏيو ۽ ٻيا سمورا اشو وسري ويا. ميڊيا جي ان هٿ ٺوڪي ڏڪار واري شوشي حڪمرانن ۾ اختلاف پکيڙيا. هڪ اڌ وزير کي گهر پيڙو به ڪيو پر ترين جي لاءِ عيد آئي ڇڏي مان به هڪ ٿري جي حيثيت سان ميڊيا جي ان سنسني خيز اشو جي ان ڪري آجيان ڪريان ٿو ته ان کانپوءِ ٿر جي ماڻهن جي واهر ٿيڻ لڳي آهي. اتان جا چونڊيل نمائندا ڪڏهن غريب ماڻهن جي پاسي مان گذرڻ جي زحمت نه ڪندا آهن. اڄ اتي وزيراعليٰ سڳورو تي پيرا ڏئي ويو آهي. اهو به هڪ سنو سنوڻو آهي. هتي مان واضح ڪندو هلاڻ جيئن مان اڳ ۾ به لکي چڪو آهيان ته اسان وٽ اشو نان اشو بڻجي ويندا آهن. جيڪي نان اشو هوندا آهن اُهي اشو بڻجي ويندا آهن. دستي واري نان اشو کانپوءِ هي ڏڪار وارو اشو ملڪ جا ٻيا اهم اشو لڪائي ويو آهي. منهنجو مطلب اهو قطعي ناهي ته ٿر وارو اشو ناهي.

ٿر ۾ جيڪا بدترين صورتحال آهي اُها صورتحال سڄي سنڌ ۾ به آهي. اهو اشو سموري سنڌ جو اشو آهي پر ”ڏڪار“ ناهي.... اهو مان ان ڪري واضح ڪريان ٿو ته مان پاڻ ٿر جو رهاڪو آهيان. اڃا ڪالهه مون ٿر ۾ ڪنهن مائيت کي فون تي حال احوال ورتا ته هو مون کان پڇڻ لڳو ”امداد ڪهڙي ملي پئي ۽ ڇو ورهائي پئي وڃي؟“ مطلب ته اتان جي ماڻهن کي خبر ئي ناهي ته امداد ڇو ملي رهي آهي ۽ اسان ميڊيا وارا انهن جي فڪر ۾ آهيون! اصل ۾ اهو ڏڪار جتي ڪٿي آهي. سانگهڙ ۾ به آهي ته خيرپور ۾ به آهي. بدين ۾ آهي ته گهوٽڪي ۾ به آهي. جتي جتي غريبن جون بستيون آهن. اتي ڏڪار ئي ڏڪار آهي. پرائيوٽ اسپتالن جو خرچ نه برداشت ڪري سگهندڙ بي پهچ غريب والدي جي لاچارِي سبب معصوم زندگيون صحت جي عدم سهولتن سبب موت جي منهن ۾ وڃي رهيون آهن. وزيرن مشيرن جي ٻارڙن کي مٽي ۾ سور پوي ٿو ته به پرائيوٽ هاءِ ليول جي اسپتالن ۾ علاج ڪرايو ويندو آهي. سرڪاري مال صرف غريبن جي نالي هوندو آهي، پر هن وقت تائين سنڌ ۾ سرڪاري ادارا رڳو چند ڪامورن جي رحم ڪرم تي آهن. جيڪي مال ميٽري رهيا آهن ۽ غريبن جو وري به ساڳيو حال. جيڪڏهن صحت جون سهولتون بهتر هجن ها ته ٿر جا بهار ۾ ڇٽيل گل بڻجي پون ها، پر اسان وٽ هميشه ڳالهه گذري وڃڻ کانپوءِ هاءِ گهوڙا ٿيندي آهي. ٿر ۾ ان کانپوءِ جيترو پئسو خرچ ڪيو پيو وڃي اُهو جيڪڏهن اڳ ۾ ئي صحت جي سهولتن تي خرچ ڪيو وڃي ها ته هزارين زندگيون بچي پئي سگهيون.

ياسنڌ آگه اٽڪيل نانءُ آهي

فدا حسين شيخ

ٿر ۾ موت جو راکاس ور کٽيو پيو گهمي، نٿو ماڻهو ڏسي نه مال. سنڌ ۾ هو جو عالم آهي، ليڊرن جا چپ سبيل ۽ اکيون بند آهن، جن ٿر ۾ اُن جو ڏڪار ته باقي سنڌ ۾ وري احساس رکندڙن جو ڏڪار آهي. اها به مهرباني ميان نواز شريف جي جنهن اچي بيوس، لاچار ۽ بيڪس ماڻهن جي لاشن کي ڪلهوڙي مسئلي کي ڪنهن ليول تي کڻي آيو، پر انهيءَ گڏجاڻي ۾ جيڪا ٿر جي هيڊڪوارٽر مٺيءَ ۾ ٿي، ان ۾ سنڌ سرڪار جي نمائندن، وزيراعظم کي بريفنگ ڏيندي جيڪي فوتي ٻارن جا انگ اکر ظاهر ڪيا ۽ جنهن اک جي پڪاڻي سان ڪيا ويا، انهيءَ مان تاثر اهڙو ٿي جڙيو جن ٿر وارن جي جاگرافيائي ٿي اهڙي آهي، جنهن ۾ ٻارن جو مرڻ رواجي ڳالهه آهي. بلڪ بريفنگ ۾ ڪجهه سالن جا انگ اکر ٻڌائي اهو ثابت ڪرڻ جي ڪوشش ڪئي وئي ته هن سال ٻار گهٽ مئا آهن ۽ انهن کي گهڻو تڻو سرديءَ ماريو آهي، نه ته موجوده سرڪار ٿر ۾ کاڌ خوراڪ جا انبار لڳائي ڇڏيا آهن. ۽ ڏور به سرديءَ ماتا ۾ مئا آهن. انهيءَ ڪري جن ميان صاحب اچڻ جي تڪليف اچائي ورتي ۽ بلاول صاحب نلهين هٿين مٺي جو دورو ڪري انگريزي ڳالهائي ٿرين جا ٿڪ لاهي ڇڏيا. سائين قائم علي شاهه وزيراعليٰ سنڌ، ميان صاحب سان شڪايت وري ٿري عورتن جي ڪئي جن ميان صاحب سان ته گهونگهت لاهي ڳالهايو پر سائين سڳوري سان ائين نه ڪري وڌي بي واجبي ڪيائون. وري جڏهن ٿر جي ترقي جي ڳالهه هلي ته سنڌ حڪومت ڇهن سالن ۾ سنڌ جي چوٿين حصي جي ايراضي ۾ ٻه سؤ آر او پلانٽ هڻڻ جي ڳالهه ڪري ترقي جا رڪارڊ ٽوڙي ميان صاحب کي ملهه ماري ويا، جيڪو ويچارو ٿر لاءِ سؤ ڪروڙ ڏئي به لاجواب ٿي ويو. اهڙن روين مان اهو ثابت ٿئي ٿو ته ٿر جو ڪوئلو گرینائيٽ کڻي پر ٿري نه کپن.

چون ٿا ته فاطمي سلطنت مصر جي هڪ بادشاهه کي اچي شوق ٿيو ته هو ديوتا سڏائي، پنهنجي وزيراعظم سان صلاح ڪيائين. وزيراعظم ڏاڍو سياڻو هو تنهن چيس سائين جي ائين ڪرڻو آهي ته مون کي ٻه ٽي سال موقعو ڏيو ته ائون ڪٽڪ ۽ چانورن جي پوکي تي بندش وجهان ۽ حڪم صادر ڪريان ته آبادگار صرف اڙڍ پوکين ته پوءِ

اوهان وارو ڪم ٿي ويندو. ائين ئي ٿيو تن سالن کانپوءِ وزير موصوف ڪٿان موٽيو پئي ته ٻه همراھ پاڻ ۾ وڙهي رهيا هئا. صاحب بيهي رهيو ۽ معاملو پڇيائين خبر پئي ته ٻنهي هڪ محل تي قبضي جي دعويٰ پئي ڪئي. جڏهن صاحب پڇيو ته اهو محل آهي ڪٿي ته ٻنهي همراهن ورائيو ته اسان جي خيالن ۾. وزير اعظم سمجهي ويو ته ماڻهن جو عقل اڙد کائڻ جي ڪري معطل ٿي ويو آهي. سو بادشاهه سلامت کي اچي چيائين ته سائين هاڻي ڀلي ديوتا سڏايو. پر افسوس جو سنڌي ماڻهو ڪڻڪ کائيندي به اڙد کائڻ وارن کان چٽ آهن. نه هر ننڍي وڏي پوڙهي پڪي کي خبر آهي موجوده حڪمرانن سنڌ سان ڪهڙو حال ڪيو آهي پر مجال آهي جو سنڌي ماڻهو ڪو ٻئي پاسي نهارين. باقي رهيو سنڌي وڏيرو. سنڌي ڪامورو ۽ ليڪاري ته منهنجي خيال ۾ دين ۾ ڪوڙڇو حرام آهي اهو کين پڙهڻ گهرجي.

آئون هڪڙي ڳالهه تي ڏاڍو پريشان آهيان ته سنڌ جي تاريخ ۽ شاعري جيڪا سنڌ لاءِ ٻڌائي ٿي اها سنڌ گهٽ ۾ گهٽ مون کي نظر ڪا نه ٿي اچي. متان ڪٿي غلط پڙهيو هجي يا ڀليو هجان. ائين به ٿي سگهي ٿو. چون ٿا سنڌ جي لک ڏيڍ لشڪر کي هڪ 14 سالا ڪمانڊر چار يا پنج هزار جي لشڪر سان 712ع ۾ شڪست ڏئي ۽ سنڌ جو ناتح ٿي ويهي رهيو ۽ پوءِ سنڌ سواءِ سمن جي مختصر دؤر جي 800 سالن جي غلامي ۾ هلي وئي. ڪلهوڙن جو دؤر به رڳو شاهه لطيف ۽ مخدوم ابوالحسن (مخدوم معين) جي ڪري ڪجهه ڳالهيون ۾ هجي ڪئي پر انهيءَ دؤر ۾ جتن. پليجن ۽ پيرن جي جوڻين ڪٿڻ تي شاهه عنايت جهڙو برصغير جو وڏو سوشلسٽ انقلابي پنهنجي مريدن سميت دهلي وارن جي حڪم تي مارجي ويو ۽ سندس سموري تحريڪ دفتر داخل ٿي وئي. وچ واري ڏيگهه کان بچڻ لاءِ سڌو پاڪستان ڏانهن منهن ڪريون ٿا. سنڌ ويڇاري تقريبن 90 سالن جي جدوجهد کانپوءِ مس مس ممبئي کان عليحدہ ٿي ته پاڪستان جي صوبن ۾ شمار ٿيڻ لڳي ۽ عجب بدنصوبي ته ڏسو جڏهن صيفت الله شاهه (وڏي) آزادي جي ويڙهه پئي وڙهي ته سائين جي ايمر سيد مسلم ليگ ۾ ويٺو هو ۽ جڏهن سائين جي ايمر سيد سنڌ جي حقن ۽ آزادي جي ڳالهه ڪئي ته پير صاحب جا پوئير مسلم ليگ سان چنڀڙيا پيا آهن.

وري قسمت جا ڏسڻ ڪيل، سنڌ ۾ هڪ پهاڪو آهي ته ڳوهر کي ڪٿي ڪٿي ته شڪارين جا گهر ڳولهي، سو وڃي اهڙن حڪمرانن کي ڳولهي لڌائون، جن پنهنجي اقتدار ۾ بلوچن ۽ سنڌين سان اهو حشر ڪيو جو وطن دوست ماڻهن کي ناني ياد اچي وئي. هاڻ ته خير سان هڻ ته چٽي وارو ڪم لڳو پيو آهي. ۽ پوين اچي اهڙي ڪار ڪئي آهي جو سنڌي ماڻهن مان اڳيون حال به نڪري ويو آهي ۽ مجال جو ڪو وات کولي يا سچ چوي سڀ ڏسڻا وائسٽان خاندان اقتداري ٽولي جي چانئٽ تي ويٺا آهن. جيئن مسڪين يتيم لاوارث وڏيرا پنهنجو بيت ڀري سگهن. هاڻ اهڙي صورت ۾

ڪهڙي واه وڃي. ڇا سنڌي عوام کي بي يارو مددگار ڇڏي يا ڀلا ڪير انهن کي سمجهائي ته بابا اوهان جي غلط فيصلن جي ڪري جنهن ڌرتي جو نالو سنڌ آهي ان جو وجود ذري گهٽ ختم ٿي ويو آهي. بيشڪ رهن سنڌ ۾ ڀيا پر لاوارثن وانگر. ڪڏهن ٻوڏ ۾ ڀيا لڙهون. ڪڏهن برساتن ۾ ڀيا مرون. ڪڏهن ڏڪارن جي ڏاڳهه ڀيا چڙهون. بدامني جي ڪري سڪ جو ساهه به ڪونه کڻون. اها موت ۽ ڦرلٽ جي راند بنا ڪنهن روڪ ٽوڪ جي جاري آهي ۽ سنڌ ڌڻين وٽ ڪو ڌيئرو پرندي به نظر نٿو اچي. منهنجي خيال ۾ سنڌين ويچارن تي ڪهڙي ميار جن لاءِ سائين جي ايم سيد 28 سال قيد ڪاٽي. قيد ۾ ئي گذاري ويو پر پتڪي ور سندس جنازي ۾ ڪونه هو. ممتاز علي ڀٽي مارشل لا ۾ سنڌين کي 52 هزار نوڪريون ڏئي ڪري ڪيسن ۾ پئي هليو انهيءَ ڪانسواءِ سنڌي ٻولي جي بل ڪري وڌ وزارت کي ڇڏي هليو ويو پر هتي جو ماڻهو ايڏو اکين پور آهي جو سڄڻن کي ڪو نه سڃاڻي. پر انهيءَ جي اها معنيٰ ڪونهي ته جي ايم سيد ۽ ممتاز ڀٽو هارائي ويا ته ختم ٿي ويا. بلڪه هو ته سنڌي قوم جي غيرت جا روشن مينار آهن ۽ شاهه لطيف جي حب الوطني جا وارث آهن. ممتاز ڀٽو جي نواز شريف ڏانهن ويو ته ڪجهه به غلط نه آهي جو ميان صاحب خود به پنجابي قومپرستن جو رنجيت سنگهه کانپوءِ پنجاب جو معتبر نمائندو آهي ۽ سائنس تعلقات بهتر هجڻ کپن.

منهنجي بي عقلي واري سوچ موجب وقت سان گڏ دوست، دشمن تبديل ٿيندا رهيا آهن. هونئن ثقافتي بنيادن تي سنڌي پنجابي ٻولي جو بڻ بڻياد ساڳيو وراڇڻ اڀرنش ۽ پراڪرت مان آهي. ٻئي ملڪ انڊس ويلي جا علمبردار رهيا آهن. نه ڪي گنگا ۽ جمنا جا. پنجاب جو ڏاکڻيون حصو ته سنڌ جي حڪمراني ۾ رهيو آهي. سائين جي ايم سيد ۽ سائين امداد شاهه جي ڪوششن، سنڌ مٽي جي خوشبوءِ، رهاڻن، روزگار جي باوجود ورهاڱي وقت آيل اڄ به سنڌ کي به اڌ ڪرڻ لاءِ هر حيلو هلائڻ پيا. جڏهن ته پنجابي، آڳاٽو ڀٽاڻ، بلوچ سؤ فيصد سنڌي ٿي ويو آهي. پر نهايت ڏک سان چوڻو ٿو پوي جن کي سنڌين گذريل 40 سالن کان ووت ڏنو آهي انهن سنڌ کي ڀڄي ۽ بي وسي جي اوڙاهه ۾ اچي ڇڏيو آهي. ڇو جو هنن کي سنڌ نه ڪپي، سنڌ جو مال ڪپي، بلڪه هاڻ سنڌ ۽ ٿرين جو حال ڏسي سنڌ جو نقشو لطيف سائين جي هن بيت سان بلڪل مشاهبه آهي:

”نڪور وڻن واريون نڪو اوسارين
مون کي ٿا مارين، مون سنڌا ڏکڻا“

اچڙي تر جا منظر

امير بخش ٻڙدي

نارا ڪينال جي کاٻي پاسي کان وارياسي علائقن جي ڀتين کي اچڙي تر جي نالي سان ڄاتو وڃي ٿو. اچڙي تر جون اهي ڀتيون پنجاب جي رحيم يار خان کان شروع ٿين ٿيون جيڪي عمرڪوٽ ضلعي جي تتر جلال وٽ ختم ٿين ٿيون جتان وري تر واريون ڀتيون شروع ٿين ٿيون جيڪي اچڙي تر جي ڀتين کان مختلف ۽ آبادي واريون هونديون آهن جڏهن ته اچڙي تر واريون ڀتيون سيون ۽ چمڪندڙ اچي واري واريون هونديون آهن جتي وڏ توڙي گاهه مشڪل سان ٿيندو آهي اچڙي تر ۽ ڏڪار وارين خبرن بعد اسان به اچڙي تر وڃڻ جو فيصلو ڪيو ۽ سانگهڙ مان اسان جي صحافين تيمرواني ٿي اسان ڪپرو پهتاسين ته هٿونگي مان اچڙي تر ۾ داخل ٿيڻ جو سوچيوسين ته نواز ڪنير چيو ته نه اچڙي تر جو اگر دورو ڪرڻو آهي ته پاڻ ان حد کان شروعات ڪيون جتان اچڙو تر شروع ٿئي ٿو مان اهو به واضح ڪندو هلان ته اسان جي ان سفر ۾ ڊپٽي ڪمشنر سانگهڙ سڪندر علي خشڪ به پنهنجي آفيسرن ۽ ڊاڪٽرن جي تيمر سان گڏ هو اسان سڀني نواز ڪنير جي ان راءِ تي اتفاق ڪيو پوءِ عمرڪوٽ ڏانهن روانا ٿياسين.

چور کان 5 ڪلوميٽرن جي فاصلي تان اسان تر ۾ داخل ٿياسين پنهنجي زبان ۾ ان کي ڳوٺ چوندا آهيون پر ٿري وري تر جي نالي سان سڏيندا آهن اچڙي تر ۾ سفر دوران رستي ۾ اسان ڪافي ڳوٺن جي رستا سينار ڪندي ڏٺو ڇو ته اهي پنهنجي مرشد پير پاڳاري جي شيڊول وٽ ڪري بندوبست ڪري رهيا هئا اچڙي تر جي اڙانگن چيلن رستن مان اسان هڪ تتر پهتاسين اتي ماڻهن کان ڏڪار بابت پڇوسين ماڻهن جانورن جي مرڻ ۽ پاڻي نه هئڻ جون دانهون ڪيون، اسان بيان وٺي رهيا هئاسين ته ڊپٽي ڪمشنر مون کي ٻڌايو ته هي سانگهڙ ضلعي جي حد جو ڳوٺ نه آهي اهو عمرڪوٽ ضلعي جو آهي ان کانپوءِ اسان اڳتي وڌياسين ته جلال تتر، ملوڪ جو تتر، ڪيتلور، ريلاهو، گجنور، سعيدا سميت 20 کان وڌيڪ تترن کان ٿيندي تتر راتا هو پهتاسين اهو تتر سوڌن جو آهي، ان تتر جي ڳوٺاڻن اسان جي پرپور آجيان ڪئي اسان

انهن سان ملياسين ڏڪار بابت پڇيوسين ته ان ڳوٺ ۾ ڏيڍ سئو کان وڌيڪ بک وڳهي چوڀايو مال مري چڪو هئو ڳوٺاڻن اسان کي ڍانچا به ڏيکاريا ۽ اسان فوتو ڪڍيا، هن تڙ جي واسين جي ڪهڙي ڳالهه ڪجي ڏاڍا بهادر هوندا آهن ڪيڏو به ڏڪار چو نه هجي پر هنن جي منهن تي مايوسي ڏسڻ ته نه ايندي آهي ڏاڍا قرباڻتا آهن. اسڪول به هو هڪ پراڻي زماني جو پڪو مندر به هو ۽ شمسي توانائي ذريعي لائيت جو به بندوبست ٿيل هو اسان جي پهچڻ تي ننڍا توڙي وڏا سڀ گڏ ٿي ويا هئا اسان کي پاڻي وغيره پياريو جڏهن ته هن سوڍن جي تڙ ۾ ڊسپلين جي به حد هو انهن مان ڪو وڏڙو جي ڳالهائيندو هو ته مجال هو جو ڪو وچ ۾ ڳالهائي سوڍن جي تڙ جي رهواسي مان سنگهه جنهن کي لونگائي ٻڌل هو مان ان سان فوتو به ڪيرايو ۽ حال به ورتا هن ٻڌايو ته اسان جو هي تڙ ستين پيڙهين کان آهي حر تحريڪ دوران سوڍن جي ڳوٺ وٽ انگريزن هتي بمباري به ڪئي هئي هن چيو ته اسان جو هي تڙ 5 سئو گهرن تي مشتمل آهي سڀ سوڍا ٺڪر آهيون اسان پنهنجي عورتن کي ٻاهر نه ڪيندا آهيون.

پنهنجن ابن ڏاڏن جي اصولن کي برقرار رکندا پيا اچون، اهڙا ڪيترائي ڏڪار آيا ۽ ويا پر اسين ڪڏهن به پنهنجا اباڻا ڪڪ نه ڇڏيا آهن. اسان کي خبر آهي هتي رڳو آفيسر ايندا آهن پڇي هليا ويندا آهن پر ڪڏهن به اچڙي ٿر واسين جي ڏڪار ۾ ڪا به مدد نه ڪئي آهي. اسان حڪومت کان ڪجهه به نه ٿا گهرون حڪومت رڳو اهو ڪري ته جانورن جي ڊاڪٽرن جي ٽيم موڪلي. بيمار جانورن کي ويڪسين ڪري اچڙي ٿر جي واسين جا وري علاج جا طريقا به ڏيسي آهي جيڪي پاڻ به ڪنهن ڊاڪٽر کان گهٽ نه آهن. مون اتي ڪافي ٿرين کان مال جي علاج جو پڇيو انهن ڏيسي ٽوٽڪا ٻڌيا جيڪي ڪنهن ٻئي مضمون ۾ لکبا اچڙي ٿر جي دوري دوران اسان ڪافي تڙن جي مثل جانورن کي به ڏٺو اچڙي ٿر ۾ هن سال جيڪو ڏڪار آيو شايد اهڙو ڏڪار اچڙي ٿر ۾ ڪڏهن به نه آيو هجي ڇو ته اسان وٽ ٽن سبب سڪل ڏٺا اسان جي وزت دوران تيز گرم هوا جي لڪ به لڳي رهي هئي. اڄ به هر هر ٿئي لڳي ڪافي تڙن ۾ اسان واٽر سپلائي جا پمپ به ڏٺا ته اتي جي رهواسين کان مون پڇيو ته هي پاڻي جو لائين ڪٿان ايندو آهي انهن ٻڌايو ته چور مان ايندو آهي. ڇو ته هتي ڪوهن ۾ پاڻي منو آهي ئي ڪونه جتي ڪوهه مٺا هئا اهي به ڪافي وقت کان کارا ٿي ويا آهن پر هي پمپ لائين به رڳو ڏيکاءُ خاطر آهن هن وقت ڏڪار اسين پاڻي لاءِ پريشان آهيون پر پاڻي نه ٿو ڏنو وڃي ان پمپن ذريعي جڏهن انهن کي موڊ پئي پاڻي ڏيندا آهن هتي رڳو وڏيرا پٽيل ووٽن جي وقت ظاهر ٿيندا آهن پوءِ وري منهن به نه ڪندا آهن اچڙي ٿرين جي حال ڏسي ڪيڏو به سخت دل چو نه هجي هڪ پير و ضرور لڙڪ لائيندو.

اچڙو ٿر واري پتي به عجيب آهي هتي جون پتون به خطري کان گهٽ نه آهن اوڀرو پاڻهو وڃي به نه ٿو سگهي اگر يلجي ويو ته وري ملڻ به مشڪل آهي هر طرف رڄ

سڄي آهي پڪي پيٽ جي ٻولي به ٻڌڻ ۾ نه ٿي اچي هتي ڊرين ڀتون جيڪي پري کان سفيد ڏسڻ ۾ اينديون آهن. اتي جيڪو ويوان واري جي ڏٺو ۾ ڦاسي ويندو ان ڪري ان طرف نه ٿري وڃن ۽ نه وري ٿرين جو مال وڃي ڏڪار هجي يا نه هجي پر اچڙي ٿر واسي سدائين مشڪلاتن ۾ آهن چو ته اڄ وڃ لاءِ رستا به اڙانگا آهن ۽ گاڏين جا پاڙا به چوٽ تي چڙهيل هوندا آهن اچڙي ٿر جي ڊرين ۽ اڙانگن رستن ڪري هن کي بارڊر جي حوالي سان مضبوط چوڪي سمجهيو ٿو وڃي چو ته اڻ واقف جو اچڻ موت کي دعوت ڏيڻ آهي. اچڙي ٿر ۾ مون ڪافي ٽڙن ۾ چوئرن تي سليٽ تنگيل ڏٺا جنهن تي مون هڪ ٿري کان پڇيو هن ٻڌايو ته جنهن چوئري تي سليٽ تنگيل هجي اهو سمجهو اسڪول آهي ان ڪري چوئري جي مٿان سليٽ تنگيو ويندو آهي ۽ رستن تي وري وڻن ۾ اڳڙيون به ٻڌيون وينديون آهن ته جيئن ايندڙن کي خبر پوي ته اڳيان ڳوٺ يا ماڻهو آهن ان جي تلاشي سولائي سان ٿيندي آهي.

ترڪي ”وڌي آڪسيجن“ بدران پيرن تي بيهاريو!

شاهد خاصخيلي

رات جا 10 ٿيا هئا. هر طرف اونڊاهي ئي اونڊاهي هئي، نئين ڪوٽ کان مٺيءَ لاءِ نڪتاسين. گاڏيءَ مان تارچ هڻي ڏنيسين ته، وارياسيون پتون شروع ٿي ويون هيون. پوليس جي تن تن گاڏين جي پروٽوڪول ۾ تيز رفتار لينڊ ڪروزر ۽ پراڊو گاڏيون اسان کي ڪراس ڪن ٿيون پر اڳيان هلي گاڏين جي اسپيد گهٽجي ٿي وڃي ۽ پوليس موبائلون ساڻن وڃائڻ شروع ڪن ٿيون ۽ ٽي چار اهلڪار گاڏين مان هيٺ لهي هٿيار تائڻي بئراجي علائقن ڏانهن مال ڪاهي ٿر واسين کي تارچن جي مدد سان جلدي جلدي هڪ پاسي ٿي وڃڻ جا اشارا ڏين ٿا ۽ پوءِ هڪ عورت ۽ 2 ٻارڙا ڏيڳين کي لٽيون هڻي هڪ پاسي ڪن ٿا، جنهن بعد صاحبن جون گاڏيون وري ساڳي اسپيد سان روانيون ٿي وڃن ٿيون، عورت ۽ ٻارڙا لوٽو ٿيري گاڏيءَ کي ڏسي بيهڻ مال کي ”هه، هه“ ڪندا پنهنجي منزل ڏانهن ڪاهين ٿا، رستي ۾ هلندي اسان 15 کان 20 اهڙا قافلا ڏٺا، هڪ جاءِ تي اسان به بيهي رهياسين. اڄ رات دوران پتن جي وچ ۾ بيٺي هر طرف مال جي چڙن جا آواز هئا ۽ مالوندن جون ڳٽڪارون! روانا ٿيا ته، منهنجي دوست چيو: پاڻ ڪيڏانهن پيا هلون، ٿر جا ماڻهو ته سڀ هليا ويا، پويان باقي ڪير بچيو آهي؟ مون ورائيو: ”پاڻ ته آهيون؟“

ٿر ۾ ڀي ڪو پهريون ڏڪار ناهي، جو اتان جي ماڻهن کي اها امداد جي آڪسيجن ڏئي کين زنده رکڻ جي ڪوشش ڪئي وئي هجي پر وري به شاباس آهي انگريز سرڪار کي، جيڪا ڏڪارن کي ڊڪليئر ڪرڻ جو گس ته ڏئي وئي، نه ته ڏڪارن کي ”تئين جي روايتي لڏ پلاڻ سڏيندڙ“ چونڊيل نمائندا امداد پهچائڻ جي ذميواري کان به پاڻ کي شايد آڇو قرار ڏين ها. هونئن ته ٿر گرينائيٽ، چائنا ڪلي، گئس ۽ ڪوئلي جي معدني وسيلن سان مالا مال آهي پر ان هوندي به ٿر واسين جي گذر سفر جا 2 وڏا وسيلا هڪ زراعت ۽ ٻيو چوپايو مال ئي رهندا آيا آهن. برساتون

وسن ته ٿريا باجهر. گوار ۽ ٻيا اناج پوکي پنهنجي اڏوري جيئاري جو بندوبست ڪن. نه ته سندن گذر سفر جو واحد وسيلو چوپايو مال ئي آهي. پر مال پالڻ جا روايتي طريقا کين ڪو جوڳو لاپ ناهن ڏئي سگهيا.

نواز شريف جو تختو اونڌو ڪندڙ مشرف دور جي ان وقت جي وزير اعليٰ ارباب غلام رحيم (جنهن کي هاڻ ٿر ۾ رليف سرگرمين جو وزير اعظم نواز شريف پاران ڪو آرڊينيمٽر مقرر ڪيو ويو آهي) جڏهن شوڪت عزيز کي ٿر مان اليڪشن ڪٽائي ته. ان وقت ٿر لاءِ هڪ ارب رپين جي پيڪيج جو اعلان ڪيو ويو هو. جنهن رقم کي خرچ ڪرڻ لاءِ سنڌ سرڪار سمورن کاتن کان تجويزون طلب ڪيون. جنهن ۾ لائيو اسٽاڪ اينڊ اينيمل هسپنڊري کاتي جي ماهرن پڻ تجويزون ڏنيون هيون. اهڙي سمري جوڙيندڙ ان وقت جي هڪ ماهر ڊاڪٽر مون کي ٻڌايو هو ته، سنڌ جي وڏي وزير اها سمري رد ڪري ڇڏي مون جڏهن ڪائونسل پڇيو ته، ”ڇا هو سمريءَ ۾؟“ ته هن ورائيو: ”اسان سي ايمر صاحب کي سمري ڏيندي پرينگ به ڏني ته، ٿر جي ماڻهن جو گذر سفر جو وڏو وسيلو چوپايو مال ئي آهي. ان ڪري سائنسي طريقن کي استعمال ڪندي اسان ٿري ڍڳي ۽ بلوچستان جي ڀاڱناڙي نسل جي ڍڳن مان هڪ نئين جنس جوڙي آهي. جيڪا ٿوري چاري تي به سوا سال اندر جوان ٿئي ٿي ۽ ان جو وزن 4 سئو کان 5 سئو ڪلو گرام ٿئي ٿو. جڏهن ته هن وقت ٿر جا ماڻهو ڳاڻو مال ته پالين ٿا پر انهن جو ٿر 3 کان 4 سالن ۾ مس مس جوان ٿئي ٿو ۽ ان جو وزن 2 سئو کان اڍائي سئو ڪلو گرام مس هجي ٿو جيڪڏهن اسان نئين نسل تي ڪم ڪبو ته، ٿر جا ماڻهو ڪراچي، حيدرآباد توڙي پرڏيهه جي مارڪيٽن ۾ پنجاب توڙي ٻين ملڪن جي چوپائي مال جو مقابلو ڪندا ۽ ٿوري عرصي ۾ وڌيڪ ٺاڻو ڪمائي سگهندا.“ ڊاڪٽر ٻڌايو ته، سنڌ جي وڏي وزير ڪائونسل پڇيو ته پوءِ ان لاءِ ڇا ڪرڻو پوندو؟ جنهن تي اسان کيس ٻڌايو ته، ”لائيو اسٽاڪ کاتي کي هتي سگهارو بڻائڻو پوندو. تعلقن ۾ وڌيڪ اسپتالون کولي اتي بيمارين کان بچاءُ جي ويڪسينيشن سان گڏوگڏ ”آرٽيفيشل انسيميئيشن“ سينٽر کولڻا پوندا ۽ ڏورانهن علائقن ۾ رهندڙ مالوندن کي اهڙي سهولت پهچائڻ لاءِ ڊاڪٽرن کي گاڏيون ڏيئي پونديون“ ڊاڪٽر وڌيڪ ٻڌايو ته، گاڏين جو لفظ ٻڌندي ارباب رحيم طنزيه انداز ۾ چيو ته، ”هاڻ ڍورن جا ڊاڪٽر به گاڏين ۾ هلندا؟، جنهن کان پوءِ اها سمري رد ڪئي وئي.“ ۽ 11 سال گذرڻ باوجود اڄ تائين ٿر ۾ ان تي عمل ناهي ٿي سگهيو. هاڻي ساڳين ڊاڪٽرن ڪراچيءَ جي ٽول پلازا ويجهو مختلف فارمن تي اهي تجربا جاري رکيا. جن جا مالڪ عيد الاضحى دوران ملڪي توڙي پرڏيهي منڊين مان ڪروڙين رپيا ان نئين جنس جي گابين مان ڪمائين ٿا.

جيڪڏهن انڊيا، چائنا، نيپال ۽ وچ اوڀر جي جايلو پتن ۽ وارياسن پتن تي 12 ٽي مهينا فصل ٿي سگهن ٿا ته، ٿر ۾ چوڻ؟ اڄ به جيڪڏهن نارا ڪئنال جي واٽر لاسز

کي بجائجي ۽ برساتي موسم دوران ايل بي او ڊي جو پاڻي سمنڊ ۾ چوڙ ڪرڻ بدران تر ۾ ننڍا ڊيم ٺاهي گڏ ڪيو وڃي. ته ان پاڻيءَ ذريعي ڊرپ توڙي گهڙا اريگيشن ذريعي تر جي پتن تي ڪيتريون ئي ڀاڄيون ۽ ٻيا فصل اُپائي سگهجن ٿا.

ٿر، پنهنجي جاگرافيائي ۽ ماحولياتي سونهن سبب هميشه نظرن جو مرڪز به رهيو آهي. جيڪڏهن ان جي مخصوص علائقن ۾ رهندڙ جهنگلي جيوت جو بچاءُ ڪري ۽ ان ماحول سان مطابقت رکندڙ ٻيا جانور به ڇڏيا وڃن ۽ ان کي نيشنل پارڪ جو درجو ڏئي سياحن لاءِ سهولتون پيدا ڪيون وڃن، ته اُتي روزگار جا نوان وسيلا پيدا ٿيڻ سان گڏوگڏ ڪارن ۽ جيپن مان لهندڙ ماڻهن کان خرچيءَ جي نالي ۾ خيرات وٺندڙ ٻارڙا توڙي عورتون پنهنجي هٿ جا هنر وڪرو ڪري پنڻ کان بچي سگهن ٿا.

ساڳيءَ ريت ٿر ڪول پراجيڪٽ جي سلسلي ۾ نوجوانن کي لاڳاپيل ڪمن جي تربيت ڏياري انهن لاءِ به سوين روزگار جا وسيلا پيدا ڪري سگهجن ٿا. انهن سمورن ڪمن کي عملي جامو پهراڻڻ لاءِ مالي وسيلا به ميسر ٿي سگهن ٿا پر کوٽ صرف هڪ ڳالهه جي آهي. اها آهي بهتر حڪمرانيءَ جي!

Daily Kawish Hyderabad- March 13th, 2014

ڏڪار: ڏميوار ڪير!

سيد يار محمد شاهه

دنيا ۾ مفادن جي جنگ هر هنڌ جاري آهي. انساني حقن جي تنظيمن جي نالي سان به گهڻا ڪيس ڪيا پيا وڃن. ”يوڪرين“ ۾ مغربي طاقت اعلان مداخلت ڪري هڪ حڪومت جي خلاف جيڪا هن جي چوڻ ۾ نٿي اچي، اتي مصنوعي طريقي سان عوامي تحريڪ کي منظم ڪري ان حڪومت جو تختو اونڌو ڪري ڇڏيو. وري نام نهاد هٿ توڪي حڪومت جي امداد جو به اعلان ڪري ڇڏيو. انساني حقن جي علمبرداريءَ جون نعرو هڻي مغربي حڪومت سڀني ڪمزور ۽ مسلمان ملڪن ۾ خوني جنگ جاري رکيو اچن. في الحال ”ميانمار“ ۾ بهي گناهن جو خون وهائڻ تي ڪنهن به حقن جي تنظيم کي ڪوبه احساس ۽ ڏک نه آهي ۽ نه ئي وچ آفريقا ۾ ٿيڻ واري قتل غاري جو ئي ڪنهن کي احساس آهي. ڇو ته انهن ٻنهي ننڍڙن ملڪن ۾ مسلمان ئي پيا شهيد ٿين. پوءِ ڀلي قتل ڪرڻ وارا عيسائي ڇو نه هجن.

البتہ اهو به سوچڻ گهرجي ته سڄي دنيا جي مسلمانن جي تنظيمن مان ڪير به انهن شهيدن لاءِ احتجاج يا مذمت ڪرڻ وارو نه آهي. ٻئي طرف مسلمان هٿان مسلمان جي قتل جو سلسلو به عروج تي آهي. مسلمانن جي شهادت صرف بانگي ۾ نه پر بحرين ۾ عوام جو قتل عام ۽ عراق ۾ به روز سون جي تعداد ۾ شهيد ٿي رهيا آهن. شام، ليبيا، مصر ۾ هر هنڌ مسلمان هٿان مسلمان شهيد ڪرڻ واري بازار گرم آهي. پاڪستان ۾ اڄڪلهه يهودي لابيءَ جي هٿيارن ۽ منشيائت جو پڻ عروج تي پهچي چڪو آهي. بلڪه هاڻ ته سڌو سنئون ادارن تي حملا ڪري رهيا آهن، فوج رينجرس، پوليس وارن، ججن کي مارڻ جو سلسلو بنا ناغي هلندڙ آهي. ميڊيا وارن کي به نشانو بڻايو پيو وڃي. جڏهن کان اهو ثابت ٿي ويو آهي ته هيءُ صرف فرقي واري نه پر قتل عام جي سازش، هٿيارن جي وڪري لاءِ هر هنڌ تيز ڪئي وئي آهي، پر ان سموري سياست ۽ دهشتگردي جي اندروني سازش کي سمجهندي تعليم يافتہ مسلمان هر ملڪ ۾ شيعا، سني اتحاد قائم ڪري ان سازش کي منهن ڏئي رهيا آهن. ڪابه اسلام

پسند تنظيم ان دهشتگرديءَ جي سلسلي جي حمايت ڪرڻ بدران. هاڻ سعودي عرب ۽ قطر تي به زور وڌو. ته ان عالمي سازش جو حصو نه بنجن. پر مسلمانن خلاف ان عالمي سازش لاءِ گڏجي هڪ ٿين.

مون تقرير پوري ڪئي ته جهوني جوڳيءَ چڙي چيو ته ميان ! اهي عالمي سازشون پنهنجي تباهي واري پروگرام تي تيزيءَ سان پيون عمل ڪن. پر پنهنجي سنڌ جي ٿر جهڙي جنت کي ڪنهن دوزخ بنايو آهي؟ انتظاميه يا چونڊيل ميمبرن...؟؟ جن ڪڏهن به ڪو ڌيان نه ڏنو ته سوکھڙي جي ڪري ڏڪر ٿيندو. گاهه پنا ۽ ان نه ٿيندو ته جانور ۽ انسان ات ڪيئن زندگي گذاري سگهندا...؟، بيماريون جيڪي پيدا ٿينديون انهن کي ڪير منهن ڏيندو...؟، صرف چونڊن ۾ اچڻ وارو آفيسر ۽ ميمبر 5 سالن ۾ هڪ دفعو پنهنجي مفاد خاطر انهن علائقن ۾ اچي نڪرندا آهن باقي هينئر سپريم ڪورٽ پڇي يا وزير اعظم. پر ”جيڪي گهاگهه گهاٽ گهڙي سگهن ٿا“ سي ته سنڌين جي سڌرڻ ۽ آزادي واري زندگي ماڻڻ جا سڀ گهٽ گهڻا ڪريو وينا آهن!!، اجهي ٿا ڪوڙا ٿري شهر شهر ڳوٺ ڳوٺ پنڻ لاءِ پهچي وڃن ۽ اجهي ٿيون انهن لاءِ چندا پنڻ جون ڪيمپون لڳن. ڇو ته ٻاهر جي، اين جي اوز وٽ ڏوڪڙ آهن. بجيت آهي، استعمال به ڪرڻا آهن، اسان هڪ ٻئي جي ڪانچ پتي اهڙي نه وائيءَ تي پهچي ويا آهيون، جو ”نه پنڻ ٿو اچي، نه ڦرڻ ٿو اچي، نه حق وٺڻ ٿو اچي“، ان ڪري ته جيڪا بجيت ۽ امداد هر سال ڏڪر جي ڏينهن ۾ ٿرين کي ڏني ويندي آهي. جنهن ۾ ان، دوائون، صاف پاڻي جي بجيت هر سال مخصوص هوندي آهي. جيڪا هن سال انهن کي نصيب نه ٿي، ته پوءِ لڏ پلاڻ شروع ٿيندي، جيڪا ٿي وئي آهي، ۽ برسات پوڻ تائين اهي ٿري پنهنجن مالن جا ڌڻ ڪنڀو گاهه جي سانگي ڦرندا رهندا، باقي ٿرين جي سلسلي ۾ پنڻ ۽ مليل امدادن تي جيڪا مار ماران ٿيندي تنهنڪن الله سنڌين کي وري به بچائي....

ڪامريڊ سليم چيو ادا اسانجو الطاف ڀائي پير سائين پاڳاري وانگر جيڪي اڳ ڪٿين ڪندو آهي، سي ٿي وينديون آهن. الطاف جڏهن ريفريڊم ڪرائڻ ٿي چاهيو ته طالبان وارو پاڪستان کڻي يا جناح وارو پاڪستان، ادي الطاف وري به صوفي ڪانفرنس لاهور ۾ ڪرائي انهن کي رڙيون ڪري امن لاءِ منتون ڪيون، پاڪستان بجائڻ لاءِ منتون ڪيون ۽ ٻئي پاسي امدادي ٽيمون به ٿر موڪليون آهن.... مواليءَ چڙندي چيو ته ادا تو وارو الطاف رڙيون ڪري جيڪا ٻولي ڳالهائيندو آهي، اهو الله ڪري ته اوهان اير ڪيو اير وارا به سمجهندا هجو فوج امدادون ورهائڻ سنڌ ۽ ٿر ۾ سال کن لاءِ يعني اچي، ٿر جون ڪوٽلو امن سان کڻي وڃڻ لاءِ سنڌ ۾ هر هنڌ پوليس، ريجنرس جون چيڪ پوسٽون قائم ڪيون وينديون، هڪ طرف طالبان پريشر اڳيان سڀ پيا آرام سان گوڏا کوڙين، پر اتحاد ڪري هر حال دهشتگردن هٿان پوندڙ

نقصان کان پاڻ کي بچائڻ جي ڪوشش به جاري آهي. پر ذريعا ٻڌائن ٿا ته ميڊيا کي ايڏا ڏوڪڙ مليا آهن. جو اوجھو جيئن ٿر مان ٿر ٿر ٿر ٿر ٿر ٿر ٿر ٿر ٿر ٿر ٿر ٿر سان هزارن جون روزيون ڪلنديون. ڊالر ڪرندو. ٿر ۾ پيسو وڌيڪ لڳندو. ٿيندو وري به ائين ته حقدار ڪنهن کي به ڏسڻ ۾ ڪونه ايندا. ڪجهه ساڳيا ڪجهه نوان. اين جي اوز وارا ۽ ڪجهه نوان چهره اهو پڻ جو پيالو کڻي وري سامهون ايندا. پر اصل ۾ ٿر ۾ وري به وسڪارو پڻ ايڏائي مهينن ۾ وسي سگهي ٿو خانہ بدوش زندگي گذاريندڙ ٿري ۽ ڪاڇي وارا پاڻي جي ڳولا لاءِ ويجهو عارضي گهر اڏيندا رهندا آهن. جيڪي طوفان ۾ ئي اڏامي ويندا آهن ۽ هي ويچارا وري وڃي وسندي کي وسائيندا آهن. باقي جانورن جي قيمت جو ڪاٿو لڳائبو ته دماغ چڪرائجي ويندو اٿن. ڍڳن جا هزارن جي تعداد ۾ ڌڻ صرف 2 جڻا ڪروڙن روپين جا قيمتي ڌڻ ڪاهي ڏڪر جي ڏينهن ۾ سڄي سنڌ ۾ گاهه پني لاءِ مال ڪاهي اچي قسطن تي ڏيندا آهن. باقي ٻيا ٿري ويچارا اڄڪلهه ڪمند ۽ ڪڻڪ جي ڪٽائي، ڦٽين جي چونڊ ۽ گهر وٺوڪري ڪرڻ لاءِ شهرن ۾ اچي رهيا آهن. ٿرين جي انهيءَ اچ وڃ ۾ اسان کي اسانجي زراعت ۽ هارين کي خوشحالي نصيب ٿيندي رهي آهي. انهن کي هميشه نظر انداز ڪيو ويندو آهي. پر هنن ڪڏهن به بندوق هٿ ۾ کڻي ماڻهو ماري هم وطن ۽ مسلمان شهيد ڪري پنهنجا مطالبا نه مڃايا ۽ نه ئي رياست اندر رياست قائم ڪرڻ وارا آهن. بي گهر، بنجارن وانگر خانہ بدوش زندگي گذاريندي به سنڌ امڙ جي سڪن لاءِ سانگيڙن جي سار لهندا آهن. خون ڪونه وهائيندا آهن. گهر ۽ عبادتگاهون تباهه نه ڪندا آهن. مخدوم جميل الزمان ۽ سندس ڀاءُ جيڪو پڻ ات ڊپٽي ڪمشنر هو ۽ سندن ٽيون ڀاءُ اتي ايم پي هو پر سڄي ٿر ۾ جيڪو ٿي رهيو آهي ۽ ان جي آڙ ۾ هاڻ جيڪي ٿيڻ وارو آهي. بس دعا ڪريو طالباني ڳالهين ۽ ٿر واري ڏڪر مان ملڪ جي جند چٽي. ورنه اسان پاڪستان اڄ ڪلهه عالمي سازش جي هٿ لست تي چڙيل آهيون. الله خير ڪري ٻين جو به ۽ سنڌين جو به جيڪي ڪجهه ترقيءَ جي نالي ۾ ايندڙ دؤور ۾ ٿيڻو آهي، هاڻ ان تي اک نه رکڻ معنيٰ پنهنجي جيڪل ماءُ سنڌ سان غداري ڪرڻ يا ويساهه گهاتي ڪرڻ مثل هوندو...

هي درد ڪنهن جو آهي

حمزو پنهور

ٿر جي اڏيتناڪ درد تي حليم باغي جون هي ستون هر درد رکندڙ انسان جو جيءَ جهوري وجهن ٿيون ته:

منهنجي ٿر جو جي حال پڇندين ته روئي پوندين

پرندڙ ٻر جو جي حال پڇندين ته روئي پوندين

مون کي خبر نه آهي ته حليم باغي هي اڏيتناڪ ستون ڪهڙي ڪيفيت ۾ لکيون هونديون، پر اڄ ٿر جنهن اڏيتناڪ درد مان گذري رهيو آهي، اهو درد ۽ الم سهڻ کان گهڻو سوايو آهي، بک جي باهه ۾ بي موت مرندڙ معصومن جي لاواري واري موت تي اکيون رت روئن ٿيون.

هڪ طرف موت جو راکاس آهي، ڏانهن ڪندڙ درد آهي، معصومن جي موت تي مائرن جي اندر جون آمون آهن، پيارن جي وچوڙي تي دل ڌاريندڙ ڏانهن آهن، ته ٻئي طرف انهن بي موت مرندڙ ٿر ڏٺين جي ووٽن تي اقتدار جا مزا ماڻيندڙ سنڌ جي دولت کي ٻنهي هٿن سان لٽي ڦري پيپ پريندڙ وحشي بگهڙن جون بي سريون اونيون آهن، قهر جهڙين ڪوتاهين جا ڪيل اعتراف آهن، ڪوڙيون دعوائون ۽ وضاحتون آهن، هنن کي ڏک نه آهي ۽ ها جيڪڏهن کين ڏک آهي ته صرف اهو ڏک آهي ته جيڪڏهن هي بڪايل، ڏکاييل جاڳي پيا ۽ سندن ڪرتوتن جو پردو ڇاڪ ٿي ويو ته اقتدار جي ايوانن جا مزا ماڻڻ کان محروم ٿي ويندا.

ٿر جي ٿاڪن تي بک، بدحالي ۽ بيمارين جي موت جو درد ڏيرو ڄمائي ويهي رهيو آهي، اهو اڏيتناڪ درد اهو وچوڙي جو وڍ، سڄي ڄمار پورهيو ڪري پنهنجي ٻچڙي کي پاليندڙ اها ماءُ ئي سمجهي سگهي ٿي، جنهن جو جگر جو ٽڪرو بک ۽ بيماري وگهي لاعلاج ٿي تڙبي تڙبي سندس هنج ۾ ابدي ننڊ سمهي رهيو ۽ ماءُ کي باقي ڄمار جا برداشت نه ٿيندڙ ڏک ڏيئي ويو.

سنڌ جي ماڻهوءَ جو درد رکندڙ شيخ اياز سچ چيو آهي ته:

”ڏوٻنا ڏوليا، ناهي ساڃاه سونهن جي“.

ها وافي ئي بڪ ۾ سونهن جي سڃاڻپ نٿي رهي. پر تر جي بڪن ۾ بي موت مرنڊڙ گلن جهڙي معصوم جي ٿري ماءُ! اهو درد، الم ۽ وڇوڙو صرف تون سمجهي ۽ محسوس ڪري سگهي نٿي. هي ته تنهنجي غربت، تنهنجي بڪ، تنهنجي ڏک ۽ درد تي نٿوليون ڪن ٿا، هنن کي تنهنجي منهن (تي چهرې) تي پردي واري صدين کان قائم ٿري ڪلچر تي به شڪايت آهي ۽ ان جو مذاق اڏائڻ ٿا. تر جي واري جهڙي ٿري ماءُ توکي خبر آهي ته جڏهن هو فوتو سيشن ڪرائڻ هيلي ڪاپٽرن ۾ چڙهي فقط تر جي شهر مني اچن ٿا ۽ اتي سندن ماتنن ڪامورن کان هٿ ٺوڪي بريفنگ وٺي جڏهن مڃي. پلاءُ ۽ گاڙهو پوڙ کائڻ ٿا ان وقت بڪ ۽ بيماري وگهي تڙبي تڙبي ساهه ڏيندڙ تنهنجو بچڙو توکي رٿاري ايڊي نند سمهي ٿو. اي ٿريلِي ماءُ توکي اها به خبر آهي ته هو ڪامورن جي ڪوڙي بريفنگ تي اتان ئي موٽي وڃن ٿا ۽ ڪراچي جي ايئرڪنڊيشن محلن ۽ ايوانن ۾ پهچي اهو شاهي فرمان جاري ڪن ٿا ته ميڊيا ۾ سڀ ڪوڙ ڳالهايو وڃي ٿو جيترا پارٽا ميڊيا ۾ ڄاڻايا ويا آهن. ايترا مٿا ناهن ۽ جيڪي پارٽا مٿا آهن اهي بڪ نه پر نمونيا جي ڪري مٿا آهن ۽ اهو به چون ٿا ته تر ۾ هر سال ڏڪار سبب ائين ٿي ٿيندو آهي ۽ وري جڏهن سندن ڪرتوتن جو پردو ڇاڪ ٿئي ٿو ته هن ڪاريهر جهڙي نهر جا دل ڌاريندڙ منظر ميڊيا تي ڏسن ٿا ته مجرمائي ڏوهه کي غفلت ڇڏي اعتراف به ڪن ٿا، جنهن کي ڪوتاهي يا غفلت چون ٿا، انهن ڏوهن ۾ ملوث پنهنجي مائٽ ڪامورن کي سزا ڏيڻ بجاءِ صرف هٿائي يا معطل ڪري ڇڏين ٿا ۽ اهو محسوس ڪرائين ٿا ته هنن بڪ ۽ بيماري ۾ مرنڊڙ ترين سان انصاف ڪيو آهي.

پر آهي ڪو جيڪو سچ ڳالهائي؟ ٿري ٻارڙي جي موت تي رت جا ڳوڙها ڳاڙيندڙ ماءُ جو نه برداشت ٿيندڙ درد پنهنجو درد سمجهي، هتي ته ڏک، درد ۽ لاشن تي به سياست ٿيندي آهي. وڏيون هنجويون هڻندا آهن. اخبارن جا پيٽ خوراڪ ڏيڻ وارن ۽ خوشحاليءَ جا خواب ڏيکارڻ وارن ڪروڙن رپين جي اشتهارن سان پريل هوندا آهن. پر پيٽ بڪايل تر جي گلن جهڙن معصومن ۽ انهن جي مائرن جا پيٽ پوءِ به خالي هوندا آهن. ناچ ۽ گانن تي ارپين رپيا خرچ ڪرڻ وقت اها ڪل ئي ڪانهي ته هڪ ويلي ماني ڳي جي ملڻ لاءِ آس ۽ اميد ۾ جيئن جا جتن ڪندڙ ماءُ جي اميدن ۽ خوشين جي جهولي خالي ٿي وئي ۽ هوءُ پنهنجي قسمت کي ڏوهه ڏئي سڄي عمر ڏهاڳ ۽ ڏکن ۾ ماته ڪندي رهي ٿي.

ڇا ترين جي اها ئي قسمت آهي. ڇا سندن مقدر اهو ئي آهي. جنهن کي رب جي رضا سمجهي خاموش رهون يا انهن جي رت تي پلجندڙ وڏيون ۽ جاگيردار حڪمرانن جي ڏوهن ۽ ظلمن جا پرڏا ڇاڪ ڪري وڏي واڪي سچ چئون ته سنڌ جي بڪ، بدحالي، ڏک، درد ۽ لاوارثي جو ڪارڻ اوهان آهيو جيڪي سدائين ڪوڙيون دعوائون ڪري ووت وٺي سندن آسن ۽ اميدن جو قتل ڪريو ٿا.

تر ۾ آيل ڏڪار ۽ ڪجهه تجويزون

نواز خاصخيلي

ماروي جي ماڳ تر ۽ ان جي رهواسي ترين لاءِ ڏک. تڪليفون، پريشانيون ۽ ڏڪار ڪا نئين ڳالهه ناهي. هتان جي رهواسين هر دور ۾ انهن اهڃڻ کي برداشت ڪيو آهي. ميڊيا رپورٽن موجب تر ۾ گذريل 27 سالن دوران 13 ڏڪار اچي چڪا آهن ۽ انهن ڏڪارن دوران ترين ڇا ڇا نه برداشت ڪيو هوندو. انهيءَ جو ڪاٿو هر ڪو لڳائي سگهي ٿو. تر جا محبتي، محنتي مضبوط ماڻهو جن جي دل ۾ ڪنهن لاءِ به وير يا نفرت ناهي. ڇا تن کي ڏک، تڪليف ۽ ڏڪار ڏاج ۾ مليل آهن؟ ڇا تر جي مظلوم ۽ مسڪين ماڻهن کي ٻين عام شهرين جيان خوشحال ۽ باوقار زندگي گذارڻ جو ڪو به حق ناهي؟ تري به انسان آهن ۽ انهن کي به سمورا حق حاصل آهن.

جيڪي اسلام آباد ۽ ڪراچي جي رهواسين کي حاصل آهن پر افسوس جو ڪنهن به سندن سار لهڻ مناسب ناهي سمجهي. ناانصافيون ته سموري سنڌ سان ٿينديون پيون اچن پر جيڪي ناانصافيون تر جي رهواسين سان ٿينديون پيون اچن، انهن جو ڪٿي به مثال نٿو ملي. سنڌ جو ريگستاني ضلعو ٿرپارڪر جيڪو ايراضي جي لحاظ کان 4791025 ايڪڙن تي مشتمل آهي ۽ ميڊيا تي ايندڙ رپورٽن مطابق 1998ع واري آدمشماري موجب ٿرپارڪر ضلعي ۾ 906720 ماڻهو رهائش پذير آهن ضلعي جي ڪل ايراضي 19637 ڪلوميٽر آهي جن مان صرف 200 ڪلوميٽرن تائين روڊ ٺهيل آهي جڏهن ته ٻين ڳوٺن شهرن ۽ علائقن ڏانهن ويندڙ رستا ڪڇا ۽ ريگستاني آهن. سرڪار پاران عوام کي سهولتون ڏيڻ لاءِ 55 اسپتالون قائم آهن جن ۾ صرف 80 ڊاڪٽر مقرر ٿيل آهن. هڪ سول اسپتال، 2 تعلقي اسپتالون، 3 رورل هيلٿ سينٽر، 29 بيسڪ هيلٿ يونٽ، 18 ڊسپينسريون، 2 ميٽرني هومز ۽ ڄاڻڊ ويلفيئر سينٽر موجود آهن. ضلعي ڪائونسل جون 38 ڊسپينسريون مالي بحران سبب ڳچ عرصي کان بند پيل آهن اهڙي صورت ۾ تر جا مارو ماڻهو پريشاني سان ڀلا ڪيئن ٿا مهاڏو اٽڪائي سگهن.

2000ع ۾ ايندڙ ڏڪار پڻ تر ۾ وڏي تباهي برپا ڪئي ۽ ان دوران به 200 معصوم ٻار ڪاڌ خوراڪ جي ڪمي سبب بکن وڳهي موت جو ڪاڇ بڻيا. جڏهن ته هن پيري پڻ 162 ٻار بکن وڳهي تڙپي تڙپي فوت ٿي چڪا آهن. تري ماڻهو ڏڪار وارن

ڏينهن ۾ مال متاع ڪاهي بئراجي علائقن انهن لڏپلاڻ ڪري ويندا آهن پر جڏهن برساتون پونديون آهن. گاهه ٿيندا آهن ته اهي واپس پنهنجي ماڳ ڏانهن موٽندا آهن. ٿري ماڻهو ڇاهين ته اهي شهري ۽ بئراجي علائقن ۾ مستقبل رهائش اختيار ڪري پيا سگهن پر انهن کي پنهنجي ماڳن سان انتها درجي جي محبت آهي. جيڪا کين واپس موٽائي ٿي. اقتدار ڏيڻ کي گهرجي ته هو ٿر جي مارو ماڻهن جي امداد سان گڏوگڏ کين مستحڪم ڪرڻ لاءِ جامع پاليسيون جوڙيندي سندن مسئلن جي حل لاءِ جوڳا اپاءُ وٺن. ٿر کي خصوصي فنڊ جاري ڪري ترقياتي رٿائن جي چار وڇاڻڻ سان گڏوگڏ سندن روزگار جو بندوبست پڻ ڪن ٿر ڪول پراجيڪٽ سميت ٻيون رٿائون جن ۾ ٿر جي مقامي ماڻهن کي نظر انداز ڪيو ويو آهي انهن رٿائن مان غير قانوني ماڻهن کي نيڪالي ڏيڻي مقامي ماڻهن کي ڀرتي ڪري کين پنهنجي پيرن تي بيهڻ جا موقعا فراهم ڪيا وڃن. مٺي، حيدرآباد ۽ ميرپورخاص جي اسپتالن ۾ داخل ٿري ٻارڙن جي علاج لاءِ خاص اپاءُ وٺڻ گهرجن. جر جي ڪاري پاڻي کي پيئڻ لائق بنائڻ لاءِ خاص پلانٽ لڳائي ٿر واسين کي پيئڻ لاءِ صاف پاڻي فراهم ڪيو وڃي.

ٿر پارڪر ۽ مٺي ضلعن ۾ بند پيل سموريون ڊسپينسريون ٻيهر کولرائي مارو ماڻهن کي علاج جون بهتر سهولتون فراهم ڪيون وڃن. وزيراعظم لون اسڪيم ۾ ٿر جي رهواسين لاءِ شرطن ۾ نرمي جو اعلان ڪري کين قرض ڏيڻي سندن معاشي صورتحال بهتر بڻائڻ ۾ مدد ڪئي وڃي. متاثر ترين جي امداد ۽ سندن سهائتا لاءِ ڪيل حڪمت عملين جي واڳ ساڪ وارن ادارن جي حوالي ڪئي وڃي ته جيئن ڪنهن حقدار جي حق تلفي نه ٿي سگهي. سنڌ جي سڄاڻ ڌرين، چونڊيل اسيمبلي ميمبرن. سياسي تنظيمن واپارين کي پڻ مصيبت جي ماريل ٿر واسين جي سهائتا لاءِ پنهنجو ڀرپور ڪردار ادا ڪرڻ گهرجي. سنڌ جي ايم پي ايز ۽ ايم اين ايز کي پنهنجو هڪ مهيني جو پگهار ٿر متاثرين جي سهائتا لاءِ واري فنڊ ۾ جمع ڪرڻ گهرجي. مصيبت جي ماريل مارو ماڻهن جي مالي مدد ۽ سهائتا لاءِ حڪومت کانسواءِ سنڌ جي هر فرد کي پنهنجو ڀرپور ڪردار ادا ڪرڻ گهرجي. جن ۾ خاص طور سياسي، سماجي ۽ واپاري تنظيمن کي پنهنجن پنهنجن علائقن ۾ رليف ڪميون قائم ڪري امدادي سامان گڏ ڪرڻ گهرجي. انهيءَ سان گڏوگڏ سينيٽ ۽ سرمائيدارن کي پڻ ٿر جي مظلوم مارو ٿر جي مدد لاءِ هميشه جيان هن پيري پڻ اڳتي اڇڻو پوندو. ڇو ته مصيبت جا ماريل مظلوم ٿري ڀائر هن وقت بک بدحالي ۽ ڏڪار جي ور چڙهي صفا بي حال بڻجي چڪا آهن. بکن وگهي سندن معصور ٻار تربي تربي مري رهيا آهن ۽ هو بي يارو مددگار ۽ ننڍڙن کائي واري ڪيفيت ۾ مبتلا ٿي حڪومت ۽ سرندي وارن جي مدد جا منتظر آهن. اهڙي صورت ۾ حڪومت سميت اسان سمورن سنڌ واسين تي فرض ٿو عائد ٿئي ته اسان پنهنجي مصيبت جي ماريل ٿري مارو ٿر کي ٻيهر مستحڪم ڪرڻ لاءِ پنهنجو ڀرپور ڪردار ادا ڪريون.

ڇا ترواسي انسان ۽ سنڌ ڄاوانه آهن

مقصود چانڊيو

دنيا جي ترقي يافتہ ملڪن جون قومون خوشحال هونديون آهي ته اهي قومون پنهنجي وطن جي خير جون دعائون ڪنديون آهن ڇا هن اهڙي صورتحال ۾ مالا مال ڌرتي جا وارث تر واسي جيڪو عذاب پوڳي رهيا آهن اهي وطن يا ان جي حڪمرانن جي بيحسي تي دعاڳو هوندا نه هر گڏ نه... ڇو ته ڌرتي ڌڻين جا ڏک ڏسي ضمير واري انسان کي ايترو ته ڏک ٿي رهيو آهي جو ان جي اندر جو انسان تر واسين جي علم ناک ۽ حڪمرانن جي بي حسي سبب معصوم ٻارڙن جون بکن سبب خوبصورت زندگيون موت جي منهن چڙهي ويو افسوس ته ايڏي وڏي علمي ٿي ويڃڻ تي سنڌ جي وڏي وزير قائم علي شاه صاحب جن جو اهو بيان ته تر جا 121 ٻار ۽ سوين ڏور مري ويڃڻ معمولي ڳالهه آهي سيد سڳورا ته ڌرتي جي رعيت جا دعاڳو آهن.

ليڪن اسان واري سائين ته اهڙي دل ڏکوئيندڙ ڳالهه ڪئي آهي جنهن وٽ پنهنجي عوام لاءِ ته جيڪا محبت آهي اها ته صاف ظاهر آهي پر سيد سڳوري اهو به نه سوچيائين ته ننڍا يا معصوم ٻچا پاڻ کي به آهن اهڙن بي سهارن لاءِ اهڙا الفاظ چوڻ تي متان خدا ناراض ٿئي پر سائين کي ڪهڙي پرواهه خدا ناراض ٿيو ته سائين معافي وٺڻ لاءِ خدا کي راضي ڪرڻ لاءِ ڪا مسجد ٺهرائيندو يا وري ڪا پارگاهه اڏرائيندو ڪو ڪنهن ولي جو روضو مبارڪ ٺهرائي ڪنهن مندر کي گرانٽ ڏئي ڪجهه ماڻهن ۽ چند چمچا خورن جي واهه واهه ٻڌيائين محسوس ڪندو ته سائين کي خدا جنت ڏئي ڇڏي پوءِ تر جي معصوم 121 ٻارڙن جو موت يا گگدامن جي دانهن جي سائين کي ڪهڙي تڪليف ٿيندي

وزير اعليٰ سنڌ لاءِ ڪٿي اها واقعي ايڏي وڏي ڳالهه نه آهي پر هڪ سنڌي انسان دوست ۽ انسانيت جي نعطي منهنجا لڱ ضرور ڪانڊرائجي ويا آهن سنڌ حڪومت ۾ وينل وزير مشير ايم پي اي ۽ توڙي قومي اسيمبلي جا چونڊيل نمائندا پنهنجي زندگي کي ايترو آسائش پسند ۽ پرسڪون ڪري وينل آهن جو انهن کي تر، ڪڇي، ڪاڇي، اتر توڙي لاڙ جي مسڪين خدا جي خلق جي ڪا به پرواهه نه آهي قوم جا ٻچا

بڪن بيمارين، آفتن ۾ ورتل آهن پر وڌيڪي سوچ رکندڙ ڀاڻ کي عوامي نمائندا سڏرائيندڙ ڀاڻ وري پنهنجي مٿي جي سور جو علاج به ٻاهرين ملڪن مان ڪرائين ٿا ان مان عوام بهتر سمجهي سگهي ٿو ته ملڪ جي عوام لاءِ انهن ڪيترا ڀلائي جا ڪم ڪيا آهن عوام جا ٻچا بڪ تي مرن پيا پر سنڌ جي خوراڪ کاتي جي گودامن ۾ رکيل ڪروڙين روپين جي ڪڻڪ خراب ٿي وئي انهي مان عوام کي ته لاپ نه مليو پر سرڪار سڳوري پنهنجي غلطي کي لڪائڻ لاءِ ان جي اسپيشل فيڊ ٺهرائي پڪين کي ڏيڻ وارو بيان ڏئي ڇڏيو جڏهن ته ڪجهه ڪامورا شاهي وري سرڪار سڳوري جي ڪمزوري مان فائدو وٺندي اها اسپيشل فيڊ پڪين حوالي ڪرڻ بجاءِ ٿوري فيڊ ڪاغذن ذريعي ڏيکاري باقي اناج کي ڪجهه منافعي خورن واپارين جي ملي ڀڳت سان اتي جي صورت ۾ پيسائي ڪرائي وڪرو ڪرڻ ۾ مصروف آهي.

اهي سڀ ڳالهيون ته پنهنجي جاءِ تي وڏي اهميت رکن ٿيون پر سڀ کان اهم ترين ۽ سنگين معاملو هينئر تر جي انهي خدا جي خلق جي جيڪا سنڌ جي ٿر جهڙي عظيم معدني وسيلن سان مالا مال خطي سان واسطو انهن ماڻهن جو اولاد ۽ چوپايو مال مري رهيو آهي پر سرڪاري سڳوري سنڌ حڪومت کي گهرجي ته اها فوري طور تي ٿي واسين جي مدد لاءِ کاڌ خوراڪ سان گڏ علائقي ۾ پکڙيل بيماري جون دوائون مهيا ڪري ۽ اتي ٿلهيل بيمارين تي ضابطي آڻڻ لاءِ خطي ۾ اسپري ڪرائي کاڌ خوراڪ توڙي ميڊيڪل جون ڪئمپون لڳائي ۽ پنهنجو فرض ادا ڪري ته جيئن موجوده سنڌ سرڪار ايندڙ نسل جي ميار کان بچي سگهي ۽ سيد سڳوري کي فوري طور تي پنهنجي ڏنل بيان جي ٿر جي ماروئڙن کان معافي وٺي جيڪڏهن سنڌ سرڪار کي اهي سڀ ڳالهيون ڏکيون لڳن ٿيون ۽ هو مجبور آهي ته پوءِ صوبي جي عوام جون واڳون هٿ ۾ رکي ويهڻ کان بجاءِ وڏيرو وزير فوري طور استعيفيٰ ڏئي ته جيئن ٿر توڙي سنڌ جا ماڻهن شهيد ذوالفقار علي ڀٽي، شهيد رائي محترم بينظير ڀٽو جي پوئلڳي ڪندڙن موجوده چونڊيل نمائندن کي اڳتي پنهنجو قيمتي ووٽ ڏيڻ لاءِ ڪا سٺي سوچ رکي کين مان بخش.

ٿر ۽ ٿاريلن کي سمجھ سائين

جئ پر کاش مورائي

جنهن ملڪ جا حاڪم هر وقت حيران، وزيرن جا نيٺ راتو ڏينهن ننڊاڪڙا ۽ صلاحڪار رڳو سُر ۾ سُر ملائي سڀنيڪ چوڻ وارا هجن، ان ديس جي دردن جو درمان ڪير ڪندو اهو سنڌ واسين کان ڪير پڇي.

سون ورنِي سنڌ جو سڌا ملوڪ علائقو ٿر، جتي قدرت خوبصورتي جا خرار ڀيري ڏنا آهن، اتي جا رهواسي هُنرن ۾ به هاڪار ته محبت ۾ به مٿيادار ڏڪار سندن ڏاج آهي پر اُهي اڄڪلهه انهيءَ ڏونگر کي ڏوري کي قدم اڳيڙا اچي ويا آهن، پر اسان جا حاڪم آهن جيڪي نانگ نڪرڻ کانپوءِ ليڪو ڪُٽڻ جا هميشه هيراڪ رهيا آهن. کين سجاڳ ڪرڻ لاءِ لوڪ کي لوهه ڪٽڻو پوي دهل وڄائڻا پون پر جڏهن اهي صدورا سجاڳ ٿين ته وري به ڪا اونڌي ڳالهه چئي وڃي آرامي ٿين پوءِ ڀلي پيو لوڪ کلي، اها ئي ويڌن هيل به ٿر سان اسان جي سجاڳ حاڪمن، چاڪ وڇوڻند چونڊيل نمائندن، هر وقت حڪم تي حاضر سائين چونڊڙ ۽ ڪلف لڳل ڪاٺن پائيندڙ ڪامورن ڪئي آهي.

ملڪ حيران ۽ ماڻهو پريشان آهن ته سنڌ جي سرڪار کي مارچ مهيني ۾ ٿر جي ڏڪار جو سڀڻو اوچتو آيو ڪيئن؟ اها نه اڳ اڪئين ڏٺي نه ڪنئين ٻڌي وڌا ڳالهه ڪندا آهن ته انگريز بهادر جي دؤر کان وٺي ٿر لاءِ سرڪار وٽ هميشه هڪ طريقيڪار رهيو آهي ۽ اسان جا ڪامورا اڄ تائين ائين ئي ڪندا اچن ٿا.

حقيقت هن ريت آهي: ٿر لاءِ اها سڀني کي ڀلي پٽ خبر آهي ته ”وڻو ته ٿر نه ته بر“ ٿر ۾ هميشه هڪ فصل ٿئي، اهو به باراني، ان ڪري مرحوم محمد اسماعيل عرساڻي چواڻي ٿر ۾ مندُون ٿين ٿي، هڪ اونهارو، ٻيو وسڪارو ۽ ٽيون ميارو، وسڪارو ڀري چوماسي ۾ ٿئي.

ٿر جي هي چوڻي آئون اڳ به لکي چڪو آهيان ته:

”ويساڪ وڻو نه ڀلو ڄمڪيو نه ڀلو چيٽ

راجا رڻو نه ڀلو، پر چيو نه ڀلو سين“

ٿر ۾ انگريزي ڪئلينڊر جي حساب سان جون، جولاءِ، آگسٽ ۽ سيپٽمبر چوماسي جا مهينا ٿين. جن ۾ جون جولاءِ جي برسات آڳاٽي. 15 جولاءِ کان 15 آگسٽ تائين منڊاڻي ۽ 15 آگسٽ کان پوءِ سيپٽمبر تائين پاڇاڻي ليکي وڃي. عام طور تي جولاءِ آگسٽ ۾ ٿاريل باجهڙ، گوار، تر، مڱ ۽ موٽ (ڪورڙ) پوکين، جيڪڏهن منڊاڻو مينهن نه پوي ۽ ٻڌو وڌو وسڪارو ڪري ته پوءِ جن علائقن ۾ ڪاٺيون ۽ تليون پٺيون هجن خاص ڪري ڪس جي ڪاٺين پٺين ۾ ڪڻڪ ۽ جوار به پوکين. منڊاڻو فصل نومبر تائين ڪرن ۾ اچي وڃي ٿو. ان ڪري ڏياري بعد ٿر ۾ خوشين جو واءُ ورنڊو آهي. هاري گندي ۾ ان ڏسي پنهنجي ڪاڄن جون ڪوٺون ڏين.

سرڪاري چريهر به ان حساب سان ٿيندي هئي ته 31 آگسٽ تائين جيڪڏهن پرپور برساتون نه پيون ۽ ڇهه ماهي گاهه ٿيڻ جا آثار نظر نه آيا ته ان وقت ڪليڪٽر صاحب (هاڻي ڊپٽي ڪمشنر) صوبائي سرڪار ڏانهن چئي اماڻيندو هو ته ٿر ۾ ڏڪار جا آثار آهن. ان بعد سيپٽمبر 8 وڃ يا آخر ڌاري صوبائي سرڪار ٿر کي ڏڪار سٽيل قرار ڏئي امدادي ڪاررواين جي شروعات جي هدايت ڪندي هئي. ڇو ته ٿر ۾ مال لاءِ گاهه فصل کان وڌيڪ اهم هوندو آهي.

پر اهي ڏينهن اُهي شينهن، هاڻوڪن ڪامورن کي اهڙا ته خمار آهن جو انهن کي اهي موسمي حساب ڪتاب سمجهه ۾ ئي نه آيا آهن. مٿان وري سچيت اسان جا چونڊيل نمائندا آهن. جن کي پنهنجي گهر ٻاهران ٿيندڙ ڪاررواين ۽ ڪمن ڪاربن جي خبر لاءِ به ميڊيا جي مدد جي ضرورت پوي ٿي، ان ڪري وڃي ٿي سڻائي.

ٿر ۾ امدادي ڪاررواين جي به عجيب ڪهاڻي آهي. اسان جي بئراجي علائقن جا جيڪي حاڪم ڪراچي جي راڄڌاني ۾ تخت نشين ٿيندا آهن، انهن کي هڪڙو ته اقتدار جو نشو وڻهه ڏئي ڇڏيندو آهي. ٻيو وري سندن صلاحڪاري کين آڏيون ابتيون صلاحون ڏئي اهڙن فيصلن تي آماده ڪندا آهن. جيڪي ڪل جوڳا هوندا آهن. مون کي ياد آهي ته مرحيات محمد خان جوڻيجي پنهنجي وزارت عظميٰ جي دؤر ۾ ڏيپلي جي ڏاکڻي وٽان ۾ ٿيل جلسي دؤران جڏهن ٿر ۾ ڏڪار جي حالت ڏسندي هڪ رويو ڪلو ڪڻڪ ڏيڻ جو اعلان ڪيو هو ته ان وقت مجلس شوري جي ميمبر ۽ ارباب امير حسن استيج تي اچي اهو چئي ان فيصلي جي مخالفت ڪئي هئي ته خدا را اسان ٿرين کي پنهنجو سيڪاريو. اسان کي امداد نه پر روزگار ڏيو.

ٿر سڄو سون آهي. هتي جا هٿر جيڪڏهن انهن کي هتي ڏيارجي ته ولايت ۾ هزارين ڊالرن ۾ هٿو هٿ وڪامندا، هتي جا هٿر مند هٿ پورهيو ڪرڻ کي ڪڏهن به مهڻو ناهن سمجهندا، سندن سڌائين اهو ئي خيال رهيو آهي ته ”پلي ٻڪ ڀر ڀري، شال نه وڃي شان“ پر حاڪم ته حاڪم هوندا آهن، پس ”ٻول ديا تو ٻول ديا“، ان ڳالهه کي اڃا ڪجهه ئي ورهيه گذريا ته قسمت جي ديوي جام صادق علي تي مهربان ٿي ۽ وڏو

وزارت جو هُما سندس سر تي براجمان ٿيو. ڏڪار ته ترين جوهر ورنڌڙ ورهيه مهمان هوندو آهي سوان سال به بادلن بس ڪئي ۽ پلر نه پلتيو تل. ترايون، ماڻهو ۽ مرگه اڃايل ئي رهيا، آڙيون ابر آسري آڪاش کي ٽڪينويون رهيون پر ڪڪرن وسڻ جا ويس ئي نه ڪيا. مرحيات ڄام صادق علي وري پنهنجي طبيعت جو چوي جان محمد جوڻيجي جي پٽ روپيو ڪلو ڪٽڪ ڏني، آئون ته ڄام ڪاڻيو خان جو فرزند آهيان. ان ڪري مفت ڏيندس، ائين تاريالن کي پهريون ڀيرو مفت جي مال جو چسڪو پيو. ان بعد اوهان ۽ اسان ڏٺو ته ڪيئن نه ڏڪار جي نالي ۾ تر جي غربت ۽ پروجيڪٽ وسيلي وڪامي، انهن ڊالرن جي برسات مان ڪيترن ئي پينگين جا پونگا محلاتن ۾ متحجي ويا، انهن جي قسمت جو ستارو ته چمڪي ويو پر نه بدلي سا هئي تر جي تقدير. اهي منظر ڏسي اکين ۾ لڙو پوندو هو جڏهن ڪنهن ڪچي رستي تان جيپن جي ٽائرن کي ڏوڙ اڏامندي ڏسي تاريلا امداد جي آسري ۾ زالين مردن، ٻارين ٻچن رستن تي ڀڄي ايندا هئا، مفت جو مال پوءِ پلي اها ڪلواتي جي ٿيلهي، هڪ ڪلو ڪنڊ، چانهه جو پٽڙو ۽ پاءُ مڱن جي ڊال ئي ڇو نه هجي، ڪنهن کي ناهي وڻندو.

”سماج سڌارڪن“ تر جي غربت کي خوب وڪرو ڪري ”نفعو“ ڪمايو باقري تاريلا جيڪي سدائين ڌاتار رهيا، انهن کي پنڻ سيڪاري ڇڏيو. تر جي آبادي جو دارومدار فصلن کان به گهڻو مال تي هوندو آهي. هيل جيڪو اصل معاملو ٿيو اهو هو مال، خاص ڪري رڍن ۽ اٺن ۾ بيماري جو، وقت سر ويڪسين نه ٿيڻ ۽ ڪامورن ٻاران سدائين ”سڀ دير ٿي ويندو“ جي آسري تي آيل ڏوڪر هٽڙ ڪري وڃڻ ۽ بيماري جو تصور وڌي وڃڻ سبب تصور ميڊيا تائين پهتو. جڏهن رڙيون مٿي رسيون ته سرڪار جا به ڪن ڪٽا ٿيا، مٿان وري الله ڀلو ڪري نندلال لوهائي جو جنهن ٻارتن ۾ بيمارين ۽ انهن جي ڪمهلي موت بابت رپورٽ عبرت امانئي، به ڏينهن ته رڳو نندلال ۽ عبرت اها رڙ ڪندا رهيا ته تر جي اسپتالن ۾ علاج جي نالي تي اونڌاهه لڳي پئي آهي، دوائون هڪٻين رڳو لستن ۾ لڪجي وڃن. باقي پڙ تي انهن جو وجود ئي نه هوندو آهي، باقي به جيڪا گوري دوا نارا جيل جي ڀر مان ٺهي بوتلن ۾ ڀرجي اتي پهچي ٿي اها به مريضن تائين نه ٿي رسي، دل جي سور، نمونيا ۽ اهڙين ٻين بيمارين وگهي ڪيتريون ئي معصوم ڪليون گل بڻجن کان اڳ ئي ڪو مائجي ويون آهن، نيٺ تن ڏينهن بعد ميڊيا جي ٻين دوستن کي به مال جي بيمارين کان اڳتي هلي ماڻهن جي ٻچن ۾ انهن بيمارين ڏانهن ڏسڻ جي فرصت ملي، جيئن ئي ميڊيا جا سمورا ادارا اهي رڙيون ڪرڻ لڳا ته مال ته گهريو هائي ٻار ٿا مرن پوءِ وڃي نوٽيس مافيا جي اک ڪلي، مٿان سون تي سهاڳو اهو ته پ پ جي چيئرمين بلاول ڀٽي ويجهو رهندڙ هڪ تاريلا صلاحڪار کيس تر ۾ ڏڪار جو ڏوراپو ڏنو ته هر معاملي تي ٽوئٽر تي ترٽ بيان جاري ڪندڙ هن نوجوان سروي سنڌ جي وڏي وزير کي ان پاسي ڌيان ڏيڻ لاءِ ڪن ڪٿايو ۽ ائين سنڌ

سرڪار کي روايتي سيپٽمبر کان 5 مهينا پوءِ تر ڏڪار جي ڏک اچي ورايو ۽ سائين سڳورو مٺي پهتو جتي هو گرجيو ته گهڻو ئي پر ڏڪار وارن ڪڪرن وانگر وسبو بلڪل ئي ڪو نه ٻه آفيسر هيٺ مٽي ٿيا، اسپتال ۾ موجود مريضن جي وارثن کي ڪجهه هزار روپيه مليا. هڪ اسپتال جي بجيت وڌي 6 مهينا اڳ آيل ڪڻڪ اڌ قيمت ۾ ورهائڻ جو اعلان ٿيو اهو به 25 ڪلوفي ڪٽنب جي حساب سان، الله الله خير صلا، جوڳي رمنا ڀلا.

سيد سڳوري کي ڪير سمجهائي ته سائين تر جي ماڻهو جو مسئلو 25 ڪلو ڪڻڪ ناهي، تر جي ماڻهن جو اصل مسئلو صحت جون بهتر سهولتون آهن. مال جي علاج جو بهتر بندوبست آهي، تعليم جون بهتر سهولتون آهن، روزگار جا مناسب موقعا اصل مسئلو آهي، اتي لپ لاءِ ٿري نه ڪلهه پريشان رهيا نه اڃ آهن، انهن ته چيني ۽ چنوي ۾ به وڻن جا چوڌا ٻاجهر سان گڏ پيهي کاڌا، پر ڪنهن جي اڳيان هٿ نه تنگيو. اهي پنهنجي پيٽ گذر لاءِ گهٽ پر پنهنجي مال پتاري کي بچائڻ لاءِ هر سال بئراجي علائقن جو پنٽ ڪندا آهن. ٿاريلن لاءِ اهي اڌورا اعلان ڪرڻ بدران سندن روزگار لاءِ جوڳا اپاءَ وٺڻ جي ضرورت آهي. هاڻي تر واسي ڪوه جا ڏيڏر ناهن رهيا، سندن نوجوان روزگار سانگي سڄي سنڌ ۾ پکڙجي ويا آهن، ڪٿي نه ڪٿي مزدوري ڪري پنهنجي ڪٽنب لاءِ اتي لپ جو بندوبست ڪري ئي وڻن ٿا، ست رچن طعامن جا عادي ٿاريل نه اڳ هئا نه اڃ آهن، اهي رکي سگهي ڪاڻي ويلو تپائڻ جا عادي آهن، رڳو اهو ڪريو ته سندن بيمار ٻارڙن لاءِ تر ۾ ئي بهتر علاج جو بندوبست ٿي پوي انهن کي روزگار لاءِ هيڏانهن هوڏانهن ڀٽڪائڻ بدران اهي وسيلو جيڪي اتي موجود آهن، انهن ۾ کين اوليت جي بنياد تي ۽ لازمي طور روزگار ڏنو وڃي. تر ۾ صحت لاءِ ڪا اهڙي مئنيجنگ ڪميٽي جوڙي وڃي جنهن ۾ تر جي ماهر ڊاڪٽرن ۽ هڏ ڏوڪي انسانن کي کنيو وڃي. سيني ٿاريلن کي ڊاڪٽر حاجي شفيع محمد ميمڻ جي دؤر جي ڏيپلي واري تعلقي اسپتال ياد هوندي جتي علاج لاءِ بئراجي علائقن کان به مريض ڀاڙ ڪٿائي ايندا هئا ۽ صحتياب ٿي موٽندا هئا. اهڙن املهه ماڻهن جي نگراني ۾ تر جي اسپتالن جي حالات بهترين بڻائي سگهجي ٿي. رڳو سرڪار چو؟ سنڌ جي ڪنڊ ڪڙڇ ۾ صحت جا اڪثر ماهر تر سان لاڳاپو رکن ٿا. ڊاڪٽر بيڪارام ڊاڪٽر پروفيسر انور ميمڻ، ڊاڪٽر فيروز ميمڻ، ڊاڪٽر فضل الرحمان ميمڻ، ڊاڪٽر نظير ميمڻ، ڊاڪٽر روشن آرا قاضي، اشوڪ ڪمار نرسائي، ڊاڪٽر ڌرم ديورائي، ڊاڪٽر عاصم جوڻيجو، ڊاڪٽر رشيد اختر ميمڻ آئون ڪهڙا نالا ڪٿي ڪهڙا ڪٿان، جيڪڏهن اهي سمورا سڄڻ تر جي سڀاهي معالج ڊاڪٽر حاجي سڄڻ ميمڻ وانگر ٿي پون ۽ هر هڪ مهيني مان رڳو هڪ ڏينهن ڏيپلي يا مٺي جي اسپتال وڃي پنهنجي تر واسي ڀائرن جو علاج ڪري ته اسان کي هرو ڀرو ڪنهن سرڪاري ڪاموري جي ڪاڻ

ڪيڙ جي ضرورت ئي نه پوي جيڪي دوست امداد لاءِ پنهنجي سر ڪجهه ڪرڻ چاهين ٿا اهي مهرباني ڪري طبي ڪئمپون ۽ مال جي علاج لاءِ ڪئمپن جو بندوبست ڪن. اتي لتي لاءِ در در پئماني جي ضرورت ناهي.

ٿر جا هنر ۽ ٿر جا تاريخي ماڳ مڪان اهڙا ملهه خزانو آهن جن کي سنڀالڻ ۽ مالڪي ڪرڻ سان اسان جا ايندڙ سمورا نسل انهن جي ڪمائي کائي سگهن ٿا. راجستان واري ٿر جو مثال اوهان آڏو آهي، باقي جيڪڏهن سڀ ڪجهه هوندي به ڪجهه ناهي ڪرڻو ته پوءِ گهٽ ۾ گهٽ اهڙا اعلان ڪري اسان جي ڦٽن تي لوڻ ته نه ٻُر ڪيو.

ٿرڻ ڏڪار ۽ معصوم ٻارڙن جو موت

غلام حسين خاصخيلي

ٿرپارڪر ضلعي ۾ ڏڪار واري صورتحال گذريل 12 ڏينهن اڳ سامهون آئي آهي. ڏڪار واري صورتحال ۽ ٻارن کي کاڌ خوراڪ نه ملڻ ۽ ٿر ۾ پاڻي جي صورتحال بهتر نه هئڻ ڪري ڪيترائي ٻارڙا بيمارين جي ور چڙهي ويا ۽ انهن ٻارڙن کي ٿرپارڪر جي هيڊڪوارٽر مٺي اسپتال ۾ داخل ڪيو ويو. وڏي بدقسمتي جي صورتحال اها آهي. جو ٿرپارڪر جي مٺي واري اسپتال ۾ ٻارن جي بيماري جو ڪوبه ماهر ڊاڪٽر نه هئڻ ڪري ٻارڙن جو وقت تي علاج نه ٿي سگهيو ۽ معصوم گلن جهڙا ٻارڙا موت جي منهن ۾ هليا ويا. ٻارڙن جي بيمار ٿيڻ کانپوءِ انهن جون مائرون پنهنجن معصوم ٻارڙن کي علاج لاءِ مٺي اسپتال ڪڍي پهتيون. پر اسپتال ۾ عورت ڊاڪٽر ۽ ٻارن جي ڊاڪٽر نه هئڻ ڪري سندن پرگهور صحيح طريقي سان نه ٿي سگهي، جنهن سبب ٻارڙن جو موت ٿي ويو.

انگن اکرن مطابق هن وقت تائين 140 کان وڌيڪ معصوم ٻارڙا موت جي منهن ۾ هليا ويا آهن. جڏهن ٿر جي ٻارڙن جي موت واري خبر ۽ ٿر ۾ ڏڪار واري صورتحال جون خبرون ميڊيا تي وڌين سرخين سان اچڻ لڳيون ته سڄي ملڪ ۾ ترلٽو مچي ويو. ان سڄي صورتحال ۾ ڪوتاهي جو ذميوار سنڌ حڪومت ڪامورن کي قرار ڏنو آهي. سنڌ حڪومت جي اها ذميواري بڻجي ٿي، ته اها اهڙن ڪامورن جي مٿان اهڙي ڪميٽي به برقرار رکي ها. جيڪا گهٽ ۾ گهٽ ٿر ۽ ڪوهستان جي علائقن ۾ مقرر ڪامورن جي ڪم ڪرڻ واري صورتحال جو وقت بوقت جائزو وٺندي رهي ها ۽ ٿرپارڪر ۽ ڪوهستان ۾ جنهن نموني سان اتان جا ماڻهو زندگي گذارين ٿا ان جو به جائزو وٺي سنڌ جي وڏي وزير تائين اها رپورٽ هر مهيني تائين پهچڻ گهرجي ها. ته اهڙي صورتحال سامهون نه اچي سگهي ها.

ٿرپارڪر ۾ برساتن جي گهٽ پوڻ ڪري اُتي هر سال مارچ مهيني کان آهستي آهستي سوکھڙو شروع ٿي ويندو آهي ۽ ڏڪار جي وڌيڪ صورتحال گرميءَ

جي شروعات ۾ مٺي جون ۾ وڌيڪ ٿي ويندي آهي. پر هن پيري ڏڪار واري صورتحال ڪجهه اڳ ۾ سامهون اچي وئي آهي. موسميات کاتي جي ماهرن جي اها ڄاڻ آهي ته ٿرپارڪر ۾ سال 2013ع ۾ ايڏي وڏي برسات نه پئي هئي. جنهن سبب ٿر ۾ جيڪو پاڻي گڏ ڪيو ويندو آهي، اهو به کڻي ويو ۽ کوهن جو پاڻي به پيٽل لائق نه رهيو. جنهن سبب هن وقت ٿرپارڪر ضلعي ۾ وچولي درجي واري ڏڪار جي صورتحال آهي. موسميات کاتي جي ماهرن اهو به امڪان ظاهر ڪيو آهي ته جيڪڏهن جون جي مهيني ۾ ٿرپارڪر ۾ برسات نه پئي، ته اُتي ڏڪار ۾ وڌيڪ اضافو ٿي سگهي ٿو. ٿرپارڪر ۾ ڏڪار واري صورتحال کان اڳ ۾ مون ۾ بيماري پيدا ٿي. جنهن سبب ڪيترائي مور موت جي منهن ۾ هليا ويا.

مون جي مرڻ کانپوءِ بيماري پنهنجو رخ جانورن ڏانهن موڙي ڇڏيو. رڳو ۽ بڪريون موت جي منهن ۾ هليون ويون. ماهر ڊاڪٽرن جي اها راءِ به آهي ته بڪرين ۽ رڳن ۾ بيماري پيدا ٿيڻ ڪري اهي جانور پنهنجي جڳهه تي مري ته رهيا هئا، پر جيڪي جانور گهٽ بيمار هئا ۽ انهن جو کير ٿر جي ماڻهن پنهنجي ٻارڙن کي پياريو ته اُن جو اثر ٻارڙن تي بيماري جي صورت ۾ ظاهر ٿيو آهي. ٿرپارڪر سان لاڳاپيل انتظاميه جو وري پنهنجو الڳ موقف سامهون اچي رهيو آهي. ته هن پيري سياري جي تڏ جو اثر فيبروري مهيني تائين برقرار رهيو هو. جنهن سبب ٿر جي ٻارڙن کي نمونيا ۽ تڏ جي اثر لڳڻ ڪري ڇاتيءَ جي بيماري ٿي پئي. جنهن سبب انهن جو وقت سر علاج نه ٿيڻ ڪري ٻارڙا وڌيڪ بيمار ٿي پيا ۽ موت جي منهن ۾ هليا ويا آهن.

ٿر جي ان ڏڪار واري صورتحال جي جائزي وٺڻ لاءِ ميڊيا جي خبرن کانپوءِ سڀ کان پهرين دورو سنڌ جي وڏي وزير سيد قاسم علي شاهه ڪيو هو ۽ وڏي وزير خود پنهنجي پريس ڪانفرنس ۾ ان ڳالهه تي اعتراف ڪري ڇڏيو هو. ته ڪامورن جي ڪوتاهي سبب ٿر ۾ ڪڻڪ جي ورهاست نه ٿي سگهي جنهن ڪري خوراڪ جي کوٽ وارو مسئلو ٿر ۾ سامهون آيو آهي. سنڌ جي وڏي وزير جي اهڙي چئن لفظن ۾ سچ کي قبول ڪرڻ تي گهٽ ۾ گهٽ ايترو ضرور آهي ته اُن حقيقت کي ته مڃيو آهي ۽ موت ۾ وڏي وزير ٿرپارڪر جي انهن سمورن ڪامورن کي گهر پيڙو ڪري ڇڏيو ۽ نئين انتظاميه مقرر ڪئي وئي آهي. جنهن کي سختيءَ سان هدايت ڪئي وئي آهي ته اها خوراڪ پهچائڻ جو صحيح طريقي سان ٿر ۾ بندوبست ڪري ٿر ۾ پهتل ڪڻڪ جي ورهاست ڪئي پئي وڃي. هن وقت تائين 42 ڪروڙ روپين جي ڪڻڪ ورهائي وئي آهي.

وزيراعظم ميان محمد نواز شريف ٿرپارڪر جي ڏڪار واري صورتحال جو جائزو وٺڻ لاءِ سومر واري ڏينهن مٺي پهتو ۽ سڄي صورتحال جو جائزو ورتو. وزيراعظم ٿرپارڪر جي ماڻهن جي بهتري لاءِ هڪ ارب روپيا امداد ڏيڻ جو اعلان ڪري ڇڏيو.

آهي ۽ وزيراعظم اهو به حڪم ڏنو آهي ته ڪٿڪ جي ورهاست ڪرڻ ۾ ڪوتاهي ڪندڙ آفيسرن خلاف سخت ڪارروائي ڪئي وڃي. وزيراعظم مٺي جي اسپتال ۾ داخل ٻارن جي والدين سان به ملاقات ڪئي ۽ ٻارڙن کي به ڏٺو ۽ ڏڪار ستيل ماڻهن ۾ امدادي سامان به ورهائيو. وزيراعظم سان گڏ پ پ جو چيئرمين بلال ڀٽو زرداري به گڏ هو. وزيراعظم اها پڻ هدايت ڪئي آهي ته ٿرپارڪر جي ماڻهن جي بهتري لاءِ اهڙا قدم کڻيا وڃن، جو ٻيهر اهڙي صورتحال سامهون نه اچي سگهي. سنڌ جي وڏي وزير سيد قاسم علي شاهه وزيراعظم کي ٿرپارڪر جي ڏڪار واري صورتحال بابت ڄاڻ ڏني. سنڌ حڪومت متاثرن ۾ ڪٿڪ ورهائڻ لاءِ 5 کان 6 جڻ تي ٽيڪس ٽيڪس ٺاهيون آهن. جڏهن ته ٿر ۾ ٻارن جي ماهر ڊاڪٽرن ۽ عورت ڊاڪٽرن کي به آندو ويو آهي جيڪي پهريان اتي موجود نه هئا.

متاثرن کي رهڻ ۽ ٽرانسپورٽ جي سهولت به ڏني پئي وڃي. وزيراعظم نواز شريف کي سنڌ حڪومت جي اختيارين ڄاڻ ڏيندي ٻڌايو ته ٿرپارڪر جي متاثر ماڻهن ۾ خوراڪ جا 6 هزار ٿيلها، ڪٿڪ جون هڪ لک 50 هزار ٻوريون ورهائيون ويون آهن. ٿرپارڪر ۾ سڀ کان وڌيڪ نقصان جانورن جو ٿيو آهي. سوين رڌون ۽ ٻڪريون مري ويون آهن. ٿرپارڪر جي ماڻهن جي گذر سفر جو ذريعو چوٻايو مال آهي. جانورن جي مرڻ ڪري ٿر جي ماڻهن کي تمام وڏو نقصان پهتو آهي. وزيراعظم مٺي شهر جو جنهن وقت متاثر ماڻهن سان ملڻ لاءِ دورو ڪري رهيو هو ته شهر جا بند دڪان ڏسي کيس ڪاوڙ اچي وئي ۽ هن چيف سيڪريٽري سنڌ کي حڪم ڏنو ته ڪاروبار کليل رکيو وڃي. ان کي بند ڇو ڪرايو ويو آهي.

ٿرپارڪر جي ڏڪار واري صورتحال جو سپريم ڪورٽ آف پاڪستان طرفان پاٽمرادو نوٽيس وٺي اسلام آباد ۾ ٻڌڻي ڪئي وئي. ٻڌڻي دوران سپريم ڪورٽ جي چيف جسٽس تصدق حسين جيلاني پنهنجي ريمارڪس ۾ چيو ته ٿرپارڪر ۾ معصوم ٻارڙن جي فوت ٿيڻ تي وڏو افسوس ٿي رهيو آهي اهو چوندي سنڌ حڪومت جي اهڙي لاپرواهي تي ڪاوڙ جو اظهار به ڪيو. ٻڌڻي دوران سنڌ جي ايڊووڪيٽ جنرل عدالت کي ٻڌايو ته ٿر ۾ اهڙي حالت ناهي، جهڙي ميڊيا ڏيکاري رهي آهي جنهن تي چيف جسٽس چيو ته اها ميڊيا ئي آهي، جيڪا ٿر جي ڏڪار جي صورتحال صحيح طريقي سان ڏيکاري رهي آهي ۽ توهان حقيقت کي ڪيستائين لڪائيندا رهندا. عدالت 17 مارچ تائين ٻڌڻي کي ملتوي ڪيو ۽ چيو ته ٿر جي ماڻهن جي صحيح طريقي سان مدد ڪئي وڃي ۽ جيڪي ٻار اسپتالن ۾ علاج لاءِ داخل آهن، انهن جو صحيح طريقي سان علاج ڪيو وڃي ۽ سموري رپورٽ عدالت ۾ پيش ڪئي وڃي. ٿر ۾ وزيراعظم طرفان هڪ ارب روپيا، سنڌ جي وڏي وزير طرفان 10 ڪروڙ روپيا، خيبرپختونخواهه جي وڏي وزير طرفان 10 ڪروڙ روپيا، بحريه فائونڊيشن جي

طرفان 20 ڪروڙ روپيا جي امدادي رقمن جو اعلان ٿي چڪو آهي. جڏهن ته ايڏي وڏي رقم جي اعلان کانپوءِ هاڻ جيڪڏهن صحيح طريقي سان ان پئسن مان ٿرپارڪر جي ماڻهن جي مدد ڪئي وئي، ته اُهي ڏڪار واري صورتحال کي منهن ڏيڻ جي ڪجهه وقت تائين سگهه رکي سگهن ٿا. جڏهن ته مختلف سياسي توڙي سماجي تنظيمين ۽ ٻين خيراتي ادارن طرفان امدادي سامان کڻي ٿر پهتل آهن. جڏهن ته پنجاب جي حڪومت طرفان به امدادي سامان ٿر ۾ پهچي چڪو آهي. پاڪ فوج طرفان امدادي سامان جي ورهاست ڪئي وئي آهي ۽ ميڊيڪل ڪئمپون لڳائي ٿرين جو علاج ڪيو پيو وڃي. اهي سمورا قدم هن وقت بهتر ڪنيا پيا وڃن.

ٿرپارڪر جي ڏڪار واري صورتحال کي ايندڙ وقتن ۾ منهن ڏيڻ واسطي سنڌ حڪومت ۽ وفاقي حڪومت کي اهڙي پاليسي اختيار ڪرڻ گهرجي ته ايندڙ وقتن ۾ ٿرين جي ڀرپور نموني سان هر حوالي سان مدد ٿي سگهي. ٿر سان لڳو لڳ اڇڙي ٿر جي به صورتحال خراب ٿي وئي آهي، اُتي به ڏڪار پنهنجون اکيون ڏيکارڻ شروع ڪري ڇڏيون آهن ڪيترن ئي ماڻهن ۾ بيماريون پکڙجي ويون آهن ۽ جانور مرڻ شروع ٿي ويا آهن. اڇڙي ٿر ۾ به امدادي ڪاررواين جي سخت ضرورت آهي. اهڙي طرح ڪوهستان جي جابلو علائقن جي صورتحال جو به حڪومت کي جائزو وٺڻ گهرجي. ڇو ته جبل وارن علائقن ۾ به ڏڪار واري صورتحال هئڻ بابت اڃان تائين ميڊيا جي خبرن جو مرڪز نه آيو آهي.

پر ڪوهستان سان واسطو رکندڙ ماڻهو اُتي به پاڻي جي کوٽ، ميڊيڪل جي حوالي سان سهولتن جي کوٽ ۽ بيمارين سبب ڪوهستان جا ماڻهو به سخت پريشان آهن ۽ انهن جا ٻارڙا توڙي وڏا بيماري سبب علاج لاءِ پريشان آهن. جبل جي علائقن ۾ رهندڙ ماڻهن جي مدد واسطي هينئر کان ئي حڪومت بندوبست ڪري ته جيئن انهن علائقن ۾ ٿر جهڙي صورتحال سامهون نه اچي وڃي ۽ اُتان جا ٻارڙا توڙي وڏا به موت جي منهن ۾ هليا نه وڃن ۽ جبل جي چوٽائي مال رڏن، پڪرين ۽ ٻين جانورن جي علاج واسطي لائيو اسٽاڪ کاتي جي ٽيمن کي فوري طور موڪلڻ جي ضرورت آهي.

بدانتظامي جو مثال ٿر

سلمان قريشي

اسان وٽ ائين هميشه کان ٿيندو پيو اچي ته جيڪي حقيقي اشو هوندا آهن اهي اشو بڻجڻ کان رهجي ويندا آهن جيڪي اشو ئي نه هوندا آهن اهي اشو ٿي اُپري ايندا آهن. ان جي ظاهري طور تي ته ڏميوار ميڊيا ئي هوندي آهي. جمشيد دستي کي ويني ويني ڪيئن خيال آيو ته هو سالن کان ٿيندڙ محفلن وارو مامرو ڪٿي ٿي وي پروگرامن جو ٽائيم سيٽ ٿا ٿي. هر طرف مڻ مڻ مڇي ويو. ڪميٽيون ٺهيون پر ٿيو ڪجهه به نه. اهو اشو ته هو ئي نه پر هر ويرو اشو ٺاهيو ويو هو. ان وقت ڪالعدم تحريڪ طالبان ۽ حڪومت وچ ۾ ڳالهين سان گڏ هڪ ٻئي خلاف ڪارروائي به جاري هئي. ڳالهين ۾ ناڪام ٿيڻ وڃي رهيو هو. نيڪ ان وقت دستي کي ميدان ۾ لاڻو ويو ۽ اسان جا چئنلز حقيقي اشو کي ڇڏي خالي بوتلن جا برانڊ ڏيکاريندا رهيا.

اهڙو ئي ڪجهه هن وقت ٿر ۾ به ماحول پيدا ڪيو ويو آهي ٻارڻن ۾ پيدا تيل بيماري ۽ بدانتظامي کي ڏڪار جو نالو ڏئي هنگامو برپا ڪيو ويو آهي. بيشڪ ٿر جي صورتحال وارو اشو حقيقي آهي. اهو سنڌو سنئون بدانتظامي ۽ انتظامي نااهلي جو هڪ مثال آهي پر جهڙي نموني ڏڪار جو تاثر ڏنو پيو وڃي ان کي ٿر جا رهواسي پاڻ به حيران آهن. چون ٿا هي مهينو ڏڪار جو آهي ئي ڪونه، پر ترين ويچارن جو به ڀلو ٿي رهيو آهي انهن لاءِ آواز ڪڙو ٿي رهيو آهي ته اها ڳالهه بهتر آهي پر حقيقت اها ته ٿر جي ڪجهه علائقن ۾ ٻارڻن ۾ بيماري پکڙجي ويئي آهي ۽ اها ساڳي بيماري لاڙ جي ضلعي بدين ۾ به منهن ڪڍيو آهي. سوين ٻارڙا ان ۾ فوت ٿيڻ جون رپورٽون آهن.

ان جو مطلب ته اها بيماري سموري سنڌ پکڙجي رهي آهي ۽ اسان جا ادارا ۽ حڪومتون ڏڪار ڏڪار ڪندي عالمي ادارن کان مدد لاءِ مطالبن جا سانباها ڪري رهيا آهن جيئن هميشه ٿيندو رهي ٿو. ٻوڏ ۾ سنڌ جا لکين ماڻهو بي گهر ٿي بدتر حالت ۾ هليا ويا. ماني ڳپي لاءِ دريدر ٿيندا رهيا، انهن جي نالي تي عالمي ادارن اربين ڪريبن روپين جا فنڊ ڏنا. جيڪي متاثرن تائين پهچڻ کان اڳ ئي وڏن پيٽن ڳڙڪائي ڇڏيا. ٻوڏ غريب ماڻهن کي لوڙهي ڇڏيو پر جن فنڊ هڙپ ڪيا انهن جي عيد ٿي پئي، جن وٽ

موٽر سائيڪل هئي اهو ڪار جو مالڪ ٿي ويو جنهن وٽ ڪرولا هئي اهو لينڊ ڪروزر جو ڊگهي بڻجي ويو ۽ ٻوڏ متاثرين اڃا تائين ڏک پڇائي نه سگهيا آهن.

هن وقت ٿر ۾ به ڪجهه اهڙو ئي رحم جوڳو ماحول پيدا ڪيو ويو آهي ۽ وس وارا وري عيد ملهائڻ جو سوچي رهيا آهن. اصل حقيقتون هي آهن ته ٿر ۾ صحت جون ڪي به سهولتون نه آهن. سرڪاري اسپتالن ۾ بسترا به موجود نه آهن غريب ماڻهن جي ٻارڙن جو پرائيوٽ اسپتالن ۾ علاج نٿو ٿي سگهي هو انهن سرڪاري اسپتالن جي سهاري ئي زندگي ڏاءِ تي لڳائي ڇڏين ٿا ۽ سهولتن جي کوٽ ۽ علاج نه ٿيڻ سبب بيمار ٻارڙا موت جي منهن ۾ وڃي رهيا آهن. جيڪا اتان جي چونڊيل نمائندن جي پهرين ذميواري آهي. عوام جن کي ووت ڏئي ٿو ان کي ئي ان علائقي جو جوابده بڻايو وڃي. اليڪشن جي ٽائيم تي سمورا سياستدان عوام سان ايتري همدردي ڏيکاريندا آهن جڻ هي ڪي سڄا آدرشي سياستدان هجن پر پوءِ ڪم ٿيو ڪاغذ قاتو واري ڪار هوندي آهي. اليڪشن کانپوءِ اهي نمائندا ڳولي نه لهندا آهن.

انهن کي ڪهڙو احساس هوندو ته غريبن جي زندگي ڪيئن پئي گذري نندڙ ٽڪاپ مان جانيون ڏيندڙ معصوم ٻارڙن جي والدين ۽ ٿر جي ماروٽرن کي ڏڪار جي لاءِ همدردي ۽ مدد لاءِ ويل سنڌ جي حڪمرانن طرح طرح جا طعام کائيندي ايترو به نه سوچيو ته جيڪي معصوم زندگيون وڃي رهيون آهن اهي غذائي کوٽ جي ڪري ٿي وڃي رهيون آهن. جيڪي توهان کي ووت ڏئي ايوائن ۾ پهچائين ٿا اهي دريدر آهن. ماني لاءِ به پريشان آهن ۽ توهان اعليٰ قسم جا طعام کائي ڪهڙي همدردي لاءِ آيا آهيو اها بيحسي ناهي ته ٻيو ڇا آهي؟ اهڙي بيحسي حڪمرانن جي رڳ رڳ ۾ شامل ٿي ويل آهي. ڪالهه جيڪڏهن وزيراعظم ويو هو ته اها به هن جي سياست هئي. هو احساس ڪري نه ويو هو جيڪڏهن احساس آهي ته گهٽ ۾ گهٽ ڪوڪلن بيانن بدران ٿر سميت سموري سنڌ ۾ صحت جون سهولتون بهتر ڪري ماڻهن جون زندگيون بچايون وڃن ۽ بيروزگاري جو خاتمو آڻي بکن ۾ پاهه ٿيندڙ ماڻهن کي راهه لڳايو وڃي ۽ سنڌ جا حڪمران ٿر جي جيلن جون مهمانيون کائڻ بدران سنجيدگي سان ماروٽرن جو سهار وٺجن.

ديس جي هنن ماڻهن جي به ڪا سار اهو

حبيب الله تالائي

دنيا جي هر رياست جي اها ڏميواري هوندي آهي ته رياست بنا ڪنهن رنگ نسل ذات پات ۽ مذهبي فرق جي پنهنجي شهرين جي جان مال ۽ عزت جي تحفظ کي يقيني بڻائي ان سان گڏوگڏ رياست جي اها پڻ ڏميواري هوندي آهي ته رياست هر شهري کي سرڪاري طور تي زندگيءَ جون سڀئي بنيادي سهولتون ڏي انهن بنيادي سهولتن ۾ مفت صحت ۽ تعليم جي سهولت ڏيڻ جي اهميت سڀ کان وڌيڪ هجي ٿي اهو وري ان جي ڪري ته زندگيءَ جي انهي پنهي اهم سهولتن جي نه هجڻ سان انسان ٻن مختلف موتن جي ور چڙهي ويندو آهي صحت جي سهولت نه هجڻ جي ڪري عام ماڻهو بيماريءَ جي ور چڙهي موت جي منهن ۾ هليو ويندو آهي ۽ تعليم نه هجڻ جي ڪري عام ماڻهو لاشعور يا بي شعور ٿي مري ويندو آهي ان جي ڪري ته شعور نه هجڻ انسان جو شعوري موت هوندو آهي.

ان جي ڪري صحت ۽ تعليم جو نه هجڻ موت برابر هوندو آهي ان حوالي سان اسان جي ملڪ ۾ ڏسجي ته توڙي جو هتي اسان وٽ اسان جي هن ملڪ ۾ عام ماڻهن جي جان مال ۽ عزت کي تحفظ ڏيڻ توڙي هر شهريءَ کي صحت ۽ تعليم جي مفت سهولت سان گڏوگڏ زندگيءَ جون سڀئي بنيادي سهولتون ڏيڻ لاءِ رياست پاران قانون سازي ٿيل آهي ۽ ان حوالي سان رياستي ادارا پڻ هن ملڪ اندر ڪم ڪري رهيا آهن پر ان هوندي به بدقسمتيءَ سان اسان جي هن ملڪ ۾ هن وقت هڪ عام ماڻهو زندگيءَ جي انهن سڀني اهم بنيادي سهولتن کان محروم بڻيل آهي هن ملڪ ۾ هڪ عام ماڻهو جي جان مال ۽ عزت محفوظ آهي نه وري هن ملڪ اندر عام ماڻهن کي تعليم ۽ صحت سوڌو زندگيءَ جون ٻيون اهم بنيادي سهولتون مليل آهن.

جنهنجي ڪري اسان جي هن ملڪ ۽ وري خاص ڪري سنڌ صوبي ۾ عام ماڻهن جي حالت انتهائي خراب آهي هتي امن امان جي حالت اها آهي ته شهر دهشتگردن جي ڪنٽرول ۾ آهن جتي دهشتگرد هر روز بيدرديءَ سان عام ماڻهن کي

ماري رهيا آهن ڪير پڇڻ وارو ئي ناهي ڄڻ ته انهن دهشتگردن کي عام ماڻهن کي مارڻ جي لائسنس مليل آهي جيڪي وڏي ديدھ دليريءَ سان ماڻهن کي مارڻ وارو ڪم ڪري رهيا آهن ۽ ٻهراڙيءَ ۾ ڌاڙيلن جو راج قائم آهي جتي سڄ لهندي ئي صوبي جي روڊ رستن تي ڏوهارين جو راج قائم ٿي وڃي تو جيڪي ڦرلٽ ڪرڻ کانپوءِ ماڻهن کي اغوا به ڪري وڃن ٿا ۽ لکين روپيا ڀنگ وٺي پوءِ ماڻهن کي ڇڏين ٿا اهڙن رهزنن کي وري اسان جا سردار مير، پير، پوتار ۽ وڏيرا مدد ڪندا آهن جنهن جي ڪري اهي قانون جي گرفت کان هميشه آجا هوندا آهن. عزت جي تحفظ هجڻ واري نقطي کي ڏسجي ته اسان وٽ هر روز رهزن صفت ماڻهن معصور نياڻي جي عزتن سان ڪيڏي رهيا آهن پر رياستي ادارا بيوس نظر اچن پيا نياڻين سان ٿيندڙ ناانصافين تي به قانون ڪٿي حرڪت ڪندي نظر ڪونه ٿي اچي ۽ عام ماڻهن کي تحفظ ڏيڻ جا ذميوار ادارن جا واڳ ڏئي ڳولڻ سان به نٿا لڀن ظلم جو شڪار ٿيندڙ نياڻيون انصاف لاءِ دردر جا ڌڪا کائي تماشو بڻجي وينديون آهن پر هڪ انصاف هوندو آهي.

جيڪا نياڻين کي ملندي ناهي ان جي ڪري ئي صوبي جا ماڻهو ڌاڙيلن ۽ رهزنن جي رحم ۽ ڪرم تي ڇڏيل آهن انهن ڌاڙيلن ۽ دهشتگردن لاءِ سنڌ ۾ ڄڻ ڪا حڪومت ۽ حڪومتي مشينري نالي ڪا شيءِ آهي ئي ڪونه، تعليم واري پاسي تي نظر وجهي ڏسجي ته سنڌ صوبي ۾ سرڪاري تعليم واري نظام ۾ سياست کي شامل ڪري سنڌ صوبي جي سرڪاري ادارن جي تعليم واري سرشتي کي هٿ سان تباھ ڪيو ويو آهي اسان جي ميرن پيرن سردارن پوتارن ۽ وڏيرن اسڪولن کي ذاتي اوطاق خانگي مال جا واڙا ۽ گدام بڻائي ڇڏيو آهي جنهن جي ڪري انهن بند پيل اسڪولن جا هزارين شاگرد تعليم کان محروم بڻيل آهن ان جي ڪري ماڻهو سرڪاري تعليمي ادارن کان بيزار ٿي ويا آهن نتيجي ۾ صوبي ۾ پرائيويٽ تعليمي نظام تيزيءَ سان اڀري آيو آهي جنهن سان صوبي جي غريب ماڻهن کي سخت نقصان پهتو آهي چو ته سرڪاري اسڪولن ۾ تعليم نه هجڻ يا وري سرڪاري اسڪولن بند هجڻ جو سڀ کان وڌيڪ نقصان سنڌ صوبي جي غريب طبقي کي ٿيو آهي.

ان جي ڪري ته سرڪاري اسڪولن ۾ غريب هارين، مزدورن، ريتڙي وارن، پنيءَ تي پوري ڪٽندڙ ۽ تغاريءَ ۾ پٿر ڍوئيندڙن جا ٻار پڙهندا آهن ان جي ڪري نقصان به انهن مزدورن جو ٿي رهيو آهي، ميرن، سردارن، سرمائيدارن، وڏيرن، پوتارن، پيرن، سياستدانن ۽ ڪارخانيدارن جا ٻار ته وڏن خانگي اسڪولن ۾ پڙهندا آهن ان جي ڪري سرڪاري اسڪولن ۾ تعليم جو زوال پذير ٿيڻ جو نقصان سنڌ جي غريب مزدور طبقي کي ٿيو آهي جنهن جي سزا سنڌ جي غريب طبقي جو اولاد پوڳڻ تي مجبور آهي اهڙي سزا کي هن صوبي جي غريب سنڌين جي اولاد جو نصيب بڻايو ويو آهي جيڪا سزا اسان جهڙن غريبن جو اولاد پنهنجو نصيب سمجهي

پوڳي رهيو آهي، هتي امن امان ۽ تعليم جي صورتحال کان پوءِ صحت جي سهولتن کي ڏسجي ته اسان وٽ صوبي ۾ توڙي جو عام ماڻهن کي صحت جون مفت سهولتون ڏيڻ لاءِ هر سال ڪروڙين روپين جو بجيٽ رکيو ويندو آهي جڏهن ته عالمي امدادي ادارن پاران پڻ عوام کي صحت جون سهولتون ڏيڻ لاءِ حڪومت کي ڪروڙين روپيا سالانا امداد ملندي آهي پر ان جي باوجود حالت اها آهي ته صوبي جي سرڪاري اسپتالن ۾ پيراستامول جي هڪ روپي واري گوري به مفت ۾ نٿي ملي. ايتري تائين جو سرڪاري اسپتالن ۾ ڊسپوزل سرنج به مريض کان وٺرائي وڃي ٿي، باقي جيڪي ڪروڙين روپيا دوائن جي مدد ۾ سرڪاري اسپتالن کي ملن ٿا اهي پئسا چونڊيل نمائندن جي اوطاقن جي خرچ پڪي ۾ هليا ويندا آهن جن مان ٿورو گهڻو بچائي ڪري وري اسپتال انتظاميا پنهنجو ڪيسو گرم ڪندي آهي ۽ رلندا ويچارا غريب ماڻهو آهن جيڪي علاج لاءِ سرڪاري اسپتال ۾ ايندا آهن باقي پيسي وارا ته وڏن خانگي ادارن ۾ وڃي علاج ڪرائيندا آهن.

ان جي ڪري اهڙن وڏن کي غريبن جي دردن جو ڪو احساس ئي ناهي هوندو مطلب ته صوبي ۾ مفت صحت جون سهولتون نه هجڻ جي برابر آهن ڀلي سوين هزارين ماڻهو مري وڃن هتي ڪير به پيچڻ وارو ناهي جڏهن ميڊيا وڃي ڪجهه وٽ پڪڙ ڪري ته پوءِ وڃي سرڪار ڪجهه ڪري نه ته ڪل پيران ڏاخير، واري حالت لڳي پئي آهي توڙي جو حڪومت سالانا ڪروڙين روپيا صحت واري شعبي تي خرچ ڪري ٿي پر ان مان عوام کي ڪجهه به فائدو نه ٿو ٿئي. عام ماڻهو صحت جون سهولتون نه هجڻ جي ڪري تڙپي تڙپي مري ٿو وڃي پر ڪير به هن جي سار نه ٿولهي سرڪار کي به عوام جي ڪا فڪر ئي ناهي ڀل ڪا خطرناڪ وبا پکڙجي وڃي پر سرڪار خاموش رهندي جيستائين وڃي ميڊيا عوام جو آواز نه بڻجي ان مهل تائين سرڪار تماشو ڏسندو رهندو ۽ عوام تماشاڻي بڻيل هوندي آهي.

اهڙو ئي هڪ تماشو اسان جي هن سماج ۾ ڏوڪري ۾ سان ٿي رهيو آهي جتان اها خبر رپورٽ ٿي آهي ته اتان جي ٻن ڳوٺن پربل سرگاڻي ۽ چٽل سرگاڻي ۾ گذريل 80 سالن کان نسل در نسل هڪ پر اسرار بيماري هلندي پئي اچي جيڪا بيماري مريض کي مڪمل مفلوج ڪري ٿي ڇڏي جنهن بيماري ۾ هن وقت 40 کان مٿي مرد ۽ عورتون مبتلا آهن رپورٽ موجب ته اڃان تائين ان بيماريءَ جي ڪنهن کي خبر ئي نه پئي آهي ته آخر ان بلا بيماري جو نالو ڇا آهي جيڪا بيماري 80 سالن کان ڳوٺاڻن کي مفلوج ڪندي پئي اچي ان سلسلي ۾ لوڪل صحت کاتو ڪو جواب ڏيڻ کان قاصر آهي اهي جواب ڪهڙو ڏيندا جنهن صوبي ۾ هڪ گوري به سرڪاري اسپتال ۾ نه ملندي هجي ڪامورا رڳو ڪرپشن ڪري مال ميٽر ۾ پورا هجن ته پوءِ اتي صحت کاتي وارا هيڏي وڏي بيماري کي ظاهر ڪري پاڻ لاءِ ڏچو چو

پيدا ڪندا اهو ئي سبب آهي ته صحت کاتي وارا به ان پراسرار بيماري کي ظاهر ڪرڻ کان ڇڏي پيا، جيئن انهن کان ڪو پڇاڻو نه ٿئي پر اهو معاملو اتي ئي ختم نه ٿيڻ گهرجي ميڊيا جو ڪم آهي سماجي مسئلن کي ظاهر ڪري اقتدار جي ايوانن تائين پهچائڻ آهي ميڊيا اهو ڪم بهتر نموني ڪري پئي هائي اها اقتدار جي ايوانن ۾ وٺڻ چوندڙيل عوامي نمائندن ۽ سنڌ حڪومت جي ذميواري آهي ته سنڌ حڪومت بنا دير ماهر ڊاڪٽرن جي هڪ ٽيم جوڙي انهن ٻنهي ڳوٺن ۾ موڪلي ان پراسرار بيماري ۾ ورتل ڳوٺاڻن جي چڪاس ڪرائي بيماريءَ جو پتو لڳائي انهن ڳوٺاڻن جي علاج کي يقيني بڻائي جيئن گذريل 80 سالن کان ماڻهن کي مفلوج بڻائيندڙ ان پراسرار بيماري جي رستا روڪ ٿي سگهي.

پر هتي وري سوال اهو ٿو پيدا ٿئي ته جنهن صوبي ۾ جڏهن سوين ٿري گلن جهڙا معصوم ٻار بک وگهي ۽ علاج نه هجڻ جي ڪري تڙپي تڙپي مري وڃن ۽ وزير اعليٰ اهو چئي جان چڙائي وڃي ته سيءُ جي ڪري ٻار مئا آهن ته پوءِ اهڙي حالت ۾ اهڙي وزير اعليٰ جي حڪومت مان اها اميد ڪيئن رکجي ته اهي ڳوٺ پريل سرگائي ۽ چٽل سرگائي ۾ ڪا ماهر ڊاڪٽرن جي ٽيم موڪلي ڳوٺاڻن جي ڪا مدد ڪندي هن حڪومت مان اهڙي اميد رکڻ ٻيهر کان ٻيهر گهرڻ برابر هوندو جن حڪمرانن اڳيان معصوم گلن جهڙن ٻارڙن جو بک وگهي تڙپي تڙپي پاھ ٿي مرڻ جي اهميت نه هجي ته پوءِ اتي رڳو ڪنهن بيماريءَ کي حڪومت ڪيئن اهميت ڏيندي؟

انهن ٻنهي ڳوٺن ۾ جيڪي ڳوٺاڻا جنهن پراسرار بيماري ۾ ورتل آهن انهن جي مسئلي کي اجاگر ڪرڻ ۾ اسان جي هن سماج کي پنهنجو ڪردار ادا ڪرڻو پوندو ڇو ته هي هڪ سماجي مسئلو آهي ان لاءِ سول سوسائٽي سان تعلق رکندڙ هر فرد کي هر فورم تي ڏوڪريءَ جي ڀرسان واقع انهن ٻنهي ڳوٺن ۾ ڦهليل ان پراسرار بيماري بابت ڳالهائڻ گهرجي جيئن ان مسئلي کي ظاهر ڪري سگهجي جڏهن اسان ان پر اسرار بيماري کي هر هنڌ ظاهر ڪندا رهياسين ته آخر ڪار حڪومت مجبور ٿي انهن ڳوٺاڻن جي مدد ڪندي جنهن سان هڪ وڏو مسئلو حل طرف وڌندو ۽ ڳوٺاڻن جي ڪا مدد ٿيندي ان لاءِ اسان سڀني کي پنهنجو ڪردار ادا ڪرڻ گهرجي ۽ ميڊيا کي پڻ اڳيان اچڻ گهرجي جيئن اسان سڀ گڏجي هڪ ٻئي نسل کي ان پراسرار بيماريءَ کان بچائي سگهون.

”ٿرپاليسي“ حاضر آهي!

ارباب عبدالملڪ

سنڌ سرڪار جيئن ته سورن ستايل صحرائي باشندن جي زخمن تي لوڻ ٻرڪڻ جو لائمنهي ۽ اڻ ڪٽ رويو حسبِ سابق برقرار رکيو آهي. سنڌ جو صحرائي علائقو چولستان کان ويندي هندستاني راجستان سان به جڙيل آهي. ڇا انهيءَ ڊرائيونگ سيٽ تي ويٺل کان اها ائيد رکي سگهجي ٿي، جنهن ”جوان“ کي اچڙي ٿر جي ”جيسري“ ڳوٺ جي دوري تي آمد مهل اتان جي چونڊيل ايمر اين اي چونڊي رهي ته اچڙي ٿر لاءِ ڏند ڪروڙ جو پئڪيج عنايت ڪرايو. پر صاحب موصوف ڪراچيءَ مان هوائي جهاز ذريعي چور ڇانوڻيءَ ۾ لهي ٿو ۽ ٽيپريءَ ٻانڌي ۽ ڏوڏهار مان ٿيندو سرحدي ڳوٺ ”جيسري“ پهچي ٿو. جتي سانگهڙ جي ضلعي انتظاميا ۽ پڻ عمر ڪوٽ جا آفيسر ۽ عوامي نمائندا به موجود هجن ٿا پر سي ايمر صاحب کان تقرير دوران اچڙو ٿر وسري وڃي ٿو. عطا محمد مريءَ جي دختر نڪ اختر ٻيهر ڌيان ڇڪرائي ٿي ته صاحب موصوف هڪ ڪروڙ جو ”حاتم طائيائو“ خزانو اچڙي ٿر حوالي ڪن ٿا ۽ بس..... اهي پئسا به نائو کاتورليز ڪندو الائي نه..... ڇاڪاڻ ته سنڌ سيڪريٽريٽ جا ”برجستا“ ڪامورا فائبر علي شاهه بادشاهه کان وڌيڪ نواب شاهي ”نوابن“ جي ٻڌن ٿا. قومي اسيمبليءَ جو ڪوميٽي سنڌ جي صحرائي خطي جي تحط بابت ڳالهائي رهيو آهي ته اپوزيشن ۾ هوندي به ڪپري مان پ پ جي تڪيٽ تي ايمر اين اي منتخب ٿيندڙ ساڳي ميمبر پاڻي محترما وضاحت لاءِ آئي ٿي ۽ وڏي واڪي چوي ٿي ته: توهان کي ملڪ ۾ پيا ڪي به مسئلا نظر نٿا اچن. اچي ٿر جي ڏڪار جي پويان پيا آهيو..... سنڌ سرڪار آڪي ٿي ته معصور ٻارڙن جي پُر ملال انتقال جي پسماندگان کي به لک جهڙا انمول اثاثا فراهم ڪنداسين، جيڪي هنن ڪڏهن ڏٺا به ڪونه هوندا..... شرجيل هائوس ننگر پارڪر جي انچارج به خبر آهي ته نواز شريف جا اعلانيل هڪ ارب روپيا ٻن قسطن ۾ انڪم سپورٽ پروگرام جي اڪائونٽ ۾ داخل ڪرڻ جو مرڪزي سرڪار فيصلو ڪري ڇڏيو آهي. ان پاران خدشو پئي ڏيکاريو ويو ته جيڪڏهن (ن) ليگ جي مقامي قيادت هتان اهي رليف وارا پئسا تقسيم ٿيا ته انصاف

”عُنفًا“ ٿي ويندو. اسحاق ڀار جا انهيءَ رقم بابت ٽي چار بيان به ميڊيا وسيلي متعارف ٿي چڪا هئا پر سنڌ سرڪار جي ”ترجمان“ مسلسل ٽي ڏينهن (ٽنڊي ڄام واري بريفنگ سميت) گوهر افشاني پئي ڪئي ته سنڌ حڪومت تي ”اجائي“ تنقيد بدران... مرڪزي سرڪار تي ”سجائي“ تنقيد ٿيڻ گهرجي. صاحب۔ موصوف هڪ ارب لاءِ ارشاد فرمايو پئي ته: وزير اعظم جي اعلانيل روپين مان ڪوڏي ۽ ڪيسرو به ناهي مليو. ٿر سان تعلق رکندڙ پ پ جي ضلعي تنظيمن کان بيان ڏياريا ويا ته: اجائي هاءِ گهوڙا آهن، ريگستان ۾ ”راوي“ چين ۽ سڪون جي بانسري وڃائي رهيو آهي... پوءِ ته ڪنهن ”سازش“ تان پردي کڻڻ جي به هام هنئي وئي پر چون ٿا ته تاج حيدر چين ته انهيءَ سان ”ميڊيا“ گهڻي واويلا ڪندي تنهن هوندي به مهيني ماسي کان پ پ جي سنڌ سرڪار 1970ع ڌاري ٿر مان چونڊيل ڪنهن مرهيات ايم اين اي جيان بيان بازيءَ کان باز نه آئي ته نه آئي.

1971ع جي جنگ دوران اڇڙي ٿر سميت ريگستان جا پنج ڇهه تعلقا هندستان جي قبضي ۾ اچي چڪا هئا. سال سوا تائين انڊين فوجون سنڌ جي ڌرتيءَ تي قيام پذير رهيون... لکين ماڻهن جا ستن پڙهين جا الهه تلھ برباد ۽ تباه ٿيا. 300 کان مٿي سويلين انڊيا جي فوجين ۽ مقامي سنڌ دشمنن هتان ”شهيد“ ٿيا... لکين ماڻهو اباڻا پڊ ڇڏي خيرپور نوابشاهه، سانگهڙ ميرپورخاص ٽنڊي الهيار بدين ۽ ٺٽي جي محفوظ ماڳن ڏانهن لڏپلاڻ ڪري ويا هئا. شهيد ٿيڻي شمله معاهدي وسيلي سنڌ جا صحرائي ۽ سرحدي علائقا هندستان کان خالي ڪرايا. ماڻهن جي واپسيءَ جي موقعي تي سندن بحاليءَ ۽ ري هبيليتيشن لاءِ اهم ميٽنگ منعقد ٿي رهي هئي ته پ پ جي تڏهوڪي ٿر مان چونڊيل ايم اين اي بابت اها ڳالهه مشهور ٿي ته موصوف اها گوهر افشاني ڪئي هئي ته: سائين! ٿرين جا سدائين گڏهن تي ٿيڻ هوندا آهن، اهي پڪيراج ۽ لاڏاڻو ٿيڻا آهن، انهن جي بحاليءَ تي ملڪي وسيلا خرچ ڪرڻ اجائي ڳالهه آهي. شهيد ڀٽو ٽپي باهه ٿي ويو ڇڻي خدا جو خوف ڪريو اوهان به ته ڪوهستان مان لڏي ريگستان آيا هئا، ڇا سامي ويريه تڙدوس، گيڙي ۽ ڪوڪرا پار مان ٻار بچا ڪلهن تي کڻي، گولين جي وسڪاري ۾ جيڪي ماروڙا، سڀ ڪجهه لٽائي ڦرائي هن هن مهينن جو بيرين پنڌ ڪري محفوظ مقامن ۽ ماڳن ڏانهن لڏي ويا. ڏيڍ سال دريدر رهيا ۽ هاڻي جڏهن ماروڙا ملير ڏانهن مهاڙ ڪرڻ جي قابل بڻيا آهن ته انهن کي اجهي، لٽي ۽ اٽي لاءِ اڀري سيري امداد به نه ڏيون؟ ميان! آئون ته جوڳين، سامين، ڪوچرن، جنڊاڻوڻن ۽ ٻين خانہ بدوش قبيلن کي به تائينڪي ڪرڻ جي سوچيان پيو ۽ توهان پ پ جا ايم اين اي هوندي به جنگي متاثرين جي زخمن تي لوڻ پيا پڙ ڪيو!

پوءِ پ پ سرڪار في فردا ٿر سٿورييا، اناج، ڪپڙو ۽ ڪمبل فراهم ڪرڻ شروع ڪيا... بحاليءَ ۾ منظر اڪبر جهڙا ڊي سي ڪمزور ثابت ٿيا ته شهيد ڀٽي سيد نور احمد شاهه جهڙو برجستو آفيسر ٿر پارڪر جو ڊپٽي ڪمشنر ڪري موڪليو جنهن کي حميد جتوئيءَ جي ضمانت کڻڻ تي بعد ۾ معطل ڪيو ويو هو. سنڌ جو

ايدو وڪيٽ جنرل انهيءَ نور احمد شاھ جي والد سيد شاھ محمد ”شاد“ جو بہ قدر دان آھي. جيڪو علي ڳڙھ جو گولڊ ميڊلسٽ بہ هو تہ مولانا ابوالڪلام آزاد جو عاشق پڻ... فتاح ملڪ سپريم ڪورٽ ۾ چئي آيو آھي تہ: ڪامورا راتين جا ڳڻڻ ۾ پورا آھن. سندن صبح ٽاک منجھند کان پوءِ ٿو شروع ٿئي... افسوس! صد افسوس! سنڌ سرڪار لاتعلقيءَ ۽ ڪن لاتاري جو جيڪو سلسلو مھينو سوا اڳ شروع ڪيو هو، اُن ۾ جيئن پوءِ تيئن اضافو ٿي رهيو آھي. زخمن تي مرھم رکڻ بدران نمڪ پاشي ۽ جوار ڪٽ بي رحميءَ وارو رواج تيز رفتاريءَ سان جاري آھي... بي مريون وضاحتون ۽ بي سروبيا ڪار گذاريون ڏسي. احتجاج طور کين مخاطب ڪرڻ مناسب نہ سمجھندي اھي اشارن ڪنارن واريون ”درخواستون“ مسند عدل تي فائز چيف صاحب جي گوش گذاريءَ لاءِ پيش ڪجن ٿيون. ڪراچي رجسٽريءَ وارو ڪو منگريو متان انگلش ۾ التو ڪري انهيءَ چيف صاحب جي سامھون پيش ڪري جيڪو ماڻي لارڊ، مولانا درخواستيءَ (خانيور ڪٽوري وارو) جو پاڙيسري آھي. جنھن جي مخزن العلوم مان ڪي صحرائي باشندا بہ علمي اڄ اجهائي آيا آھن. درخواستي بزرگن جي پٿوري شريف واري دانش گاه اندر اڄ بہ ماروئڙن جا سڻو سوا ٻار علم حاصل ڪري رھيا آھن. سپريم ڪورٽ مناسب سمجھي تہ سنڌ جي صحرائي ۽ بياباني علائقي لاءِ ”ڊولپمينٽ اٿارٽي“ جي اُتت واري صلاح ڏيئي سگھي ٿي. ريگستان ۾ صحت ۽ پاڻيءَ کان ويندي مواصلاتي نظام جي بهتريءَ لاءِ رٿيل اٿارٽيءَ کي ترجيحات بہ ڏئي ڪري ڏجن ۽ اھو پڻ چئجي تہ ”سنڌ ايئرڊ زون ڊولپمينٽ اٿارٽيءَ“ (سازدا) جي ناڪاميءَ جي اسباب تي بہ نظر رھي... پٺو عاقل، چور ڪٽنت، پدين ۽ حيدرآباد جون سي ايم ايڇز اسپتالن ۽ ھوم ڊپارٽمينٽ جي ماتحت اداري ”پاڪستان رينجرز“ جا طبي يونٽ ۽ فني ماھرين جي افزادي قوت کي وفاقي ۽ صوبائي صحت کاتن سان گڏائي ريگستاني علائقن ۾ اشتراڪ – عمل سان قابل عمل ”صحت پيڪيج“ ٺاھيو وڃي. جيئن تہ دروازي کان مُستثنِي سنڌ جو صحرا پکيڙ جي حوالي سان صرف ۽ صرف صوبائي سرڪاري مالي وسيلن ذريعي علاج جون سھولتھن حاصل ڪري نٿو سگھي. جيئن تہ ڪن اڻ تر ”مجبورين“ جي ڪري ڪٽنت ۾ موجود ڪمائيٽي ملٽري ھاسپيٽلز ڏانھن صحرائي باشندن جو رجوع ممڪن ناھي، تنھن ڪري وزارت دفاع سان جڙيل انھن ادارن جا ماھر ڊاڪٽر سول اسپتالن کان ويندي آريچ سي. بي ايچ يو ۽ سرڪاري ڊسپينسرين لاءِ پنھنجون سروسز منتقل ڪن تہ بهتري جي اميد ڪري سگھجي ٿي. ملڪي دفاع ۽ فورسز سان گڏ عوام جو بہ اھم رشتو جڙي ٿو جيڪڏھن پراڻا وارا ضابطا ڪي قدر معطل ڪري عوام دوستيءَ وارا نوان بائيلاز بہ مرتب ڪري سگھجن تہ پئڻن ٻارھان....

مني پاڻيءَ جي حوالي سان چور ڪٽنت کان وٺي آخر ريلوي اسٽيشن کوڪرو

پار ۽ زيرو پوائنٽ تائين هڪ سئو ڪلوميٽرن واري پائپ لائين وڃايل آهي. عمر ڪوٽ جي فراهاد ڪوٽ کان وٺي رتنور، بگل، ڪينسر ۽ مجاهد چوڪي تائين ۽ ٻه سئو ڪلوميٽرن واري پائپ لائين به ٻارنهن سالن کان وڃايل آهي. ٽين لائين ڪنري، چيله بند، ڪانٽيو ۽ ڇاڇرو تائين منو پاڻي پهچائي ٿي. ٻه ٻيون پائپ لائينون نئون ڪوٽ کان ڏيپلو ۽ گلن واري موريءَ کان وڃوٽو، مٺي ۽ اسلام ڪوٽ کي منو پاڻي پهچائين ٿيون. انهن لائينن جو اهمتارم به دفاعي ادارن وٽ آهي، جڏهن ته فنڊنگ گهڻي ڀاڱي صوبائي سرڪار جي ٿيل آهي. آب رسانيءَ واريون اهي اسڪيمون به خاطر خواهه لاپ ان ڪري به ناهن ڏيئي سگهيون. ڇاڪاڻ ته گهڻي ڀاڱي بئراج ايراضيءَ ۾ موجود حوضن اندر پاڻي پهچڻ کان اڳ ڪوٽ واه، چور واه ۽ مٺڙو واه جو پاڻي ”وڪرو“ ٿي وڃي ٿو. هڪ هزار ڪلوميٽرن کان به وڌيڪ مسافت واري ايراضيءَ ۾ اهو پائپ لائين نيٺ ورڪ موجود آهي. سندس ”پاڻي چوري“ کي روڪڻ ۽ کيس عوامي مفادن موافق بنائڻ لاءِ ضروري آهي ته حوضن جي گنجائش وڌائي وڃي. هر ڏهه ڏهه ڪلوميٽرن تي موجود حوضن تان پاڻيءَ جي فراهميءَ بابت شڪايتن جو ازالو ڪيو وڃي ۽ هنگامي بنيادن تي انهيءَ نيٺ ورڪ کي اڇڙي ٿر، ناري (خيرپور ميرس) سميت سموري صحرائي خطي ۾ پکيڙيو وڃي. اهو پلان ظاهر ڳالهه آهي ته دفاعي ادارن، وفاقي سرڪار ۽ انٽرنيشنل ڊونر ادارن جي سهڪار کان سواءِ عمل جو روپ وٺي نٿو سگهي. ڊيولپمينٽ اٿارٽيءَ کي انهيءَ اسم کي عملي شڪل ڏيڻ لاءِ جامع پاليسي جوڙڻ جو به حڪم ڏيئي سگهجي ٿو... رٽ آف ڪڇ جي ڪنارن کان ويندي، مهرائي، ڪنڊي، ڪانٽر ۽ اڇڙي ٿر تائين سنڌونديءَ جو پاڻي پيئڻ لاءِ فراهم ٿي ويو ته ريگستان جا اڏواڏا مسئلا حل ٿي سگهن ٿا... پارڪر جي پاسي جابلو پاڻيءَ جي لاءِ ننڍن ننڍن ڊيمن اڏاڻ وارا وڻندو مندو ڪاٽو ته موجود آهي پر ان کي به رٿيل اٿارٽيءَ ۾ ضم ڪري مسڪين جهان خان کوسي جي ”سامي ويري“ کي ۽ فوزيا سومرو جي ”ڪارسر“ واري پارڪر کي منو پاڻي پيئڻ لاءِ فراهم ڪري سگهجي ٿو. ترجيحات ۾ صحت ۽ پاڻيءَ بابت مٿيان ٻه ڪم شروع ٿي وڃن ته ڪم صحرا جي دامن ۾ رهندڙن لکين حيوانن ۽ انسانن جي زندگي حاصل ڪري سگهن ٿا، مجوزو اٿارٽيءَ سان ٿر جي ڪوئلي ۾ دلچسپي رکندڙ غير ملڪي ۽ ملڪي ڪمپنين کي به اوس شامل ڪرڻ گهرجي، ملٽري ۽ پٿراملٽريءَ جي ٻين الاقوامي سرحدن جي حقيقي محافظن کي رعايتي پئڪيج وسيلي وڏي انگ ۾ ملازمتون ڏئي ڌار ڌار شعبن ۾ کين ريسڪورٽمينٽ واري مدي خارج پاليسيءَ ۾ ترميم ڪري ڀرتي ڪرڻ سان صحرائي باشندن جي غربت گهٽائي سگهجي ٿي، فلاحی ادارن ۽ ميڊڪل يونيورسٽين ۽ ڪاليجن (سرڪاري، غير سرڪاري) کي صحرائي علائقن جا صحت مرڪز ”گود“ وٺڻ لاءِ به آمادو ڪري سگهجي ته ريگستاني راڻن جا لايلا سجايا ٿي ويندا... مرڪزي حڪومت جي پندي

واري باراني يونيورسٽي ۽ تندي جام واري زرعي يونيورسٽيءَ جي اشتراڪ سان ٿر باراني يونيورسٽي نبي سر لڳ موجود سوين ايڪڙن تي مشتمل لاپ نه ڏيندڙ اڌ صديءَ جي عمر واري ”ٿر ڪيٽل فارم“ جي زمين تي قائم ڪري سگهجي ٿي. مني ۽ عمرڪوٽ ۾ موجود وفاقي زرعي تحقيقاتي ڪائونسل جا سينٽر، جيڪي سوين ايڪڙن تي مشتمل آهن، سي به مجوزہ ”باراني يونيورسٽيءَ“ سان يا سڪرنڊ ۾ قائم ٿيل ”انٽيمل يونيورسٽيءَ“ سان سلهاڙي ريگستان جي فصلن ۽ جانورن جي نسلي افزائش لاءِ جديد سائنسي طور طريقا اپنائي سگهجن ٿا. زير زمين پاڻيءَ جي سطح وڌائڻ لاءِ ”ريڻي فلڊ ڪئنال“ کي خيرپور سانگهڙ تائين وڌائڻ جي به منصوبابندي ٿي سگهي ٿي ته ”مڪي فرش لنڪ ڪئنال“ جو رهيل ڪم تڪميل تائين پهچائي نارا وٺي ۽ عمرڪوٽ جي بئراج ۽ صحرا واري سنگم کي خوشحاليءَ ڏانهن گامزن ڪري سگهجي ٿو. سلور موريءَ کان نبي سر ڏانهن ايندڙ ايل بي او ڊي جي پاڻيءَ کي استور ڪرڻ واري منصوبي کي به ترجيحي بنيادن تي مڪمل ڪري، ڪول ايريا سان گڏوگڏ، چيلهار، پوربلو واري علائقي کي به پاڻيپن وسيلي منو پاڻي فراهم ڪري سگهجي ٿو. نانگن بلائن جي تريق لاءِ دوا اڳي اسلام آباد مان ايندي هئي، شوڪت عزيز جي دور ۾ پنج ڪروڙ رپيا ٿر ۾ اهڙي لئبارٽريءَ لاءِ مهيا ڪيا ويا هئا، ڪن عظيم تر ”عوام دوستيءَ“ جي جذبي تحت اها لئبارٽري سڪرنڊ ڏانهن منتقل ڪئي اٿن. جتي به ٺهي، پر ٿرت انهيءَ لئبارٽريءَ جي آغاز جون به سپريم ڪورٽ هدايتون ڏيئي سگهي ٿي. صحرا جي ماڻهن کي هن ترقي يافته ايڪيهين صديءَ ۾ به چور بلا، جنهن کي مقامي ٻوليءَ ۾ ”پيڻڻ“ به چيو ويندو آهي، جا ڏنگ به سهڻا ٿا پون... مقامي نوڪ وڙم چئي ٿو ته چور بلا روشني هوندي حملي آور ناهي ٿيندي. بدقسمتيءَ سان صحرائي علائقي جو 80 سيڪڙو علائقو بجليءَ کان محروم آهي، سپريم ڪورٽ اهم حڪم صادر فرمائي سگهي ٿي ته زهي نصيب، جنهن ۾ مرڪزي سرڪار کي پابند ڪيو وڃي ته اها ڇهن مهينن ۾ چولستان سميت سموري ريگستان ۾ شمسي توانائيءَ وارا اوزار فراهم ڪري ريگستاني راڻن کي حشرات الارض کان محفوظ بنائڻ وارو ڪار خيئر سرانجام ڏئي.

صحرائي علائقن جي تيز رفتار ترقيءَ ۾ سپريم ڪورٽ قرار ڏئي ته جيئن نعمت الله خان ڪراچيءَ جي ترقيءَ لاءِ ڪارپوريشنز ۽ گورنمينٽ ۽ سيمي گورنمينٽ جي ادارن کي ملوث ڪري 29 ارب روپين جا روايتي طريقو ڪار جي مقابلي ۾ جديدت واري سوچ جا منصوبا شروع ڪرايا هئا ۽ تڏهوڪي صدر پرويز مشريف لاڳاپيل ادارن کي ڪراچيءَ جي ترقيءَ لاءِ پابند بڻايو هو. تيئن نواز شريف به اهڙي نيڪي ڪندو ته کيس ”موٽر وي“ کان به وڌيڪ دعائون ملنديون.

يا منهنجو "تر" واقعي ڪنهن آفريقي ملڪ ۾ آهي؟

زاهد جلباڻي

گذريل ڪجهه سالن کان پيارو پاڪستان قدرتي آفتن جي زد هيٺ آهي. سنڌ ڌرتي به هن ملڪ جو هڪ حصو آهي جنهن لاءِ سدائين ائين چيو ويندو آهي ته شاهوڪار سنڌ جا غريب ۽ ننڍڙا مارو ماڻهو جيڪي سدائين ڪنهن نه ڪنهن يا ته هٿرادو يا وري قدرتي آفت کي منهن ڏيڻ لاءِ سدائين فوج جي جوانن وانگر تيار هوندا آهن. سنڌ جي عوام يا ته ساحلي پٽي ۾ ايندڙ سامونڊي طوفانن جي گميري ۾ هوندا آهن يا وري ڪڏهن ٿر ۾ ڪاري ڏڪار جي ور چڙهي ويندا آهن. ٿر اڄڪلهه هر امير، سرڪاري حڪومتي ۽ وس واري جي زبان تي آهي ڇاڪاڻ ته سندس ريگستاني زمين جي پيٽ ۾ ڪارو سون (ڪوئلو) جو موجود آهي. تقريبن مهينو اڳ وزيراعظم صاحب، زرداري صاحب ۽ ٻين پ.پ.پ جي جبالن سان گڏجي ڪوئلي جي پروجيڪٽ جو افتتاح به ڪيو هيو ۽ مارو ماڻهو اهو سوچي رهيا هوندا ته شايد سندن تقدير بدلجي وڃي جيئن تقريبن 25 سال اڳ جڏهن ڪيئي بندر جا رهواسي خوش ٿيا هئا جڏهن محترم (شهيد) بينظير ڀٽو پاور پلانٽ پروجيڪٽ جي منصوبي جو افتتاح ڪيو هيو جنهن کي بعد ۾ هاڻوڪي وزيراعظم صاحب گوادر بلوچستان ڪڍائي ويو. سو ڪٿي ڪوئلي واري منصوبي سان به ائين نه ٿئي خير اهو ته وقت ئي ٻڌائيندو.

ٿر سنڌ جو اهو ضلعو اهو جنهن جو عوام سدائين سورن ۾ رهيو آهي شاھ سائين جي بيت وانگر.

"سرجيس ته سور سامايس ته سک ويا

اهي ٻئي پور مون نمائي نصيب ٿيا!!!!

هون ته هتان هر اليڪشن ۾ نمائندا چونڊجي ايندا آهن ڪڏهن، پير ته ڪڏهن مير ۽ وري ڪڏهن ارباب مگر هن بد نصيب ترين جي پوئتي مڙي ڪري ڪڏهن به سار ڪانه لڏي آهي جيڪڏهن هيل تائين اهي ئي چونڊيل نمائندا سڃاڻي سان پنهنجي پنهنجي دور حڪومت ۾ ڪم ڪرائين ها ته اڄ ٿر جي عوام ڪنهن

آفريڪي ملڪ جي عوام جهڙي جهرندڙ حالت ۾ نه هجن اهي به خوشحال زندگي گذري کين دعائون ڏئي رهيا هجن جن جا هٿ هاڻ شايد انهن لاءِ دعائن ڪڏهن به ڪونه اٿندا.

ٿر ۾ ڏڪار تقريبن هر سال ايندو آهي ڪڏهن ٿر جي حسن کي وڌيڪ خوبصورت ڪندڙ مورپڪي مرندا آهن ته وري ڪڏهن برساتون نه پوڻ ڪري چاري جي کوٽ سبب مال مرندي آهي ۽ وري ڪڏهن غذا جي قلت جي ڪري انساني جانين ضايع ٿينديون آهن. بدقسمتي سان هيل تائين رياستي ادارا اڃان تائين به ڪوبه پائيدار حل ڳولهي ڪونه سگهيا آهن ته ان ڪاري ڏڪار کي ڪيئن منهن ڏنو وڃي. ڪنهن جتادار منصوبي جي نه هجڻ ڪري اڄڪلهه ٿر وري ڪاري ڏڪار جي منهن ۾ آيل آهي جتي ماڻهن پنهنجن معصوم بچڙن کي پنهنجي هٿن ۾ تڙپندي ساهه ڏيندي فقط ڏسنديون رهن ٿيون مگر ڪجهه به نه ٿيون ڪري سگهن ڇاڪاڻ ته اهي غريب ماڻهن کڻا آئين اها غذا جيڪا ٻارن کي گهربل نيوتريشن مهيا ڪري ڪٿان آئين اتي جو سير جنهن کي بچائي پنهنجي بچڙن کي ٽڪر ڳيو ڪارائين. انهن ٻارن جي اهڙي حالت جڻ ته آفريڪا جي ڪنهن ملڪ ۾ قحط اچي پيو آهي ۽ روزانو 3 کان 5 ٻار مري رهيا آهن.

هڪ بهانو خوراڪ جي کوٽ ڄاڻايو پيو وڃي ۽ ٻئي طرف اٽلپ صحت جو سهولتون به انهن معصوم ٻارن جي موت جو سبب به آهن. صحت جون سهولتون هون به سموري سنڌ خاص طور تي بهراڙي ۾ نه هجڻ جي برابر آهن. حڪومت جي ڪيترن اعلانن جي باوجود جيڪڏهن ڪو هڪ اڌ ڊاڪٽر ٿر پهتو به آهي سو مني تائين ئي محدود آهي. حڪمرانن، ٻين ريليف ادارن ۽ سرندي وارن کي اها ڄاڻ ضرور هجڻ گهرجي ته ٿر فقط مني شهر تائين محدود ناهين ان ۾ ڏيپلو ننگر، ڪاسبو وغيره جهڙا ننڍا شهر ۽ وسنديون به آباد آهن جيڪي وري مني شهر کان 50 ڪلوميٽرن کان به پري آهن اتي به انسان رهن ٿا اتي به روزانو ٻار بک وگهي مري رهيا آهن. انهن علائقن ۾ به صحت جي سهولتن سان گڏوگڏ مناسب خوراڪ جو بندوبست ڪيو وڃي.

ڪجهه وقت اڃا هي ڪارو ڏڪار ڪونه آيو هو مون پنهنجي هڪ ٿري دوست کان پڇيو ته ڪهڙا حال آهن ٿر جا تنهن تي هن ورائيو ته پيءُ منهنجي ٿر جو حال ٻڌندي ته روئي پوندي ڇاڪاڻ ته برساتون گهٽ پيون آهن. ڏڪار جهڙي صورتحال آهي خبر ناهين اڳيان ڇا ٿيندو ۽ ٿيو به ائين ٿر ۾ ڪاري ڏڪار اچي منهن ڪڍيو ۽ ڪيتريون ئي جانين کائي ويو.

بدقسمتي سان سنڌ حڪومت صوبي ۾ جڏهن به ڪا به وڏي آفت اچي ويندي آهي تمام گهڻو نقصان ٿي ويندو آهي ان کانپوءِ تحرڪ ۾ ايندي اهو تحرڪ به نه هجڻ جي برابر هوندو آهي. هن دفعي ته وري نواز شريف صاحب به صورتحال جو

جائزو وٺڻ لاءِ پنهنجي سر پاڻ تشريف ڪئي آيو ۽ هڪ ڪروڙ روپين جي امداد جو اعلان ڪيائين جنهن تي شرجيل ميمڻ صاحب چيو ته سائين امداد جي مهرباني پر هن کي مانيٽر به پاڻ ڪيو ڇاڪاڻ ته اسان جا ماڻهو!!!!!!

اسان جي صوبي جو وزير اعليٰ صاحب اڄ تائين ان ڳالهه تي باضد آهي ته ٿر ۾ بار خوراڪ جي کوٽ سبب ڪونه مري رهيا آهن لڳي ائين پيو ته سائين جن کي ڪو الهام ٿيو آهي سائين جيڪڏهن معصوم ٻار خوراڪ جي کوٽ جي ڪري نه مري رهيا آهن ته اوهان جي حڪومت اهي ٻيا سبب به ته ٻڌائي نه جن جي ڪري روزانو هي گلن جهڙا معصوم ٻارڙا مري رهيا آهن ۽ ماڻهن جون پريل جهوليون کالي ٿي رهيون آهن.

ماءُ سداڻين پنهنجي بچڙن لاءِ دعاگو هونديون آهن ۽ کين لوربون ڳائي سيني سان لڳائي ننڊ سمهارينديون آهن هان اهي ماڻهن پنهنجن جگر جي ٽڪڙن جي اڇانڪ موت ته نوحه ڳائي اوچنگارون ڏيئي روتنديون ڏيون ويون آهن. شايد الله پاڪ انهن جون دعائون ٻڌي ۽ هو ان ڪاري ڌڪار کان بچي سگهن ۽ پنهنجي معصوم بچڙن کي بچائي سگهن.

اهو ڪارو ڌڪار وري پنجاب صوبي جي چولستان واري علائقي ۾ وڃي پهتو آهي جتي به وڏي پئماني تي لڏپلاڻ شروع ٿي چڪي آهي. اها خبر اڃا ميڊيا تي مس آهي هتي پنجاب جو وزير اعليٰ شهباز شريف بنا ڪنهن دير جي علائقي جو دورو ڪيو ۽ صورتحال جو جائزو ورتو هڪدم ريليف پنڪيج کان سواءِ ڪجهه اسڪيمن جو پڻ اعلان ڪيو مثال طور 156 ڪلوميٽر ڊگهي پيٽڙ جي پاڻي جي پائپ لائين وڇائڻ. هڪ پڪي شاخ کوٽرائڻ وغيره شامل هيون. ڏٺو اهو ويو آهي ته اسانجي صوبي ۾ اعلان فقط اعلان ئي رهجي ويندا آهن ۽ پنجاب صوبي ۾ اعلانن تي عملي طور تي عمل به ٿيندو آهي.

ان حد تائين جو سنڌ جو نه فقط هڪ بلڪه ٻه وزير اعليٰ به ٿر مان ٿي گذريا آهن مگر سندن دور حڪومت ۾ به ٿر جي اصل مسئلي پيٽڙ جي پاڻي لاءِ ڪوبه عملي قدم ڪونه ڪيو ويو ڇاڪاڻ ته انهن جون ترجيحو ٻيون هيون ۽ ائين ئي هو پنهنجا دور فقط ئي پنهنجي ئي عياشي ۾ گذاري ويا اڄ تائين ٿر جو عوام انهن نمائندن کي سواءِ بددعائن جي ٻيو ڪجهه به ڪونه ٿا ڏين.

اهي سڀ بي واجبيون ڏسي منهنجو دل سداڻين مونڪان اهو سوال ڪندو آهي ته ڇا منهنجو ٿر ڪنهن آفريقي ملڪ ۾ آهي؟

ڏڪار جو مستقل حل ڳوليو وڃي

ايدو وڪيٽ شيبير شر

2010ع جي مها ٻوڏ، سنڌ ۾ لڏ پلاڻ جو وڏو سبب بڻي آهي. خاص طور ڪنڌڪوٽ واري ٽوڙي بند، بلوچستان جي سبي ڊويزن ۽ سنڌ جي لاڙڪاڻي ڊويزن کي سخت متاثر ڪيو. جنهن سبب ماڻهن جو وڏو انگ لڏ پلاڻ ڪري سکر، ڪراچي ۽ حيدرآباد ۾ پناهه وٺڻ تي مجبور ٿيو. انهن ۾ اڪثريت اهڙن ماڻهن جي به هئي، جن متاثر علائقن سان تعلق نه رکندي به ٻوڏ متاثرن جو حق مارڻ لاءِ انهن به ٻوڏ متاثرن جون ڪئمپون وڃي وسايون. ان جو اندازو مونکي تڏهن ٿيو، جڏهن هڪ ڊاڪٽر دوست جي ڪلينڪ ۾ ويٺو هئس، ته اُتي هڪ ڪراڙي ۽ هڪ نوجوان هڪ بيمار ٻار کي کڻي آيا، ڊاڪٽر جي پيڇڻ تي ته هن کي ڪڏهن کان بخار آهي. هو ٻار ٻار اهو چئي رهيا هئا ته، جڏهن کان ٻوڏ کان موٽيا آهيون، ته هي بيمار ٿيو آهي. مان ڊاڪٽر جي ڪم ۾ مداخلت ڪرڻ مناسب نه ڀيو سمجھان، نيٺ هنن جي ٻار ٻار ساڳيو لفظ ورجائڻ تي مون ڊاڪٽر دوست کي چيو: يارا هنن کان پڇيو ته ڪٿي ٻوڏ آئي، هي ڪٿي جا آهن، جڏهن ڊاڪٽر هنن کان پڇيو ته، توهان ڪٿي رهندا آهيو ته، هنن چيو: بشير آباد سکر ۾، ڊاڪٽر چيو: سکر ۾ ته ٻوڏ ڪا نه آئي، توهان ڪهڙي ۽ ڪٿي جي ٻوڏ جي ڳالهه پيا ڪريو؟ هنن چيو: اسان حيدرآباد ۽ پوءِ ڪراچي ۾ قائم ڪيل ٻوڏ ڪئمپن ۾ وڃي رهياسين، ڇو ته غريب آهيون، هتي روزگار ڏکيو هو ڪئمپن ۾ حڪومت ۽ سرنديءَ وارا لٽي ڪپڙي ۽ مانيءَ سان گڏ پئسا به ڏيندا هئا.

اهڙا ڪوڙ ماڻهو هوندا، جيڪي ٻوڏ وارين ڪئمپن ۾ ويا پر اصل متاثرن گهڻو ڪري پنهنجي مٿن مائٽن وٽ وڃي رهڻ پسند ڪيو هو، ڇو ته هتي جو بهرائيءَ جو ماڻهو عورتن ۽ ٻارن سميت ڪئمپن ۾ رهڻ پسند نه ڪندو آهي، ائين به ناهي ته، ڪئمپن ۾ رڳو مفت خور هوندا ۽ اصل متاثر نه هوندا، پر اڪثريت مفت خورن جي ئي هئي. جن حقدارن جو حق کاڌو ۽ وقتي طور تي پنهنجي ڏکئي وقت مان جان چڏائي هوندي

ٻوڌ ڪئمپن دوران ئي ان وقت جي پ پ حڪومت محترم بينظير ڀٽو روزگار اسڪيم تحت ٻوڌ متاثرن کي رقم ڏيڻ لاءِ اي تي ايم ڪارڊ جاري ڪرڻ جو سلسلو شروع ڪيو جن تحت ٽي سڃاڻپ ڪارڊ رکڻ واري کي هڪ لک رپيا، 20 هزار رپيا في قسط جي حساب سان بينظير اي تي ايم ذريعي ڏنا ويا. مون اهي 5 کان 10 ڪارڊ هڪ هڪ پ پ جي ان ڪارڪن ۽ اڳواڻ وٽ ڏنا، جيڪي پاڻ سرنديءَ وارا هئا ۽ آهن ۽ ٻوڌ ۾ هنن جي رلي به ڪا نه پسي هوندي ائين به ناهي ته ڪو اصل متاثرن کي ٽڪو به نه مليو هجي پر اڪثريت اهڙن ئي ماڻهن جي نظر آئي. هنن گدامن ۾ جيڪو سامان لڪائي رکيو شايد ان سامان جي نزاکت کي سمجهي نه سگهيا هجن، ان جي خراب ٿيڻ تي ميونسپل جي گاڏين ذريعي ٻاهر اُڇلايو ويو ڇو ته اهو ڪاڏي جو سامان هو جيڪو وقت سر استعمال نه ٿيڻ سبب خراب ٿي ويو. ٻئي طرف ان ٻوڌ ڪوڏ سارن اسان جهڙن ڪنگلن ڪارڪنن کي ڪڪ پتي مان ڪروڙ پتي بڻائي ڇڏيو ۽ اڄ به هو رد ڪندي نظر ايندا آهن. ”آڙ مولا آڙ مها ٻوڌ کي وري وري آڙ!“

ان بعد انهن اسڪيم وارن ڪارڊن تي رقم ملڻ جو سلسلو اڄ به جاري آهي، ڇو ته وزير اعظم نواز شريف وزير اعظم جو قسم کڻڻ بعد پنهنجي پهرين تقرير ۾ ان اسڪيم کي جاري رکڻ جو اعلان ڪيو هو ۽ هاڻ هر مهيني هر ان اسڪيم جو ڪارڊ رکڻ واري کي 3500 رپيا ملندا آهن. اڄ به اي تي ايم مشين مان اسڪيم جي ڪارڊن ذريعي پئسا ڪڍڻ وارا اڪثر يار اهڙا به نظر ايندا آهن، جيڪي ڪلف واري ڪاٽن جا ڪپڙا پاتل هوندي ڪار مان لهي اچي اهو ڪارڊ استعمال ڪندي نظر ايندا آهن.

هاڻ واري ساڳيءَ طرح ٿر ۾ ڌڪار واري صورتحال دوران بک وگهي پهرين پکي، پوءِ جانور ۽ هاڻ ماڻهو مرڻ شروع ٿيا ته ميڊيا جي اک پٽڻ تي حڪومتي ضمير جاڳي اُٿيو آهي ۽ ٿر جي ريگستان ۾ جتي پاڻي اٽلپ آهي، اُتي ٿريل مڇي ۽ ڪڙهائي ٿيل ڪڪڙ اوڀر تي اڇلائجي رهيا هئا، اتي به مسڪين ماروڙن جي نالي ۾ اربين رپيا اهي کڻندا، جن جو تعلق اقتداري ڌر سان آهي. جيڪڏهن حڪمران عوام سان سچا هجن ها ته مسڪين ماڻهن جي نالي ۾ اربين رپيا اسڪيم وارن ڪارڊ ذريعي وڃائڻ بدران هر شهر ۾ هڪ ڪارخانو لڳائي هزارين بيروزگار مسڪينن کي پنڻ سيڪارڊ بدران عزت واري روزگار جو مستقل بندوبست ڪن ها. پر اهي ڪڏهن به نه چاهيندا ته، غريب عوام عزت ڀريو روزگار ڪمائي، ڇو ته ان سان پوتارڪي ڪلچر کي تسڪين ڪٿان ملي ها، سو هاڻ به ٿر مسئلي جو مستقل علاج ڳولڻ جي ضرورت آهي، ٿر واه (ريڻي ڪئنال) جو ڪم آڌ ۾ روڪيو ويو آهي، جنهن جي گڊو کان ٿر طرف 70 ڪلو ميٽرن تائين کوٽائي ٿيل آهي، ان کي مڪمل ڪري ٿر تائين پهچايو وڃي، ان سان هڪ طرف پيئڻ جي پاڻيءَ جي ضرورت به پوري ٿيندي، زمينون آباد ٿينديون، ٿر

مستقل طور تي آباد ٿيندو ۽ مستقل طور تي روزگار مهيا ٿيندا، اسان کي سپريم ڪورٽ ٻار تحت ڀارت جي دعوت تي جڻپور ويڻ ٿيو. جيڪا راجستان جي راجڌاني آهي، اُتي هر طرف شهري نظام هو. راجستان (تر) نالي ۾ به نظر نه آيو. هاڻي جيڪو بئراجي علائقو بڻجي چڪو آهي، هن ٿر سان به هاڻي ماتيئي ماءُ وارو ورتاءُ بند ٿيڻ گهرجي. خدا! ٿرين کي پنڻ نه سيکاريو. هنن کي عزت ڀريو روزگار ڏياريو، ٿر واهه کي مڪمل ڪيو ۽ ڪارونجهر وٽ ڏيڀر ناهي ٿر جي زرخيز زمين کي آباد ڪيو وڃي.

گولاڙجي: ماڻهن جو ساهه منٺ!

شاد الطاف ميمڻ

گولاڙجي جنهن کي سنڌ جي دٻئي سمجهيو وڃي ٿو جنهن جو ڪارڻ هن تعلقي ۾ لاتعداد آئل ۽ گئس فيلڊون، زرعي پيداوار ۽ زرعي معيشت ۾ تمام گهڻو شاهوڪار هئڻ آهي. جڏهن ته تعلقي گولاڙجي جي ڏکڻ، اوڀر اولهه کان سنڌ جو وسيع سمنڊ پڻ لڳي ٿو اهو ئي سبب آهي جو سامونڊي پٽي ۾ نه فقط مڇي ۽ جهينگي (سانا) ۽ ٻين مڇين جي پيداوار ۾ پڻ خود ڪفيل آهي. ساڳي وقت هن تعلقي جي سامونڊي پٽي ۾ رامسر سائنس ۽ ڍنڍون جيڪي قدرتي سونهن جو مظهر آهن. جيڪي حڪومتي بي ڌياني، ايل بي او ڊي آر بي او ڊي ۽ ٻين سر نالن، شگر ملن ۽ ٻين فيڪٽرين جو زهريلو ۽ ڪيميڪل وارو مادو ڇڏڻ ڪري هن علائقي جي قدرتي سونهن ۽ ماحوليات کي تباهه ۽ برباد ڪرڻ جو باعث بڻيل آهي. شهر ۾ قائم سارين جي وڏن ڪارخانن مان نڪرندڙ لٽ، مٽي ۽ دڙ شهرين لاءِ عذاب جو ڪارڻ بڻيل آهي. هزارين شهرين جون زندگيون خطرناڪ بيمارين جي نشاني تي آهن جنهن ڪري سوين شهري دم سيني جي ڪينسر، ڪاري سائي، چمڙي ۽ ٻين وبائي مرضن ۾ وڪوڙيل آهن، هڪ طرح سان هي معاملو هتان جي شهرين لاءِ جياپي ۽ موت جو مسئلو بڻيل آهي.

مسئلي کي اهم سمجهندي 2006ع ۾ تڏهوڪي وقت ڊپٽي ڪمشنر بدين جي سربراهي ۾ هڪ ڪميٽي پڻ جوڙي وئي هئي، جنهن هاءِ ڪورٽ جي حڪم تحت معاملي کي حل ڪرڻ لاءِ پهل پڻ ڪئي جنهن تسلسل ۾ ڪميٽي ۾ شامل اڳوڻو تعلقي ناظم، ڊپٽي ڊسٽرڪٽ انفارميشن آفيسر، اسسٽنٽ ڊائريڪٽر انوائرمينٽل پروٽيڪشن ايجنسي حيدرآباد ريجن ۽ ٻين مل مالڪن سان ملاقاتون پڻ ڪيون ۽ هاءِ ڪورٽ ۾ درخواست ڪندڙ ڌر جي روبرو ڳالهائين پڻ ڪيون ويون جنهن ۾ مل مالڪن ماحولياتي آلودگي واري فيڪٽر کي تسليم ڪندي ڪميٽي کي لکت ۾ يقين ڏياريو هو ته اهي پنهنجي ڪارخانن ۾ ڊسٽ ڪنٽرول سسٽم لڳائيندا جيئن هڪ طرف ماحولياتي آلودگي کان بچاءُ ڪري سگهجي ته ٻئي طرف شهرين کي

وچڙندڙ ۽ خطرناڪ بيمارين کان چوٽڪارو ڏياري سگهجي پر افسوس جو واعدو وفا نه ٿي سگهيا ۽ ايئن گذرندڙ وقت سان گڏ جتي آبادي ۾ مسلسل اضافو ٿيندو رهيو آهي اتي شهر ۾ ڪارخانن جو تعداد وڌي 42 ٿي چڪو آهي. ڪارخانا ڪنهن مخصوص علائقي بجاءِ شهر جي هر چورس وڏين آبادين ۾ پکڙيل آهن جنهن جي نتيجي ۾ هزارين ٻار، مرد ۽ عورتون خطرناڪ بيمارين سان مهاڏو اٽڪائيندا رهن ٿا. سوال ٿو پيدا ٿئي ته ان مسئلي جو ذميوار ڪنهن کي قرار ڏجي؟ حقيقت ۾ انهي جي ذميواري ٽائون ڪميٽي گولاڙجي تي عائد ٿئي ٿي گڏوگڏ ضلعي انتظاميه پڻ انهي معاملي جي ذميوار آهي جن ٽائون جي حدن اندر انهن ڪارخانن جي مالڪن کي ڪارخانا لڳائڻ جون اين او سيز جاري ڪيون آهن ۽ گيتيل آبادي وارين جاين تي وڌندڙ سارين جي ڪارخانن کي انڊسٽريل زون جوڙي شهر کان ٻاهر شفٽ نه ڪيو جيڪا پڻ انڊسٽريل ايڪٽ جي پيڪيٽري آهي ۽ گڏوگڏ انوائرمينٽ کاتو پڻ برابر جو ذميوار آهي ڇو جو ان اڃا تائين ماحوليات جي سرعام لتاڙ ۽ تباهي تي مل مالڪن خلاف ڪو به قانوني قدم کڻڻ کان لاچار ٿي ظاهر ڪئي آهي.

تمعجب جهڙي ڳالهه اها آهي ته گولاڙجي جي شهرين کي پيئڻ جو پاڻي سڀلاءِ ڪندڙ واٽر سڀلاءِ جي تلائن جي چوڙف به سارين جا ڪارخانا موجود آهن ۽ انهن ڪارخانن مان نڪرندڙ لت، مٽي ۽ دڙ انهن تلائن ۾ موجود پاڻي ۾ ملي پاڻي کي گدلو ڪري ڇڏي ٿي جيڪو پاڻي شهرين ۾ بيمارين جو سبب بڻجي ٿو. سارين جي ٻوڪي کان وٺي لابياري تائين ان عمل دوران زهريلا پاڻ، جيتن کان بچاءِ لاءِ ڪيل زهريلن ڪيميڪل مليل دوائن جا اسپري استعمال ڪيا وڃن ٿا جن جا دڙا سارين جي کول يعني توڻن ۾ پيل رهن ٿا. جيڪي ڪارخانن مان سارين جي ڇڙائي وقت لت، مٽي ۽ دڙ ۽ توڻن جي شڪل ۾ هوا ذريعي اڏامي عام جاين، گهرن، گهٽين، محلن سميت انهن پاڻي جي تلائن ۾ به شامل ٿي وڃن ٿا ۽ اهو پاڻي واپرائڻ سان سوين شهري بيمارين جي ور چڙهي وڃن ٿا.

انهي حوالي سان شهرين پاران ميڊيڪل سپريٽينڊنٽ گولاڙجي کي هڪ درخواست پڻ ڏني وئي هئي. جنهن جي رپورٽ ۾ ڄاڻايو ويو هو ته لت، مٽي ۽ دڙ جي ڪري ڪنگهه، دم، سائي جي بيمارين سان گڏ ڦڦڙن تي هاجيڪار اثر هئڻ ڪري بيماريون جنم وٺن ٿيون. شهرين پاران اهڙي قسم جي هڪ ٻي درخواست ڊسٽرڪٽ هيلٿ آفيسر بدين کي ڏني ويئي جنهن ڊاڪٽرن تي مشتمل هڪ ٽيم جوڙي ڏني معاملي جي تدارڪ لاءِ هاڪاري پيش قدمي ڪئي ۽ ڊاڪٽرن جي ٽيم گولاڙجي ۾ ڄاڻايو ويو ته شهري آبادي ۾ قائم ڪارخانن مان نڪرندڙ لت، مٽي ۽ دڙ شهر جي گهرن، محلن، گهٽين ۽ بازارن ۾ هوا ذريعي پکڙجي ٿي جنهن سبب ماڻهن ۾ چمڙي جي خارش، اکين جي خارش، دم، ساهه گهٽجڻ ۽ ڦڦڙن جون بيماريون جنم وٺن ٿيون.

رپورٽ ۾ تجويزون ڏنيون ويون ته مل مالڪن کي ماحوليات کاتي جي تجويز ڪيل ماحولياتي آلودگي کان بچائڻ لاءِ ڪارخانن ۾ ڊسٽ ڪنٽرول سسٽم لڳائڻ گهرجن، جنهن ته ماحوليات کاتي جي ريجنل آفيس حيدرآباد کي امثاليل درخواست تي ڪوبه عمل درآمد سامهون اچي ناهي سگهيو پر ڊسٽرڪٽ اينڊ سيشن ڪورٽ بدين ۾ داخل درخواست تي ڪورٽ سڳوري ڊپٽي ڪمشنر بدين کي معاملي جي جاچ لاءِ هڪ حڪم نامو ڪيو ۽ انهي حوالي سان ڊپٽي ڪمشنر وري گولاڙچي جي اسسٽنٽ ڪمشنر کي رپورٽ ڏيڻ لاءِ چيو جنهن مل مالڪن کي نوٽيس پڻ جاري ڪيا. جنهن جي جواب ۾ مل مالڪن پلانٽ لڳرائڻ جي خاطري ته ڪرائي پر انهي تي عمل اڃا تائين ناهي ٿي سگهيو.

انساني ايڏاء ۽ ماحولياتي لتاڙ کي مدنظر رکندي سماجي اڳواڻ محمد امين شاڪر پاران تاريخ 23 آڪٽوبر 2013ع تي سنڌ هاءِ ڪورٽ بينچ حيدرآباد ۾ هڪ پٽيشن پڻ داخل ڪرائي ويئي جنهن ۾ مل مالڪن، ماحولياتي کاتي جي ريجنل ڊائريڪٽر حيدرآباد، ڊپٽي ڪمشنر بدين، اسسٽنٽ ڪمشنر گولاڙچي ۽ ٽي ايم او گولاڙچي کي ڌر بڻايو ويو. جنهن تي سنڌ هاءِ ڪورٽ سرڪٽ بينچ حيدرآباد پاران نوٽيس پڻ جاري ڪيا ويا. ڊپٽي ڪمشنر، اسسٽنٽ ڪمشنر ۽ ٽائون آفيسر گولاڙچي پاران اعترافي جواب داخل ڪرايو ويو پر ڪارخاني مالڪن پاران اڃا تائين ڪوبه جواب داخل ڪرائڻ جو ڏس پتو پئجي ناهي سگهيو. جڏهن ته ماحوليات کاتي ڪوبه قدم ڪڍڻ کان نابري اختيار ڪئي آهي.

ٿر سانحو: خراب حڪمراني جو بدترين مثال

سمير مينڌرو

قدرتي آفتون ترقي يافته ملڪن لاءِ ڪا نئين ڳالهه ناهن. قدرتي آفتون ڪنهن به ملڪ يا خطي ۾ هڪ ڀيرو نه بلڪه بار بار به اچي سگهن ٿيون. سڌريل ملڪن ته هاڻ زلزلن کي منهن ڏيڻ لاءِ جوڳا اپاءَ وٺي ڇڏيا آهن. جن جي مدد سان هو ترت ٿي نه صرف مالي نقصان کي بلڪه ڪنهن حد تائين جاني نقصان تي به ڪنهن حد تائين قابو ڪيو وٺن. پري نٿا وڃون ويجهي ماضي تي ٿا نظر ڊوڙايون ته 1999ع جي ساحلي پٽي ۾ سائيڪلون کان وٺي ٿر ۾ ٿيندڙ ڏڪار ۽ انهي کانپوءِ جي حالتن ۾ صرف مختلف حڪومتن اجتماعي طور اسان جي معاشري جي پٽ وائڪي ڪري ڇڏي آهي. نااهلي جي حد ته اها آهي ته اسان گذريل تقريبن ويهن سالن جي تباهي مان ڪجهه ناهي سگهيو. ڪڏهن اسان طوفان ۾ لٽايون ٿا ته ڪڏهن ٻوڏ ۾ سڀ ڪجهه لوڙهائي ڇڏيون ٿا ۽ پاڇي ۾ اسان وٽ تنگڙ لاءِ صرف خالي هٿ بچن ٿا. هنن تباهين اسان کي ڪنگال ناهي ڪيو جيترو وڌيڪ اسان ڪرپشن ۽ بيڊ گورننس ۾ وڃايو آهي.

2010ع جي ٻوڏ کان 2014 جي ڏڪار تائين جيڪڏهن سائنسي جائزو وٺبو ته بدانتظامي کان سواءِ اسان کي ڪجهه به نظر نه ايندو. جنهن جو نتيجو اهو نڪتو آهي ته قدرتي وسيلن سان مالا مال سنڌ جا اصولڪا ڄاوا انتهائي بدحالي جو شڪار آهن. 2010ع جي ٻوڏ کان رات پيٽ ۾ نه آئي هئي بلڪه ترت ۽ بهتر رٿابندي سان 100 سيڪڙو تباهي کان بچي پئي سگهياسين. 2011ع جي طوفاني برساتن جي بهتر ۽ پهرين کان ڪيل انتظام به اسان کي وڏي تباهي کان بچائي نه سگهيا ۽ هاڻوڪي ٿر ۾ سوکھڙي ۽ انهن کانپوءِ ٿيل انساني ۽ مالي نقصان کان به اسان 11 لک ٿري ماڻهن کي آساني سان بچائي نه سگهياسين. ايئن نه ڪرڻ جي پويان بدنييتي کان وڌيڪ غير سنجيدگي آهي.

ڏڪار ٿر جون نئون مسئلو ناهي. اتان ٿيندڙ لڏپلاڻ به ڪا نئين ڳالهه ناهي ۽ نه ئي ڏڪار ڪورٽ جي پيٽ ۾ ٿر جون ڀٽون چيري مٺي جي ڪشمير چوڪ ۽ مٺي جي سول اسپتال ۾ پلتي ماري اچي ويٺو. ٿر ۾ ڏڪار آگسٽ 2013ع ۾ اچي چڪو

هو. بلڪه جيڪڏهن ايئن چئجي ته 2012 ع ۾ ئي اهڙيون حالتون جڙي چڪيون هيون ته ڪو وڌاءُ نه ٿيندو. سڀ کان پهرين انهي ڳالهه ڏانهن ٿا اچون ته اوجھتي ڏڪار ظاهر ٿيڻ جي پويان ڪهڙا هٿ هئا؟

ٻارن جي ايڏي تعداد ۾ موت جي خبر مني اسپتال مان ليڪ نه ٿي هئي. بلڪه اسپتال جي انتظاميه کي هٽائڻ لاءِ اها خبر ميڊيا جي ڪجهه دوستن کي ڏني ويئي هئي. شروع ۾ ايئن نه سمجهيو ويو ته خبر هلندي ۽ مقصد حاصل ڪري وٺبو. پر ڳالهه ڳجهي ۽ پختي ٿي پئي. ٿر کي چڱي طرح سمجهندڙ به حيران ٿي ويا ته ڇا ٿيو آهي هن ميڊيا کي جنهن مني ۾ رڻ ٻاريو آهي. حالتون ايتريون ته هٿن مان نڪتيون جون وڏي وزير سميت مڙني ڪامورن جون ٿر جي روڊن تي ڊوڙن هيون. ڪن آفيسرن ۽ وزيرن کي به انهي ڳالهه جي پٽڪ پئي ته ٻارن جي موت کي جواز ڄاڻائي معاملو مڇايو ويو. پر ڇا ڪجي جو انهي اشو کانپوءِ ميڊيا ۽ ٻين آرگنائيزيشنز جو اچي ڇاڇ ڪرڻ شروع ڪئي ته خبر پئي ته ڳالهه ٻارن جي موت کان به ٽپيل آهي. نه صرف پيپلز پارٽي بلڪه ٽريپاڪر جي هاڻوڪي مسئلي 60 سالن ۾ ڪيل مڙني ڪمن جي پٽ وائڪي ڪري ڇڏي

ٿر جي تازي چڪر کان پوءِ مون کي مشرف گهڻو ياد آيو. به بلوچستان جي آواران جي ماڻهن ۽ ٿر جي ماروئڙن کي سڄي پاڪستان سان ملائيندڙ روڊ هو چون ٿا ته مشرف دور ۾ ٺاهيا ويا. باقي هر هنڌ ڪاڪي خيرو جي اوطاق لڳي پئي آهي. ڳالهه ڪڍي وئي ته ٿر ۾ ڏڪار وڳهي 121 ٻار موت جي منهن ۾ صرف ٽن مهينن ۾ وڃي چڪا آهن. جنهن ڳالهه ميڊيا تائين پهچائي انهي جو نالو ڊاڪٽر عبدالجليل ڀٽڳڙي ٻڌايو ويو ۽ جنهن جي خلاف اهو ٻارڻ جي تياري ڪئي وئي اهو مني اسپتال جو ايمر ايس ڊاڪٽر جواهر لعل ٻڌايو ويو. وٽ وٽان کانپوءِ ڀٽڳڙي کي به لائين ۾ لڳايو وڃي ها پر سندس پٽ مضبوط هئڻ ڪري کيس ايمر ايس جي اضافي چارج ڏني ويئي. باقي ايس ايس پي کان ڊپٽي ڪمشنر ۽ لائيو اسٽاڪ جي ڊپٽي ڊائريڪٽر سميت مڙني اڌ ڏنن کان وڌيڪ آفيسر ڏيڪاءُ لاءِ هلايا ويا. ڳالهه سمجهه ۾ نه آئي ته ٻارن جي موت ۾ ڏڪار جي پويان پوليس آفيسر جو ڪهڙو ڏوهه؟ جيڪڏهن ايس ايس پي کي سنڌ حڪومت هٿايا ته پوءِ ته وڏي وزير سميت سموري جي ڪابينه کي فارغ ٿيڻ گهرجي ها!

خير، 121 کان انگ ذري گهٽ ٻه سئو تائين پهتو ايئن ناهي ته ٿر ۾ معصوم جانيون ضايع ناهن ٽيون بلڪه هن انگ کان به شايد اهو ڪاٿو مٽي هجي، ڇو جو اڪثريت ٻارن جي اسپتالن جي منهن ڏسڻ کان اڳ دم ڌڻي حوالي ٿي ڪيو. جنهن جو گهٽ ۾ گهٽ ضلعي انتظاميه وٽ ڪورڪارڊ ناهي. مختلف ڳوٺن ۾ وڃڻ کانپوءِ هڪ ٻي ڳالهه جو به اندازو ٿيو ته سوين جيئرا ٻار به موت ڪنڌي تي وينا آهن. مون کي

صحت مند ۽ تندرست ٻار بنهه گهٽ نظر آيا سڀ کان وڏي ڳالهه ته ايڪٽر ٻيڪٽر کي ڇڏي مائرون به بڪ جو شڪار نظر آيون. جن جي پيٽ ۾ اناج نه هجي ته هنن جي ڇاتي ۾ ٻارن لاءِ ڪهڙو ۽ ڪيترو کير هوندو! عورتن ۽ ٻارن جي صحت جي حوالي سان ٿر ٻاٽي سنڌ کان ڪيترائي سال پوئتي آهي ۽ اهو انتظاميه کي گهٽ ۾ گهٽ هارڻ مڃڻ گهرجي.

ڳالهه ته ٿر ۾ مال جي مرڻ جو ڪارڻ به ڏڪار گهٽ بدانتظامي گهڻي نظر آئي. 60 لک وڏن ننڍن جانورن لاءِ صرف يارنهن وٽنري ڊاڪٽر ۽ 46 يونين ڪائونسلن لاءِ صرف ٽي گاڏيون جن مان هڪ ڪنهن آفيسر جي استعمال هيٺ آهي. مال مرڻ پويان ويڪسين نه ٿيڻ هو. ڪجهه هنڌن تي مال کي ٽڪن لڳائڻ کان انڪار جا اهڃاڻ به مليا. سنڌ ۾ تقريبن 75 سيڪڙو چوپايو مال ٿرپاڪر ۾ پلجي ٿو جنهن لاءِ فائبر ٿيل هڪ ليبارٽري به بنيادي ريسرچ جي اوزان جي اڻهوند جا چٽا اهڃاڻ ڏئي رهي هئي. چيو ويو ته ٿر مان مال کي بڪ وگهي ٻين پرياسي جي علائقن ڏانهن منتقل ڪيو پيو وڃي. جڏهن ته حقيقت هي آهي ته مال جي آمد رفت ٿر ڏانهن ۽ ٿر کان بئراجي علائقن ڏانهن ڪافي پراڻي آهي جيڪا خريف جي موسم ۾ عام نظر ايندي آهي. وڌيڪ چرپر وڌيڪ سوکڙي ۾ ٿيندي آهي. جڏهن ته ٿر مان ناهوڪي وسڪاري کانپوءِ هزارين جانور ٿر ڏانهن ويندي به ڏٺا ويندا آهن.

چون ٿا ته ڏڪار سبب لڏپلاڻ پئي ٿئي. اجهو سڄو ٿر ٿو خالي ٿئي، لڏپلاڻ به ڪو نئون مسئلو ناهي. اها به سال ۾ گهٽ ۾ گهٽ ٻه ڀيرا ٿئي ٿي. ها البت سوکڙي ۾ انگ ٿورو وڌيڪ ٿئي ٿو. انگن اکرن موجب ٿر ۾ گذريل سال معمول جي برساتن کان تقريبن 30 سيڪڙو گهٽ وسڪار ٿيو. ڪنهن حد تائين سوکڙي ٿر کي نقصان پهچايو آهي.

پر سڀ کان وڌيڪ ٿر ۾ ڪيل ڪم سامهون آيا نه اسپتال نه اسڪول ۽ نه ئي ڳوٺن ڏانهن ويندڙ رستا. پيڻ جي پاڻي جي ته ڳالهه ئي نه پيو. اڄ به ٿر مان مرد ۽ عورتون مٺي پاڻي لاءِ ڪوه پنڌ ڪن ٿيون. ڪيترن ئي ڪوهن جو پاڻي ڪارو ٿي چڪو آهي. ڪيترائي ڳوٺاڻا انساني صحت لاءِ هائيڪار پاڻي استعمال ڪن ٿا. پنهنجي جانورن کي روز جي بنياد تي پاڻي نٿا ڏين. هفتي ۾ هڪ ڀيرو وهنجن ٿا. ڪتي ڪا واٽر سپلائي اسڪيم نظر نه ٿي اچي.

ظاهر ظهور ڪا شيءِ نظر آئي ته اهي هئا پيپلز پارٽي جا وڏا وڏا جهنڊا. جڻ تازو روس ڪريما کي فتح ڪيو هجي! انتهائي خراب صورتحال ٻڌائي وئي ۽ صوبائي حڪومت وقت بوقت اهو تسليم به ڪيو ته غفلت ۽ انتظامي نااهلي سبب ڪافي ڪوتاهين ٿيون. پر انهي جي رد عمل ۾ هنگامي بنيادن تي ٿيندي ڪو ڪم نظر نه آيو. البتہ وي آئي پيز جي اچڻ ۽ وڃڻ سبب سوين نه بلڪه هزارين ماڻهو پريشان ٿيا.

وزير اعظم نواز شريف ۽ بلاول ڀٽو زرداري جي اچڻ کان هڪ رات اڳ سوين مريضن کي اسپتال مان جبري ڪڍيو ويو. جيڪي هنن جي اچڻ وقت اسپتال جي گيت تي تڙپندا رهيا ۽ هنن جا مائٽ وري انهن کي منتون ڪندا رهيا، جيڪي ڊاڪٽر آندا ويا انهن کي سنجيدگي سان تپاس ڪندي نه ڏٺو ويو.

ڪڻڪ ڏيکاءُ لاءِ ورهائي وئي، امداد فوٽو سيشن تي محدود نظر آئي. مال جو چارو گرامن جي حساب سان ڏنو پئي ويو. ڪيئي وزير مشير آيا پر مجال ڪو جو ڪنهن ڳوٺ ۾ لنگهي وڃي ڏسي ته ماڻهن اصل حال ڇاهي؟

ڏڪار جي صورتحال سبب ڪيئي جوان ميدان ۾ لٿل نظر آيا، جن ۾ سرفهرست سونهاري وارا يار هئا. چون ٿا ته هو مسجدون ۽ مدرسا ٺاهڻ نه بلڪه انساني خدمت لاءِ پهتا آهن. انتظاميه جا پنڌ ته ميڊيا جي موجودگي تائين رهيا پر هنن خيما وڌي عرصي لاءِ ڪوڙجي چڪا آهن. انهي جا مثال ٻوڏ کان پوءِ انهن علائقن ۾ بخوبي ڏسي سگهجن ٿا جتي هنن رليف جو ڪم ڪيو.

ٿر ۾ هنگامي بنيادي تي اپائن کان سواءِ ديرپا اسڪيمن جي ڀڄڻ ضرورت آهي، جيڪي ئي الحال صوبائي حڪومت جي لسٽ ۾ شامل نظر نٿيون اچن. بدين ۽ ٺٽي جي ماڻهن جيان ٿر جي ماڻهن کي به هٿ تنگ ٿي هيرايو ويو ته پوءِ اسان سڀ ڀينو ٿي وڻنداسين. ٿر ۽ اتي جي ماڻهن کي ترقي وٺرائڻ لاءِ انتهائي سنجيده اپائن جي ضرورت آهي نه ته هر سال ٿر ۾ اهڙو ڏڪار ٿي رهندو... ميڊيا ڪٽندي، انتظاميه تحرڪ ۾ ايندي ۽ پوءِ وري ماڻ....

ٿر مسئلي جو حل ڇا آهي؟

خالد ڪنڀار

ٿر واري مسئلي جا اوسا پاسا گهڻا ٿڌا اڪابرڻ اوهڙي ڇڏيا آهن. ٿر جي ٻارڻ واري مسئلي تان اڻڻيل ڳالهه وڃي ٿر جي ڏڪار کان ٿيندي مستقل مسئلن تي ڪٿي آهي سو پاڻ ٻيا پاسا ڇڏي، ڏڪار سبب پڻا ٿيندڙ ٿر جي مستقل مسئلن تي اهڙ ڏينداسين. اهي مستقل مسئلا جيڪي ڏڪار جي شدت کي وڌائڻ ٿا، اهي ئي ٿر جا بنيادي مسئلا آهن. هاڻ جن روڊ لهي ٿر جي واريءَ واري پير وات تي سفر ڪيو هوندو اهي ئي انهن مسئلن کي وڌيڪ گهرائي سان سمجهي سگهندا. انهن سڀني مسئلن ۾ پهريون ۽ بنيادي مسئلو آهي ٿر جي پاڻي جو مسئلو. هڪ ت ٿر جي نوانوي سيڪڙو آبادي مال ۽ ماڻهو زير زمين پاڻي واپرائڻ ٿا ۽ اهڙو زير زمين پاڻي انسان جي پيئڻ جي لائق ناهي. اهو پاڻي ڏڪار جي شدت کي زور وٺرائي ٿو ڏڪاري حالتن ۾ اهو پاڻي هڪ ت ڪوهن ۾ ڪٿي وڃي ٿو ٻيو برساتون نه پوڻ جي ڪري اهو وڌيڪ ڪارو ٿي وڃي ٿو. ٻيو ٿريا برساتن ۾ ٿر اين ۾ گڏ ٿيندڙ پاڻي وري گڏهن ۽ انن تي ڪٿي ٽانڪن ۾ گڏ ڪن ٿا ۽ پوءِ پيئڻ لاءِ پورو سال پيا استعمال ڪندا آهن. اهو پاڻي به گچ عرصو رهڻ کانپوءِ پيئڻ لائق ناهي هوندو ۽ بيمارين جو سبب پڻ بڻجي ٿو. ٿر اين مان پاڻي ڪٽڻ ڪري جهنگلي جيوت ۽ پکي پکڻ کي به پيئڻ لاءِ وسڪاري ۾ به منو پاڻي نصيب نٿو ٿئي. ڪوهن وارو پاڻي ڪافي ڳوٺن ۾ تائيترو ڪارو آهي جو ماڻهو ڇا مال ۽ پکي به ناهن واپرائيندا. انهي ڪري انهن ڳوٺن تي نالوئي انهي ڪاري ڪوه تان پيل هوندو آهي جيئن پوءِ گڏهن تي جنڊا اٿن تي پڪالون پيا ٻين ڳوٺن جي ڪوهن تي رلندا آهن. بس اهو پاڻي ٿر جو وڏي ۾ وڏو مسئلو آهي. انهي مسئلي جي حل لاءِ هيستائين جيڪي اڪابرڻ جون صلاحون آيون آهن، يا هيستائين جيڪي حل ڳوليا ويا آهن اهي ڪي مستقل حل ناهن. جيئن ڪوهه ٽيوب ويل، آراو پلانٽ، هاڻ ڪوهه ۽ ٽيوب ويل تاهو ئي پاڻي زمين مان ڪڍندا جيڪو پيئڻ لائق ناهي يا جيڪو بيمارين جي جڙ آهي ڪوهه ت وري به ٿريا پاڻ ناهي سنڀالي ٿا وڃن پر ٿر ۾ ڪروڙين روپين جي سيڙپ سان لڳل ٽيوب ويلن جي حالت اها آهي جو انهن جا پاڻيپ ٿي ڪڍي ڇڏيا اٿن. هڪ ت ٿريا

ايترا ٽيڪنيڪل ناهن جو ٽيوب هلائي ۽ سنڀالي سگهن يا انهن جي توري گهڻي مشينري خرابي جو حل ڪڍي سگهن. انهي ڪري اهو ٽيوب ويلن وارو ملڪ رياض وارو ڪمڪ الاهي ڪيئن ٿيندو جنهن 300 ٽيوب ويل ٿر ۾ لڳائڻ جو اعلان ڪيو آهي.

2400 ڳوٺن ۾ 300 ٽيوب ويل لڳندا ۽ ڪيترو عرصو هلي سگهندا؟ اهو هڪ وڏو سوال آهي. يا پاڻ ايئن ڪئي چئون ته ٽيوب ويل جي ٿر ۾ ايتري ڄمار ناهي ۽ جي آهي به سهي ته اهو زير زمين بي فائده پاڻي ٿي ڏيندو. انهي کانپوءِ اربين روين جي سيٽپ سان آراو پلانٽ لڳا، اهي آراو پلانٽ باين سمجهو ته مڪمل طرح ناڪام ويا آهن جيڪي خبرون به رپورٽ ٿي چڪيون آهن. هاڻ اڇوانهي ڳالهه تي انهي مسئلي جو مستقل حل ڇا آهي انهي اربين روين جي ضايع ٿيل کانپوءِ به انهي تي سيٽپ ڪرڻ مان فائدو. سوانهي جو مستقل حل آهي سنڌو درياءَ مان ترين کي پيئڻ لاءِ پاڻي ملي دريائن تي ترين جو باوترو ٿي حق آهي جيترو بئراجي ماڻهن جو انهي جي واٽ آهي جيڪو 1955 ۾ مڪمل بند ٿي سکر بئراج جي ٺهڻ کانپوءِ به هاڪڙو هلندو هو جيڪو پوري اڇڙي ٿر ۽ ٿرپارڪر جي تنهي بئراجن سان لڳندڙ تعلقن جو ڪس ڏئي لنگهي ٿو. انهي هاڪڙي واري پراڻي وهڪري مان رڳو ٿر جي پيئڻ لاءِ پاڻي ڏورو نارو فرش موري وتان ڇڏيو وڃي ۽ پوءِ عمرڪوٽ، ڇاڇرو، مٺي ۽ ڏيپلو تائين جي سڀني ڳوٺن کي آساني سان پائپن ذريعي پاڻي مال ۽ ماڻهو جي پيئڻ لاءِ پهچائي سگهجي ٿو ۽ اهو ئي ٿر واري پاڻي جي مسئلي جو مستقل حل آهي. نئون ڪوٽ کان مٺي ويندڙ مٺي پاڻي جي لائين تان ٿر جا سوين ڳوٺ ۽ مال وچ ۾ ٺهيل پاڻي جي ٽانڪن جي ڪري سولو ٿي پيو آهي انهي علائقي تي ڏڪار ايترو اثر نه ڪندو آهي، پائپ لائينن هاڪڙي وهڻ سان پوري ٿر ۾ وڃائي سگهيو انهي ڪري جو هاڪڙو ٿر جو ڪس ڏئي گذري ٿو ۽ انهي پائپ لائين تي مٺي واري مٺي پاڻي جي پائپ لائين وانگر وچ وچ ۾ وڏا ٽانڪا ٺاهبا ته پوري ٿر جو مال ۽ ماڻهو سولو ٿي پوندو. تازو ڪوئي جي مشيني لاءِ اربين روين جو ميگا پروجيڪٽ نبي سر ۾ وڏا 250 ايڪڙ جا ٻه تلاءُ ٺاهيا ويا آهن جن ۾ پاڻي جي وري سر نالي جو ايندو ۽ اتي فلٽر ٿي منو ٿي ڪوئي جي مشيني ڏانهن ويندو انهي جي جاءِ تي جيڪڏهن 27 ڪلو ميٽر تي موجود فرش موري وتان هاڪڙي کي وهايو وڃي ها ته ڪوئي جي پورٽ به ڪري ها.

ٻي ڳالهه جيڪڏهن هاڪڙي ۾ پاڻي ڇڏيو ويو ته اهو تر جيڪو ڌڙجي سکر ۽ نواب شاه وڃي ٿو. جيڪڏهن هاڪڙو هليو ته تر واري کس ۾ جتي رڳو ڊيويون بڻيون آهن، زمينون آباد ٿينديون ۽ تر اتي ئي ويجهو سائو ٿي ويندو انهي کي گهڻو ڀرتي مال ۽ ٻار ٻچا رولڻ جي ضرورت نه پوندي 2011 واري ٻوڏ ۾ هاڪڙي وارو وهڪرو بحال ڪرڻ جي ڳالهه نڪتي هئي پر پوءِ انهي جي کوٽائي جا پئسا ئي

هاڪڙي جو هلق ٿر جي مسئلي ۽ ڪوئلي جي ضرورت کي پورو ڪرڻ لاءِ ضروري آهي. انهي کان پوءِ ٻيو ٿر جو مسئلو آهي جيڪو سامهون اچي ٿو. اهو آهي مال جي ڪري لڏپلاڻ آهي هڪ ته ڪجهه سال تيندا جو بئراج وارا ماڻهو به مال جي ڪري وسڪاري ۾ ٿر اچن ٿا ننگر ۾ به لاڙ جو ماڻهو مال جي ڪري نظر ايندو آهي. اها ڪا بري ڳالهه ناهي پر ٿر مان گهڻو تلو لڏپلاڻ ڪري ٿي ڊگهي. ٻيو ڪوبه جانور ٿر مان لڏپلاڻ نٿو ڪري اهو انهي ڪري جو ٿر ۾ ڊگهي جي لاءِ سيارو ايندي ئي گاهه ڪٽي وڃي ٿو ۽ ڊگهي ڪوبه وڻ ناهي کائيندي. هلڪو سلڪو ڪو پوٽو ڪاٺي ته ڪاٺي نه ته ٺهيو. سو ترين کي روليو اچي ڊگهي آهي. ڊگهي ترين جا ٻچا رولي ڇڏيا آهن. انهي مسئلي جو حل جيڪڏهن ٿريا جيئن ٿيو سال گوار وڌيو رڳو گوار ٿا پوکن سو هڪ ته ٿر ۾ جيڪڏهن ٿريا ڊگهي جي سال جي لاءِ گاهه اهڙو پوکن جيڪو لڻي رکڻ کانپوءِ به سڪي گاهه طور ڪم اچي. ٻيو ته گذريل سال کانپوءِ ترين پٽون به پوکيون گئوچرن تي قبضا ڪيا. انهي تي ٿر جي روينيو ڊپارٽمينٽ ڪوبه تحرڪ نه ورتو ايسٽائين جو هيل ماڻهن پٽون به پوکيون، مٿان روڊ ٺهڻ جي ڪري بئراج وارن ويجهن ضلعن جو مال سڄو ٿر ۾ سو سيمر بچي ئي ڪونه جو انهي ڪري ڊگهي جي وڏي لڏپلاڻ ٿي انهي ڪري گئوچر پوکڻ کي هر سال روينيو ڊپارٽمينٽ کي هڪ ته نوٽيس وٺڻ گهرجي ٻيو صرف سوري زمين پوکڻ ڏني وڃي جيئن مال لاءِ گاهه خاص ڪري ڊگهي لاءِ گاهه بچي سگهي. ٻيو ٿر جي ٻنين مان اڳي جيڪو ليڏاڻ ۾ گاهه نڪرندو هو اهو ڊگهي لاءِ استور ڪيو ويندو هو. اهو استور ڪرڻ ڪهي ۽ باجهه وڌيڪ پوکجي ڇو ته ڊگهي انهي جا ڪانا کائيندي آهي، اهي استور ڪجن ته ڊگهي کي لڏپلاڻ کان روڪي سگهجي ٿو. نه ته ڊگهي جي لڏپلاڻ وسڪاري يا ڌڪار ۾ رهندي ئي رهندي جيڪو سوچيو سو ڊگهي جي لڏپلاڻ تي سوچيو. انهي کي ڪيئن روڪجي. باقي اٺ ۽ پڪري پٽيه وڻ چرن ٿا انهن کي هڪڙي ٻن ڌڪارن جي پرواهه ناهي. ٿر جي ڪماڻي جو وڏو ذريعو زراعت نه پر مال آهي انهي لاءِ ترين کي سوچڻ ڪهي پوکي پرڻ مهل انهي کانپوءِ ٿر مان ٻي لڏپلاڻ ڌڪار توڙي ڪٺڪ ۽ سارين جي لاڀاري مهل انهن ماڻهن جي ٿئي ٿي جن جي پنهنجي ڪا ٿر جي زمين ناهي هر هاري آهن اهي راجن جون ڊگهيون ڪاهي بئراج ڏانهن وڃن ٿا. انهن مسئلي جو وڏي ۾ وڏو سبب اهو آهي ته 71 ۽ 47 ۾ لڏپلاڻ ڪري ويل ماڻهن جي لکين ايڪڙ زمين اڃا تائين ٿر ۾ اويڪيو ۽ اينيمي پراپرٽي ۾ پئي آهي جيڪا پٽيلن جي قبضي هيٺ آهي جنهن جي ڪري اها قبضي هيٺ آيل گورنمينٽ جي زمين به پٽيل جي قبضي جي پوکڻ جي ڪري هارين کي پٽيل حصو ڏي ٿو. اها زمين جيڪڏهن ٿر جي ٻي زمين هارين ۾ ورهائي وڃي ته اهي اها زمين پوکي پنهنجو گذر سفر ڪري سگهن ٿا.

انهي زمين جو مسئلو ملڪ نهڻ کان وٺي ۽ 71 کان وٺي اڃا تائين حل ناهي ٿي سگهيو. سو ٿر جو اهو مسئلو حل ڪيو وڃي، ته اهو به ڏڪار جي اثر کي گهٽ ڪري سگهجي ٿو. ٻيو اڪثر ڪري ٿر ۾ جڏهن فصل لهندو آهي ته ٽڪي ڌڙي هوندو آهي جيئن هيل 5000 هزار روپيا مٺ وٺي هيل پوکيو ويو ۽ هاڻ انهي کي 1500 روپيا مٺ به وٺڻ لاءِ ڪير تيار ناهي. سو جڏهن ٿر ۾ فصل لهي ٿو ته اهو بجاءِ مقامي سينيون خريد ڪن اهو فصل سرڪار سڳوري کي خريد ڪرڻ ڪپي انهي کانپوءِ موسمياتي تبديلي جي ڪري فصل نه ٿي ٺهي ٿو ڏي ۽ هيل ته گوار کي به ماهيلو لڳو سوا هو به ٿرين کي فصل تبديل ڪرڻ ڪپي. ڪي ٻيا فصل پوکڻ ڪپن. باقي ٿر ۾ خوراڪ جي کوٽ جيڪڏهن مال ۾ ڪير هوندو ۽ مٺو پاڻي مليو ته ختم ٿي ويندي. انهي مٺي پاڻي تي ٿريا پيو نه ته پارڪرين ۽ ڏيپلاين وانگر ڪا پاڇي پوکي ويندا. پاڻي آيو ته نوان تجربا پيا ڪندا. باقي انفراسٽرڪچر خاص طور روڊ پوري ٿر ۾ هجن ۽ صحت جي سهولت پيو نه تڏهن به ٿر جي وڏن شهرن ڏيپلو، مٺي، ننگر، اسلام کوٽ ۾ بهتر سهوليتون هجن تڏهن به نيڪ هئڻ ته مٺي ۾ به صحت جي ڪا سهولت ڪونهي ته ماڻهو نه مرندا پيو ڇاڻيندو. هاڻ جڏهن ڳالهه ايتري اٿي آهي ته اسان کي رڳو اڌ مٺ ڪڍڻ تي نه ڌاريو ۽ نه ئي وري اها ڪڍڻ اسان جي مسئلي جو حل آهي. امداد ٿر جي مسئلي جو نه مستقل حل آهي نه وري عارضي حل. اهو مسئلي کي ڊٻائڻ آهي. رهي ڳالهه ته مان نڪرندڙ معدنيات، لوڻ ڇائنا ڪلي، ڪارونجهر جو پٿر ۽ ڪوئلو انهن جون هتي فيڪٽرين ٿر ۾ لڳن ۽ ٿرين کي روزگار ملي اهو به وس وارا چاهين ته ڪري سگهن ٿا مسئلو نيتن جو جي نيتون نيڪ هونديون ته هن پيري ٿر جي مسئلي جو ڪو نه مستقل حل به نڪري ويندو.

تر جودردم جيئن مون ڏٺو!

ڊاڪٽر برڪت نوناري

سڌريل ملڪن ۽ جمهوري حڪومتن ۾ بنيادي سهولتن جي فراهمي حڪومتي ذميوارين ۾ شامل هوندي آهي. پر جنهن ملڪ ۾ ماڻهو بنيادي انساني حقن کان ئي محروم هجن، اتي بنيادي سهولتن جي اميد ڪرڻ به اجائي آهي. هونئن ته سموري سنڌ اڄ ڪٽ دردن جو داستان آهي، پر سنڌ جو ريگستاني حصو جنهن کي عام طور تي ٿر چئجي ٿو سو صرف حليم باغيءَ جي هڪ سٺ ۾ بيان ڪجي ته سمجھڻ لاءِ ڪافي ٿيندو ته

منهنجي ٿر جو حال جي پڇندين، روئي ڏيندين.

عام طور تي ماڻهو سڄي ٿر پارڪر ضلعي (جنهنجو هيٺ ڪوارٽر مني آهي) کي ٿر چون ٿا. پر اهو ضلعو طبعي طور تي ٻن حصن يعني ٿر (مني، اسلام ڪوٽ، ڏيپلو ۽ ڇاڇرو) جي وارياسين پٽن جي علائقي ۽ پارڪر (ريٽيلي ميداني علائقي ۽ ڪارونجمر جبل جيڪو پوڏيسر کان ڪاسبو تائين ڦهليل آهي) تي مشتمل آهي.

ڏُڪر عام طور تي فطرتي يا موسمياتي تبديلين سبب برساتن جي نه پوڻ ۽ فصلن جي نه ٿيڻ سان گڏ آبي ذخيرن جي کوٽ سبب ٿيندو آهي. پر جيڪڏهن ڪنهن ملڪ يا علائقي ۾ بنيادي سهولتن جو فقدان هجي ته ڪنهن به ماحولياتي تبديليءَ کان سواءِ به ڏُڪر جي صورتحال سامهون اچي سگهي ٿي. ٿر پارڪر ضلعي ۾ آيل موجوده ڏُڪر يا قحط به بد انتظامي ۽ مقامي ماڻهن جي مسئلن ۽ ضرورتن کان لاتعلقي جو نتيجو آهي.

اليڪٽرانڪ ميڊيا، پرنٽ ميڊيا ۽ سوشل ميڊيا تي آيل خبرن، حڪومتي وضاحتن ۽ ترديدن جو سلسلو هلندو رهيو ته ان وچ ۾ ٿر پارڪر جي معصوم ٻارن جون تصويرون به سامهون اچڻ لڳيون، جن جا مُرجهال ڇهرا، سُڪي ويل جسر، نڪ منجهان پيٽ ۾ پيل کاڌي جون نلڪيون ۽ هٿن تي چڙهيل پلاسٽڪ جون سُيون (ڪينيولا) انسانيت ۽ سنڌيت جو درد رکندڙ هر عام خاص ماڻهوءَ جو جيءُ جهورڻ لاءِ ڪافي هيون. پر اقتداري ڏُر پنهنجي گودامن ۾ بند پيل ۽ سڙيل ڪڻڪ جي پورين جي ڳڻپ ۾ لڳل هئي، مخالف ڏُر حڪومتي ڏُر جي ناڪاميءَ تي تيرا ڪري رهي هئي ۽

قومپرست ڏريون اخباري بيان ڏئي پنهنجو بار هلڪو ڪري رهيون هيون. ڪنهن به ماڻهوءَ ڪنهن به اداري کي اها تصديق ڪونهي ته ٿر پارڪر ۾ آيل موجوده ڏُڪر يا تحط جي نتيجي ۾ ڪُل ڪيترا معصوم ڪُل مَرَجائجي چڪا آهن؟ اخبارن ۾ آيل انگ اکر ته صرف انهن ٻارن جا آهن جيڪي ڪنهن اسپتال ۾ رجسٽر ٿي سگهيا يا ڪنهن صحافيءَ تائين ڪا خبر پهچي سگهي. انهن ٻارن جي ته ڪنهن کي به پروڙ ڪونهي جيڪي ڪنهن به اسپتال نه پهچي سگهيا.

فيسبڪ استعمال ڪندڙ سنڌي دوستن جي هڪ گروپ سان ٿر پارڪر جي حالتن تي ڳالهه ٻولهه کان پوءِ اهو طئي ڪيوسين ته حڪومتي ادارن ۽ اين جي اوز طرز تي صرف ڇانورن جي ڊيگ ورهائڻ يا امدادي سامان ڏئي پنهنجو فرض پورو ڪرڻ جي بدران ٿر پارڪر جي مختلف ڳوٺن ۾ ويڃي بيمار ٻارن جو علاج ڪجي. کين گهريل دوائون فراهم ڪجن ۽ ضرورت پوڻ تي کين ڳوٺن منجهان وڌين اسپتالن ۾ منتقل ڪجي. ڪراچيءَ جي دوستن ۽ سعودي عرب توڙي ڪئنيڊا ۾ رهندڙ سنڌين جي گڏيل محنتن ۽ تعاون سان هڪ گروپ جوڙي (جنهن ۾ ڊاڪٽر ميمونه عرساڻي، ڊاڪٽر برڪت نوناري احمد سومرو، ماروي سومرو ظفر سنڌي، اشفاق سبزوئي، لڄپت ميگهواڙ ۽ امر سومرو شامل هيا). دوستن جي گڏيل صلاح سان ننگر پارڪر تعلقي ۾ طبي امدادي ڪئمپن جو پروگرام طئي ٿيو جنهن جي لاءِ ننگر پارڪر جي ايڊووڪيٽ ويرجي ڪولهي ۽ جيجي ناچو ڪولھڙ ميزبانيءَ جو فرض نڀايو.

ننگر پارڪر تعلقي ۾ 80 سيڪڙو ڪولهي، 15 سيڪڙو ميگهواڙ ۽ 5 سيڪڙو مسلمان رهن ٿا، ننگر جي ٻولي پارڪري آهي، جيڪا سنڌي ۽ گجراتي جو ميلاپ آهي (ننگر پارڪر سنڌ ۽ گجرات جي سرحد تي آهي). ننگر شهر ۾ وڃڻ جي بدران پهرين ڏينهن ئي پنهنجي طبي امدادي ڪئمپ هلائڻ جو فيصلو ڪيوسين جنهنجي شروعات ڏنا ڳام کان ڪئي سين، پهرين ڏينهن 200 ٻار ۽ 100 وڏا مريض چڪاس ڪري کين علاج ڏنوسين. ڪئمپ کان پوءِ پنهنجي رهڻ جو ٺڪاڻو ننگر شهر ۾ رکڻ جو فيصلو ٿيو. صبح جو 8 بجي کان 10 بجي ننگر شهر ۾ پنهنجي رهائشي جڳهه تي ڪئمپ لڳائي پوءِ ڪنهن ڳوٺ ۾ نڪرندا هياسين، ننگر شهر ۽ ڀوڏيسر کان سواءِ پوري ننگر تعلقي ۾ 300 ننڍن وڏن ڳوٺن کي بجلي ڪونهي ۽ نه ئي ڪي روڊ رستا ٺهيل آهن، ڳوٺن ۾ جيب يا فور ويل گاڏي (لينڊ ڪروزر ڊبل ڪيبن، پاڇيرو) کان سواءِ وڃڻ ممڪن ڪونهي. ٿر جي واري ۾ ته ڪيڪڙو هلي ٿو پر پارڪر جي ريتيلي زمين تي ڪيڪڙو به ڦاسي پوي ٿو.

ٻئي ڏينهن تي ساڌورس ۾ 500 مريض ڏسي، ٻانڊي وياسين جتان پوءِ ڪڇ سان لڳندڙ سنڌ جي آخري ڳوٺ ڇوٽيو ۾ ڪئمپ لڳائي، ڇوٽيو ۾ هڪ ماتا جو تمام اوچي جبل تي جڙيل مندر آهي جنهن مندر تي مٿي چڙهي ڀارت جي سرحدي

چوڪين ۽ سرحدي ڳوٺن تي نظر پوي ٿي. چوڙيو جي مندر جي پوڄاري پير ساد ڌڻي مُرڪي چيو ته سائين پلي ڪري آيا، توهان سنڌ مان آيا آهيو؟ ڪراچي ۾ جيڪڏهن ڪوئي ڌاريو مون کي چوندو آهي ته سائين آپ سنڌ سي آئي هين ته منهنجور ت به سڙي ويندو آهي. پر پنهنجي ئي سنڌي جي واٽان اهڙو جملو ٻڌي هڪ لحظي لاءِ منهنجي پيرن هيٺان ڇڻ ته زمين ئي ڪسڪي وئي، سج لهي چڪو هيو. منهنجو منهن ڀارت ڏانهن هيو هڪ نظر سامهون ڏنم ته روشني هئي. پڪو روڊ به نظر آيو. پنهنجي ساڄي ۽ کاٻي پاسي به روشني ئي روشني ڏنم. پر جڏهن پنهنجي پٺ تي نظر ڦيرايو ته ڪاري اوندھ هئي ۽ هڪ ڪچو رستو هيو (چوڙيو ڳوٺ جي ٽن طرفن کان ڀارت ۽ هڪ طرف سنڌ آهي). مون مُرڪي کيس چيو ته سموري سنڌ اوندھ ۾ غرق آهي. ڪٿي گهر اونداهه آهن ته ڪٿي ڏهن.

چوڙيو مان رات جو ڪئمپ ختم ڪري 2 نهايت ئي گهٽ وزن وارا ٻار جن کي نمونيا (ڦڦڙن ۾ پاڻي ڀرجڻ سان گڏ بخار) هيو سي به پاڻ سان گڏ کڻي ننگر شهر ڏانهن موٽڻ جي ڪئي. 35 ڪلوميٽرن جو فاصلو جڏهن ٻن ڪلاڪن ۾ به ختم نه ٿيو ته ڊرائيور رڙ ڪئي ته رستو ڀلجي ويا آهيون ۽ سامهون ڀارت آهي. جتي موبائل جا سگنل نه هجن، جتي پري پري تائين ڪو بلب ڪا بتي به نظر نه اچي اتي رستو ڀلجڻ جو تصور به ڊيڄاري ڇڏي ٿو. وڌيڪ هڪ ڪلاڪ کان پوءِ گھاٽن ٻوٽن جي جهنگ کي لتاڙي اچي ننگر شهر پهتاسين. پنهنجي مقامي ميزبان دوست ويرجي ڪولهي کان معلوم ڪرڻ تي پتو پيو ته ننگر تعلقي جي سرڪاري اسپتال ۾ به ڪا ايمبولنس يا آڪسيجن ڪوٺي، انڪري ان ساڳي جيب تي ئي ٻن نهايت ئي بيمار ٻارن کي مٺي جي ڊسٽرڪٽ اسپتال ڏانهن موڪليو سين. جن منجهان هڪ ٻار رستي تي ئي فوت ٿي ويو.

ٽئين ڏينهن تي ڪارونجهر جبل جي پڇاڙيءَ تي جڙيل ڳوٺ ڪاسبو پهتاسين، ڪنهن به مقامي ماڻهوءَ جي نه ملڻ جي صورت ۾ هڪ سرڪاري اسپتال ۾ قائم هڪ اين جي او جي بورڊ سان ويٺل هڪ ڊسپينسر مليو ۽ چيائين ته سائين هن ڊسپينسريءَ ۾ ئي ڪئمپ لڳايو مان پاڻ به ڊاڪٽر آهيان توهان سان گڏجي مان به ڪجهه مريض ڏسندس ۽ توهان جي مدد ڪندس. ان عطائي ڊاڪٽر صاحب (جيڪو هڪ ئي وقت ٽي سنڌ جي صحت کاتي ۽ اين جي او) کان به ڌار ڌار ڀڳمار ڪئي ٿو تنهن اهڙيون دوائون لکڻ شروع ڪيون جيڪي اسان جي گڏ ڪيل دوائن منجهان ئي نه هيون ۽ هن انهن مريضن کي پنهنجي نجِي ميڊيڪل اسٽور تي موڪلي بل اسان جي حوالي ڪيو ته اهي دوائون توهان وٽ ڪونه هيون انڪري مون ٻاهران گهرائي ڏنيون آهن. هن جي اڳيان هٿ ٻڌي اسان کيس اڪيلي طور ڪم ڪرڻ جي اپيل ڪئي. اسان جي روڪڻ کان پوءِ هن مريض ڏسڻ ته بند ڪيا پر انتقامي طور يا پنهنجي عادت کان ڪنهن مجبوري هيٺ هن پنهنجي سائين سان گڏجي اسان جي دوائن جا 2 ڪارٽون غائب ڪري ڇڏيا.

ڏاڍي حيرت ۽ افسوس ٿيو ته ٿر پارڪر جي ڏڪار ۾ متاثر ٿيندڙ ٻارتن جون دوائون به ڪير چورائي سگهي ٿو؟ تقريبن 300 مريض چڪاس ڪري کين دوائون ڏئي، 2 انتهائي بيمار ٻار پاڻ ساڻ گاڏي ۾ کڻي رستي تي ڪولھين جا 3 ننڍا ڳوٺ ڏسندا اتان به هڪ ٽيون ٻار کڻي هڪ گاڏي مٺي جي دسترڪٽ اسپتال موڪليسين ۽ ٻي گاڏي ۾ دوائون هيٺ ۽ ڪڇ دوست جيپ جي ڇت تي ويهاري آديگام ۾ ڪئمپ لڳائيسين. جيبي ناجو ڪولھن جي ڳوٺ ۾ ننڍا وڏا پوڙها پڪا ڄڻ ته کي تربيت يافته فوجي هيا. هڪ منظم لائين ۾ ويهي هڪ هڪ ڪري ڏيکاريندا ويا ۽ علاج وٺڻ کان پوءِ به اسان سان هڪ ڊگهي ڪچهريءَ ۾ رات دير تائين ويٺا رهيا جنهن ۾ ڳالهه ٻولهه جو محور جبري پورهيو هيو. جيبي ناجو ڪولھن اها بهادر عورت آهي جنهن جبري پورهئي جي خلاف هڪ شاندار تحريڪ هلائي هئي.

چوٿين ڏينهن تي شهيد روپلي ڪولھي جي اباڻي ڳوٺ ۾ موجود سندس جنم آستان تي قائم ٿيل يادگار تي حاضري ڀري قومي سلام پيش ڪري سندس ڳوٺ ڪنڀاريءَ ۾ ڪئمپ هلائين. جنهن ۾ 200 کن مريض ڏسي، ڪوبا ڳوٺ وياسين، ڪوبا ڳوٺ ٻن حصن ۾ ورهايل آهي هڪ ڪوبا ڪولھي ۽ ٻيو ڪوبا ٺڪر (هونئن ته سموري سنڌ دين ڌرم، قبيلي يا ذات ۾ ورهايل آهي) پر ٿر پارڪر ضلعو ته دين ڌرم، قبيلي يا ذات کان اڃا به وڌيڪ جاتي سماج ۾ ورهايل آهي، جتي ڪو به مسلمان ڪنهن هندو سان گڏ ويهڻ يا کائڻ عيب سمجهي ٿو ۽ اوچي ذات جا هندو گهٽ ذات جي هندن سان به نٿا گڏجن، اهوئي سبب آهي ته ننگر پارڪر جي 95 سيڪڙو آبادي هندو هجڻ جي باوجود ڪنهن به انتظامي، حڪومتي عهدي تي هجڻ ته ڇڏيو پر ڪنهن هڪ ناظمي يا اسيمبليءَ ۾ پڙهجي نٿي سگهي.

اسان جي پوري ڪئمپ جي سڀ کان يادگار ڳالهه ڪوبا ٺڪر جي هڪ وڏيري اڄل سنگهه چوهاڻ جي اها دعوت هئي جنهن دعوت ۾ هن اسان جي ٽيم ۾ شامل مقامي رضاڪار ڪولھين (ڪاڪا لچمڻ ڪولھي ۽ محبت ڪولھي) جا هٿ ڌوڙايا، کين پنهنجي کتن، پنهنجي بسترن، پنهنجي ٿانورن ۾ پنهنجي هٿن سان ماني لاهي ڏيندو رهيو (ٿر پارڪر ضلعي ۾ اهو ممڪن ئي ڪونهي ته هڪ ٺڪر ڪنهن ڪولھي يا ميگهوڙا کي پنهنجي در تي به بيهڻ ڏي).

ٿر پارڪر ضلعي جا ڏک درد ڪنهن هڪ آڌ طبي ڪئمپ يا ڪنهن هڪ آڌ امدادي سامان جي ٿيلهي سان گهٽجي نٿا سگهن، ٿر پارڪر سنڌ جي سُونهن آهي، ٿر پارڪر مارويءَ جي روپ ۾ وطن جي حب ۽ روپلي ڪولھي جي روپ ۾ سنڌ جي قومي بقا جي جنگ جي علامت آهي، اچو ته گڏجي ٿر ۽ پارڪر سان پنهنجي محبت ۽ پنهنجائپ جو عملي ثبوت ڏيون.

هن سهيڙ جا ليکڪ

يوסף ڪابورو	عاجز جمالي	ڪرشن شرما
عابد سيلاني	عمر قاضي	ذوالفقار هاليپوٽو
صنم سنڌي	ڊاڪٽر منير پرڳري	عبدالقادر منگي
پروفيسر رخسانه مغل	اختر حفيظ	پدر اڙو
سرمد قريشي	سرمد عزيز	عبدالقادر جوڻيجو
گلڻ ڀنڊ	حميد سومرو	پگريستڙ ضمير گهمرو
مهتاب منجهڙو	ظفر امام	علي پلم
فدا حسين شيخ	علي حسن	مهتاب اڪبر راشدي
امير بخش بڙدي	عبدالقادر رانڌو	نصير ميمڻ
شاهه خاصخيلي	الم بخش رانڌو	مير حسن آريسر
سيد يار محمد شاه	نصير ڪنير	اعجاز منگي
حمزو پنهور	ماڪن شاهه رضوي	جاويد قاضي
نواز خاصخيلي	الياس ٿري	اختر بلوچ
مقصود چانڊيو	ارشاد لغاري	غلام حسين رنگريز
جڏهر ڪاش موراڻي	ابراهيم ڪنير	زاده حنا
غلام حسين خاصخيلي	ثنا عباس دشتي	سميل سانگي
سلمان قريشي	ستار سروي	نواز ڪنير
حبيب الله ٽالائي	سليم جروار	دودو چانڊيو
ارباب عبدالملڪ	زرار پيرزادو	سترام مهبشوري
زاهد جلباڻي	ڊاڪٽر مسرت خواجا	علي اڪبر راهمون
ايدو وگيت شبير شر	ظفر امام	اپاز لطيف پليجو
شاد الطاف ميمڻ	روزبه جوڻيجو	نور احمد جنجهي
سمير مينڌرو	افسانه ڪرل	سيد طلعت حسين
خالد ڪنير	مهوش شبير عباسي	ناصر علي پنهور
ڊاڪٽر برڪت نوناري	طارق عزيز شيخ	خالد ڪنير
	سرويچ سارو	نصرت جاويد



خوشحال ڌرتي - بدحال ماڻهو

سهيڙ: ذوالفقار هاليپوٽو



District Development Association Tharparkar (DDAT)

Professors Colony, Near Dargah Hussain Shah, Mithi, Siran-69230

Phone: 0232-262166

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”آداس نسلين“ نالي ڪتاب لکيو. 70 واري ڏهاڪي ۾ وري ماڻڪ ”لڙهندڙ نسل“ نالي ڪتاب لکي پنهنجي دور جي عڪاسي ڪرڻ جي ڪوشش ڪئي. امداد حسينيءَ وري 70 واري ڏهاڪي ۾ ئي لکيو:

انڌي ماءُ جڙيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي آداس، لڙهندڙ، ڪڙهندڙ، ڪڙهندڙ، ٻرندڙ، جُرنندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پَن جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جھڙيءَ طرح وٽن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن ڪا خصوصي ۽ تالي لڳل ڪلب Exclusive Club نه آهي.

ڪوشش اها هوندي ته پَن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پَن پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وس پٽاندڙ وڌ کان وڌ ڪتاب خريد ڪري ڪتابن جي ليگڱن، ڇپائيندڙن ۽ ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رڪاوٽ کي نه مڃن.

شيخ ايارَ علمَ، ڄاڻَ، سمجھَ ۽ ڏاهپَ کي گيتَ، بيتَ، سٺَ، ڀُڪارَ سان
تَشْبِيهَ ڏيندي انهن سڀني کي بَمَنَ، گولين ۽ بارودَ جي مدِ مقابلَ بيهاريو
آهي. اياز چوي ٿو ته:

گيتَ به ڄڻ گوريلا آهن، جي ويريءَ تي وار ڪرَن ٿا.

... ..

جئن جئن جاڙ وڌي ٿي جڳ ۾، هو ٻوليءَ جي آڙ ڇڻن ٿا؛
ريتيءَ تي راتاها ڪن ٿا، موٽي مَنجھ پهاڙ ڇڻن ٿا؛

... ..

ڪالهَ هُيا جي سُرخ ڳلَن جيئن، اڄڪلهه نيلا پيلا آهن؛
گيتَ به ڄڻ گوريلا آهن.....

... ..

هي بيتُ آئي، هي بَمَ-گولو،

جيڪي به کڻين، جيڪي به کڻين!

مون لاءِ ٻنهي ۾ فَرَقُ نه آ، هي بيتُ به بَمَ جو ساٿي آ،
جنهن رڻ ۾ رات ڪيا راڙا، تنهن هڏَ ۽ چَمَ جو ساٿي آ -

ان حسابَ سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽
عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني
آهي.

پَنَ جو پڙهڻ عام ڪتابي ڪيڙن وانگر رُڳو نصابي ڪتابن تائين
محدود نه هوندو. رُڳو نصابي ڪتابن ۾ پاڻ کي قيد ڪري ڇڏڻ سان سماج
۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي
پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن
سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي **چو، چالاءِ ۽ ڪينئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پڻ پڻ جو پڙلاءُ.“
- اياز (ڪلهي پاتم ڪينرو)